

МАГТЫМГУЛЫ - ПЫРАГЫ

(Роман)

Мениң сөзлериме дүшүн, шонда оңа ынанарсың, Худайың сөзлерине ынан, шонда оңа дүшүнөрсин.

Авгутсин АВРЕЛИЙ.

xxx

Асман билен земиниң, гечмиш билен гележегиң арасында дурмуш атлы бимөчбер умман мөвч уруп, чар яна чайканып ятыр. Яшайшың екары белент-лигинде Бирибар, ашакы песлигинде мелгун, алнында өмүр, ардында өлүм дур. Күлли адамзат перишделер билен махлукатың, аян билен пынханың, гүнә билен согабың, ялан билен чының, хайыр билен шерин, хақыкат билен хыялың, ягышылык билен яманлыгың, той билен ясың, уруш билен парахатлыгың, адалат билен жахалатың, довзах билен учмагың арасында мүң бир дилде Худая мынажат айдып, мүң ики дилде чархыпелеге, дүнйә, барлыга гаргап, мүң үч дилде сөгүнйәр, сөйүнйәр, сөйүшйәр, йигренйәр, урушяр, ярашяр, аглаяр, гүлйәр, той тойлаяр, матам тутяр, өлйәр. Гарасай, чакдан аша чуң ылахы парасат эсасында гурлан бу овадан дүнйәде адам пақыр яшамадан башга әхли зады башаряр. Дүрс дүнйә терсин инен адамлар ериң терсине айланыр, шонуң үчинем олар екеже пурсат яшаяр, олам уруш-говгадан, жеңе-жүңнеден ыбарат. Гүндиз Гүнүң астына, гиже Ериң үстүне сыгман тарыхдан аңырдакы гадым-гадым Гечмишден түкениксиз Гележеге тарап сувлунып барян яшайыш асманың астында гугарып ятан харабалыклары, ериң үстүнде габрыстанлыклары галдырып, жесетлери тохум дей экип гидип баряр, Алла билсин нирәк? Дүнйә дөрәли бәри чырпынып гелйән яшайшың хек асырындан башлап топ-түпең эйямына ченли дүрли-дүрли эйямлары, хеңнамлары, заманлары гарым-гатым болуп гарышып ятыр. Чархыпелек яңыжа говакдан чыкан дашы адамписинт, ичи махлукписинт адамлардан, бейниси гара даглар ялы эгри-бугрулы хемизаман (хәзирки заман) акылдарларына ченли әхли эйямларың, хеңнамларың, заманларың ил-улусларыны гарышдырып-гатышдырып дүршде эдип ташлапдыр. Халклар-халайыклар, миллетлер, тирелер, тайпалар, уруглар, диллер, динлер булам-бужар булашыпдыр: гөвнүңе болмаса, бейик Бирибарам дүнйәсинден баш чыкарып билмән, башы өлүмли адамлары евуз кысматына ташлап гидәен ялы...

Миллион йыл бәри дүнйәниң йүзүнде яшап йөрән адамзат ниреден геленинем, нәдип пейда боланынам, нәме максат билен дөрөдиленинем, ханжак барянынам билмән ыклымлары айланып, аслыны агтаряр, гелжегини гөзлейәр, тарыхыны тослаяр. Дүнйәниң гурсагында япышак чага ялы галан выждан, земиниң хак эси ялы Мелгун бенделере азар яманыны берйәр. Динлер, диндарлар: Адам оглы, сен асманда ярадылансың, сениң атаң бейик Худай дийсе, земиниң жеменделери растдыр диййәр! Алымлар, ылымдарлар: Адамзат, сен говакдан чыкдың, сениң ата-бабаң маймын дийсе, земиниң сан-сажаксыз жемендеси растдыр диййәр!

Асманда Алланың ак палчыкдан ярадан Адамы Адам атаның— пыгам-берин перзентлериниң мүнйыллыктарың ичинден гечип, ярым адам, ярым махлуга өврүленини сынланыңда якын гележекде о бедибаттларың маймына, хырса, бижине өврүлжекдигине ынанярсың! Эгер ылмың өвредиши ялы, адам махлук маймындан дөрән болса, онда онуң кәмиллешип-кәмиллешип, түкениксиз гележекде ягшызада өврүлип, асмандакы учмакы земинде амал этжекдигине ынанярсың!

Адамзат диениң, халк диениң, ил диениң сув кысмы бир нәрсе: улы сув жош урса буланып, ләбик дуйгуларына гарагыны гапдырып, кенарларыны юмурып, ханаларыны опурып жүмле-жаханы вейран эдйәр: сув эжиз дүшсе сары сапак болуп садыр атып, ысланып, гуртлап гурчуклап, дүнийәниң башындан бедибатлык барыны гетирйәр: улы сув доңса өзүне сыгман гиңелип буз эйямыны амал эйләп, яшайша элхенч ховп саяр. Эгер сувуң астында довзах оды ялы улы от якылып, гайнаса вели әпет дүнийәни жана гетирйәр...

Аслында сөйгүден өнен Адам огуллары сөййәр, сөйүлйәр, себәби бу овадан дүнийәни, учмаха гайра дур дийдирйән жаханы сөймезлик мүмкин дәл, эмма хер ким өзүниң ынсан, иман, ынсап, пайхас дережесинде сөййәр-дә! Догры, адамларың зандында евузлыгам, вагшылыгам, хаамлыгам, келесаңлыгам бар. Нәтжек-дә, Адам ата дүнийә энесиз гелип, эне мәхрини гөрмедик-дә! Онсоң онуң неберелери инкубаторың товуклары ялы-да!..

Аллажан, мен дүнийәде гөрмелинем, гөрмесизем гөрән шахырың! Алтмыш бәш яшап, яшан яшымдан, выжданымдан ант ичйән, дүнийәң-де ажайып, ярадан адамларың-да ажайып! Эгер ярамаз адам бар болса, ол гөргүлә нәмедир бир зат етйән дәлдир я-да артык дүшйәндир! Кимсине пулбайлык, кимсине сөвер яр, кимсине везипе, кимсине шан-шөхрат, күрси, дереже!..(Шу сетирлери язып отуран шахыра алаяз шахандаз адам болмага мыдама йүзге грам арак етмейәрди я артык дүшйәрди.) Аллажан, Адам огулларына етмейән ол нәрселер болса сенде бол, уммасыз бол, берибер, нәме хазынаң гутаржак болуп дурмы! Адамларың докузы дүзүв боланда, олар ягты жаханың ялы ягшы, тылла Гүнүң ялы нурана говы адам болярлар!

Алланың азызлан акылдар-арыфлары түкениксиз елларда, сансажаксыз иллерде, аршу-күрсүң арасында сепилу-сергездан болуп, Хакы гөзләп, Хакыкаты агтарып, нәмәлим әлемлерде Худая гарылса, ләхең шахырлар, акылдарлар, дана-данышментлер жүмле-жахандан яшайшың дүйп манысыны агтарып, дүнийә, өзүне, адамзада, дөврүне акыл етиржек болуп келле дөвйәр. Диндарлар гүмми-сүммисиз Худая битип, калбына арам, көңлүне канагат, о дүнийәсине иман байлыгыны агтарса, ягшы адамлар ягшылык эдип согап гөзлейәр. Бейлеки мыгыллык мәхелле болса созан-гуйрук, бер-башагай болуп жүмле-жаханың бейлеки байлыктарының дашында топалаң турузяр...Умуман, яшайыш диймек гөзлег-дә!

--Эй,Адам огуллары, сиз кайдан гелип каян барар сиз?

--Эй,Адам огуллары, сиз Хакдан гелип, ене Хака баряңызмы?

--Эй, Адам огуллары, сиз нәмәлимликден гелип ене нәмәлимлиге баряңызмы?

--Эй, Адам огуллары, сиз нәме дийип яшаяныңыза акыл етирип билсеңиз, нәме дийип өлйәниңизе акыл етирип билерсиниз!

--Эй, Адам огуллары, сиз өзүңизе акыл етирип билсеңиз, сырлы дүңйә сизе пынхан гапысыны ачар!

Эмма Ер билен Гөгүң арасына сыгман гарагыны гара гума гапдырып гелйән апы-тупан ниреден гелип нирә баряныны кайдан билсин?!

Бу түкениксиз әлемлерде айландырылып гойберилен дүңйә-хә айланып-өврүлип йөршүне ниреден гелип нирәк барянынам унудыпдыр!

Дүңйәниң бейиклиги болса онуң дүйп манысыны ачып болмаянлыгында, дүңйәниң эзизлиги онуң пынхан-панхан сырлылыгында.

Адам оглы түкениксиз әлемлере середип, оңа акыл етиржек боляр, эмма ылахы пайхас эсасында гурлан чылшырымлы дүңйә ынсан пайхасы билен акыл етирип болмаяр.

Адам огуллары соңсуз соваллара жогап агтарып, өлүп гидйәр. Гор битйәр, гор йитйәр. Көне әрлер дүңйәни терк эдип, көне кервенсарая тәзе гелен әрлер өзлерини дүңйәниң бакы эсидир өйдүп бакы яшап, хас такыгы бакы яшаяндырыс өйдүп, яшап башлаярлар. Чархыпелек болса Вагта гурлан дегирмен, ол гүнлери, хепделери, айлары үвәп, чәжини алып, саманыны-сыпалыны совруп ятыр!..

Гүндизиң чөвре йүзи гижә, өмүриң чөвре йүзи өлүм, ынамың чөвре йүзи шүбхә, барлыгың ол тарапы еклук, перишдәниң ол тарапы адам, адамың ол тарапы махлук, бакылыгың ол тарапы өтеменлик. Башы өлүмли, өмри саналгы Адам оглы Бакылыга ымтылып, Жавуданлыга азм уруп, вагтлайын дүңйәде бакы галмак ислейәр! Олар созан-гуйрук болуп гележеге баряр, эмма хә диймән гечмишден чыкяр. Адам огуллары дүңйәниң манысыны агтарып өлүмини тапяр, аян дүңйәде яшап, пынхан дүңйә гидйәрлер. Адам огуллары мавы асмана ымтылып, гара ериң гужагында жай тапярлар. Бир заманлар Адамы топракдан ярадан Ярадан инди топракдан адам ярадяр!..

Динлер көнеленинде бейик Бирибар тәзе пыгамбери земине еллап, Адам огулларының ынамыны миземез әйлейәр, эйямлар көнеленинде бейик Аллатагала улуг шахырларыны земине еллап, ынсанларың рухы әлемини, пикир-пайхас дүңйәсини тәзеләп, дүңйә тәзе дүңйәгарайыш, тәзе идея, тәзе пикир, тәзе хөрп, тәзе рух багш эдйәр. Бейик Аллатагала әлемиң совук хем түкениксиз түм бошлугыны сан-сажаксыз йылдызлардан долдуруп, әлеми-ни жана гетириши ялы, земине бейик арыфлары, улуг шахырлары, акылдарлары гетирип, оларың жигер-багрыны якып-яндырып, Гечмиш билен Гелжегиң арасындакы түкениксиз совук хем түм бошлугы йыладып, ягтылдып яшайша маны берип, Тарыхы дөрөдйәр. Ол улуг шахырларың орбитасы апогейде бейик Бирибара голайласа, перигейде Мелгун билен галташяр. Оларың бирничесиниң губуры сеждегәх болса, бирнижеси забун унудылма дүңйәсинде атсыз-сорсуз йитип гидйәр, бирнижеси өлмеен дүңйәниң ыкбалына, халкың калбына гирип, Жавудана өврүлип Гелжеге

гидйәр! Мениң бу диваным Гечмишде яшап, индем Гележекден өлмезйит-мез шугласыны сачып дуран ягшызада Магтымгулы Пырагы барададыр!

К Е Р В Е Н И Ї И М А Н Ы

Магтымгулы ёначы гургун адамды. Оңа дэдесинден енахана билен ёначы лакамы галса-да, Магтымгулы ёмуды, гөклени баглан эер уссасыды, баржамлы адамлар, хан- беглер үчин күмүшдир зер-зербап билен эер ясарды. Атасындан галан ёнахананы агасы йөрердерди. Ёнахананың, умуман эйленен гөнүң ысы якымсыз боляр, шонун үчин олар обаның екары башында яшайардылар. Ёнахана болса обадан хем бәш-алты йүз әдим екары тарапдады.

Магтымгулы ёначының оглы Дөвлетмәммет чагалыкдан ылма-билиме хөвесек болды. Ол оглуның чакдан аша зехинине, ыхласына, акыл-пайхасына, ядының йитилигине, үшүгиниң гүйчилигине буйсанып, оглы үчин ханы-маныны гайгырмады. Дөвлетмәммет он бәш яшына ченли оба мектебини, Түркменсәхраның атлы ахун-пирлериниң сапагыны гечди. Сонра Хывада, Румыстанда, Дымашкда, Багдатда окады, Мекгеде хаж парзыны битирип, Мединеде пыгамберимизиң мүбәрек губурына зыярат этди. Дөвлетмәммедиди ылма багш эден Магтымгулы еначы икинжи оглы Керимбердини, үчүнжи оглы Селим Магтымгулыны өерди, агтык гөрди. Яшы бир чене баран улы оглы Дөвлетмәммедем өерермен болуп гиденден-геленден хат-хабар уградырды, Дөвлетмәммет болса «ынха яз чыкдыгы барян, ынха, гүйз дүшүдиги барян» дийип хат-хабар ёллаярды, эмма өзүниң дерагты ёкды. Ахыры сабыр кәсеси долуп, гахры гелен Магтымгулы ёначы Гүргенден Багдада уграян сөвда кервенине дакылышып оглы Дөвлетмәммедидиң ызындан гитди. Гүргениң шол кервенине горагбег болуп отуз атлысы билен геркезлериң ханы Атаныяз Кадырың өзи гидипди. Ол хем атың аягыны язарын, хем юрт гөрерин, ховамы тәзеләрин диен ниет билен алыс ёла уграпды.

Асыл Дөвлетмәммет гелерден гечен экени. Ол эрфана баш гошуп, арыфлык ёлуна ымыклы дүшүп пир чыкыберипдир. Магтымгулы ёначы оглунам, оглуның кераматлы пиринем ынжыдып, Дөвлетмәммедиди эрфаның гужагындан согруп, ене Гүргениң кервенине дакылышды.

Гулыдепелилер он бәш яшда окува гидип, йигрими бәш яшында Гиңжая доланан эпей пыяданы сынлап хайран галдылар. Дөвлетмәммет яшлыкда шохды, шахандазды, дилеварды, сухангөйди, дегишгенди, ынха инди болса дымып йөр, хамана ят иллерде дилеварлыгынам, шахандазлыгынам, дилинем йитирип гайдан ялы...

Гулыдепелилери икинжи хайранда гоян вака -- Магтымгулы ёначы Багдатдан оглуны алып гелип, Атаныяз хан билен гуда болды отурыберди. Емудың, Ахалың, Сарахсың хан-беглериниң савчылары ягып дурка тамам геркезиң ханы Атаныяз Кадырың Айдан ары, Гүнден нурлы хан гызыны гарамаяга бермегиниң хикмети нәмекә, сыры нәмекә, себәби нәмекә?

Гүргенлилер, Гулыдепелилер шунча келле дөвселер-де о сырың аңырсына етип билмедилер...

Гулыдепелилери үчүнжи хайрана гоян вака шейле болды.

Дөвлетмәммедин Атаныяз ханың гызы Аразгүле гелешдирилен дөврүди. Миралы Ысмайыл хан агыр лешгер дартып гижәниң ичинден парран гечип, гөкленлериң үстүни дуйдансыз басып, дөвүш этмәге гелйәркә, даңданлар ерден чыкан ялы болуп, агыр йыгның өңүнден яшыл селлели, яшыл донлы, голы хүммет хасалы, пешенели назаркерде киши чыкды. Гызыл-от болуп гыргынчылыга барян гошуның ховаласындан гурт-гушуң, ынс-жынсың гачып жаныны гутарян чагы хайсы акмак гана сувсап барян лешгериң өңүнден чыкып билер?! Ичинде жаны, башында мәрийек акылы бар киши хей бейдип жаныны төвекгеллиге салып билерми?! Элбетде, ол киши я аклындан азашан диванадыр, я Алланың аламатыдыр!..

Хер хал агыр гошуның рухы тебил тапды, бирниже кишиниң эндамы тисгинип, бирнижесиниң сандыгында нәмәлим хедер билен горкы пейда болды. Яшыл пешли, яшыл донлы киши болса голларыны герип:

--Мусулман доганлар, сакланың! Эгер сиз мусулман доганларыңызга гылыч салып, дөвүш кылсаңыз, аршы-агада Аллатагаланың, земинде пыгам-берлериң, ягшызадаларың душманы борсуңыз!—дийип гыгырды.

Ысмайыл хан оны аклындан азашан диванадыр өйдүп:

--Хах-хах-ха! Гөклен хан-беглери ата чыкмага горкуп, гаршымыза дәли-дивана, молла-мүфти уградар болдумы? Хах-хах-ха!—дийип, яңсылап гүлди.

Дивана киши:

--Хезрети Ысмайыл хан, төвөллары ал-да дерхал ызыңа долан! Егсам шу сениң иң соңкы ела ата чыкышың болар! Дерхал долан ызыңа, егсам галан өмрүңи сокур көр болуп, увлап ер сермәп гечирерсиң!..-дийди.

Ысмайыл ханың янындакы гылычгемрен серкерделер агыр гошуның рухуна зарба уруп дуран дивананы гамчылап, гүрзиләп, өлдүрдим эдип, йүзлерче ата басгыладып гечип гитдилер. Үстүнден элхенч уруш гечип гиден ол пешенели киши Дөвлетмәмметди.

Дили сеналы Дөвлетмәммедин айданы болды. Гөкленлери дуйдансыз гүрпбасды эдип, таламага барян Ысмайыл ханың агыр гошуны дуйдансыз халда үстүни басдырып, довул алып, ибалы сөвешибем билмән, ала басгы болуп гачды. Гырмага барян гошун гырылды, олжа алмага барянлар олжа болды. Агыр йыгныны пүрреледип гачып барян Ысмайыл ханың аты дүз елда бүдүрәп, өзем түвдүрилип гидйәр, башындакы демир тувулгасы уллакан даша урлуп, хан эссинден гидипдир. Гарасай, бир хепде он гүн гечип-гечмән Ысмайыл ханың гөзи гапылып башлаяр. Илки бир гөзи, соңам икинжиси!.. Бу ховп-хатарлы, сырлы хабар дессине иле яйраар!

Диймек, шол даңдан душан дивана хөкман Алланың ягшызадасыдыр! Себәп онуң жанындан сыздырып айдан сөзлериниң әхлиси болды. Элбетде, ол ягшызададыр, егсам хей көп гошун аз гошундан еңилермиди, егсам хей дуйдансыз сөвеш этмәге барян гошун дуйдансыз габава дүшермиди! Элбетде, ол киши ягшызададыр, егсам хей Ысмайыл ханың гошуны

гөклең-лерден еңилермиди! Элбетде,ол киши ягшызададыр, хей егсам атдан йыкылан пил ялы Ысмайыл ханың гараклары гапылармыды!

Хава,ибалы сөвешибем билмән,босгуна өврүлип,сиңек гырлан ялы гырлан гошуна дүйпли бахана герекиди, себәп герекиди, өзлерини акламага тутарык герекиди! Элбетде,ол киши ягшызададыр, хей егсам оларың уруп-енжиңип, йүзлерче ата басгыладып, өлдүрип гиден маслыгы дирилермиди!

Шейлеликте,Дөвлетмәммет молла ятларың арасында ягшызада сайылды. Маслык болуп ятан Дөвлетмәммеди хайсыдыр бир чекене чопан тапып, оба гетирди.Хекимлер-тебиплер он еди-он секиз гүнде оны зордан аяк үстүне галдырдылар. Гулыдепедә сөвешдә яраланып,есир дүшүп,ызындан өвезтөлеги гелйәнчә гарашып ятан бендилер кәнди.Олар пешенели Дөвлетмәммеди гөрүп,оңа горкы хем хедер билен тагзым кылып башладылар. Ысмайыл ханың гаракларының гапыланыны эшиденсоң-а ол гөргү-лилер, Дөвлетмәммеди гөрдүклери,тагзым үстүне тагзым кылдылар,оны Алланың ягшызадасы, хикметли кишиси сайдылар...Элбетде,ол узындан сыйрдам пешенели киши ягшызададыр, егсам хей ол герчеклер гөклеңлере есир дүшермиди!

Ил-улус гудрата зар! Ил-улус асмандан-земинден гудрата гарашяр! Себәби гудрат бар болса,оларың бу яланчы паны дүнйәси маны тапяр,бакы дүнйәсем чын боляр! Шейдип Дөвлетмәммет хан гызына өйленмәнкә гудратлы кишә өврүлди отурыберди!

Өз илинде вели болуп болмаяр диен дана геп бар.Дөвлетмәммет болса шейдип гайры илде вели болуп өз илине гелди.

Ынха инди Атаныяз ханың Магтымгулы еначы билен гуда болмасының сырам дүшнүкли болды.Элбетде,дана Атаныяз Кадыр хан илден овал Дөвлетмәммедиң гудратлы,кераматлы,хаалатлы кишидигини билип, ханлара-беглере рова гөрмән, апалап отуран айдан ары гызыны еначының оглуна берермен боландыр!..

xxx

Дөвлетмәммедиң гардашы Керимберди нерессәниң еке оглы Кадырбердиниң ил ичинде йөргүнли ады Кыныш бегди.Керимберди Астрабат беглербегиниң гошунында гуллуқ эдерди,эмма нерессәниң өмри гысга экен,ол жахыл чаглары сөвешдә вепат болуп,Кадырберди яш чага чагты етим галыпды.Магтымгулы еначы,Дөвлетмәммет,Селим Магтымгулы, Аразгүл эже,Нуржахан эне дагы оны эзизлейәрди, нирәк гитселер-де янындан гоймаярдылар. Кадырберди чагалыкдан Дөвлетмәммедиң диванларыны,айратынам хекимлиге, аттарлыга дегишли китапларыны элинден гойман окаярды. Дөвлетмәммет хекимлик эденинде-де янындады, дәридерман тайынланында-да янындады.Шейде-шейде ол эсе-боя галды. Кадырберди--Кыныш бег яш башындан тебипчилик-хекимчилик диванларыны көп окап, дәри-дерман от-чөплериң ышкына дүшүп, мелхем от-чөплери йыгнамак, мумыя түпеңлемек ишини кесп эдинди. Эйранда - Туранда, Овганда, Румда онуң бармадык даглары, сырмадык жүлгелери,

гөрмедик сәхралары-чөллери азды. Кыныш бег Түркменсәхраның, Астрабадың энче-энче аттар дүканларыны мумья билен, гыт мелхем от-чөплер, дерманлык серишделери билен үпжүн эдерди.

Кыныш бег энче гүн ёл сөкүп, Эйраның иң бейик дагы болан Демавенд дагының ябаны жүлгелериниң биринде, Аташакан гершиниң ашагында дүшлөпди. Ол аслында депеси ала гарлы, дегреси инжирли-нарлы дагларың ашыгыды. Дагларың ховасы башгада, ховаласы башгады, хүммети башгады. Гара башы булутлы асманга гирип гидйән даг геришлери гөвнүңем, гөврәңем өзүңден хас бейге гөтерип калбыңам, шәхдиңем ачярды, рухуңам, кейпиңем гөтерйәрди! Даглар, түйс гөвүн йүвүрдиң, арзув-хыяллара чүмүп отурмалы даглар! Сесленсең сесиңе седа берер, айдыма гыгырсаң, яң билен айдымыңы гайталар... Кыныш бег даглара геленинде яңадан дүнийә инен ялы болярды. Ол аслында дүниеви адамды, мечжиде гидип намаз оканыңдан, Худайың яңыжа ярадан овадан дагларының гойнунда намаз оканыны, кераматлы ерлере зыярат эдениңден даглара, адам аягыны басмадык сәхралара зыярат эденини говы гөрйәрди. Ол өз яныңдан “мечжиди адамлар гурыар, бу даглары-жүлгелери болса Худайжаң бина эдипдир ахыры” диерди.

Кыныш бег хесерли гелин ялы жүлгәниң гойнуна гирип, ховалалы дагларың гужагында гижәни гечирди. Ол гара даңдан ювунып-ардынып, чай-чөрегини ийип, аттар догасыны окап Аташакан гершиниң арчалы-керкавлы жүлгесиндәки ялчы гаяны еке гөз дүрбили дүрбүледи. Узын гижә хованың чаңы-киршени чыг билен ювулып ере дүшенсең, Гүнүң илкинжи гөз гамашдырыжы шуглалары Аташакан гершиниң гүндогар йүзүндәки йылчыр гаясына зер чайярды. Учут гая шейле бир бейикди, шейле бир бейикди, телпегини тутман екарсыны гөржек гүманың екды. Кыныш бегиниң олжасы оңупдыр, ол хәли-шинди охо-хо дийип гөзүңден дүрбини айырырды, ене ялаң гаяны дүрбилейәрди. Эсиниң кесбине өкделәп гиден ити Аждарам йылчыр гаяны жайрып, гайнап чыкан мумьялары гөрүп, эсине бакып үйрди.

Кыныш бег:

- Охо-хо!... Охо-хо!... Пәхехей, Аждарым, сенем оңа хав-хав диен боляң! Гөрмейәмиң о тамдыр ялы мумьяны! Онча байлыгы гөрениңде дикине товсарлар! - дийип, итиниң башыны сыпады. Көпек яңадан ялчы гая середип, соңам келлесини бираз гышардып, Кыныш беге гең галып тиңкесини дикди, Кыныш бег онуң акыллы хем дүшби назарыңдан утанып-- Боля-ла-хов, йөне яланчы этжек болуп дурмасана. Тамдырча болмаса, дүйәниң өркүжиче-хә бар шол!—Аждар ене тиңкесини дикип үйрди.—Ай, көпей оглы, сен инди Гөроглы солтаның бажасы, Жахан шаның көрекени Кыныш беги яланчы этжек болямың? Дүйәниң өркүжиче болмаса-да топазча-ха бар шол!

Кыныш бег атының, итиниң дилине, аты билен ити Кыныш бегиниң дилине дүшүңйәрди, олар бири-бирине дүшүшди, бир-бирине ыснышан мәхрем достларды. Кыныш бег йылчыр гаяның он-онбәш гулач ашагында басган-чаклап дуран дилкав кертин үстүндәки он-онки саны улулы-кичили арчаны, яшыл өвүсйән дүрли-дүрли от-чөплери дүрбиледи. Бирден онуң назары бирхили өсүмлике сакланды. Екегөз дүрбүсини тутуп, дүрбисини айрып

сынлады. Бойнундакы елйыртан яглыгың човлары билен гөзлерини сүпүрип яңадан сынлады. Кәрине верзиш ит болса ики яна гатнап, гая бакып үйрйәрди. Кыныш бег итине сиңе бакып, хошхал йылгырды.

- Ай, көпей оглы! Гөр-ха, саңа Ша Апбасың генжи-хазынасы душяр, сен болса ашык ялы мумья гөрүп, ода-көзе дүшйәсиң... Боля, сениңем гөвнүң галмасын... - дийип, Кыныш бег түпеңиниң нилини дүе ялы уллакан даша гойды. -- Аждарым, атмак мениң билен, тапмак сениң билен! -- ол чугудып отурып йылчыр гаядан гайнап чыкан мумьяны нышана алып, мәшәни гысды. Аждар гаяның ашагына ылгады. Түпеңиң элхенч гүммүрдиси дар жүлгә сыгман, гаршыдакы герше урлуп, соңра яңадан йылчыр гая урлуп, эйменч яңа өврүлип, гулаклары гапып йитип гитди. Аждар ашык ялы мумьяны дишләп гетирип, Кыныш беге берип, ене ызына әнди. Түпеңиң гүллесиниң учуран мумьяларыны чөпләп,торбасына атан Кыныш бег Боздуманына мүнүп, итини ызына дүшүрип, Аташакан даг гершине узаян авчы ёдасына дүшүп, көтел-көтел ерлерден айланып, гүнортанлар дагың депесине чыкды.

xxx

Йыллар гечдигиче бүтин сыдкы-сунгы билен Хака хем халка гуллуқ әдйән Дөвлетмәммедин ады-абрайы бейгелйәрди. Эйраның - Тураның, Румуң-Шамың, арабың - ажамың алымлары, арыфлары оны алым хөкмүнде танаярды. Дөвлетмәммедин диванлары түрки дилде гүрлейән юртларың әхлисинде элден-эле гечип окалярды. Түрк атамызың болса ковмуның яйрамадык ери, өрлемедик өрүси, лабырыны гойбермедик сувы бармы?

Дөвлетмәммет пирем,пыгамберем дәлди, эмма онда пир парасады, пыгамбер адалаты барды. Ол мыдам хакыкатың тарапында, диймек пукара халкың тарапындады. Дөвлетмәммет дили догалы, кераматлы кишиди, оңа йыкылан дертлилер дердинден,хассалар кеселинден дынярды. Дөвлетмәммет акыллыды, онуң айдян дана сөзлери накыла өврүлип, дилден-диле гечип, халкың арасына яйраярды.Онуң ымам болуп оба мечжидинде гечирен илкинжи вагзы дерхал Гулыдепә,соңра тамам Түркменсәхра яйрады. Дөвлетмәммет:

--Халайык,әгер обада ач-галлач, пакыр-пукара бар болса...әгер обада агзалалык, бибашлык бар болса...әгер обада азгынлык-харамылык бар болса...әгер обада огурлык-оррамсылык бар болса,хуммар ойналып шерап-мей ичилип, ярамаз кейплер эдилйән болса,онда ол обаның ханы хан дәлдир, кетхудасы кетхуда,ымамы ымам дәлдир,молласы молла, беглери бег дәлдир, аксакаллары аксакал,байлары бай дәлдир, беззаллары беззал. Хер оба,хер ил,хер тайпа,хер миллет уллакан бир машгала боляр.Дөвлетли машгалада бири иймәге чөрек,геймәге эшик тапмаса,ондан дөвлетли машгала болмаз. Керемли Аллатагала агзыбир иле рысгал-дөвлети еди эссе артык берйәндир, перишделер арасса сачага гоняндир, сылаглы-сарпалы агзыбир ил дөвлет тапяндир!—дийипди.

Аз гүрлейән, көп сынлаян, көп пикир эдйән Дөвлетмәммет сахыпдана дийилйәнлерденди.

Ол йигрими секиз яшының ичинде бир дүйш гөрди. Ол дүйш үйтгешик дүйшди, хикметли дүйшди. Элмыдама он ики сынасыны, калбыны, йүрегини мечжит ялы пәкизе саклаян, пәли-пыглы, ниети дүзүв,этегинде намаз окабермели Дөвлетмәммет ол дүйшүнің ылахы хикметдигине ынанды, шонун үчин оны ёрдуржагам болмады, себәби голай-голтумда ылахы хикметли дүйши ёруп билжек ылахы хикметли киши бармы?

Ол дүйш онун калбына ганат, йүрегине хыжув-хыруч,дүнйәсине гиңлик берди. Ол эсли салым шол дүйшүн дүнйәсинден чыкып билмән, бөврүне диң салды отурды, соңам Худая шүкүрлер айдып, даш чыкып ювунып-ардынды. Ызяны гурсагы тойлы Аразгүл эже-де оянды. Олар эдәхедине гөрә, гапыларындакы гүр чарбаглыга гирип, йөрите дынч алмак үчин гойлан төңцелерде сәхер-саба сайрашян гушларың овазларыны диңлемәге отурдылар. Чынмачынлы бир дана “Тапында багың,өйүңде китапханаң бар болса, дүнйә сеңкидир” диййәр. Хава,дүнйә Дөвлетмәммедидики,Дөвлетмәммедем дүнйәниңкиди...

Эгер сиз гара даңдан туруп, багзарлыкда гезим эдип, сәхериң намасыны диңләп, Бирибарың тәзе догян Гүнүни гаршы алян болсаңыз, билйәнсиңиз! Гүн хер гүн тәзеден догяр. Гүн хемише шол бир ерден, шол бир вагтда догян ялам болса хер Гүнүн догшы үйтгешикдир. Илки Гүндогары гөгүмтил, соңра мелевше өвүсдирип,әлемиң солтаны Гүнүн арша-күрсе нурана шовхун салып, башына тыллайы шуглалары ловурдап нур сачян гөвхер жыгасыны гейип гелши ажайыпдыр! Гушларам хер гүн жүмле-жаханы хейжана салып, хер доган Гүни тәзеден тәзе овазы билен гаршы аляндыр!

Яшайыш хер гүн тәзеден башлаяр! Бирибар хер сәхериң гайталанмажак гөзеллиги билен хер бир бендесиниң калбына пәклик, рухы дүнйәсине гөзеллик, йүрегине хыжув-хыруч, беденине гүйч-гайрат, серине тәзе пикирлери берип,несибесине рысгал-дөвлет пайлаяр.Сынчы Дөвлетмәммет Гүнде адам оглуның билмейән бир гудратының бардыгыны дуйярды.Эңек атып ятан агыр хассалар көпленч гижә,даңдана ченли амананы табшырярды, эмма даңдана бир етип билсе, өләймели хассаларам өлмеен эртире чыкярды...

Багзарлыкда гушларың овазына меймирәп калбы хейжана гелйән Аразгүл гелин:

- Эй, Аллажан, би гушларың дүнйәни гөчүрәйжек болуп сайрайшыны! - дийди.

- Таңрының берен хер бир Гүнүни гуш-гумурсылар ялы жошуп, хейжана гелип гаршы алян башга жанлы-жандар ёк. Ынха, шол ыхласы үчинем Бирибар перренделере ганат берип, ал асманы багш эдендир. Аллатагала гушлардан голай, гушлардан якын жандар ёкдур!

Дөвлетмәммет билен Аразгүл гелин саба-сабалар сайрашян сан-сажаксыз гушларың овазына майыл болуп, өзлериниң тәзе Гүнүни тәзе хыжув, тәзе хыруч, тәзе сөйги билен гаршыладылар...

Маңғышладан Кәбә хажа барян кервен Ханхарабаның янында дүшләпди. Олар даң саз беренинде өрүп, ювунып-ардынып, намаз окаяны намазыны окуп, онларча одуң башында эртирлик эдинип отырдылар. Кервенчилериң кешбинде галагоплук барды: оларың кервенбашысы кеселләпди. Хажа барян кервениң кервенбашысының кеселлемеги, говы алапат санылмаярды. Яшулылар Таңрыгулының дашында жем болуп, кервениң тебиби оңа сован чай билен мелхем ичирийәрди. Эмма бендәниң иени-ичени гайдярдды, арам-арам бөврүни тутуп урунъярды. Кервебашы энтэк кырмак яшамадык, бердашы кишиди, ол болуп ятышына мүйнүргәп:

- Хезрети пиримиз, кервенбашының такдыры шейле: кервенбашы ёлда яшъяр, ёлда гаръяр, ёлда-да амананыны табшыръяр. Кервенбашы дерт тапынды дийип, мунча адамы хаж согабындан гоймак болмаз! Мени бир дүйә атың, итжанлыдырын! Өлмен! Өлсем-де Хажың ёлунда, Хакың елунда өлийән ахыры! - дийди.

Ак сакгаллы пешенели пир:

- Каркара бай, сениңем-ә билмейән задың болмалы дәл! Таңрыгулының дердини деп эдип билмейәмиң? - дийип, ики голуны хасасына сөйгет эдип дик дуран кемпире серетди. Кемпир башыны ырап:

- Таңрыгулы, гөврүмиңи гиң тут, Худая йыкыл! - дийди.

- Мөмин доганлар, өңүмизден чыкан илкинжи оба барып гөрелиң. Гүйчли хекими бардыр, тебиби бардыр - дийип, пир карара гелди. Кервенбашы межалсыз халда:

- Доганлар, бир әдим әтсек-де кераматлы Кәбә тарап гиделиң! Хажа тарап, согаба тарап! - дийди.

Кервен ёла дүшди, бир сагат чемеси ёл йөреленсоң, оларың өңүнден улы оба чыкды. Каркара кемпир тулпарыны сайгылап, кервениң өңүнден барян атлы пири етди.

- Сахаветдин, бу оба совулмак болмаяр! Оба яс тутуп, матам дартъяр!

Пирем, өңден барян яшулыларам оба середип, обада яс-пата аламатыны гөрмедилер. Пир:

- Биз-ә яс тутуп, матам дартъян гөрөмзөк - дийип, яшулылар серетди.

- Гөрмейән болсаңыз гөрйәне гулак гоюң! - дийип, Каркара кемпир кервениң өңүни чекип уграберди. Кервен налач онуң ызына дүшди. Ене ярым сагат чемеси ёл гечен кервен уллакан обаның үстүнден барды, эмма Каркара кемпир:

- Бу оба-да совулмак болмаяр, себәби оба кичижик! - дийип, айгытлы нетиже чыкарды.

Пирем, яшулыларам уллакан обаны сынлап:

- О нәхили кичижик? - дийдилер.

- Ибалы хекими, тебиби ёк оба кичижик оба боляр!

- Сен оны ниреден билйәң?

- Мениң билмейән задым бармы, Сахаветдин? Сиз говусы билйәнің ызына дүшүберің - дийип, Каркара кемпир кervениң өңүне дүшүп, тулпарыны ергаладып хонда баряр. Хезрети пир, худайхон яшулылар Каркара кемпириң диенини этжек дәллер, эмма көпчүлик Каркара кемпире ынаняр, себәби ол Маңнышлагың мешхур мүнечжими, гуррандазы, билгижи. Маңнышлагың аглаба илаты Каркара кемпириң терсокан, жадыгөй, догагөй, сейиркешдигине-де ынаняр. Каркара кемпир «Сахаветдин, мени кераматлы Кәбә әкит, мен мүнечжимлигими, гуррандазлыгымы, Худай билен баш далашдырмамы гоюп, хақыкы хажы мусулман болайын» дийип, ялбарып-якарып кervене даклышыпды. Пир бир кишини хажы этмек улы согап дийип, үлхит кемпириң бу хокгасына-да гөз юмды. Кervен ене бир оба барды, эмма Каркара кемпир бу оба-да совулмады. Пириң гахары гелип:

- Каркара, бессир, сылагың етди! Гөрмейәмиң, Таңрыгулы нерессе хеләк болуп гелйәр. Биз шу оба совулярыс! - дийип, пир кervениң өңүне дүшди. Эмма Каркара кемпир ян бержек аяллардан дәлди. Ол:

- Сахаветдин, хич болман мениң яшымы сыла! Хайсы оба барсак Таңрыгула ягшы болжагыны сен билеңок, сениң аксакалларыңам билеңок, мен болса билйән! - дийип, пире аларылды. Кervен ене үч обаның душундан өтди, Сахаветдин пириңем, яшулыларыңам гахары гелйәрди, йөне кervенчилер билмейән зады ек терсокан кемпириң пынхан ылым-билимине бил баглаярды. Сахаветдин пир хашлап дем алып, яшулылара серетди. Каркара кемпир болса кervениң өңүне дүшүп баряр. Пир дагы налач ене онуң ызына дүшмели болды. Кervен бир салым йөрәнсоң, олар малының ызындан барян эшекли чопан дүшди. Каркара кемпир чопана ягдайы дүшүндирди...

- Ызыма дүшүң доганлар. Ханха, бизиң Гулыдепе обамыз. Мен сизи илимизиң кетхударасыныңка алып барайын. Дөвлетмәммет агам алым, арыф, хеким, пир чыкан киши... - дийди. Сахаветдин пир кине билен:

--Каркара бай, бу оба барсак болямы?—дийди.

--Бизиң бармалы обамыз шол!—дийип, кемпир жогап берди.

Гулыдепе баг-бакжа басырылып отуран өрән улы обады. Обаның илери башындан Гүрген дерясы акып ятырды. Мүң яшан әпет-әпет чынарлар, ховалалы хозлар, пейвенди эриклер, алмалар, асмана шахаларыны пүркүшип дуран хурмалар, нарынч, турунч дарагтлары яшайшың яшыл тугы ялы шемала овсун атып, алыслардан арып гелйән мыхманлара албай булашып дурдылар. Барып-ха фараонлар-пыргавунлар дөврүнден бәри, Эйраның-Тураның аглаба велятлары топрак билен багрыны бадашдыран чомрыларды. Түркменсәхраның топрагы хақыкатдан-да Алланың ялкан ериди. Ере тохум атып билсең болдугы, нобур газып, яп чекип сувармагың гереги ек, арам-арам ягян ягышлар суварярды, Гүн нуры билен «дөкүнини» берйәрди, Хазар деңзи, кесерип ятан даг геришлери экинзарлыгы томусда от-ялынлы эпгекден, гышда газаплы совук еллерден гораярды. Эйрана-Турана йөне ере «Бирибарың рысгал-берекетли дестерханы» дийилмейәрди. Эйран-Туран түйс чомры халкың юрдуды. Кесевиңи дүртсең гөгөрдйән хүммети зор,

керамат ери,боз топрагы барды.Ата-бабалары атлы дайхан Чоммат ага бир гезек:

--Эйраның-Тураның топрагы нәдип рысгал-дөвлетли,байлык-берекетли болмасын.Дүңйә дөрәли бәри Эйранда-Туранда патышалык эден сет-мүң,сет мүң шаларың-ханларың хазына-депинеси,генжи-кәни гурбаны болдугым шу ерлеринң ашагында ятыр ахыры—дийипди.Секиз-докуз айлап нурана Гүнүң астында бозугып ятан топрак меслигинден яңа кибир атып ятыр ылла меле нан ялы! Йүзүне месге чалып ийибермели ере атан бир дәнән мүң бир болуп гайдып гелйәр. О дүңйәниң барлыгам бир говы зат: егсам бу топракда гөмүлен өлүлериңем гөгерип чыкжагы хакды.Бу Хыдыр гөрән топракда болсады эксеңем пажарлап гөгерип,кәшкәдем бол хасыл берйәрди.Чомры халклар болса яшаян ерини—дүз ерлери, байырлары, кәллери,сайлары гүлзарлыга, учмаха, багы-боссанлыга өвүрйәр,олар топрага көк уруп,топрак билән багрыны бадашдырып, мукаддес топрагың перзентлери болуп, кәмил чыкып,дүңйә бейик сивилзасиялары берйәр, чарвалар болса малының ызына дүшүп, йылларың довамында өзлерем махлуклашып гидйәр.Олар мыдам ат үстүнде,олар мыдама тарыхың, яшайшың депесиндәки апы-тупан турузяр, гурман юмуряр, экмән гемирйәр, көк урман яшаяр. Чарваларың чомрулар билән Худайы, пыгамбери,дини,дили бир болса-да араларында серхет бар, душманчылыгың ысы бурк уруп дуран! Дүңйә яңы дөрәнинде Адам атаның-- пыгамбериң перзенди дайхан Абылы чарва Кабыл йөнелиге өлдүрән дәлдир, ол гадымы дана ата-бабалардан галан тымсалдыр...

Гайры иллерден кервен гелсе, дессине улус-ил үйшйәр. Хассаны Дөвлет-мәммет өзүниң гиң жайына салды. Пир хем ики саны яшулы Таңрыгулының янында галды. Кервениң яшулы адамларыны Селим Магтымгулы мыхман алды. Гарташан аяллары болса Кыныш беглерде ерлешдирдилер. Бейлекилерем бай-барлы адамлар дөртдән-бәшдән бөлүшдилер. Селим Магтымгулы ики саны жанлы кесип, кервенчилере гүнортанлык нахарыны тайынладып башлады.Маңғышлакда өмүр чарва яшап йөрән кервениң адамлары өмрүнде гөрмедик назы-ныгматларыны, ийр-иймишлерини,дерли мивелерини,оларың кишнелерини ийип хайран галярдылар.Өмрүни чопанчылыкда гечирән бир киши мылгырап бишен шетдалыны ийип отуршына:

--Пахай,бизе сүри-сүри малың ызына дүшүп мала өврүлип гиден махлук диерлер! Гөрүң-ха,Алланың учмахы Түркменсәхрада экән-ә!—дийди.

Дөвлетмәммет әнтек кыркам яшамадык бердашлы йигиде:

- Таңрыгулы, сени Алла ялкапдыр. Ынха, мениң мыхманымы сынла, тамам Мазендеран велятының атлы хекими Эмирхүсейин хеким, сениң багтыңа бизиңкиде мыхманчылыкдады. Анха, Агахан тебибем обамызың улы тебиби... Сениң, хекимиң, тебибиң душды - дийди.

Таңрыгулы межалсыз халда:

- Доганлар, мен бүтин өмрүме кервен чекдим, илиң гуллугында дурдум... илиң хызматыны этдим. Гынанян... гынанян илиң өйүнде-де аманадымы табшырмалы болдум-да... - дийди.Дөвлетмәммет:

- Таңрыгулы, өлүм ниреден гелди би ики ара! Эмирхүсейин хеким би дердин пири ахыры!

- Вах, доган, жан эеси билйәле... Мен гидип барян... доган...

- Гой, гой, күпүр геплемәңи. Ене бирки хепдеден сен кервен чекип, хажа- да гидерсиң, эншалла - дийип, Дөвлетмәммет гаты ынамлы гепләп, хассаның гурсагында умыт учгуныны көрөтди. Эмирхүсейин билен Агахан тебип хасса илкинжи эми эдип, дашкы жая чыкдылар. Агахан тебип парсча- лап:

- Хекимлер, кервенбашының хекимлик иши гутарыпдыр. Ол өлйә...-- дийди.Эмирхүсейин оңа тиңкесини дикип:

- Сен Худаймы? - дийип, морта сорады, мешхур хекиминң гахарының геленини билип, тебип башыны ырады. -- Онда нәме Худайлык сатырсың!

Агахан йөвселледи:

- Кервенбашы көричеге билен кеселләпдир. Ол аңры гитсе үч гүнден өлөр...

- Бар онда сен үч гүнден геләй - дийип, Дөвлетмәммет чүрт-кесик айтды. Агахан тебип дүндерилип гапа йөнелди, хер хал я горкуп,я сылап оларың хызматына кайыл болды. Эмирхүсейин Агахан тебип дүшүнмез ялы арапча гүрледи. Дөвлетмәммет арапча жогап берди.

Дөвлетмәммет гүррүниң арасында орашан дүйш гөрөндигини, эгер ыхлас эдиберселер кервенбашыны өлүмден алып галып билжекдиклерини Эмирхүсейин хекиме айдып берди. Эмма бирнәче гүн геченсоң Дөвлет- мәммет ол хикметли дүйшүниң кервенбашы Таңрыгула дүйбүнден дегишли дәлдигини билер...

Шейдип олар хассаны бежермегиң угруна ымыклы чыкдылар.Ылмың- билиминң ожагы Эйранда хекимлер-тебиплер мүңлерче-мүңлерче кеселиң пириди, олар хатда гөни гелен ажал биленем гарпышып,чөпи түкенмедик дертлини ажалың пенжесинден алып галып билйәрдилер... Эмирхүсейиниң гөркезмеси билен Дөвлетмәммет бир мелхеми ясап башлады, Агахан теби- бем Эмирхүсейиниң айдан отундан бир пенжесини даш табага салып хасса- ның янында түсселетди...

xxx

Аташакан даг герши гадымы дүнийәде даша дөнүп галан өрән әпет динозавр ялы кесерип ятырды,онуң ялчы тайы йылчыр гаялы дүйпсиз учутды. Шемал тарапы болса селчең токайлы эңнит. Гершинң гиң ери отуз- отуз бәш, дар ери он бәш- он алты әдим. Гөк сырча даш. Кыныш бег учут гаяның гырасына гелип,ашакдакы дилкав гаяның үстүндәки гүл-чечек болуп яшыл япракларыны яйып отуран керемли серкеремлери сынланында калбы хейжана гелди

--Хахай,Кыныш бег,Худайым сени шаларың генжи-хазынасындан арзылы багта,байлыга,мертебә душ эйледи.Худайжан,миннетдаров,мин- нетдар!

Кыныш бег бирнеме ыза чекилип,дүрбиси билен овадан жүлгәни, алыслардан гөкже түссе болуп гелйән чайы сынлады.Онуң ховалалы

гурсагы укудан оянанан бүргүт ялы ганатларыны какды. Даглар ховаласы, белентлиги, тебигылыгы, гөзеллиги билен Кыныш беги бендиван эйледі. Ол дилкав гаяның үстүндө гөрөн гудратына буйсанып, хайсыдыр бир гошгудан гыгырып бирнөчө сетир окады:

Хак бар болса—даглар Хака голайдыр,
Хак ек болса—даглар Худаң болайдыр!
Согабым бир пенже, гүнәм ломайдыр,
Бар гардашым, гара дага дада бар.

Кыныш бег дагың арасса ховасындан гурсагыны долдуруп, хамана Худайың месгенине гелен ялы төверегини буйсанч билен сынлап, гөзлерини гөнендирип, гөвнүни докундырды. Өз янындан, элбетде, шейле керемли, кераматлы, гудратлы даглар йөне болмалы дэл диен нетижә гелди. Хей, йөне-мөне дагларда серкерем оты болжакмы! Кыныш бег сынлап, середип доюп болмаян даглара бендиван болуп дуршуна ичинден «Өзүм-э Худай болан болсам, шу ерлерде яшардым, бай-бай, ажайып ерлер» дийип пикир этди. Ол дессине атының эеринден хоржуныны дүшүрди. Донуны чыкарып, хоржунуның үстүндө эпleshдирип гойды. Гаяның гырасына гелип, ашакдакы дилкав гаяның үстүни хас үнсли сынлады:

--Эй, Аллам! Шол от! Серкерем, мелхем от! Дүнйәде диңе ады хем лукманчылык, аттарчылык китапларында сураты галан серкерем оты!-- Кыныш бег серкерем отуны озал гөрмәнди, диңе аттар китапларында суратыны гөрүп, оны иру-гич өзүниң тапжакдыгына-да ынанырды. Барып-ха Ша Апбас заманы «серкерем отуны тапана мүн динар байрак» гойлуп гөзленилен, эмма тапылмадык оты гел-гел Кыныш бег тапяр!-- Кыныш бег илки чай-чөрек иймекчи болды, эмма сабыры сув болуп барярды. Ол серкерем отундан үч-дөрт дүйбүни алып гелип, онуң япракларындан ийип, кейпини тирләп, соң чай-чөрек эдинмеги мұвесса билди. Кыныш бег узын танапыны атының бойнундан даңып дуршуна:

- Боздуманым, гайт диемде гайдарсың, дарт диемде дартарсың! - дийип, танапың бир ужуны билине даңып учутдан салланып, он бәш гулач чемеси ашакдакы дилкав гаяның үстүнә дүшди. Эңңитдәки токайдан говурманың ысыны алып, тимисгенип ики саны тилки гелди. Шинди бейле батыргай тилкилери гөрмедик Аждар гитди олары ковалап токая гаршы, ала гох турзуп.

Дилкав гая дүшен Кыныш бег билиндәки танапы чөзүп, ужуны арчаның бир шахасына даңып, серкерем отыны сынлады, япракларындан ийип гөрди. Серкерем! Адамзадың йитирен багтыны Кыныш бег тапды! Серкерем -- бахасыз байлыкды, мөчберсиз багтды. Кыныш бег гүлләп отуран серкереминң гашында дызына чөкди, гүллерини ысгады, гөзлерини леззет билен сүзүп, гөгүнә середип шовхун билен гаты гыгырды:

***--Ай, Аллажән-ов! Бакып отуран баггойнумы Худайелы берйән-ов!
Бир салымдан гаршыдакы гаяда, чуң жәулгеде овазы шейле бир дуры***

яңланды вели,хатда өз овазыны өзи гөрди.Кыныш бег гаршыдакы гая,жүлгә ховатырлы гаран:

--Боляр,сизиң диениңизем берейин!Эмма гапыңызда мәлешип дуран малыңыз болмаса гайдып ,мениң хасабыма сахылык сатмаң!—дийип, озалка гөрә юваш айтды.Яң Кыныш бегиң сесини чалажә хем дүшнүксиз гайталады.—Хә,сесиңиз дамагыңызга гидәйдими?Гыгырың-да гайратыңыз болса!--Кыныш бег ене гөгүне середип—Аллажәң,буларың айданынам берйән.Ики гоюн менден Худайелы!

Кыныш бег серкеремиң япракларындан,гүлүнден чүртүп агзыны долдурып ийип,бегенжине гыгырып башлады:

--Пәхехей,көпей оглы Кыныш бег!Хах-хах-ха! Багтың чүвди Кыныш бег,адамзадың йитирен багтыны сен тапдың!Аттарларың йитирен байлыгыны сен тапдың,заңңар дийсе!Сен шатлыкдан яңа шу учутдан учсаңам өлмейәң Кыныш бег!

Инди Кыныш бег серкеремиң --тапылгысыз мелхем отуң тохумының йитип гитмезлиги үчин нәме этмели болса эдер!Нәме этмесиз болса-да эдер!Кыныш бег шатлыгыны гурсагына сыгдырып билмән узынлыгы ики йүз элли, ини кә ерде еди-секиз әдим, кә ерде он-он бәш әдим дилкав гаяның үстүне айланып дүрли от-чөплери сынлады. Серкерем отуның элли еди дүйби бар экен!

Ёкарда Кыныш бегиң хоржунындакы говурдагының ысыны алып,ене ики саны шагал гелди. Боздуман тойнак какып, хоргурып шагаллары гачыржак болды.Аждарың болса шол гидишиди. Шагаллар ачдыр-да, Боздуманың хайбатындан горкман, говурдаклы хоржуна голайлады. Гахары гелен Боздуман гулакларыны япырып энди шагалларың үстүне! Атың зарбына чыдаман ашакдакы арчаның шахасы дөвлүп, танапың дилкав гаядакы ужы гитди даг гершиниң үстүне! Арчаның дөвлен шахасы билен Кыныш бегиң йүрегем согрулып гитди! Кыныш бег лампа ере чөкәйди. Гөргүли галыберди дилкав ябаны гаяның үстүнде ялңыз!

Хава, уллакан багтың уллакан учугам боляр-да!

Кыныш бег хопукды,алжырады,бир демде гара дер болуп, йүрегине довул долды. Инди онуң кесбине верзиш атындан-да, итинден-де пейда ёкды. Яшам болса көпи гөрен үшүкли Кыныш бег гөврүмини гиң тутуп, янадан дилкав гаяның әхли ерини айланып, чыкалгасыз ягдая дүшенине ымыклы гөз етирди. Ёкарың он-онбәш гулач йылчыр гая, сувлуган болсаң-да, сувлунып чыкжак гүманың ёк. Ашагың үч-дөрт йүз гулач йылчыр учут гая, дүшдүш болсаң-да салланып дүшжөк гүманың ёк! Инди өзи ялы дагда-дүзде энтәп йөрен авчы-шикаргәр үстүнден геләймесе,йылкыбан-сылкыбан саташаймаса өлүп гидибермели! Серкерем отуң биле, бахасыз байлыгың биле, бимөчбер багтың биле!

Кыныш бег:

- Ахыры гелмели мензилиңе геләйдиң өйдйән Кыныш бег. Нуржемалам «Сенем ил ялы дайханчылык я ёначылык эдибер. Дүнйәде бир даг болса каңкап йөршүңе, бир ерде өлерсиң, маслыгыңам үч айдан соң тапылар

диен боляр-а!» Кыныш бег, бу ерде маслыгыңы үч йылданам тапжак болмаса герек!—дийди.

Адам пакыр иру-гич өз гойберен ялңышына бүдүрейәр-дә!..

Кыныш бег дессине өзүни эле алды,ол гысга өмрүнде хер хили бела-бетере саташып гөрүпди.Онуң гөвреси бейле улы болмаса-да ,гөврүми дүңйә ялы гиңди,ол ичинден өзи ялы энтәп йөрен шикаргәр-сайядың гелжегине ынанярды.Иман билен Ынам тә өлйәнчә адам пакырың хемрасы боляр-да! Кыныш бег хыялында Нуржемал билен гүрлешип башлады:

--Нуржемал гелин,яшмакдан чыкманкаң дул галмажак болсаң,япыш Худая!..Кыныш бег,яшажык Нуржемалыңы дул гоймажак болсаң,алач агтар заңнар! Чыкалгасыз зат болмаз,ишлет келләңи,телпекгееринде чәрйек акылың болса!

Бирден онуң ачлыгы,сувсузлыгы ядына дүшди.Чай-чөрегинем иймән гаядан саллананына пушейман кылды.Ол бир дүйп серкерем отуның япракларыны,балдакларыны чүртүп ийди.Серкерем оты-да! Керемли от-да! Бир салымдан онуң кейпи чагланып,келлеси думанлап,эндамы молланың месиси ялы юмшап,рухы гөтерилип,дүңйәси гиңеди гитди.Ол Боздуман билен Аждарының гөвнүни гөтерип,атына,итине лак атып, өз гөвнүне гөвүнлик берип айдыма гыгырды,гөргүли ичинден төверек-дашда адам болса сесини эшидип гелер өйдйәрди.Эмма чар яныңдан алачсызлык билен ажал гарап ятырка, серкерем оты-да улы кейп берип билмеди.Бирден онуң йүреги үзүлип, шувлап гайтды гара даш болуп! Оны шагга дер басды.Ол гайга батды, ынха,агшам дүшер.Маңлайыңы гаралдып гара гижә гелер.Бу ябаны жүлгелерде мөжегем көпдүр,гаплаңам!..

--Ай акмак,Кыныш бег! Сениң акмаклыгың зерарлы атыңы гаплаң атар,Аждарыңы мөжеклер дүйт-мүйт эдип ташлар!--Дагың гершинден өзүне хабар гатып, үйрйән Аждарының,гаяның екарсында хоргурян Боздуманың битакат сесини эшидип,онуң агысы тутды.Бендәниң өз өлүми ядындан чыкды.Ол кемакыл өлүме мынасып,эмма,эмма жанавер Боздуман билен Аждарам өлүп гитмели! Ол шинди дирикә ики саны сөвер достуның өлүмине томаша этмели! Кыныш бегинң йүреги гыйым-гыйым гыйылып,етим чага ялы кемшерип, ызлап башлады.

Нәме этмели?! Кыныш бег ойланды,пикир кылды.Ол гаяның депесинде эсине середип дуран Аждара хабар гатды:

--Аждарым,сен мен ялы алтмыш адамдан акыллы, дүшби,угур-ел тапыжы.Сен мениң дилиме,мен сениң дилиңе дүшүнйән.Сен Боздуман билен өтен агшамкы ятан жүлгәңе дүш,бир гижә ятан ериң бейлеки ерден эзиз болар. Нәмеде болса жүлгеде мен сени, Боздуманымы гөрүп дуарын. Дидарлашып дуарыс! Барды-гелди өлсек-де бири-биримизе әрлигимизи гөркезип өлерис—дийип ялбарды.Арам-арам хоргурян Боздумана-да ялбарды,эмма акыллы-да болса ат ат боляр,ит ит. Кыныш бег агшама ченли хер эдип хесип эдип от якынмагы мұвесса билди.Ол басганчаклап дуран дилкав гаяның үстүне айланды.Гаяның депесинде бәш-алты саны мәхнет, дөрт-бәш саны яшажык арча барды. Мәхнет арчаларың ики санысыны

йылдырым уруп гурадыпдыр. Гаяда йылдырымың чабрап якан ерем билдир-йэр. Одун бар, инди от алып билсе боланы. Кыныш бег агшама ченли одун тайынлады, туташдырлык эдинди. Атына, итине лак атып, гөвүнлик бержек болды, эмма не атың сеси бар, не итиң! Ол гөвнүни ягшы умытлара гаплап, илкидурмуш ябаны адамлары ялы болуп, юмрук ялы дашы даша уруп, ахыры одам алды.

Ода йөне ере ораз дийилмейэр. Оды йөнелиге гадымы ата-бабаларымыз Худай санмандыр. От Кыныш бегин гөврүмини, гараңкы гижэниң гойнуны гиңелтди. От янып дурса, адам пакрыың йүреги йылаяр. От янып дурса вагшы, йыртыжы хайванларам гелип билмейэр, онуң ягтысыны гөрүп, түссесиниң ысыны алып. Ол Боздуманы билен Аждарыны күйсәп энче гезек гыгырды, эмма олардан сес-селем ек. Кыныш бегин сандыгына нәмәлим ховп долды: Боздуман билен Аждара нәм болдука? Жанаверлери гүндизин гүни гаплаң атайдымыка?.. Мәхрибан атындан, итинден жыда дүшен Кыныш бегин жигер-багры персала болуп, өзүне, пелеге хужре-хужре сөгүнчлери пайратды.

Гүн яшып-яшманка узун жүлгеден ыгым-сагым болуп гелен үмүр юваш-ювашдан жүлгәни тутды. Ол ода гарап гам-гусса батып алач агтарярды, алач болса екды. Кыныш бег ашакда жүлгәниң гитдигиче галңап барян үмүр-думаныны сынлап:

--Ашакдакы булутлар бирнеме гоялып галңаса, аграмымам бирнеме азалса... гаядан бөкүп Аждарым билен Боздуманымы бир тапсам—дийип, хош, эмма бош хыяла батды, дессине-де гахарланды —Хайдар хатының аялы Энеш эркек «Гөроглы шекилли эрим болса ак галпак огланы агзымдан догмаянмы мен!»—дийипдир.—Болсады эк инди акмагың бири акмак!

Бирден жүлгедәки үмүр-думаның ичинден Аждарың сеси хамана халасгәриң сеси ялы эшидилди. Кыныш бег атылып еринден галып:

--Аждарым! Адыңдан айланайын Аждарым, айтмадыммы сен Кыныш бег ялың алты йүзүнден акыллысың! —дийип, Кыныш бег шовхун билен гыгырды. Ызяны жүлгеден Боздуманың хоргурып кишңейшини эшидип, тас учупды... Боздуман билен Аждар эсинден жыда дүшүп учудың екарсында карар тапман, бири хокранып, кишңәп гәрди, бейлекиси чыңсап, үйрүп гәрди. Ахыры олар дагың депесинден жүлгә дүшүпдилер, себәби бир гижә ятан ери ятак, ики гүн болан ери гара ятак, үч гүн болан ери өй боляр. Акыллы жанаверлер агшамкы ятан ерине гелип, бири-бирини хөвүр эдинди. Кыныш бег болса оларың икисини хөвүр эдинди. Гижә гожа дагларам үшемежек болуп, үмүр-думандан депесине памык поссуныны япынды. Кыныш бегин элинден гелйән зат ек, дилинден гелйән болса өзүне сөгүнмекди. Ол:

-- Озалам бир гарып шахыр шей диенмиш:

«Ханха, бу дүнйәң-ә сырты гөрүнди,

Эйдип-бейдип яшамасын яшадык,

Саг-аман өлмекде иш бардыр инди»

Кыныш бег, сен болса яшап гөрмән өлмели болайдың өйдйән—дийип, гама батып кичижек одуң голайында шумлуга гарашярды. От онуң жанына леззет берйәрди, себәби Кыныш бег асманың гыш ерине чыкыпды. Хова

гитдигиче соварды.Эмма ичде от янян чагы дашкы совук билдирмейэн экен.Ол Боздуманы билен Аждарының ыкбалыны хуммара гоюпды ахыры. Гөргүли арам-арам атына –итине гөвүнлик берип «Аждархам-хов, Боздуманым-хов,горкыны-үркүни голайыңыза гетирэймәң-хов! Хайвану-ынсан горкса -- илки ичинде өлйэндир! Горкмаң,үркмәң! Бизи Аллажан сынага салып гөрийэр!»дийип гыгырды.Кыныш бегин гарашышы ялам болды.Гижәнің яры Аждар ябшынып,энтешип гелен мөжөклөре үйрүп башлады.Боздуман жанавер хоргуруп,хайкырып сес эдйәрди.Кыныш бег дилкав гаяның депесинде отлы кесиндини булап,жынссыз гыгырып,Аждары мөжөклөрин үстүнө күшгүрип, зыбырдадып отлы кесиндилери оклайрды.Ол ашакда жүлгәнің саман-сыпал болан отларының янжагыны хем мөжөклөрин сандыгына горкы салжагыны билйәрди.Онуң пикир эдиши ялам болды. Кыныш бег хайкылыклап,гыкылыклап учутдан отлы кесиндилери, юмрук ялы дашлары ягдырды.Ак думаның ичинде асмандан аташ ягяр-от ягяр,даш ягяр, мөжөклөр вагшам болса пынхан ховпдан-- асмандан шувлашып-шувлашып инйән дашлардан, отлы кесиндилерден,Кыныш бегин гаяларда яңланян жынссыз хайкылыгындан хедер эдип, Боздуманы авлап билмеди.Аждарам Аждарлыгыны этди.Гүндогары ал-элван өвүсдирип доган Гүн Кыныш бегин йүрегини ерине гетирди.Гүн гөге гөтерилип угрансоң,жүлгәнің үмүр-думанам эрәп гитди.Ол Боздуман билен Аждарыны сынлап, гөзлерини яшлады.Кыныш бег Алланың алнында-да,асманың алнында-да,жанындан эй гөрийән аты билен Аждарың алнында-да гүнәкәрди.Онуң кемакыллыгы себәпли Боздуманам,мәхрибан Аждарам вагшы хайванлара ав болмалыды.Ол бичәре аты билен итинин агысыны аглады. Йүреги билен сессиз аглады..

xxx

Чоммат аганың аялы дашарда йүң сайып,сайгыч сайгылап отырды. Күме ялы чакданаша даяв аял хамана йүң сайман,гара ерден арыны алян ялы, сайгычлары гезек-гезегине гүрпүлдедип,шейлебир дергазап индерйәрди вели,хатда ери гөтерип дуран гөргүли сары өкүзин эндам-жаны сызлаярды. Өйден чыкян гох-галмагал гүйжәп башлады,Язбиби дайза үшерилип, дем салым йүң саймасыны гоюп, диңширгенди.Гапыдан пил ялы бедәхет даяв Перман пил атылып чыкды,ызында-да жүбә атып гидәймели Чоммат ага.Чоммат ага:

--Эшшекаталы,нөкер болжакмыш! Мениң башым дик болса,сен Баба-дайханың нөкери борсуң!—дийип гыгырды.—Сен мүлкде сыпахса-серкер-де борсуң!

--Дәде,гидерин,нәме этсеңем гидерин!—Бедәхет даяв яш оглан жетине тутды. Чоммат ага йылгырып отуран аялының сайгычларының бирини алып, дүшди оглуның сөбүгине.Перман пил жайың аркасына гачды.Халыс жаны янан Чоммат ага абшанаклап гачып барян оглуның күпесинден сайгыч ызына сайгыч индерйәрди. Перман пил нөкерлиге гитжекден,атасам оны дайхан этжекден.Чоммат ага Перманы ковалап жайың дашындан

айланып, гапысына голайланында елдан гечип барян Бабыр беги гөрүп гыгырды:

--Бабыр бег,Бабыр бег,шу эшшекэжелини вуруп берсене!

Бабыр бег апаң-апаң басып, Чоммат агалара йөнелип:

--Перман бег,ханы мунда гел—дийип,даяв оглана алгыр назарыны салды. Перман йөвселлэп Бабыр бегиң янына барды.Бабыр бег дергазап – Нәме дийип дәдеңиң диенини этмейәрсин,Перман бег?

--Дәдем маңа нойба экдиржек боляр-ов!

Даяв аял Язбиби оглуның тапан гепине йылгырды.

--Дәдең нойба эк дийсе,нойба экерсин,соган ота дийсе,соган отарсың! Ол сениң атаң! Ол сени дүниә гетирен Худаң!

--Вах,Бабыр бег,вурсана ол эшшекаталыны!Ол бир кепе-сөзе дүшүнйән догма дәл!—дийип,Чоммат ага сайгыжы оглундан салды.Перманың Бабыр бегден гөвни галды,ол дәдесиниң сайгычларының авысына йыгрылып:

--Дәдем мени дайхан этжек боляр-ов,Бабыр бег!-дийип, арз этди.

--Дәдең дайхан бол дийсе,дайхан борсуң!

--Вах,вурсана ол эшшекэжелини,онун молласы-ахуны таяк!

--Мен дайхан борунмы!—Перманың гаты гахары гелди,ол Бабыр бегиң билинден тутуп, чага гөтерен ялы гөтерип,жайың үчегинде отуртды.Жаны янып оглуның депесинден сайгыч ызына сайгыч индерип башлан дәдесиниңем билинден тутуп,Бабыр бегиң гапдалында отуртды:

--Тахмасп патыша нөкер борун! Беглербегә нөкер борун! Перман беги дайхан этжекмишлер!—дийип,Перман пил дервезеден чыкып,гүв гитди.

--Вах,вурмалыдың-да эшшек эжелини!Инди гүв гидер ол!

--Онда би ики ара нойба ниреден гелди? Перман бег нөкерлиге гидйән болса,оны сакламаң нәме?—Бабыр бег гең галды.

--Вах,ол догман гечен догманың он еди яшам доланок-да...

Перманың эжеси адамсы билен Бабыр беге гөзүниң гыйтагыны айлап йылгырып,буйсанч билен оглуның ызындан гарап галды.

xxx

Эмирхүсейин хеким, Дөвлетмәммет хеким, Агахан тебип гижеси-гүндизи чирим этмән Таңрыгулыны бежерйәрди, йөне гитдигиче кервен-башының ягдайы агырлашып барярды. Хекимлер Таңрыгулының тут ялы сагалып гитжегине ынанярды, эмма кервен билен хажа барянларың ынамы сынып гидип отырды. Дөвлетмәммедияң орнуна ымам болуп өйле намазыны окан Сахаветдин пир мечжитде маңышлаклылары алып галды. Хажа барян эркек кишилерин хеммеси намаз окаярды. Мечжиде сыгман отуран мәрекә бакып, пир:

- Мусулман доганлар, мен сизиң пириңиз, аксакалыңыз, шол себәпден маңа бир сөзи айтмак лазым, сизе диңлемек - дийди.

- Айдыберин пириңиз.

- Хер бир ягдайы болан мусулман өмрүнде бир ёла кераматлы Кәбә барып, хаж парзыны битирмәге борчлы. Аллаха шүкүр, ягдайымыз

болуп, ыхлас билен ёла дүшдүк. Эмма гөршүңиз ялы, кервенбашымыз нэровлады, биз хем ят обада дүшлемели болдук. Таңры бизи ялкапдыр, биз ягшызада ялы адамларың арасына дүшдүк. Олар биз болсак-болмасак-да Таңрыгулының дердини деп эдип, угруна серетжек эзиз кишилер. «Хажы ниетләп чыкдык, Таңрыгулыны хекимлере гоюп, өзүмиз хажа гиделиң» диен адам еринден галсын!

Чокга сакгал бир киши элини узадып гүрлежек болды, эмма пир:

- Рахымберди ага, пикириң ичинде дурсун!.. Мөмин доганлар, кимде ким хажа гитмек ислейән болса, еринден турсун! - дийип, мәрекә бакып, ол сөзүни үч гезек гайталады. Чокга сакгал киши пикирини ичинде саклап билмеди.

- Таңрыгулы ялы йигиди ташлап гидип бормы?

Пир:

- Таңрыгулының янында галмалы диен кишилер еринден турсун! - дийди. Мечжидиң ичиндәкилериң әхлиси гүрре өрди. Гожа пир илдешлерини сынлады, онуң чөңцелен гөзлерине яш чайылды.

- Иlime-гүнүме дөнейин! - дийип, пир пышырдады...

Пир Таңрыгулының инисини кервенбашы белләп, өзүнден башга алты адамы алып галып, бейлекилере ак пата берип хажа угратды. Пириң янында алып галанлары болса Таңрыгулының гарындашларыды, дост-ярларыды, пир оларга гарап:

- Мөмин доганларым, биз хажа гитсек хаж парзымызы бержай эдип, гужак-гужак согап газанардык, йөне агыр халдакы ёлдашымызы, достумызы, гарындашымызы ташлап гиденимиз үчин уллакан гүнә-де газанардык! Таңрыгулы бизиң ёлдашымыз, доганымыз, кервенбашымыз, ол агыр хасса! Чүнки пейдасы, бәхбиди зерарлы ёлдашыны агыр халда ташлап гидйәннен пыгамбер-де бизардыр, Худай-да бизардыр! Таңрыгулы хәзир кервенимизиң иманы! Биз хаж бәхбидимиз үчинем имандан айрылмадык!...

Пириң яшлы гөзлери балкылдап дурды, ол сөзүниң ызыны айдып билмеди...

xxx

Обаның ортарысында орталык гуйы барды. Ол гуйының хачан газыланыны билиән екды. Гуйының даш-төверегинде ховаланып отуран чынарлардан, тутлардан чен тутсаң, хич болман, ики йүз элли-үч йүз йыл мундан озал газыланды. Яз чыкып, көлегәниң арзысы артып башлансоң, ол ериң жемендеси етик боляр. Хәзир ол ховалалы дарагтларың гойры саясына гарасарлар ялы бир сүри яш-етгинжек үйшүпди. Ортада бир есер огланам яңкы ваканы гүррүң берйәрди:

--Гөрениңиз Перман пил, Бабыр бегиң эбшидинден пенжеләп, пакрыы айландырып-пырландырып, ахыры зыңып иберди Гүнүң догян ерине! Соңундан Аннам ханыңам эбшидинден тутуп, айландырып-айландырып ыргыдып гойберди Гүнүң батян ерине! Хах-хах-ха! Бабыр бег билен Аннам хан елда өзүне гелип, жыназасынам окап етишипдирлер.

Перман пил болса йырзайып дурды.Икинжи есер оглан:

--Кыныш бег Кап дагындан ашып,Перман пил билен дөвшер ялы дөв гетирмәге гидипдир!—дийди.Биринжи оглан:

--Перман пилиң ысыны алса,дөв гелип билерми,аждарха-ювдарха гелип билерми Гиңжая! Хах-хах-ха!—дийип гүлди.

Огланлар Пермана дегсинип, хенек эдйәрдилер.Бир жүйк бурун Жума атлы оглан:

--Хов жоралар,сиз Перман пөвхәни ойнап отырмысыңыз я магтап отырмысыңыз?—дийип,Пермана гөвнүетмезлик билен серетди.

--Ахав,Жума жүвжүкге,Перман бег пөвхемидир?

--Перман бег дийәниңиз Перман пилдир, пөвхедир,паңкдыр, пакдыр, палакдыр!—дийип,жүвжүкге лакамлы жүйк бурун оглан гүлди.

Перман садалач йылгырып:

--Огланлар,ойнасаңыз ойнаң,гүлсениз гүлүң,йөне оюндан-чындан голайыма гелижи болаймаң!—дийди.Биринжи есер оглан:

--Перман бег,ханы кепжебаш болуп,Жума жүвжүкгә гүйжүңи-гайратыңы гөркезсене!—дийип,өзеленди.Перман пил өзүнден гөвни хош халда, дүвлүп, юмрукларыны дүвүп, енсесини түңнердип,кепжебаша өйкүнди, огланлар гүлүшип херси бир зат диййәрди.Жүвжүкге хонданбәри болуп:

--Перман пөвхе,мениң билен тутлушып еңип билсең,агшамкы деңненәниң түвүси менден!—дийди.Огланлара оюн герек,хенек герек.

--Перман сенден еңилсе,деңненәниң эти менден!

--Гайратың болса,чык орта,Перман пөвхе!—дийип,жүвжүкге оңа сүрүнди.Перман йылгырып:

--Оварра болсанай,жыррык,жүвжүкге! Атданлыкда элим-аягым дегәйсе, Дөвлетмәммет ага иш борсуң бирки ай!—дийди.

Эти билен түвүси тапылып,тас ийәймеси галан деңненәни есер огланлар йөне гойжакмы? Дессине Перман билен Жума жүвжүкгәни орта чыкардылар.Чакданаша даяв Перман юмрук ялы огланжык билен тутлушманы намыс билйәрди,утанып гызарып-бозарярды.Жүвжүкге болса,ол аркан гайышдыгча сүрүңйәрди:

--Эй,пөвхе,эмма ки эжеңе айтмасы екдур-эй! Агламасы екдур-эй!—дийип, гижжесини етирйәрди.Гараз пил ялы пыяда билен кейигиң ашыгы ялы мүжүже оглан орта чыкды.Огланлар ерли-ерден Перман билен Жума жүвжүкгә мечев берйәрдилер.

Жүвжүкге жын ялы чаласын,чус экен,ол Перман пилиң гарашмаян еринден барып,уруп,гапып,депйәр.Етгинжеклер ала пақырды.Тагашыксыз Перман абшанаклап, Жума жүвжүкгәни эле салжак болярды,ол урланынам, депиленинем әвенокды.Огланлар болса вахахайлашып гүлүшйәрди.Бир салымда Перман пил гара сув дерледи,чаласын жүвжүкге болса,онуң хер тарапындан гелип этжегини эдип йөр.Ахыры Перман пил Жума жүвжүкгәни аматына гетирип товусды онуң үстүне! Эмма Жума йылан ялы чаласынлык билен онуң габаралы гөвресинден сыпып етишди.Перман нерессе гарнының үстүне гачып,ерде ала тозан турузды,онуң мазалы гахары гелди.Жума

Перман пили халыс далжыкдырып алып барярды,эмма ахыры Перман оны абайына салып,чигнинден пенжәни урды.Бир дартанында Жуманы алкымына гетирип,ики чигнинден гөдеңсиз пенжелерини уруп,оны дашында айландырып башлады.Жүвжүкгәниң аяклары гөс-гөни болайды,огланлар болса Пермана мечев берйәрдилер.Перман оны айландырып-пырландырып ахыры ховаланып отуран чынарың депесине зыңып иберди.Жүвжүкге гитди можук оваз эдип.Перман пилем гахарына кән айланыпдыр,аяк үстүнде дуруп билмән энтирәп-тентирәп габа чынарың астына йыкылды.Бу махал чынарың яйбаң шахаларындан ашакы шахалара гачып гелйән Жума гөни Перманың гарнына гачды,дессине-де экезленип:

--Эй,агламасы екдур=эй! Эжеңе айтмасы екдур-эй!—дийип, вахахыйлап гүлди.Огланларам гызыл-гыран гүлүшди.Шол махал бир етгинжек ылгап гелшине:

--Эй,огланлар,Тахмасп шаның векили гелипдир,ким-де кимиң аты-ярагы бар болса нөкерлиге аляр!—дийип гыгырды.—Мечжидиң янында!

Пермана есер чыкалга болайды.Ол үстүндәки жүвжүкгәни пызып гойберип,өзи ялы ики-үч оглан билен мечжиде бакан ылгады.Хабар гетирен оглан бейлеки етгинжеклери үм билен,ышарат билен,эллери билен саклап:

--Хах-хах-ха! Перман пил нөкер болар-ов!Хах-хах-ха! Ойнатгы Перман пил!—дийип гүлди.—Перман пөвхәни ойнадым-лай.

Кемиң болса бир,артыкмач болсаң, ики кын дүнийәд-ә би!

xxx

Түркмен ага «Гөни гелен ажала чәре ёкдур!» диййәр. Көкерек-көричеге дийилийән кесел гөни гелен ажалды. Таңрыгулы өлүп гидибермелиди! Эмма Дөвлетмәммет Эйранда - Туранда деңи-тайы ёк Эмирхүсейин хекиме ынанып, Эмирхүсейин хеким болса дили сеналы Дөвлетмәммет молланың орашан гөрдүм диййән дүйшүне ынанып, гөни гелен ажалың гаршысына гөреше чыкыпдылар. Икиси-де дийсең Худайхон кишилер, Худайдан делалата гарашярдылар. Таңрыгулы хем йүз элли мөмин мусулманы хаж парзыны битирмәге алып барян кервенбашы! Хей, оңа Худай делалат этмезми?

Олар мелхемлериң ягшысындан ягшысыны сайлап, Таңрыгула ичирийәр-дилер, жайдакы даш табакда дүрли-дүрли дерман отлары түтедийәрдилер, нәхилидир бир ягы хассаның беденине чалып овкалаярдылар. Эмирхүсейин Чынмачында чынлы хекимлерден өвренип гелен алтын иңцелерини хем урярды. Сахаветдин пир билен ики Маңчышлаклы яшулы болса ичинден дога окашып, Бирибара сыгынып, мынажат эдйәрди. Эмирхүсейинем, Дөвлетмәммедем олар ялбарып, мыхманжая гечип дынч алмагы үндейәр-дилер. Эмма пир шол отуршыны хем үйтгетмән:

- Сиз ниже гүн бәри гижеси-гүндизи чирим этмән хассамызы бежерйәркәңиз, биз хоссары болуп, Таңрыгулыны ташлап гидип билмерис! - дийип, жогап берйәрди.Дөвлетмәммет:

--Дертлиниң хоссары хеким боляндыр,пиримиз—дийди.

--Ахырзамана якын гелип йөрми,Дөвлетмәммет,гөрүлмедик,эшидилмедик кеселлер,дерди-белалар көпелип гидип отыр—дийип,пир надыл гүрледи.—Түркменем овнап йөрми,билмедим.Биз оглан дөврүмиз түркмен әхли дердинден-кеселинден бурчлыжа унаш ичип ачылар өтәгидерди.

--Түркмен овнап йөрми,билжек дәл,йөне гадым заманларда ата-бабаларымыз гиже ятанларында яссыгының астында гылыч - ханжар гоюп ятыпдырлар,соң-соң гурханы я келамы китаплары гояр экенлер,инди болса яссыгының астында пул гоаймаса бу адамлар ятып билмесе нәме!

--Хова-да,намаз окая отырка-да,пул санашып отуран кишилер дөврүдеш болдук!—Пир башыны яйкады.Олар парсча гүрлешйәрдилер.

Ики гүн... үч гүн... бәш... гүн гечди. Агахан тебибем өз чакының ялңыш боланына пушейман әдип, Дөвлетмәммет билен Әмирхүсейин хекиме йүреги билен көмек әдйәрди.

xxx

Хер гүн агшам дүшдүги жүлгәни,даг гершини үмүр-думан басярды. Ачлык дагы сувсузлыгың янына хич зат экен,Кыныш бег сувсуз өлүп барярды,ол гижелер ымызгандыгы дүйш гөрүп,даглары басан ак думаның ак гөвсүни сокжап-сокжап әмйәрди,эмма ол дүйшүнде-де тешнелигини гандырып билмейәрди. Ирден болса даңың чыгы дүшен серкерем отларындан иййәрди,бейлеки отларың чыгларыны аясына топлап ичйәрди. Хер гижәни болса Кыныш бег асмандан от оклап,аташлы кесинди оклап,даш атып гечирйәрди.Хайкылыклап,гыкылыклап сеси гырлыпды.Боздуман арам-арам хоргурып, хокранып, Аждар хол асманда магаллаклап дуран дилкав гаядакы әсине хавхавлап хабар гатярдылар. Кыныш бег дөрдүнжи гүн әнтәп йөрен авчы-шикаргәриң үстүнден гелмежегине ынанды. Гөврүмини нәче гиң тутандан болса-да, ол налач өлмелиди! Хачана ченли асмандан атыңы-итиңи горап,отлы кесинди оклап чыкарсың! Одуңам өз зады ек,аланы өзүниңки. Ханха,әййәм йылдырымың гурадан арчаларам гутарып баряр. Ол өз янындан «Хай, Кыныш бег, отурсаң-турсаң, Аллажан, дурмушым нәче агыр болса болуберсин, өлүмими бир еңил әдевери дийип, Худайыңа акыл берердиң. Ынха, заңнар сайлабер, гижәниң биринде сараңгаты донуп өлжекми, ач-сувсуз өлжекми я гиже уклан болуп, тогаланып еңил өлжекми?» дийип өзүне кәйинйәрди. Өлүм бир эрбет зат, онда-да йүзүңе ажалың аяз деми,авы деми уруп дурка!

Кыныш бег хорланярды,әнче гүн бәри ичйән зады ек,иййән зады ек.Озалам какчекге агажет пыяда гейим-гежимли сүңк-саңка өврүлип барярды.Онуң ыкбалы петиге диреди.Ол өлеси гелсе-де өлмелиди, гелмесе-де өлмелиди! Ислесе-де өлмелиди, ислемесе-де өлмелиди! Боздуманам, Аждарам әсини ташлап гитжек жанаверлер дәл! Бу гиже өлмесе-де, эрте агшам гагшап-гагшап өләймелиди, бу гүн өлмесе-де, эрте-биригүн сувсуз өләймелиди! Яшу-гарры,гедаю-ша,аялу-эркек бол,пархы ек, ериң йүзүнде нәче яшасаң-да барыбир бу дүнийәден арманлы гидилйәр: хер ким бу овадан дүнийәниң жадылы дидарындан ганып билмән,ягты жаханда сүйжүже-сүйжүже арзув-хыялларыны, датлыжа-датлыжа ой-пикирлерини,

дурмуша гечирип билмедик рөвшен чыраглы максат-мыратларыны, өзүнден хас эзиз огул-гызларыны гоюп ахмыр билен гөзлерини юмяр.Бу овадан дүнйә миллион-миллион йыл бәри миллиард-миллиард адамларынҗаханда етим хем намырат галан овадан арзув-хыялларынын,сүйжүже-сүйжүже максат-матлапларынынҗеми ахыры! Шонунҗа үчинем шум ажалынҗа аязлап дуран деми йүзүңе уран чагы,бу дүнйә йүз эссе,мүң эссе сүйҗейәр, эзизлен-йәр,Худайың Эзрайылы ярдам эдәймесе, өзүң өлип гидибийр ялы дүнйә дәл! Эмма Кыныш бег өзүниң аладасыны эденекды,ол Боздуман билен Аждарынҗа нахак өлүп гитмели боланына гынанып, йүреги-багры пара-парады!

Ол даң атардан Гүн батара ченли жүлгәниң елуна середйәрди,гам-гуссадан,умытсызлыктан гайры гелйән нәрсе ек.Ол гама батярды,Кыныш бег инди йигрими үч яшында өлүп гидибермели болдумы? Сөвешде шехит өлен дэдеси йигрими бәшем яшап билмәнди. Гарры атасы Магтымгулы еначам алтмышам яшаман жахандан гайдыпды.Кыныш бег ичинден:

«--Эй,Алла,менде тохумымыз түкәнер ялы нәме муззур иш эдәй-димкәм?!»-дийди.Кыныш бег дүнйә гелип адам оглуна аңырак отур дийип азар берен киши дәл,берсе садака берди,этсе ягшылык этди.Кыныш бег аслында элем,дилем,көңлем ачык,түйс Хакхалар,халкхалар хайыр-сахаватлы йигитди!Дәдесем ил-улус,юрт,патыша үчин ата чыкан нөкер йигит!Сөвешде шехит болан йигит! Атасы Магтымгулы еначы онунҗа хакыдасында жанланды:

Ол бир гезек өйләнәра тамам еначыларынҗа гаррысыны-яшыны,эркегини-аялыны,чагасыны-чугасыны дүканына чагырды.Ол илкинҗи агтыгы ертман-ча Кыныш беги янында отурдып,йыгнананлара бирлай назар айлады:

«--Огулларым,гызларым,маңа огланкам «дәлибаш» диердилер,»түвелей» диердилер,»гарагай» диердилер,гараз лакамым-адым кәнди. Яшкам чакдан аша гудумандым,урушгандым,дүпбозандым,йөне ядыңызда бек саклаң,мен ниреде урлан болсам,хайсыдыр бир эҗизинҗа,бичәрәниң аркасыны алып урландырын,кими,ниреде,нәхили уран болсам,адалатың хатырасына урандырын,ниреде топалаң турзан болсам,пакыр-пукараның,мөминиң-мазлумың горагында питне турзандырын.Он секиз яшым долан бадына-да нөкер болуп,илиме,юрдума,патышама гуллуқ этдим.Газаплы сөвешлерде ковандырын,эммаки гачан дәлдирын,шан-шөхрат газанан-дырын,эммаки ат йитирен дәлдирын! Йөне пелек чархыны терсине чалып, тәлейим йигрими бәш яшымда мени шу дүкана оклады,шондан бәрәм ата чыкып,сердар болуп,хан болуп гылыч сырып йөрмели Магтымгулы хан өзүңе еклара эер ясады, гүзераныны долады,сизинҗа бирден бириң сердар чыкар дийип, яданынам-аранынам билмән ишледи...Магтымгулы хан эер ясаяр! Түф,сениң йүзүңе пелек!.. Эмма билип гоюң: мен шу өмрүмде ата-бабаларымың рухыны ынҗыдар ялы,огулларымың-гызларымың,гелҗекки неберелериминҗа йүзүни ере салар ялы ярамаз иш эден дәлдирын! Мен өзүми перишде ялы пәкдирын дийип билҗек дәл,эмма асманда Алланың алнында-да,ата-бабаларымың алнында-да,адамларынҗа алнында-да сизе гарасы екар ялы гүнәм ектур! Мен зерарлы еначылар тохумынынҗа йүзи гызармаз,

дүшүндиңизми!—дийди.Тамам еначылар бир агыздан «дүшүндик» дийдилер.—Беглербегим, Кадырбердижан,сенем маңа мазалы дүшүндиңизми?»--«Дүшүндим,ата»--дийип, Кыныш бег перт-перт айтды.-- Огулларым,нече яшасаңыз-да эр киби,шир киби яшаң! Эшегиң кысматы гуланың дүйшүне-де гирийән дэлдир,гуланың эркинлиги эшегиң хыялына-да гелийән дэлдир!.. Гызларым,чешме-чай ялы пәкизе яшаң,арасса сувда хатда хапа түйкүлигем эрэр гидер,хапа сувда хатда халал чөрегең харама чыкар! Дүшүндиңизми?—Еначылар бир агыздан дүшүндик дийдилер.--Дүшүнөн болсаңыз,барың, ишли-ишиңиз билен болубериң»

Дөвлетмәммет:

«--Дәде,бу затлары нәме дийип айтдың?»--дийип сорады.

«--Соң айдып билмезмикәм дийип айтдым,оглум»--дийди пакыр. Айдышы ялы үч гүнден соңам дүканында ишләп,эер ясап отырка,даг гайдан ялы диң-аркан гайдяр.Дөвлетмәммет,оба тебиби,хекими дессине ган алып гөрийәрлер,мүмкин болан эми эдйәрлер,эмма непагасы болмаяр.Пакыр өзүне гелмән даңдана ченли ятды,даңың өңянам гөзүни ачып,небересине бир лай назар айлап,бирки овурт сован чай ичип,зордан гүрледи—Перзентлерим! Эгер о дүнийәде элимден бир иш гелсе, мениң рухум хөкман сизиң горагыңызда дуар!..Магтымгулы еначы өлйәр дийип,маңа болса гынанып, аглашып-энрешип йөрмәң,мен бу дүнийә пул берип гелмедим,бергә батыбам гидемок! Мен бу дүнийә ялбарып гелмедим,ялбарыбам галжак болман!--»дийип,небереси билен хошлашып жахандан гайтды...

Атасыны ятлап агыр оя батып отуршына Кыныш бегин перзентсиз өтүп барянам ядына дүшүп хапа болды.Өз янындан «хич бир языгымыз болмаса,менде атамың тохумы түкенәймели бормы Аллажанларым» дийип дымды.Гутулгысыз ажал оны ойландырырды,пикире гарк эйлейәрди.Онуң ядына ене агасы Дөвлетмәммедин айдып берен дана сөзлери дүшди.Ол:

«--Унутмаң,мыдама Адам оглуның депесинден Аллатагала,аркасындан ата-бабалары,алнындан гелжекки небереси,топракдан эзиз энелер середип дурандыр!»--дийипди.Кыныш бег гөгүне гарады.Аңырсына гөз етмейән мавы асман Кыныш беге бипарх гараярды.Гөргүли алына,аркасына, ики гапдалына умыдыгәр серетди,--Хова олар середип дурса дурандыр,эмма пейда эдип билйәни екды.»—Эжизлеме Кыныш бег,Ярадан ягшы бендесини ялңыз гоймаз! Атам Магтымгулы еначам эйдер-бейдер,алажыны тапып,делалат эйләр! Эркек бол Кыныш бег,гарры атаң,герчек дәдең хелейләп дири галанындан эр киби мердана өлениңи ег гөрер!»

Бирден ол укудан оянан ялы тисгинип гитди, онуң эжизлән, начарлан калбына Магтымгулы еначының рухы түвелейләп гирди. Кыныш бег силкинип еринден галып:

--Ай,Кыныш бег,маслыгың башында агыңы агладыңмы? Агладың! Бессир!.. Сеси өлеңсоң эдерсиң!.. Эйсе сен нә дүнийә тохумлык дийип бакы гетирилипмидиң? Өлсең өлүпсиң-дә! Эмма шинди дирикәң эжизләр ялы сен нәме хелейми!—дийди.Кыныш бег өзүне акыл бермәге,өзүне сөгмәге,гыгырмага,өзи билен хенек этмәге уссатды.Ол янадан өзүне гыгырып

башлады--Хай-хай,Депегөзүң догман гечени,Бедәхет бегиң беребекгейи Кыныш бег өлүп гидибержекмиш!Акмак,Аллажан учмах ялы шу овадан дагларыны сениң харам маслыгыңа хапаладармы!Хей,шейле овадан дагларда-да өлмөк болармы!Алач агтар,Кыныш бег,хей новжуван Нуржемал гелнем дул гоюп,өлмөк бормы! Ойлан,йигрим үч йыл бәри гара гарныңы отарып яллап йөрүн мен сени! Келле дөв,йигрими үч йыл бәри харам маслыгыңы гөтерип йөрүн мен сениң! Ойлан,чуң ойлан!—Бирден ол өзи билмезден йылгырды.Себәби чуң сөзи билен баглы бир вака онуң ядына дүшди.

Бирнәче йыл мундан озал Дөвлетмәммет бир ягышлы гүн Гүргенден гелйәркә елы Эсен хем Аман атлы ики чопан доганың үстүнден дүшйәр. Чопан доганларың икисем,ил ичинде айдылышы ялы, салланчакдан гачанды.Доганлар гарры керкав агажының янында чукур газармыш.Олар:

«--Дөвлетмәммет,сениң окамадык юрдуң,билмейән ылмың ек,бизиң жеделимизи чөзүп бер-- дийәләр.--Ынха шу ере шейле бир мәхнәт йылдырым гирип гитди,мен йылдырым сап гөвхерден дийсем,иним Аман йылдырым сап алтындан диййәр.Йылдырым алтынмы я гөвхер?» диййәрләр.Дөвлетмәммет йылгырып:

«--Ере гирен йылдырымы гөзләп тапың,сизиң жеделиңизи диңе шол йылдырым чөзүп билер»--диййәр.

«--Вах,газдык-ла,гөрмейәмиң о чукуры,эмма тапмадык!»

«--Чуң газан болсаңыз тапардыңыз» –дийип,Дөвлетмәммет хенек эдип, йылгырып гайдяр,салланчакдан гачан хепбесиз Эсен билен Аман болса онуң гепини чын билип,газяр,агшама ченли газяр,ахыры олар хазыналы хумуң үстүнден баряр. Шондан бәрәм «чуң газыберсең йылдырымың алтына өврүлйән еринем тапып боляр» диен сөз Хажыговшанда ровач болды , ызам етимежик гүлкүли.Соңундан «хумдакы байлык көп экеними?» диен совала-да «Хумуң байлыгы азмы-көпми билйән ек,йөне ики доган Эсен-Аман энче йыл бәри шонуң үстүнде уршуп йөр» диен жүмле-де,шол етимежик гүлкиниң ызына тиркелди.

Бир салымдан Кыныш бегиң гөврүми гиңәп,озалкы Кыныш беге өврүлди:

--Хов,Гара жарың гара доңзы Кыныш бег,энтәп йөрен авчы-сайят гелдими? Ек! Хов,Хардежжалың агзы гара эшшеги, саңа акыл гелдими? Ек! Ханы сен дарагтыны якып,көлегесини алып галян кишидиң-ле! Ханы сен юмуртга билен даш дөвйән гочдың-ла! Керемли дагларың гойнунда азашан дога бидөвлетем ач-сувсуз,алачсыз өлйән дәлдир! Сен заңнар,Алланың алнында, ата-бабаларың алнында,гелжекки неберелериң алнында шейдип акмаклығың зерарлы өлүп,атаң Гарагайың янына нә йүзүңе барарсың! Дәдеңжаның,эжеңжаның янына нә йүзүңе барарсың!.. Асмандан бакып дуран Аллам,хей,бендесини чыкалгасыз гүне салармы?! Сен бир гайратлы герчек болаңда Гүнүң шөхлесинден танап ийшердиң,дагың дашындан урган бүкдүрердиң! Булутлара мүнүп жүлгә дүшердиң! Еллере япышып ере инердиң!..Хепбесиз! Саңа айдан геплерими пышбага эшидениңде гара

дер болуп гара ере гирер гидерди! Эй,аклы телперже Кыныш бег,Худая уйда,учутдан товсуп гой- бер!—дийип,дэлирэн ялы дуран еринден атылып, товусды гая тарап! Хатда ашакдан эесини сынлап дуран итиң-де зэхреси ярылды,эмма Кыныш бег хенек эден экен.Догры,ол гаты бат билен учуда гаршы товусды,йөне учут гая дэл-де, екарылыгына товусыпды,эмма чакдан аша төвекгел херекетинден яңа горкусына тас жаны агзындан чыкыпды! Ол энтирәп-тентирәп гаядан ызына чекилип,Жанына:

--Пәхей,Жаным,ширин Жаным,мен сени бейле горкак,бейле намарт, бейле бигаиратсың өйтмәндим.Ери,учутдан товуссам күл-ушак болян мен,өлийән мен,сен болса энтек гаядан товусманкам тас агзымдан чыкып гачыпдың-ай! Хай-хай, аманат жанлыгыңы этдиң-ә,бигаират!—дийди.

--Пәхей,Кыныш бег,сениң акмаклығың зерарлы мен шол жүлгедәки гөк дашлара чыршаларыңмы?—дийип,Жан эесине кине этди.Кыныш бегиң гахары гелди.

--Эйсе,сениң горкаклығың зерарлы мен шу гаяның үстүнде какап, кишде болуп өлеринми? Ек, хол атым билен итима батырлығымы гөркезип дашлара ганымы сачып өлерин! Сен-ә гидерсиң асман сары,мени кимдир бири гөммели дәлми?!

--Сен өзүңи өлдүрибер,себәби сен бир овуч гум,өлүбем гума өврүлерсиң! Эмма мени өлдүрип билмерсиң,себәби мен Ылахдандырын!

--Ылахдан болсаң акыл бер-дә маңа!

--Өлесиң гелмейән болса ойлан,диңе гөзүң,бейниң билен дәл,йүрежигиң билен ойлан! Хей,Аллажан,сен ялы ягшы бендесине ел гөркезмезми?...Хей, Бирибар ягшызадаларың,эренлериң гезйән керем-кераматлы дагларыны сениң маслыгыңа хапаладармы?!

Кыныш бег дилкав гаяның үстүнде өсүп отуран арчалары сынлады. Дөрт-бәш санысы эжизже яш арча, галанларам чакдан аша даяв,гөвдеси гулач етерден-де ёгын.Бирден Кыныш бегиң назарлары ышырап,йүзүне йылгырыш чайылып гитди.

--Хай-хай, Гөроглы солтаның бажасы,Жахан шаның көрекени, беглер беги Кыныш бег! Гөкдәки тыллайы Гүни алагада сениң дөвлетлиже келләңе жыга эдип гейдирәймелидир-ле! Айтмадыммы Аллажан бендесини сынап гөрер,эмма ки чыкалгасыз гүне салмаз дийип!

Ол хыялында яш арчаларың әхли пүрли шахаларыны гопарып гушагы, доны билен гөвресиниң дашына даңып товусяр йылчыр гаяның гершинден ашак! Эмма...ханха, ашакда бейниси чар тарапа пытрап ятыр!.. Кыныш бег гамланяр...Ене-де Кыныш бегиң йүзүне шатлык чайыляр, ол уллакан арча өзүни даңып учутдан товусяр. Шахалары, пүр-пудаклары габа мәхнет арча агажы ховада ховаланып, гайык ялы йүзүп, эмай билен жүлгә гоняр.

Шум ажалдан чыкалга тапан Кыныш бег учайжак болды.

Эмма мәхнет арчаны нәдип чапарсың?

- Кыныш бег,дост кепини менден эшит! Саңа акмагың акмагы диерлер! Сениң келлебашаягыңы ловурдап дуран Гүне сокага-да ода горсай-малыдыр-ла! Хей мумыягәрем гаядан саллананда палтасы билен

тешесини ташлап гайдянмыдыр! Хей өкүз өз шахларыны йүк гөрйәнмидир! Чыг сүйт эмен махлук! Саңа шунча йыллар ийдирен чөрегим хайп,иен ялыңа дегмез думбула! Яныңа ханжарыңы аланам болсаң бейдип харам өлмөздүң! - дийип, өзүңө сөгүңди, хамана эне гөргүлилер гөвсүни ожага гоюп сүйдүни биширип бермели ялы!

Акыл дишиниң хемме дишден соң чыкышы ялы,адам оглуның аклы хем мыдама гич гелйэр.Дөвлетмәммет ага көпленч “Эй Аллам,адамларың гич гелйән акылыны маңа ир беревер” диерди.Кыныш бегиңем гич гелйән акылы гелди,эмма палта,теше,ханжар,иң эрбеди сувлы мешик билен чөрекли хоржунам гаяның екарсындады,яшайыш болса үч-дөрт йүз гулач ашакда...

Кыныш бег сокы даш ялы даш билен учуда голай ерде өсүп отуран мэхнет арчаның дүйбүңө уруп башлады. Сувы етик арчаның дүйби енжилип баряр. Ол ажалдан чыкалга тапанына ынанып тас учупды. Гыгырып итине, атына лак атды. Онсоң басганжаклап дуран дилкав гаяның үстүңө айланып бир тарапы гыйчак дашлардан палта, эрез-эрез дашлардан бычгы эдинип, агажың дүйбүни чапманың күл-күлүңө дүшди.Ол өз-өзүңө:

--Кыныш бег,Кыныш бег,бек белле,гайдыбам ядыңдан чыкарайма! Сениң аклың еди гүн ызыңдан гелйән экен!—дийип,өзүңө сөгүңди.--Йөңө энтегем гич дәл! Боздумана рехмиң гелсин! Аждарыңа йүрегиң авасын! Нуржемал гелне небсиң агырсын!..Дамжа ялы дамжа гөк дашлары дешениңде, сен заңнар шу арчаның дүйбүни чапып билмөзмиң инди? Башга нөмө пишәң галып дурмы, отур гижәниң, гүндизиң депесинден гүтлет-де даш уруп!

Гич гелен акыл зерарлы Кыныш бег он секизинжи асырдан гадымы дүйнө дүшүп, илкидурмуш адамына өврүлип,дийсең эпет арчаның дүйбүни дашламага дурды,эмма ниже гүнүң ачлыгы-сувсузлыгы зерарлы гөргүлиде рагват екды.

Гарасай, Кыныш бег гүндиз даш билен арчаның дүйбүни енжип, енжилен ери эрез дашлары билен бычгылап чыкды.Гиже болса ыгып гелйән мөжеклере гаршы отлы кесинди оклап,гыкылыклап,дамак йыртып,сөвеш кылды.Шейлеликде,ол гүн ярымда мэхнет арчаның дүйбүни енжип,халыс хайыны алды. Серкерем отуның бәш дүйбүни ерден чыкан еринден елуп, бойнундакы яглыга дүвүп, көйнегиниң ичине салды.Ол чар яныңдан дүйби енжилип-енжилип өсерине барлып, хайы гиден арчаның эсли екарсына чыкып, гушагы билен өзүни пүрлек арча мөкәм даңып, телпегини чүмре гейип, мэхнет агажа леңцер берип гөрди. Эпет арча агажы чалажа шатырдады. Кейпи чагланып, рухы галкан Кыныш бег:

-Ай,Аллажан,сени Аллам ялкасын-ов,аңсатжа алач тапып берегайдың-а! Ахав, Аждархам, ахав Боздуманым! Хах-хах-ха! Томаша кылың, Түвелей ханың агтыгы,Жахан шаның көрекени, Гөроглы солтаның бажасы Кыныш беге томаша кылың! Кыныш бег учяр! Асмандан земине учяр!.. Жанжа-гашым,сенем бег бол,ег бол,бигаيراتлык эдәйме!.. Нуржемал жан,ач гушагыңы, хәзир герчек йигидиң аршдан сениң учмах гойнуңа дүшйәр!- дийип,улы учуша тайынланды.Атыны,итини,овадан жүлгәни,мавы

асманы соңкы сапар небсевүр сынлап,улудан дем алып,арчаны багрына басып,арча леңнер бериберди,ахыры эпет арча агажы награ дартян ялы можук сес эдип, жомрулып гайтды дик гаядан келеменләп. Кыныш бегиң гөвнүне мэхнет яшыл булут ялы арча ховада ховаланып учайжак ялыды, эмма арча агдар-дүндер болуп гайтды магаллаклап! Ажалдан горкмаян Кыныш бег дүйпсиз учутдан гайданында жыңссыз гыгыранынам дуйман галды.Жыңссыз сесиң ызы билен хушы-да, жаны-да гитди, Алла билсин нирэк! Үч-дөрт йүз гулач дик гаядан шувлап гелйән Кыныш бегиң арчасы гаяның дүйбүне урулып, соңам эңнит билен тогаланып, ахыры жүлгә дүшди. Кыныш бег я горкудан, я ургудан, гараз өзүнден гидипди. Вепалы Аждар пүрлек арчаның шахала-рының арасындан эсини тапып, чыңсап онуң йүзүни-гөзүни ялашдырып, ахыры оны өзүне гетирди. Кыныш бег дем салым асманы сынлап,жүлгеде ятанына ынанып, өлмөндигине хош болуп Аждарың газан ялы келлесинден гужаклап, хахахайлап гыгырды.

xxx

Дерт еке гелмейәр дийлен гепем мыдама диен ялы раст болуп чыкяр.Инди бирнәче гүн бәри агыраяк Аразгүлүңем арам-арам бургусы тутярды,эмма той тутулып гаршы алынжак бәбежик дүнийә инәймейәрди.Гүн гечдигиче Аразгүл гөргүлиниң халы теңлешйәрди. Гүйчли тебиплер Нурана эне билен Огулсабыр эже хайран: хемме зат кадалы, чага дүнийә инәймели! Эмма иненок! Тебиплер алачсыз!

Яңы дөрт яшан Абдылланы, ики яшан Мухамметсапаны, Селим Магтымгулының огуллары Шажәхан, Арслан,Жанмәммет дагыны Огулнабат гелин өз ховлусында ойна гүймейәрди, эмма эййәм ага-гара дүшүнен Абдылла өйлериниң төврегиндәки перишан аял-эбтатларың, адамларың суслугындан элхенч бедибаттыгың геленини дуйярды, хәли-шинди дайзасындан гачып, пенжиреден гелип, ерган-дүшекли ятан эжесине бакып делмирип агласа,Мухамметсапа эжесиниң янына гойберилмейәни үчин аглаярды. Кәте олар жая урдурылып гирийәрди. Аразгүл гелин гөзмөңжугы ялы ики оглуның гөзяшларыны сачалап дуршуны гөрүп бозулярды: эйсе инди ол балаларыны етим-есир галдырып өлүп гидибермели болдумы?! Ол ятан еринде чагажыкларыны гужаклап огшаяр,эзизлейәр,гөвүнлик берип багрына багрына басыр.Эмма эзрайыл кешпли аяллар мэхир-мылакат билен Абдылладыр Мухамметсапаны алып гидйәрдилер.Дайзасы нересселери сүйжи-көке билен алдашдырып,ойна гүймежек болярды.Эмма чакдан аша догумлы,аклы етип угран Абдылланы сүйжи-көке билен алдап,хөре-көше билен саклап болмаярды. Абдылла билен Мухамметсапа хәли-шинди дайзасындан сыпып зар-зелил аглашып гапыдан урдурылып гирийәрдилер, гапыдан эжитселер ызан-да-чуван болуп пенжиреден гелйәрдилер.Эне гөргүли нейлесин, балаларының первана болуп йөршүни гөрөн эне,хей гөзяшына ыгтыяр эдип билерми,хей жигеринден ганлы яшыны акдырман билерми?! Чага—әнәниң гөвресинден дашда гезип йөрөн жаны ахыры!

Ахыры тебип аяллар Харсаңгаладан Гүлафрус маманы гетиртмели дийип карара гелип, Харсаңгала адам угратдылар.

Шол гүн агшамара кервен билен хажа барян гаррыжа Каркара кемпир гапыдан гелди. Ол кеселлән болуп хаждан галыпды. Озалам Каркара кемпир хер гүн үч-дөрт ела жайың алнындакы сыпада отурып гидерди. Бу гезек болса ол жая гиржек болды. Огулшекер Аразгүл эжәнің хеләк болуп ятан жайына дел адам салмажак болды. Эмма ол кемпир саклап болян кемпирлерден дәлди! Каркара кемпир жыңссыз ышыклы назарыны Огулшекере бир дикди вели, хөкмүрован Огулшекер нәдип гапының өңүнден айрыланынам дуйман галды. Каркара кемпир Аразгүл гелнің ики дүңйәнің чатрыгында урунып ятышыны сынлап:

- Дессине муңа көшешдирижи мелхем берің - дийип, буйрук берди.

Шум кемпириң бисораг жая гиренине гахары гелен Нурана эне:

- Мыхман еңе, Аразгүле бу махал көшешдирижи мелхем бермек болмаяр, себәби...

- Хава, себәби? - дийип, Каркара кемпир Нурана энә серетди.

- Айы-гүни етик чага, хачан догулса доглаймалы... Гелин-де болса ысгын-дерамат ек.

Огулсабыр эже:

- Бизиң хасабымыз боюнча чага бәш гүн овал дүңйә инмелиди, эмма пелек чархыны терсине чалып дур-да - дийди.

- Чага нәме дийип бәш гүн мундан өң догулмады, себәбини билйәңизми? — дийип, Каркара кемпир сораглы назарыны аяллара айлады. -- Чага эртирем, биригүнем догулмаяр, онуң себәбини болса диңе мен билйән!

Каркара кемпир Кыныш бегің аялы Нуржемалы гөркезип:

- Шундан башгаңыз өйден чыкың, дынжыңызы алың, герек болаңызда өзүм чагырдарын! - дийди.

Гулыдепәнің атлы тебиплери, голай-голтумдакы обалардан гетирилен тебип-хеким аяллар бу шум кемпириң эемсирәп дуршуна гахарланды. Огулсабыр тебип:

- Еңе, сен хекимми, тебипми? Ким сен? - дийип, совал берди.

- Мен Каркара кемпир! - дийип, ол оlara үнс бермән көшешдирижи, гурпландырыжы мелхемлери тайярламагың угруна чыкды. Тебип аяллар даш чыкды. Шол пурсатдан пейдаланып Абдылла билен Мухамметсапа урдурылып өе гирди, олар өзүни билмән ятан эжелерини гужаклап, барбар багырышып башладылар. Аразгүл эже хушундан жыда дүшүп ятанам болса, балаларының бозлайшыны эшидендир-дә хушуна гелди! Ол ысгынсыз эли билен гыгырып-багырян Мухамметсапаны, бейлеки эли билен гаража гөзлери гөз дәл-де, гөзяш ялы балкылдап дуран Абдылланы гужаклады. Аразгүл эже гөзлерини зордан ачып, балаларына бир затлар дийди, эмма сеси дашына чыкмады. Нуржемал гелин чаряна урунып, элден-аякдан чыкып барян Мухамметсапаны, Огулшекер гудуман Абдылланы гужагына алып зордан өйден чыкдылар. Аразгүл эжәнің гөвнүне гелинлери Абдылла билен Мухамметсапаны дәл-де, гурсагында чабаланын жаныны согруп барян

ялы болды. Абдылла эжесиниң өлүп баряндыгыны билип, дашарда Огулшекер гелнежесиниң гужагында урунып-чабаланып агласа, Мухамметсапа агасы-ның эйменч аглаяныны гөрүп хас бетер аглаярды. Олар көшешдиржек болдукларыча бетер аглашдылар...

Ол заманлар энтек адамың гадыры барды. Обаның кетхудасы Дөвлетмәммет ахуның, онуң янелдашы Аразгүлүң, хажа барян кервениң кервенбашысының агыр дердини чекишмек үчин гелен адамлар, аяллар гиң ховлуда, дервезэниң алнындакы мейданда топар-топар болуп гам-гусса батып дурдулар. Олар ичинден-дашындан Алланы чагырардылар.

Селим Магтымгулы кервенбашының ыңранып дерт чекип ятан жайына гирип, Сахаветдин пириң гулагына ювашжа чавуш чакып, дашарык алып чыкды. Дашарда үлкер ялы үйшүп дуран тебип аяллардан Огулсабыр билен Нурана эне пириң янына гелип, арза башлады.

- Хезрети пиримиз, сизиң кервен билен хажа барян Каркара кемпир хекимми, тебипми? Аслында ким ол? - дийип, Огулсабыр сораг берди. Пир Каркараның кимдигини нәдип дүшүндиржегини билмән яйданып угранындан Нурана эне болан ваканы болшы ялы айдып берди.

Пир тебип аялларың бирине Каркара кемпири чагыртды. Деңиз ялы гиң Сахаветдин пир кемпир янына геленинден:

- Сен маңа Маңчышлакда нәме вада бердиң? Хә?... -- Ол сөзүни тебип аяллар эшитмез ялы ювашжа, эмма газаплы айдырды -- Сен маңа «мүнечжимлигимем, гуррандазлыгымам, Худай билен баш далашдырмамам гояйын, мени шу кервенден галдырман хажа алып гит» - дийип, нәче ялбардың? - дийди.

Каркара кемпир гөвни бир халда ювашжа:

- Мен саңа «Мени Кәбә элтип хаж этдирип билсең мүнечжимлигими гоярын» дийип вада берипдим, эмма сен мени Кәбә элтип билдиңми? - дийип, пире дикан гарады. -- Пирлигиңе гурбан болайын, Сахаветдин, ханы айт, сегсен бәш яшлы Каркара кемпир, хей йөне ере үч айлык ёла хаж этжек дийип гайдармы?! Нәме Каркара хаж этжек болса узын өмрүнде вагт тапан дәлмидир, харч-хыражыны тапан дәлмидир я аматлы кервен тапан дәлмидир?! Хезрети пирим, сиз Хакың дергәхине диңе өз ёлуңыз баряндыр өйдйәңиз, диңе өз ёлуңыз еке-тәк хакыкы ёлдур өйдйәңиз! Унутма пирим, Хакың дергәхине мүнлерче ёл баряндыр!..

Каркара кемпир бирден йылан ялы шейле чаласын овсунып Сахаветдин пириң алкымына дыкылды, кемпириң келлеси Сахаветдин пириң эдил алкымында кепжебашың келлеси ялы дим-дик болды, хатда көпи гөрөн Сахаветдин пир горкуп тисгинди. Каркара кемпир төверегине хүшгәр гаранып, юваш, эмма перт-перт гепледи:

--Сахаветдин, сегсен бәш яшлы үлхит кемпир халыма, мен ынха, дүңйә инмели шу чага дийип гайтдым! Шу чага дийип!—Ол хезрети пириң гөни гөрежине бакды, пириң эндам-жаны жүмшүлдәп гитди.—Сахаветдин, эмма ки шу гепи хич хачан хич ерде, хич кимиң янында айдыжы болайма! Дүшүндиңми!

Сахаветдин пир йылдырым чалтлыгында пикирленип, хасса Таңры-гулыны алып илкинжи оба совулмагы карар эдишини, эмма Каркара кемпир бу оба кичижик оба, би оба пылан хили оба дийип энчеме обаның үстүнден гечип, шу оба гетиршини ядына дүшүрди. Кемпир ювашжа:

- Пир, чага ене дөрт гүнден догуляр, себәби ене дөрт гүнден чаганың тәлей йылдызы догяр! Дөрт гүне ченли болса бу тебиплер терс дәри-дерман билен чаганам, энесинем хеләклейәрлер!...-дийди.

Каркара кемпириң берйән мелхемлериниң непагасы дегди. Ниже гүндир өлүм билен яшайшың серхединде битакат урнуп ятан Аразгүл эже сәхелче ынжалып ымызганды,ягдайы бирнеме эл-халлашды. Каркара кемпир Нуржемалам жайдан чыкарды, себәп инди Аразгүле рахатлык герекиди.

Икиндинара Нуржемал алысдан адамсының аты Боздуманың кишней-шини эшидип, өйүне юмлукды. Кыныш бегин болуп гелши гаты эгбарды, ниче гүнүң ачлыгы-хорлугы, ядавлыгы оны халыс сурнукдырыпды. Нуржемалың өйден атың иймли торбасыны алып, теблехана йөнеленини гөрөн Кыныш бег «бир кесемен чөреге алып гел» дийди. Кыныш бег атдан дүшүп эерини айырянча Нуржемал иймторбалы, чөрекли етип гелди. Кыныш бег иришмәни айрып, атының келлесине иймли торбаны гейдирип, кесемен чөреги ики дөвүп, улы бөлегини Аждарының агзына тутдурды. Бейлекисине өзи агыз салды. Нуржемал:

- Ювунып-ардынып ийәнде болмаямы? - дийип, адамсына бакды.

-Ай,Жахан шаның көрпе гызы,түрпе женаным Нуржемалжан, би адамлар яңыжа аршы-агладан дүшди,яңыжа перишделер» Агаюнус периниң уясы Нуржемал гелин саңа какмач эдип гарашып отыр дийип» сув акыдып элими ювдуруп гойбердилер.Елда-да бир деряның,еди чай-чешмәниң үстүнден гечдим.

--Дашың-а гышда-язда ягышда-ягмырда галып гөрене-де меңзәнок.

--Дашым чаңжарып дурса-да, ичим пәкдир.

- Ниже гүн бәри агаң сени гөзләп гара хеләк.

- Оны нәме маңа вагтында айдаймадың? Мен гөргүли болса Аташакан дагының ялчы йүзүнде хей шаларың-солтанларың тоюна-томгусына, беглериң мейлиси-безмине чакылык-сакылык болмазмыка дийип гөзүм ёлдады.

- Шейлеми? - дийип, адамсына мәхир билен йылгыран Нуржемал -- Мен пахыр болса сени Тахмасп шага везир-векил болансың өйдүп йөрдүм!

Гөрмегей гелниниң хенегине гөзлери чырагланып гиден Кыныш бег йылгырды. Онуң ниетини аңан Нуржемал:

- Гелнежең гаты хеләк болуп ятыр... Агаңлара гелен кервенбашы гаты хеләк болуп ятыр... - дийди.

Кыныш бег Нуржемалың йүзүндәки перишан хасраты,Дөвлетмәммет дәдесиниң ховлусының ичиндәки-дашындакы гама батып дуранлары гөрүп, режәниң гең дәлдигини билди. Дүвүнчеги янына алып, чөрегини чейнәп, агасыныңка йөнелди. Ол агасының жайдан чыканыны гөрүп, агзындакыны зордан ювудып, чөрегини голтугына салып, агасының кәйинәймегинден

хедер эдип, дүвүнчеге ачып, Дөвлетмәммедин янына барды. Салам берди. Дөвлетмәммет Кыныш бегин элиндәки дүвүнчегин отуна середип хайранлар галды. Бирки саны мыссаран япрагы алып ысгап, ийип гөрди. Элини ювуп гелйән Эмирхүсейин хеким Дөвлетмәммедин элиндәки ота тинкесини дикип, гөни оларың янына гайтды. Олам отдан бир пенже алып ысгап, оты мазалы сынлап Дөвлетмәммедин йүзүнә бакды.

- Аперин, Аллажан! - дийип, Эмирхүсейин хеким яшулы адамдыгына гарамаздан, илки Дөвлетмәммедисоңра Кыныш беги гужаклап, чага ялы шейле бир бегенмек бегенди, пенжесиндәки оты ысгап—Шол отмы? Серкерем!...—Ол Кыныш бегин баш атаныны гөрүп өе юмлукды. Шол махал тебип Огулсабыр эже:

- Дөвлетмәммет, Кыныш беги Харсаңгала уграт. Гүлафрус эне гелмесе, халымыз харап - дийди.

- Ханы оңа адам угратмандыңызы?

- Угратдык, угратдык, дүйн угратдык. Иши битиржек адама буйрмалыдыр!

Бу махал Кыныш бегин өзүнә тебип герекиди, хеким герекиди, эмма ек диймәни билмейән Кыныш бег Селим Магтымгылының атына атланып, сувлы мешик билен чөрек халтасыны янына алып ниредесин Харсаңгала дийип ата гамчы чалды...

Ниже гүн бәри ики дүйнәнин чатрыгында ажал билен даркаш гурян Таңрыгулы халыс усургап кә өзүнден гидйәрди, кә өзүнә гелйәрди. Нерессе ене өзүнә гелен болмалы, гаты ызалы ыңранып, жан ышыгы өчеңкирлән гөзлерини зордан ачды. Шол махал бегенжи гурсагына сыгмаян Эмирхүсейин хеким билен Агахан тебип учганаклашып жая гирди. Агахан тебип хассаның башыны гөтерип, яссыгыны бейгелтди.

- Таңрыгулы, ханы агзыңы ач!—Эмма Таңрыгулы агыз ачардан гечип, эңек атып ятырды. Агахан тебип уссатлык билен хассаның агзыны ачды, Эмирхүсейин хеким элиндәки мелхемли кәседен чемчеләп онуң агзына гуюп дуршуна:

- Ич оглум, ич! Сени Аллам ялкады... Дөвлетмәммет молла айтмадымы сениң хекимин, тебибин душды дийип... Гөр-ха, ниже йыллар бәри тохумы йитди дийилйән от тапылды сениң багтыңа! - дийип, ол гыссанман пыяладакы мелхемиң әхлисини Таңрыгула ичирди -- Дөвлетмәммет айтмадымы энтәк сен хажа-да гидерсин дийип... Дөвлетмәммет Алланың дили догалы азызы ахыры! Ол Азады ахыры! Ол Хакың арыфы ахыры!

Ичинден дога окап отуран пир ялта Эмирхүсейине серетди. Ол догасыны тамамлап, төвир эденсоң:

- Хеким, Дөвлетмәммет шо-ол «Бехиштнаманы»,»Мелхем диваныны» язан кишими? - дийди. Хеким баш атды. Агахан тебип еринден туруп, текжеден Дөвлетмәммет Азадының китабыны алып пире узатды. Пир китабы йүзүнә сылып дурка, гапыдан Дөвлетмәммет ага гирди. Пир:

- Дөвлетмәммет, гарындаш, гел янадан гөршели! - дийип, ол Дөвлет-

мәммеди гужаклады, соңра ятдан Дөвлетмәммедин гошгысындан бир бент окады.

- Ынсан гөвни -- Аллаң гуран бинасы,

Бирниң гөвнүн агырдайсаң эгер сен,

Газанарсың дагдан агыр гүнәни,

Аллаң лагнатына дучар гелер сен!

Ынсан гөвни-көшкдир!

Оны гуран Хак!

Эй, киши! Бир бендәң гөвнүн йыкандан

Ягшыдыр мүн ёла Кәбәни йыкмак!

- Дөвлетмәммет, асыл сен мениң гайыбана тагзым кылып йөрән уссадым экениң-ә - дийип, пир оны ене гужаклады. Пир Дөвлетмәммедин китабының янында дуран китабың өзүниңкидигини танады, йөне ямандан-ягшыдан хич зат диймеди.(Таңрыгулы аяк үстүнә галансоң, Дөвлетмәммет хезрети пириң тамам Маңчышлагың улы пири Сахаветдин Омар Гочгар атадыгыны билер, олар гардаш боларлар. Сахаветдин пириң атасы Гочгар ата Маңчышлакда улы өвлүйәниң гонамбашысы.)

Таңрыгулы бираз ынжалып, маңлайына чалажа дер гелип, уклады...

Эмирхүсейин пире, аксакаллара мелхем отуң екеже тилини гөркезип:

- Ынха, тохумы йитен мелхем от. Мен алтмыш бәш яшымда шу оты биринжи гезек гөрийән! Мунуң тагамы гаты үйтгешик болансоң, жана шипа берижи кейпи болансоң, аам халк тохумыны түкедәйипдир-дә... Таңрыгулыны Таңры ялкапдыр! - дийди...

xxx

Кервенбашы Таңрыгулы гүн-гүнден говулашып, гүн-гүнден Аразгүл эжәниң халы эрбетлешип барярды.Каркара кемпирем отурып-туруп жанына жай тапман Алласына япышярды. Сахаветдин пир эжир чекйәрди, онуң гөвнүнә кервенбашысы кеселлән кервен ягшызада ялы Дөвлетмәммедин машгаласына бедибагтлык гетирен ялы, өз янындан мүйнүргәп йөрди. Пир дашарда жебир-жепа чекип, гезим эдип йөршүнә сыпаның үстүндә асман йылдызларына сын эдип ятан Каркара кемпириң янына барып дыз эпди. Кемпир хезрети пир гелди дийип, эркек киши гелди дийип ятышынам үйтгетмеди, диңе донуны үстүнә чекәйди. Сахаветдин пир ювашжа хашлап:

- Диймек, сен хаж дийип ёла дүшмәнсиң-дә? - дийип, совал берди.

Каркара кемпир:

- Хезрети пир, ханы асманы сынла! Би сан-сажаксыз йылдызлар Таңрыгулы кервенбашы ялы кервенбашылар ёлуны ялңышмасын дийип узын гиже шөхле сачып дуранмыдыр, я чопанлар гижелерине вагты кесгитлесин дийип балкылдашып дуранмыдыр, я Ярадан гараңкы гижесини беземек үчин би гиден йылдызлары яраданмыдыр? - дийип, пире серетди.

Йылдызларың гөзеллигине майыл болан пир пышырдап диен ялы:

- Дөвлетмәммедин машгаласында дүйнә инмели чага ким? Алыммы, арыфмы, патышамы, солтанмы? Ким? - дийип, ене совал берди.

- Ханы асманы сынла пир, шол йылдызларың ичинде сен өз йылдызыңы гөрйәрмиң?... Гөржек болуп көсөнип отурма, себәби заманамызың өрән улы пиридигиңе гарамаздан,аршда сениң йылдызың ёк, Дөвлетмәммедин йылдызы-да ёк!... Ол чаганың ким болжагы маңа айдылмаяр, эмма өңүмиздәки ики гижәниң бирден биринде Аразгүлүң гурсагындакы оглан-жыгың тәлей йылдызы догмаса, мениң етмиш йыллап өврөнен мүнечжим-лигим-де хайып, яшан өмрүм-де хайып, айярымлык ёла көсөнип гайданымда хайып!

Сахаветдин пир асманга середип ятан кемпири сынлап, ене хашлады:

- Сахаветдин, бар, дога-дилег эт, Худая мынажат кыл, сен маңа пәсгел берйәсиң... Эгер мен ялңышан болсам... ялңышан болсам, мениң депәмде кыямат гопар, кыямат!

Пир еринден галып, йүзүниң бакып дуран угруна тарап йөрәп, гезим эдип, ичинден дога окуп башлады.

Жайларың биринде Гүргенден гетирилен Аразгүлүң гаррыжа әжеси Гызларбеги дайза бир гысым болуп жигер азабыны чекйәрди.Атаныйаз ханың аялы чыкып барян жан ялы гөзгыныды,ол Нуржахан энәниң гөвүнлик берйән сөзлерини эшитмейәрди.Улы жайы долдурып отуран аяллар,хатда Аразгүлүң әжеси Гызларбеги дайза-да дүңйә инмели чагадан гечипди,инди олар Аразгүлүң өзи саг-аман галса-да Алладан мүн керем разыды.Аразгүл гелин болса габырың гырасында гөр азабыны чекип,чалажан ятышына өзүни гайгы этмән, гурсагындакы чаганың аладасыны эдйәрди.Арам-арам ичинден «Әй,Аллажан, мениң жаным гурсагымдакы чагама гурбан болсун! Мениң ширин жаным балама садага болсун! Мен өлсем өлүп гечейин,гурсагымда дөбшенекләп ятан балам жаханда аман галса боляр! Әй,Аллажан, гурсагымдакы баламы өзүм билен алып гитмели болайсам,о дүңйә-бу дүңйә ырза дәлдириң!» дийип ажы яшларыны яңагындан акдырып, Алласына ялбарярды...

Әй,керәми чох Аллажан,сен энеләре нәхили йүрек багыш әйледиң! Гөр-ха, яш энә ажалың пенжәсинде өз ширин жанының аладасыны этмән,әзиз жаныны баласына садага әйләп ятыр!...Аразгүл гелниң кәбеси болса, агтыгындан гечип,өз баласы Аразгүлүң саг-аман галмагыны дилейәр!

Хер бир энә бәбежигини дүңйә индеренинде өлйәр,өз жаныны чагажыгына берйәр! Дүңйә инен чагажыгының чиркин агысы биленем энә яңадан жана гелйәр! Энелер өлүп өз ширин жаныны перзентлеринә берйәр,а биз перзентлер болса,оны билмейәрис,эгер биз оны биленимизде әжелеримизи земин ХУДАЙЫНЫҢ дережәсине гөтерердик!..

Дөвлетмәммедин, иниси Селим Магтымгулының, Кыныш бегиң жайлары хатара ерләшен гиң ховлусыны гайгы-гам,перишан пажыга алыпды. Ил кетхудасының дердини чекишйән топар=топар адамларам,аялларам хасратдан ярадылан ялыды. Обаның ашак башындан улы елдан ашырым атып гелйән еле атланып, ыгым-сагым тозанам гайгы-гусса болуп гелйәрди. Асмандакы бөлек-бөлек түйдүлен йүн ялы юка булутларам гама батып дурдылар.Әжесинден жыда дүшүп етим галып баряныны билйән

Абдылла, энче гүн бәри эжесиниң дидарына зар Мухамметсапа өзлерини ээизләп йөрөн дайзасындан,гелнежелеринден сыпып,эжесиниң ятан жайына урдурылып гиржек болярдылар. Гөзмонжугы ялы нересселериң ызан-дачуван болуп йөршүни гөрөнлериң жигерлисиниң жигери гыйым-гыйым гыйлып сом-ыза агырса,йүрексизлериң йүрегиниң ери агыръарды.Хасса Таңрыгулының ятан жайындан чыкан Дөвлетмәммет яшажык огулларының болшуны гөрүп, жигер-багры пара-пар болды.Ол:

--Абдылла,ханы жигиңем алып мениң яныма гел—дийди.Абдылла еңи билен гөзяшыны сүпүрип,уллакан оглан болуп аглап йөренине утанып, жигисиниң элинден тутуп дәдесиниң янына гелди.Дөвлетмәммет ага Мухамметсапаның гөзяшыны сүпүрип,гужагына алып,Абдылланың элинден тутуп теблехана тарап уграды,гайгы-гам болуп дуран топар-топар аял-эбтатлардан араны бирнеме ачып,ашак чөкди.Ол Абдылла дикан бакып:

--Абдылла,дөв ялы оглан болуп агламага утанаокмы?-дийип, башыны сыпалады.—Сениң болуп йөршиңе дашыңдан мен утанян.Оглум,эжең саңа оглан жиги гетирйәр,хей оглан жигили болжак яш йигидем шейдип илиң ичинде аглап,вежера болар йөрерми?—Ол Абдылла билен дил дүвүшйән ялы оңа голайлап пышырдады—Бейдип аглап гөз-гүлбан болуп йөрсең,Худайжан саңа аглак, зүвветдин, горкак жиги берер,онсоң эжеңем сенден өйкеләр, менем. Я саңа аглак жигем болямы?—Абдылла гөзлерини хөвлендирип башыны ырады—Эгер торсук ялы догумлы жигили болжак болсаң,мундан буяна агламаңы гой,жигиңем агладайма,дүшүңдинми,оглум!

--Дүшүңдим,дәде.

--Берекелла,бар оглум,Шажахан,Арслан дагы билен жигиңи ойнадыбер.

Өзүне йигит дийлип важып юмуш буйрулан Абдылланың герденлери язылды,гөзлерине,гөвресине догум гелди.Ол көрпе жигисиниң элинден тутуп,гоңшуларың ховлусында ойнап йөрөн Шажахан,Арслан дагының янына уграды.Шонлук билен Абдылла билен Мухамметсапаның аглап-эңремеси галды.Себәби оңа аглак жиги дәл-де,торсук ялы жиги герекиди.

Көкерек--көричеге кеселиниң биребир эми-мелхеми тапылды, Таңрыгулының жаны арам тапып,бәри бакып башлады.Инди Дөвлетмәммет аганың дагдан агыр өз дерди герденине мүнди.Онуң янелдашы,жанажаны—Аразгүл гелин өлүм билен өмрүң даркаш гурян еринде габыр азабыны чекип ятыр ахыры! Аразгүл билен Дөвлетмәммет инди энчеме йыл бәри яг билен бал ялы гарышып-гатышып дөвлетли дөвранда яшайарды.Улы оглы Абдылла дөрт,Мухамметсапа ики яшындады! Дөвлетмәммет улудан дем алып: »Эй,Аллам,Аразгүл гөргүли гөзмонжугы ялы чагаларыны дөкүп,абадан дүнйәми йыкып гидибийрмикә? Худая-да говусы герекидир өз=ә!»дийип, алачсызлыгың,гайгы-гамың гужагында ойланярды.Аразгүл эже болса чакдан аша говыды,Худайың герекейән говыларынданды...Аслында Дөвлетмәммет Алланың ялкан азызыды.Бирибар оны ээиз эне-атада ялкапды,зенан меселесинде ялкапды.Дана Дөвлетмәммет хайран галяр: адатда зенан халкы илкинжи чагада хеләк боляр! Эмма Аразгүлүң үчүнжи чагасы! Бу ерде хөкман бир хикмет болаймалы! Дөвлетмәммедия гөврүми гинди,себәби

ол пажыгалы эрбетлигем,багт гетирйән говлукларам өнүнден билйәрди, дуйярды, сызярды.Эгер Аразгүл гелин дүнийәден гайтжак болса,вели чыкан Дөвлетмәммет оны билерди,билмесе-де дуярды,сызарды,гарасай Гиңжайда жанына жай тапмазды. Ол аракы дүйшүни башда Таңрыгулы билен баглыдыр өйдүпди, эмма соңкы гүнлер ол хаалатлы дүйшүниң өз машгаласына дегишлидигине йүрекден ынанды.Ол гиже байырлач боз мейданда айланып йөршүне пынхан хикметли дүйшүни аңында бирлай айлады.Дөвлетмәммет ай ярым мунда овал саба-сәхерлер шейле дүйш гөрүпди:

Дөвлетмәммет иңләр сиңексиз чөл-бееваның ортасындан нирәдир бир ере барярды. Бирден онуң гулагына сес гелен ялы болды,ол дессине гөгүне гарады.Эй-хо! Гөк асмандан Ялдырак ялы ловурдап бир йылдыз ашаклыгына сүйнүп гелйәр, ол гелдигиче улаляр,сүйндигиче ере-гөгө ялкым саляр.Онуң йити ялкымы Дөвлетмәммедияң гөзлерини гамашдырса, эйменч сеси гулакларыны гапяр. Ол гуйруклы йылдыз ялы гелшине дүңле чөлүстаның гурсагына гирип гидйәр. Бирден дүңле чөллер жана гелип, леммер-леммер-ленип меледен-гонрас булуда өврүлип,булутлар буругсаяр. Дөвлетмәммет гачайын дийсе,аякларына эрк эдип биленок. Леммер-леммер булутлар товланып,буланып әпет түвелее айланяр.Түвелей дүнийәни тутуп гелшине Дөвлетмәммеди гойнуна долап алып гидйәр асман сары.Ол хич зат гөренок,диңе йүреги жигләп гидип отыр гөгө.Дөвлетмәммет гөзлерини ачып,аңк боляр,ол түвелей дәл-де гызыл-от Какнус гушуң гужагында дур,гөзлерини юмуп яңадан ачса буругсап янян түвелейиң гужагында дур! Бир якымлы оваз:

--Эй,бенде, гөгүне серет!—диййәр.

Дөвлетмәммет гөгүне гарап,гаты горкяр,асыл от-ялын түвелей гүндизиң ичинден парран гечип,оны йылдызларың арасына элтәен болса нәме! Онуң даш-төверегинде мәхнәт-мәхнәт барклы йылдызлар учушып йөр.Дөвлетмәммет горкусына ере середйәр,гөрсә Ер ек,ашакда-да аташ чабрадып сан-сажаксыз йылдызлар учушып йөр.Дөвлетмәммет горкуп, алжырап гөзлерини юмяр,яңадан ачып аңк боляр,себәби оны асмана алып чыкан түвелеем ек . Ол асманда йылдызларың арасында ганатсыз учуп йөр. Бирден онуң чар тарапында учушып йөрән йылдызлар аташдан ярадылан перишделере өврүлйәр. Ол хайсы янына серетсе,перишделер перваз уряр. Бирденем Дөвлетмәммет йылдызларың янындан гайдяр шаглап ашаклыгына! Ол гөзлерини юмуп,келлесини гужаклап кысматына кайыл боляр.Онуң йүреги элхәңч жигләп,эндам-жаны дыглап гелшине ашакдакы гөк сырча дашлара урлаймалы боланында сычырап,гафлат укусындан ояняр. Дөвлетмәммет думлы-душуна ховатырлы середйәр,асыл ол китапханасында китапларың арасында ятан экен.

Дөвлетмәммет бу дүйшүни аңында айлап,дүйшүң пынхан хикметини, манысыны тиржек болуп гижәниң ичинде айланып йөркә алнындан Каркара кемпир чыкды.

--Дөвлетмәммет,мениң кимдигими хезрети Сахаветдин пир айдып берендир—дийип,Дөвлетмәммедиди ичгин сынлады.Дөвлетмәммет баш атып:

--Каркара эне, Маңчышлагың ады-авазасы ыклыма долан мүнечжими-дийди.

--Дөвлетмәммет,сени Алла ялкапдыр,сениң умытлы ожагыңда депеси йылдызлы чага дүнйә инйәр.Ол огланжык гелжекде ким болмалы—маңа айдылмаяр,йөне онуң Алланың азызы болжакдыгы хак! Огланжыгың депеси йылдызлы чагадыгы хакда хич хачан хич ерде хич кимиң янында айдыжы болайма! Хатда эжесине-де айдыжы болайма! Оны бир мен,бир сен,бирем Сахаветдин пир билйәр! Дүшүндинми!

--Дүшүндим эне,дүшүндим...

Аразгүл эже болса шум ажалың пенжесинде демини санап ятырды. Гиңжайлы хекимлер, тебиплер бу ахвалата дүшүнип биленок! Чага доглаймалы, эмма догланок. Дашарда сессиз пыган дартышып йөрен хоссарлар биреййәм чагадан умыдыны үзүп, Алладан Аразгүлүң саг-аман галмагыны дилейәрди. Каркара кемпириң болса гөвни бир ялы. Ол яссынлар Аразгүле бирхили дерман ичирип, аз салымданам даш чыкып, шол гидиши. Болса-да, Аразгүл эжәниң ягдайы бирнеме эл- халлашып, ол ене ымызганды.

Элтисинден гөзүни айырман, хасрат чекип отуран Нуржемал бирден горкуп уграды. Энчеме гүн бәри эжир чекип, сүңк билен хам болуп галан Аразгүл гелниң йүз-кешби хут Нуржемалың гөзүниң өңүнде нурланып, мәхирленип баряр. Нуржемал гөзлерине ынанман,элтисине якындан серед-йәр.Гөзүне дагы дәл.Аразгүл гелин онуң гөзлериниң алнында гөркленип,гөзеллешип баряр.Бирден Нуржемалың иманы учды,ол гарры аялларың «кәбир адам өлмезинден озал ынжалык тапып, гөркленип, йүзи-гөзи нурланяр» дийип гүррүң эденлерини кән эшидипди. Жан ялы элтиси өлүп гидибийрмикә? Нуржемалың гөвнүне болмаса Аразгүл эжәниң дога гөрмегей кешби нур сачып башлана дөнди.

Гижәниң ярында Кыныш бег өзүнден озалкы гиден чапар билен Гүлафрус маманы алып гелди. Гүлфрус мама агыр ёлуң ядавлыгына гарамаздан, ювунып-ардынып Аразгүлүң болан жайына гирди. Оңа чай-чөрөк бержек болдулар, дынч бержек болдулар, эмма эмер-дамарына ченли адама сөйги билен долы, хакыкы хеким-тебип ядавлыгынам, ачлыгынам унудып, дессине хассаның халына середип башламак иследи.Гүлафрус эже өйүң ортарасында ёрган-дүшекли ятан дийсең мәхрибан гелни сынлап, онуң хассадыгына-да ынанып билмән:

- Хеләк диййән гелниңиз шумы? - дийип, совал берди.

Нуржемал баш атды.

- Гелне нәме мелхем берип, нәхили эм эдйәрсиниз?! - дийип, Гүлафрус мама сорады.Нуржемал кервен билен хажа барян Каркара атлы кемпириң хекимлери, тебиплери, дашарык чыкарып, диңе өзүниң эм эдйәндигини айдып берди. Гүлафрус мама Аразгүлүң янында отурып,аясыны онуң маңлайына гоюп,соңра гошарындан тутуп,йүрегиниң уршуны диңледиди.Ол:

- Аллаха шүкүр, гелниң ягдайы гаты говы, гызым, маңа бир кәсе ажыжа чай берәйиң - дийди. Гапыда хызмата гайым болуп дуран Огулшекер дессине бир чәйнек чай, сачак билен говурдаклы голчаны алып өе гирди. Огулшекерем элтисиниң нурланан дидарыны гөрүп бегенди. Йүзүнден нур ягып дуран элтиси хамана бир ажайып дүйш гөрүп, дүйшүндө багтдан яңа йылгырып ятан ялыды...

Даңың өңяны хасасыны тыркылдадып, Каркара кемпир шатлык болуп өе йөнелди. Ол бегенжини калбына сыгдырып билмән ичинден гыгырды:

«- Эй, Аллажан! Керем-кераматы чох Аллажан! Догды! Огланың Талыг йылдызы догды! Аллаха шүкүр, эне-де аман галды, чага-да! Чаганың тәлей йылдызы догды, несип болса хәзир өзем дүнйә инер! Гудратыңдан айлана-йын, гудраты гүйчли Аллам!» Учганаклап өе гирен Каркара кемпириң болшуна хайран галып Нуржемал гөзлерини хөвлендирип дурды, оны гөрөн Каркара кемпир:

-- Нуржемалжан, дессине герек-яраклары тайынла. Бейлеки аяллар даш чыксын - дийди. Нуржемал билен Огулшекер өр-гөкден гелди. Огулшекер:

- Гүлафрус мама Харсаңгалалы Эйрана-Турана захыр хеким! - дийди.

- Хекимиң-тебибиң гереги ёк инди! Хәзир эншалла бәбек дүнйә инйәр!

Гүлафрус мама Каркара кемпириң жыңссыз гөзлерине середип, дашарык сүзүберди. Дашарда болса тамам Гулыдепәниң халкы, маңышлаклылар бүтин өмрүни Хака хем халка багышлан Дөвлетмәммедин, онуң периште ялы машгаласының дердини чекишйәрдилер. Шатлык-шовхун пайлашдыгыңча көпелйәр, гайгы-гусса пайлашдыгыңча азаляр!

Халкың дога-дилеги ерде ятмады. Даңың атмагына ярым сагат чемеси галанда өйден чыкан чиркин чага сеси, эзиз жәгилдиси сөм болуп, ахы-пыган болуп, пажыга болуп, жансыз жесет болуп шөвүр чекйән адамларың гурсагында йылдырымлап, олара жан берип, гам-гуссасыны, ахы-эфганыны якып-яндырып гойберди. Дүнйә гелен чаганың овазы жүмле-жахана шатлык, йүзлере йылгырыш, гурсаклара шовхун берди. Өйден шады-хоррам халда чыкан Каркара кемпир асманда, патрашып дуран йылдызлара гарап, пышырдады:

- Эй, гудраты гүйчли Аллам, сен мени раст ёла салыпсың, сен мени би оба раст гетирипсиң, мен раст яшапдырын, өмрүми раст ише багш эдипдирин! Эдениңе шүкүр, Аллажан! - Ол ярым-яш болуп, сессиз аглап асмана бакды дурды.

Магтымгулы аглап дүнйә инип, мүнлерче адама шатлык, шовхун, багт пайлады. Магтымгулы дүнйә гелди! Эмма Магтымгулының дүнйә геленини дүнйә билмеди. Ол энтек дүйрмеги билен дүнйәни сөер, дүнйә-де Магтымгулыны сөер. Ол энтек дүйрмеги билен Алланы сөер, Алла-да оны азызлап гудратлы, кераматлы бейик акылдара өвүрер. Ол заманысының, дүнйәниң йүзүне янып ятан ялаңач хақыкаты базырдадып басар, шугласы билен гафлатда ятан гапыл адамлары укусындан ояар, олара раст елы гөркезер. Магтымгулы түкениксиз әлемлериң, ериң-гөгүң пынхан сырына, бейик Бирибарың керамат сырына, гудрат сырына етжек болуп, дервүш-дивана

болуп Эйраны-Тураны, дүнийәнің ыклымларыны айланып, онуң өзи жаханда пынхан хем кераматлы бейик сыр болуп галар. Тутуш түркмен халкы үч йүз йыллап онуң сена ялы айдымларыны айдып, дога ялы шыгырларыны окап, Магтымгулының дережесине голайласа, Магтымгулы ягшызада айланып, бейик Бирибара голайлар. Магтымгулы узын өмрүнде халкының, юрдуның, дүнийәнің бедибатглыгыны гөрденине алып, адам әхлиниң гам-гуссасыны йүрегинде ерләп, дады-перядыны чекишип, «Я бир мерде душ эт, я-да Худая!» дийип, жахандан аглап гечип, адамзада бахасы ек, бимөчбер улы байлык, рухы генжи-хазына гояр! Кераматлы шахыр болуп түркмениң йүрегинде, гудратлы акылдар болуп серинде, гөчгүнли түвелей болуп рухунда яшап, түркмен халкының Бакылыгының айдымына өврүлип йылдан йыллара, дилден диллере, асырлардан асырлара, несиллерден несиллере, эйямлардан эйямлара, халклардан халклара гечип эбеди яшар! Биз Магтымгулыны улалтжак болуп “бейик шахыр”, “гениал шахыр” дийип кичелдйәрис. Биз Магтымгулыны улалтжак болуп “бейик акылдар шахыр”, “гениал акылдар” дийип оны кичелдйәрис. Эйсе, Магтымгулы ким? Магтымгулы сена ялы, дога ялы дана хем кераматлы гошгулары билен **МАГТЫМГУЛЫ** диен белент бир дережәни дүня берди. Магтымгулы түркмениң шинди дүня танадып билмедик, ыкпар этдирип билмедик пыгамберкыбап бир гудраты!!! Үч асырлап тутуш түркмен халкы алымлары, академиклери, акылдарлары, шахырлары билен Магтымгулының чуңлугының дүйбүне аралашып, герим өрүсиниң гиңлигине акыл етирип, бейиклигиниң чүр башына чыкып билмез!!! Магтымгулының:

«Хич кес сырым билмез өзүн өлдүрсе»-- диен сетирлери болса бейик хақыкат болуп галар! Йыллар, адамлар, асырлар гечмише гидйәр, эмма Магтымгулы Гелжеге баряр!

xxx

Ниже гүнләп ики дүнянің арасында шум ажал билен даркаш гуруп ятан Таңрыгулам саг-аман аяк үстүне галды. Эжесине габыр азабыны чекдирен чага-да саг-аман дүня инди. Дөвлетмәммет ага —үчүнжи оглуна атасы Магтымгулы ёначының адыны дакды. Гожа пир чаганың гулагына азан окады: (азан дүня гелен ынсаның дурмуша биссимилласы, жыназа болса онуң өмрүнің төввири!) Мыхман хассаның саг-саламат гутулмасының, үчүнжи оглуның дүня инмесиниң хорматына Дөвлетмәммет ага Гулыдепе обасының илатының әхлисини чагырып уллакан садака берди. Сахаветдин ибн Омар Гочгары пир гиң мейданда дөвра гуруп отуран аксакаллара:

- Мусулман доганлар! Гарындашлар, биз сизиң керемли обаңызга агыр хассалы гелдик, Аллаха шүкүр, сагат Таңрыгулылы ызымыза баряс. Биз сизиң обаңызга ят болуп гелдик, ызымыза дост-доган, гарындаш болуп баряс!... Гынаняс, хаж парзындан гижә галдык, бегенйәс, биз агыр гүнде ёлдашымызы ташламадык! Мөмин доганларым, аклыңызда айлап, ойланып, пикир эдип гөрүң: Таңрыгулы хассаланда дашымызда бәш-алты оба барка, ала-бөле сизиң обаңызга гелмегимиз, сизиң обаңызда ягшызада ялы алым хекимлер Дөвлетмәммедин, Эмирхүсейин хекимиң болмагы, энчеме

йыллар бәри тохумы йитди дийлип йөрөн серкерем отуның тапылмагы төтәнлик дэл... - дийип, пир сәгиненде аялларың арасында отуран Каркара кемпир:

- Мениңем шу кервене даклышып гелмегим төтәнлик дэлдир! - дийди.

Сахаветдин пир Каркара кемпириң сөзүни бөленини халамады, хер хал:

- Элбетде төтәнлик дэл. Оларың аңырсында бейик Аллатагаланың гудраты, хикмети бар!-дийди.

Ек,дүңйәде төтәнлик ек. Эгер дүңйәде төтәнлик болдумы—ялканжак кишиниң ишине Бирибар гатышяр,гаргалжак кишиниң ишине Мелгун.

Сахаветдин пир сөзүне дынгы берип, мәрекә назарыны айлап:

- Аслында хаж парзының манысы нәме? - дийип, өзүне совал берип, өзем жогап берип башлады.- Хаж парзының манысы озалкыңдан хас говы, хас пәкизе,хас ынсанпервер, хас кәмил мусулман болуп, адамлара, Худая хас якынлашмакдан ыбаратдыр. Биз гулыдепелилериң бизе--ят адамлара болан хорматыны, аладасыны, сөйгүсини сынлап, Алланың гудратыны гөзүмиз билен гөрүп, озалкымыздан хас говы, хас пәкизе, хас кәмил, Худая хас вепалы адамлара өврүлдик!Адамлар, мен Маңчышлагың, Балканың, Этрегиң сыланян пири Сахаветдин ибн Омар Гочгары пир, хажа гидип билмедик елдашларымың,гиже-гүндиз чирим этмән Танрыгулының дердине эм эден адамларың хажы кабул болды дийип ыглан эдйәрин! Мен бу дүңйәде адамларың өңүнде-де, о дүңйәде керемли Аллатагаланың алнында-да шу сөзлериме кепил гечип билжек!!!Гой,мениң шу сөзүми бейик Аллатагала голласын!.. Доганлар, хажымыз кабул болды! Омын! - дийип, пир эл гөтерди. Отуран мәхелле-де эл гөтерди.

Пир ардынып :

- Адамлар, мен Дөвлетмәммет молланың абрайының, хеззет-хорматының гаты белентдигини гөрдүм, йөне онуң алымларың, арыфларың, айдыңларың, умуман ылым дүңйәсиндәки адының-абрайының нәхили улудыгыны сиз бир билседиңиз!... Дөвлетмәммет дирикә дирисине, жахандан гайдансоң мүбәрек губурына зыярат эдилйән керем-кераматлы кишидир! Эй, песпәл бейик алым, эй кичигөвүн улуг улама Дөвлетмәммет, эй ады-овазасы еди ыклыма долан Эмирхүсейин хеким, Агахан тебип, бизе эден ягшылыкларыңызы керемли Аллатагала сизе мүн эдип гайтарсын...

Сахаветдин пир миннетдарлык үстүне миннетдарлык айдып ерине чөкди. Аксакалларың арасында отуран улуг улама Селим магтым еринден галып, мәрекә йүзленди.Селим магтым Багдатда окап йөркә Дөвлетмәммет билен доган окашыпды,ол тамам Түркменсәхраның улы пириди.

- Хов, халайык, огулларым, гызларым, сакалдашлар! Гадамы мүбәрек, дили сеналы хезрети Сахаветдин ибн Омар Гочгары пиримизе мен Худая ынанан ялы ынанярын! Улуг пиримиз хут бизиң обамызда энче-энче адамы хажы дийип ыглан этди. Сизиң хажыңыз Алланың дергәхинде кабул боландыр гарындашлар! Шонуң үчин биз хем Гулыдепе обасына Хажы-говшан обасы дийип ат берәйсек ничик болар?

Агыр мәреке бу хабара хош болуп, макуллады. Шол махал Нурана эне акжа арлыга доланан Магтымгулыны алып аксакалларың дөвра гуруп отуран ерине гетирип, хезрети Сахаветдин пире берди. Пир чаганы ёкарык гөтерип:

- Магтымгулы, бир гиден халайыгың хажы кабул болан гүни дүнийә гелен Магтымгулы, адыңы велилер берди, яшыңы, ат-абрайыңы, рыскыңы бейик Аллатагала берсин! - дийип, дессур боюнча чага ак пата берип, ягшы дога-дилеглер этди. Мәрекә нахар чекилди, ширин-шербет берилди. Нахарың төвүрини эден хезрети Сахаветдин пир Хажыговшан обасына, хекимлере ене таңырылкасын айдып:

- Хажыговшанлы доганлар, ругсат берсеңиз биз эртир ирден ёла дүшйәс - дийди. Каркара кемпир еринден галып, агыр мәрекәни сынлап:

- Хезрети пиримиз, алнымызда йылдыз бар! Алла ёл берсе кервен ене секиз гүнден ёла дүшер - дийди.

- Каркара бай, бизем йылдызы билйәрис, несип болса эртир ёла дүшерис.

- Хезрети пиримиз, алнымызда сизиң билмейән йылдызың бар!

Сахаветдин пир дегишмә салды:

- Каркара бай, гүне үч вагтына пәкизе чекдирмәни, хезрети палавы ийип, чәшерип ятманы бизем ягшы гөрйәс, йөне өй-илимизем бардыр... Адамлар, гош-голамыңызы тайынлаберин, эртир сәхер-сәхер ёла дүшерис...

xxx

Ниже гиже-гүндизи шум ажалың ховсаласында гара басма халында гечирип халыс сурнуган адамлар гиже шейле бир рахат, шейле бир сүйжи ука батдылар. Шол гиже хатда шемалам өвүсмеди, гөкде йылдызларам пышырдашмады. Әжесине энче-энче гүн жебри-жепа чекдирен огланжыгам иңңә-иңңәләп гөргүлини бимаза этмеди. Шол гиже итлер үйрмесини, атлар кишңемесини унудып, тамам Гулыдепе -- Хажыговшан обасы эшретли имисалалыга гарк болды. Акмаядан салланчак асынан земин Хазарың шипалы елине чалажа үврелип, тутуш Хажыговшаның илаты ширин ука батды.

Даңдан яшулылар намаза туранында сыпаның үстүнде асмана, балкылдашып дуран йылдызлара бакып, йылгырып ятан Каркара кемпири гөрүп аңк болдулар. Каркара мүнечжим амананы табышырыпды, эмма ол бу дүнийәде өз этмели ишлерини бирме-бир бержай эдип, кейпичаг халда Хакың дергәхине барян ялы багтдан яңа йылгырып ятырды. Секиз-докуз мүчәни арка атан гожа аксакаллара өмрүнде илкинжи гезек хошхал йылгырып ятан жеседи сынлап хайран галдылар.

Каркара кемпир ене мамла болуп чыкды. Кервенчилер Хажыговшанлылар билен биле мүнечжим кемпири депин эдип, үчүни-едисини берип, Каркараның айдан секизинжи гүни ниредесиң Маңңышлак дийип ёла рована болдулар.

Я Л А Н Д Ü Н Й Ә Н И Ñ Ч Ы Н Ы

Магтымгулының чагалыгы шовхун-шагалаңың, шады-хоррам-

лыгың, якалашың-басалашың ичинде гечди. Чаганың дүнийәси оюн. Чаганың жаны өзүне зор гелйәр, дамарларда новжуван ган ат саяр. Жәң чаганың гурсагына, чага дүнийәниң гуҗагына сыгмаяр. Узун бойлы, атанак ялы атан-сатан яшаҗык Магтым (чагака оңа көпленч Магтым диердилер) дең-душлары билен боз алаларда чапышып, тайчанаклары ковалап тутарды, дәлиҗе еллерин деңинден өтерди, көлегесини тозана гоюп, гуш кимин учуп гөвнүниң ызындан етерди. Огланлар билен поззам ойнап, яй атышып, сапан атышып, чапышып шыр такырларың демиртикенлерини дабанлары билен чөпләрди. Адам оглуның иң дуйгур сынасы дабаны (ынанмасаңыз гыҗыклап гөрәйиң) билен мәхрем ерден гүйч-кувват аларды, әнтек Ер билен огланларың арасына черим аякгап дүшмәнди. Яшыл гыртычларың арасында йылгырып ятан мәхрем ысманаклары, ери гүбердип җыклап отуран ак гелин көмелеклери багт тапан ялы тапардылар. Деряның якасында кемала гелен яш огланлар деряның балыкларына йүзмәни өврәдип, сакарбараклардан чүммәни өвренип, чагалыгың кейпи-сапасыны гөрйәрдилер. Магтымгулы еллер билен чапышанында еллере өврүлип, дүнийәниң дашына айланып гелеси, җовур ак булутlara мүнүп мавы асмана сейли-сейран әдеси, умманларың депесинден йөрәп гечип, пынхан сыр болуп ятан гөзетимден аңыркы овадан ерлери гөреси гелйәрди. Онуң гөреси, билеси, акыл етиреси, өврәнеси гелйәрди, хыҗувы, хыруҗы түвелейләп, гурсагына ерлешмейәрди. Магтымгулы улалмага гыссанярды, хатда гиҗелер уклан чагам өсйәрди, бой алярды. О махал онуң гүндизлери вахарман ялы, гиҗелери гызыл гарпыз ялы датлыды. Овадан дүнийә әҗеси кимин эзизди, дәдеси кимин мәхрибанды. Дең-душлары билен ойнап, лүти чыкып, сүтүни сүйнүп геленде әҗеси башындан сыпадыгы ядавлыгы айрылар гидерди. Әнеси Нурҗахан әне болса «Балаларым, бу махал ядаса-да сизиң этиңиз ядаяндыр, мең ялы гаррасаң сүңкүң-сүегиң ядаяр» диерди. Әнтек:

Бу дүнийәни гөчүп барган гөч билдим,

Ишини бет аңдым, өзүн пуч билдим,

Өңүн оюн гөрдүм,соңун хич билдим,

Тирик экен,өли болуп галып мен.

диен гошга ченли арада сан-сажаксыз эшретли-эзйетли йыллар ятырды. Агалары Абдылла билен Мухамметсапа,Селим Магтымгулының огуллары Шажахан, Арслан,Жанмәммет дагы эййәм бәш-алты яшында Магтымгылыны сарч-сарч бедеве мүндү-рип, кә ялаңач ата атарып чапманы, ат үстүндәки йөнекей оюнлары өвредерди.Тир-кеман атмак, гүрзи зыңмак, гылычлашмак, найза-базлык этмек, сапан атмак ялы пишелерем о заманлар чага ойнуды. Докуз-он яшан огланлар эййәм ата мүнүп, гылычлашып, гүрзүлешип йөрөндир. Абдылла,Шажахан, Мухамметсапа, Жан-мәммет дагы Магтымгулының хем өзлери ялы догумлы болмагыны исләп:

- Ата ажал болуп япыш! Ата эрк эдип билмесең, эртеки гүн эшек билен харман дөвүп, өкүз биле күнде сүрмели борсуң! Горкма, атдан йыкылып өлен түркмениң мазары ёкдур! Сен бег болмалысың,бабамыз ялы,дайымыз ялы бейик хан болмалысың! - диердилер. Магтымгулы чагака бирнәче гезек атдан йыкылыбам гөрүпди, бижай авунан сапарам болупды. Шонда Абдылла:

- Атдан йыкылып гөрмедик киши,атдан йыкылса,өләйжек ялыдыр! Гөрсөң, атдан йыкыланың билен Ерем йыкылан дәлдир, гөгем сөкүлен дәлдир - дийип, олар Спартаны билмеселер-де, бирек-биреге Спартан тербиесини берйәрдилер.Себәби дурмуш газапды, олар өзлерини евуз дурмуш үчин тайярлаярдылар. Ит билен сөвешжек болсаң,хич болман мөжек болмалыды. Онсоңам еначыларың небересиниң әхлисинде диен ялы Магтымгулы еначының гөчгүнли,түвелейли,ховалалы рухы барды.

Гижелерине төверегинң чагалары үйшүп гөреш тутардылар, якалашып-басалашып кейпден чыкардылар, яданынам-сувсаны-нам,ажыгып-сурнуганынам билмән,"ичегесини сүйрәп ойнарды-лар». Аразгүл эже гижәниң бир вагтына ченли ала-гох гыгырышян чагаларына гатырганыбержек болса,Дөвлетмәммет ага:

--Аразгүл,дегме ойнасынлар,бу махал оларың кейпи-сапасы оюн,бу махал оларың дүнийәси оюн,гой,ойнап-ойнап гөвүн солпусындан чыксынлар,ынха ага-гара дүшүнип,дурмушың бир гырасындан гирерлерем вели,олары дүнийә ойнап башлар—диерди.

Йылан хинини ериң чуңундан газяр,себәби онуң чагасы яшайша багры билен сүйшүп-сүйренип чыкмалы.Гуш хөвүртгесини белент агачда гуряр,себәби онуң жүйжеси ганатларыны яйып, ере етмәнкә учманы өврәнмели.Адам оглам чагаларына өз акыл-пайхас, соват дережесинде тербие берйәр.Рысгал-дөвлетли Дөвлетмәммет ага башда перзентлериниң әхлисини молла берйәрди,башлангыч мекдепде оларың ыхласыны үнс меркезинде саклаярды: Гөвни окувдамы—окасын! Гөвни ат-ярагдамы—аты билен болсун! Гөвни гүзерандамы— ханха пил-кәтмен,ханха мал-гара!..

Мухамметсапа еди яшында окува баранында Магтымгулы бәш,Абдылла докуз яшындады. Олар якалашып, басалашып улансоң бири-бирине басдашды, шол себәптем Мухамметсапа билен Абдылла нәмәни өврәнсе, ол хем өврәнди, олар нәме язса Магтымгулам язды. Шейлеликте, ол алты яшына баранында еди яшлылар билен, еди яшында докуз-он яшлылар билен сапакдаш болды. Ол заманың мекдеби шейледди, сапагыңы биширдиңми--ёкары яшларың топарына гечибермелиди. Магтымгулы докуз яшындака мурты гаралан гөдеклер билен окаярды, шол йылам онуң үйтгешик ядының үсти ачылды. Магтымгулының феноменал яды бар экен, Дөвлетмәммет ага илки оны гөз ядыдыр өйтди, соң гөрүп отурса, ол бейни хем гөз яды экен. Магтымгулы ислендик китабы ят тутмак ислесе, айратын үнс берип окаярды, соңам китабың еке сөзүни сыпдырман айдып берип билйәрди. Дөвлетмәммет ага Магтымгулы дүнийә иненинде Каркара кемпириң «Магтымгулы депеси йылдызлы чага» диен сөзлерини хәли-шинди ятлаярды, эмма ол хақыкы мусулманды,тас пир чыкан кишиди,шонуң үчинем,палмана-гуррандаза,мүнечжиме—бейлекә питива этмейәрди. Эмма Магтымгулының шинди гөрүлмедик йити зехинине хайран галян Дөвлетмәммет ага «Маңчышлаклы Каркара кемпир, бихаал кемпир дәл экен,ол ай ярымлык ерден

йөнелиге гелмән экен, Магтымгулы хаыкатдан-да депеси йылдызлы чага» дийип, оңа буйсанарды, эзизләрди. Узын-узын гыш гижелери болса Нурҗахан эне ёначыларың яш неберелерини дашына үйшүрип, эртекидир роваят, тымсалдыр, гең-энайы вакалары гүррүң берерди. Нурҗахан энәниң болса билмейән эртекиси, роваяты, эшитмедик гең-таң вакасы ёкды...

Магтымгулы геплемсек дәлди,ол яш башындан өзи билен--ички мени билен гүрлешмәге эндик эдипди.Диван ызына диван окаян сынчы оглана биманы дурмушы гүррүң эденинден өзи билен билен гүрлешмек гызыклыды.Бош геплерден, көз чыкмаян гүррүңлерден гачып, өзи билен гүрлешйәрди,гадымы арыфлар, акылдарлар,ләхең шахырлар билен,тебигат билен,дүнйә билен гүрлешйәрди.Шол себәплем дашындан ол дымма ялы гөрүн-йәрди.Магтымгулы дәдеси өйде чагы онуң дана гүррүңлерини диңләп доюп билмейәрди,өзи вели эдеп саклап гүрлемейәрди. Магтымгулы докуз-он яшларындака дәдеси оны улы адам сайып, улы адам билен гүрлешен ялы гүрлешйәрди. Бир гүн Дөвлет-мәммет ага:

--Мен саңа хезрети Сократусың сөхбетдешлигинден гүррүң берейин.Ынха,улаларсың,ылымларың атасы,пәхим-парасадың пири Эфлатуның диванларыны окап,Эфлатуна,Сократус халыпа, Арасту халыпа өзүң гөз етирерсиң.Хезрети Сократусың шәгиртлери гаты кән экен,эмма ол шәгиртлерине-окувчыларына сөхбет-дешлерим дийипдир,пакыр гарыбам болса,оларың биринденем окадяны үчин пул алмандыр,себәбини соранларында “мен булары окадамок,мен булар билен сөхбет эдйән” диер экен.Хер бир ылымдар дана молланың билйән зады кән, ол сениң нәме билмек ислейәниңи билмейәр,шол себәплем пәхим-пайхаслы,парасатлы, дана киши болҗак болсаң, сорамагы,пикир алышмагы,жедел-лешмели. Сөхбетдешлик от боляндыр,ода хер тарапындан жаграма гоюп дурсаң,хезиллер эдип янар.Шонда ол парлап менем,сенем мазалы чояр.Эгер ода диңе мен одун атып отурсам,хатар басылан одунлар ибалы янмаз... Оглум,пычагы пычага чалып йителдйән-дирлер! Дашы даша уруп от аляндырлар.Ханы сен маңа айт:

мейданда ябаны битен үзүмлер,үлжелер,армытлар нәхили?

--Туршы,иер ялы дәл.

--Себәби нәме?

--Олара середйән ек,дүйбүни депип,дөкүнини етирип,сувуны берип,хасылсыз аянак шахаларыны кесишдирсең,оларам хакыкы мивелер ялы уллакан хем датлы болар.

--Анха,үстүнден бардың.Адам оглы хем шейле.Чагалыкдан өзүңи беден тайдан,ылым-билим тайдан,акыл-пайхас тайдан,эдеп-экрам тайдан тербиелемесең,хасылсыз аянак “шахаларыңы кесишдирмесең” мивәң кичижек,ажы,туршы,умуман ябаны болар. Хер бир чага өз өзүниң сейиси,түргени, молласы,халыпасы, уссады болмалыдыр. Моллаң саңа өз билйән задыны өвредер,эмма сен диңе молланың биленини билмели дәл, дүнйәде сениң өз билмели нәрселериң бар ахыры. Сен данышментлерден сорап өз ислейән совалыңа жогап тапмалы. Бейик Бирибар ягышлары-гарлары тохум эйләп,топрага, тебигатына дүрли-дүрли өсүмлик-лери, от-чөплери экер,а сен адам: Бирибарың экенинден герегини алып,герекмежегини согурып,өзүңе герегини экерсиң!—Дөвлет-мәммет ага бир пурсат дымып Магтымгулыны сынлады—Оглум,бу дүнйәде гөвнүң күйсән зады бардыр,эмма наданлыктан гайры әхлиси азапдан аңырда: сүйжүже яшажакмы—ажыжа дериңи дөкмелидир! Мелгун болжак болсаңам,илки перишде болмалыдыр!

--Дәде,ылахы гудрат,ылахы керамат диййәлер,эмма Аллахың гудратына я кераматына душдум диййән ек-ла?

--Ханы Алланың гудратына,кераматына душмага мынасып адам бармы?—дийип,ол оглуның сорагына сораг билен жогап берди.—Оглум,оглум,Яраданың ялпы-яз дүнйәсинде хемме адам ягшызада ялы болайсады,гудрат нәме,Аллатагаланың өзем адам-ларың арасына гелип,буйсанып гидерди!

Магтымгулы пикире батды,Дөвлетмәммет ага:

--Дидәм,гудраты гүйчли Аллатагала Адамы аршда ак палчык-дан,мәхир-мұхаббетинден,ылахы нурундан,рахметинден, гудратын дан-кераматындан,сөйгүсинден-ыхласындан ярадып, хезрети Адам атамызы пыгамбер кыландыр.Онуң неберелери хем земинде пыгамберлик эдендирлер.Эмма Адам атадан гөзбаш алып гайдан халк сет мұң-сет мұң йылларда, яшайыш үчин гөрешлерде,гараңкы-гафлатлы эйямларда гудратыны, кераматыны, хатда адам диен мукаддес адына ченли йитирипдир.Йөне ислендик адамың гурсагында бейик Бирибарың ышкындан бир үлүш ышк, гудратындан бир парча гудрат,кераматындан бир бөлек керамат бардыр.Багшы-сазандаларың чагалықдан үрч эдип айдым-саз өврениши ялы, пәлванларың огланлықдан гөреш тутуп, якалашып-басалашып беденини сейислейши ялы, чагалықдан калбыңдакы рухуңы кемала гетирмели,сейислемели, кәмиллешдирмели, өсдүрмели! Рух-- ынсан бедениниң шасы болмалыдыр. Рухуңы шазада ялы эзизләп кемала гетирсең,гурсагыңдакы гудратам, кераматам кемал тапып кәмил чыкар.Ярадан учгун бердими? От алманы өзүң оңармалы! Рух Алладандыр, Рухуңы бедениңе патыша эйле! Оглум, ылым-совадыңы алаңсоң кәмил чыкып билмесең, өмрүңи аян билен шүбхәниң,хаас билен аамың, ягшы билен яманың, перишделер билен махлукларың арасында яшап гечирмели боларсың! Шонда Худайыңам БАР билен ЕГУҢ арасында ерлешер...Бирде Бирибарың барлыгына ынанып адам болмага ымтылсаң,бирде пейдаң, бәхбидиң зерарлы онуң еклу-гына ынананып,мелгуның ызына дүшерсиң!

Магтымгулы ене бирнәче совал берди,дәдеси дүшүндирди, соңра:

—Магтымгулы,кәризгенлер кәризи нәдип гөни газярлар?

--Ызында чыра гоюп.

--Догры.Кәризгенлер ериң астында кәризи гөни газмак үчин ызында чыра гойярлар.Оларың ышықдан угур алшы ялы алым, айдың,акылдар,дана болжак кишилер гелжеге дүрс гитмек үчин өзүнден өң яшап гечен акылдарлардан угур аляр, эмма гечмишиң

акылдарларам ялңышып билер ахыры...Пикир кыл, Магтымгулы!

--Акылдарларам ялңышянмыдыр,дәде?

--Кәте-кәте ялңышяр,алым ялңышанында әлем ялңышяр--
Дөвлетмәммет ага көпманылы назар билен оглуны сынлады.--Бир акылдар “адамың гөзлери дашына гарадып гойландыр,ол өзүнден гайры нәрсәни гөрийәндир” дийипдир.Акылдарлыга далаш әдйәмиң, гүндизлер гөзлериңи дүңйә тарап,гижәлер гөзлериңи өзүңе тарап, калбыңа тарап гөнүкдир. Дүңйәниң пынхан сырлары, нәмәлимликлери гөзетимден аңырдан албай булаяндыр, эмма шол сырларың ачары сендедир! Гөр,сынла,акыл әйле, акылың ягшысы гөзден гирийәр! Диңле,гулак гой, сеналарың ягшысы гулактан гирийәр! Ойлан,келле дөв,жүмле-жаханың пынхан сырларының чөзгүди саңа берлендир! Чөреги нәче көп чейнесең,шончада сүйжәйәндир.Хамыры нәче көп әйлесең,шонча-да чөреги ажап боляндыр. Пикир кыл,бейниңи гайнат,әгер сүйт болсаң гаймагың чыксын! Әгер сув болсаң,хапаң чыксын,пәкленерсиң. Сынла,серет: ягшы адамлары гөз ,ягшы достлары йүрек, ярамаз душманы гулак тапаяндыр. Пикирленйән адам шүбхеленйәндир. Шүбхелен,тәзеден дерңе,тәзеден пикирлен.Акыл әйле,гөз өзүнден башганы гөрер, бурун эдил алкымында ерлешен өз агзыңың эрбет ысындан гайры дүңйәниң ысына алар,адам өзүнден гайрыны танар. Өзүңе якындан –дашдан сын кыл,ашакдан, гапдалдан сын кыл,ав агтарян бүргүт ялы екардан өзүңе сер сал.Себәби диңе өзүңи танап, өзүңе акыл етирип,дүңйә акыл етирилийән ела дүшүп боляндыр. Шонуң үчинем көнелеримиз “Өзүни билен вели!” диендирлер.Маңзың ажы болса,барыбир этиңе чыкар,дашың хапа болса иру-гич ичиңе чөкер. Сен дүңйәни ач,дүңйә сени ачар! Сен өзүңи сөй,эмма ашык болайма,өзүңи эзиз сай,эмма душманың ялы берк дара! Бейик Бирибарың бу ялан дүңйәсине диңе гөрүп, эшидип, окуп, пайхас билен сынлап акыл етирип боляндыр,эмма Бирибара барылян ела Пайхасыңы ек эдип аралашыляр.

Дөвлетмәммет ага Магтымгула дикан бакып:

--Оглум,чаганың гөбегини нәме дийип,доглан еринде гөмйәр-

лер?—дийди.Магтымгулы:

--Хер бир чага гөбеги гөмлен ер билен багрыны бадашдыр-сын,шол ере өрктенсин,гөмлен гөбек чаганың аңында, рухунда, сүңңүнде ватан дуйгусы болуп гөгерсин дийлен ниет билен гөмүл-йән болса герек!—дийди.

--Догры.Бизиң хер биримиз шу топракдан бина болуп,ене шу топрага баряс.Оглум,мүңлерче йыллар бәри түркмен огуллары гәмилериң лабырыны уммана гойберши ялы,ата-бабасының жесе-дини шу топракда дулапдырлар,эйямларың,заманларың гечмеги билен бу эзиз топрак мәхрибан ата-бабаларымыза өврүлип гидип-дир.Мен сениң атаң,сен мени гөрүп дурсуң,эмма мениң атам болса,ынха шу топрак,чүнки мениң әхли ата-бабаларым шу топракда ятыр ахыры!..

--Дәде,Экбер Хожам нәхили адам?

--Экбер Хожамы сен ничик гөрдүң?

--Бейик гөрдүм,дәде.Экбер агада асылзада,хупбулватан адам гөрдүм.

--Шейлеми? Сынлабер,өвренибер,дүнийәнің,дурмушың йүреги-не аралашыбер.Дурмушдан улы молла-мүдеррис екдур.

Голайда Хажыговшана Экбер Хожам дийип бир киши гөчүп гелипди.Гөргүли пакырдан пукара, гарыпдан галлач экен.Әхли гош-голамы аялы билен бир эшегиң үстүндеди, өзи болса өрән асыллы,толгундырыжы роваята атланып гелипдир.Экбер Хожам үммүлмез чагака,такмынан үч-дөрт яшында оны огурлап, алыс-алыс илериң кеввенине сатыпдырлар.Пакыр яшынам,миллетинем,обасының, илиниң нирдедигинем биленок. Диңе эжеси билен дәдеси дүйш-дил ялы, салгым ялы чала ядындамыш.Йыллар гечйәр, Экбер Хожам Худаның гудраты билен гулчулыкдан халас боляр, шондан соң ол дүйрмеги билен Хакың елуна, пыгамбериң елуна берилйәр. Өйленйәр,илленйәр,эмма перзенди болмаяр. Көп йыллар ят иллерде мысапыр яшан Экбер ага ахыры ата-баба юрдуның,ил-улусының гөзлегине чыкяр. Онуң пикирине хем

берк ынанжына, йүреги, рухы,калбы, үч йүз алтмыш эмер-дамары, сүңци-сүеги гөбеги гөмлен догдук депесини танаймалы,тапаймалы, дуяймалы, сызаймалы, аңаймалы!.. Дүе жанавер көшегиниң өлдүрилип гөмлен ерини он йылдан соңам тапяр! Эйсе адам адам болуп гөбегиниң гөмлен ерини,эне-атасының мазар болуп ятан топрагыны тапмазмы? Мукаддес Ватанам гудрат ахыры, керамат ахыры, ол мысапыр Экбер Хожама хөкман бир алакат берер! Аллажан керемдир,ахыры оны ялкап, өз илине,диярына душурар!

Мукаддес ватаныны,керамат илини-юрдуны агтарып йөрен Экбер Хожам Магтымгула асылзадалыгың, ынсанперверлигиң, хупбулватанлыгың бейик нусгасы болуп гөрүнди! Ол мысапыр кишиде өзүне якынлык дуйярды.Экбер ага еди ыклыма айланып догдук депесини,ата гөтенини агтарса, Магтымгулы земинден яшайшың манысыны, асмандан Бирибардан алакат гөзлейәрди. Аслында мысапыр Экбер аганы говы гөрмезлик,сөймезлик, сыламазлык мүмкин дэлди. Кешби-кешмери гайгы-гамдан,гөзлери ажы яшдан, гөвреси перишан хижрандан бина эдилен мысапыр Экбер ага хер гүн диен ялы Хажыговшаның даш-төверегине айланып,бөврүни диңләп, ватан зарыны,ил перядыны дартярды, өйледен соң болса гонамчылыгың башында чөңцелен гөзлериниң яшыны сув-сил акдырып,дога окар отурарды тә иңрик гараянча. Хажыговшанлылар оны бай-барлы эдип билди,эмма багтлы эдип билмеди... Ниреде бәхбиди болуп,хайсы илде гарны дойса, гапжыгы габарса,шол ерини месген тутянларың көпелип барян дөврүнде ватаның зарыны чекип,гөзлеринден ажы яшыны дөкүп йөрен хупбулватан Экбер Хожам Магтымгула тас кераматлы киши болуп гөрүнийәрди,эмма оңа ынанмаянам кәнди,оны кеззап санянам,"Ай бүем бир Абу Сагыт ялы мелгундыр" диййәнем барды.Себәби озал Абу Сагыт дийип бир өвлат киши хажыговшанлылары алдапды.Алданан адамың гурсагында болса шүбхе орун тутяр.

Магтымгулы улудан демини алды. Ол энтек яшды,ол овадан дүнийәни, ягшызада ялы, перишде ялы,этегинде намаз окабермели, мәхирден-нурдан ярадылан адамлары сөййәрди,олара ягшылык,

ярдам,пейда,делалат этмек ислейәрди.Ол язар:

Гиряны гөрмейән гөзлем көр олсун,

Ил дердин эштмейән гүвшүм кер олсун.

Магтымгулы энтэк сөйгә йигренч билен,ягшылыга яманлык билен,пейда зыян билен гайтаргы берилйәнини,Магтымгулы энтэк берйәнің элине түйкүрип,уряның элинден огшалаыныны билмейәрди. Магтымгулы энтэк бу дүняның дуз иен сачагына хыянат эдип, сүв ичен гуйысыны похлап йөренлериң дүнясидигини билмейәрди. Магтымгулы энтэк бу дүняның юмурганы дешмән ичини ичип, ода гирип сүв, деря чүмүп аташ гетирйән есер-есер кишиле-риң дүнясидигини биленокды.Магтымгулы энтэк чешмәни ичип, бейлесинден аждарха чыкарян,яшайшы ийип, өлүм гузлаян адамларың дүнясинде яшаяндыгындан бихабарды.Магтымгулы энтэк бу дүняде чының бахасының ярым,яланың бахасының бир апбасыдыгыны биленокды. Ол дүрмуш атлы ұллакан сырлы овадан умманың яңы бир гырасындан гирипди...

xxx

Магтымгулының гөвни ал-асмандан,гөвреси земиниң депесинден учуп,хыяллары сырлы гөзетимиң аңырсындакы нәмәлимликлер дүнясинде перваз урярды.Аттар Кыныш бег инилери Магтымгулы билен Жанмәммеди алып, Соңудагларына мелхемлик от-чөплери йыгнамага барярды.Догры,Кыныш бег Магтымгулы билен Жанмәммединің сыртына ер ысгатман,Гүн догарындан Гүн батарына ченли ишледерди,йөне учмах ялы овадан ерлерде баларыларың гүлден-гүле гонуп бал топлайшы ялы, мелхемлик от-чөплери йыгнамак иши яш огланларың хошуна гелйәрди. Магтымгулы өзүни билели бәри хол гайрада ховаланып ятан Соңудагларыны гөрмек арзувы билен яшаярды,хәзир болса чүвен багты оны овадан арзув-хыялларына сары алып барярды. Кыныш бег нәмедир бир зады гүррүң берйәрди,Магтымгулының болса ики гөзи төверегинде: ябаны токайлары үмүрсин атып ятан жүлгәни сынлап гөзлерини гөнендирип,гөвнүни докундырып леззет алярды. Жүлгә ябаны дийилмегиниң себәби, мунда арлы йыл акып ятан

чешме-чай,ил-оба екды.Гышдан томуса ченли,гүйзден гыша ченли даглара яган гар эрәнинде,часлы чагба ,баран яганында бу жүлгеден кә булаклап,кә сил болуп ягыш сувлары акарды,шол себәпем даш-төверек ховалалы чынар диермиң,хоз диермиң, арча-керкав,сенубер-жәневүт диермиң—сүмме жеңжелди. Булактар,дәли силлер ашагына пәкизе жыглым даш дүшенип акыпдыр. Силлериң жыглым дашдан паяндазы Акмаяның елы ялы агарып, силиң гелерине гарашып ятыр.Ховалалы дарагтларың гойры көлегелери гаршыдан өвүсйән шемала эдалы халлан атып,йүзүңи елпәп, калбыңы гозгаярды.Овадан ябаны жүлгеде асылкы тебигатының гойнуна дүшен Аждар сүмме жеңжелден күкейән дел ысларың, датлы ысларың ызында сер- сепил болуп, бөвүрсленлериң ашагына тумшугыны сокуп авуны хем ТЕБИГЫЛЫГЫНЫ агтарярды. Энте келлеси оҗак ялы түркмен көпегини гөрмедик имисалалык Аждардан горкусына бөвүрслениң ашагында кирпичи ялы дүйрүлди,Аждар үмсүмлиги ысгады,йөне онуң ысынам,өзүнем халаман башга яна сеңкилдәп уграды. Ябаны токайлыга бүренип отуран жүлгәниң гайра башам, илери башам бейик-бейик байырлач даглыкды. Гайрадакы байрың йүзүнде битен арчалар сув алмага ашаклыгына инип гелйән яш гелин-гызлара, илердәки байрың йүзүндәки арчалар болса сув алып жүлгеден екарлыгына чыкып барян яш гелин-гызлара меңзейәрди. Жүлгеде йыл бойы акып ятан чешме егам болса,хәзир Магтымгулының гөвнүниң учуп йөрән белентлигинден ашак серетсең, гаршыдан өвүсйән шемала овсун атып, яшыл токай яшыл яшайыш болуп,яшыл деря болуп акып ятырды.

Он секизинжи асырың биринжи ярымы...Энте дүңйә чакдан аша улыды,энте Ер шарының дашына бир сагатда айланып болжакдыгы хакда пикирем екды.О заман адамлар асмандан Исаның гелжегине,ерден Мәтиниң чыкжагына,ажайып заманың болжагына ынанярдылар,гөгә гарап учян окара гарашян екды. Уллакан дүңйәде яшаян илат хәзиркиден он-он бәш эссе азды, учмах ярадылмыш дүңйәниң сырчасы сынмадык, энте гыз пәклигини, нәзенин тебигы гөзеллигини саклан ерлери уммасыз көпди. Бирден атлара тебил тапдырып,елагчыларың йүрегини

гопдурып гүр от-чөплүкден гызыл-элван ялын ялы кәкилик гөтерилди. Магтымгулы:

--Пәхей,жанавер,йүреклери гопдурып учаныңа гөрә гонмалы ериңи билмедин-дә—дийип,дамагына эжіз Жанмәммеди одук-дырып, киная этди-- Кыныш дәдеминң газанына гонайсаң, дөвлет-ли гуш болардың-да.

Жанмәммет өр-гөкден гелди:

--Айырسانай Магтымгулы атылмадык кәкилигиңи,үтүлмедик сүлгүниңи! Кыныш дәдеминң газанында гелнежеминң дузлап, бурч-лап, йөне атараймалы эден ики саны яңы сеси сүйжәнже жүйже хоразы бар-ов!—дийип,Жанмәммет додакларыны шапбылдатды.

--Хә,гарагенжимлер,жүйже хоразың шоржа чорбасыны күйсе-йәңизми?—дийип,өңден атыны ергасына гойберип барян Кыныш бег ызына гарап йылгырды.Жанмәммет Кыныш бег билен дең-душларының,дост-ярларының дегишмесине белетди,онуңам шейле дегшеси,хенек эдишеси гелйәрди, эмма ол яш огланды,яңы он ики яшындады,шонуң үчинем:

--Кыныш дәде,иңлис түпеңиң атян болса,мениң ики-үч еримден гылтызрак-гылтызрак атсана!—дийди.Кыныш бегиң ерине Магтымгулы Кыныш бегиң әхеңинде хамана чагажык билен гүрлешйән ялы:

--Сесинден горкарсың—дийди.Кыныш бег Магтымгулының инче хенегине хош болуп гүлди.

--Онда маңа үч-дөрт ела дүрре чекәйсене! Ягырнымың гөзүне чавлап гойберсене дәдемжан,егсам саңа шалар шасы Кайсар ша диесим гелип өлүп барян-да! Бөврүм быжыклап,бөврегимден Мелгун гыжыклап, саңа Жахан шаның көрекени,Гөроглы солтаның бажасы дий дийип өлдүрип баряр-да!

--Дийибер,Жанмәмметжан,сен мениң юрдумың тарханысың!—дийип, сен-мен ек, атыны дебсәп,үзеңңә галып Жанмәммеде гамчы салды, Жанмәммет онуң уржагыны өңүнден дуяп,гамчыдан

гачып сыпды.—Бедәхедиң беребекгейи,Депегөзүң догман гечен дикдүшдүси! Кыныш дәдеси билен дегшеси гелйәмиш!Мениң билен дегишжөк болсаң...

--Боляла-хов,Кыныш дәде, сен шалар шасы Кайсар ша болян-чаң гарашаярыс...

Кыныш бег дүнийәниң азындан,адамың жанындан ясалан ялы мәхрибан,ага дийәесиң гелип дуран эзиз адамды.Ол нирә барса, оюн-гүлки,шады-хоррамлык тапылыберйәр.Өңцүн Селим Магтымгулы айдылан жанлы берди. Жанмәммет билен Магтымгулы гелен-лере хызмат эдйәрди. Садака гелен дегишген Чендир хебеши:

--Хов,Кыныш бег,экиниңде гоян гарантгаң дагы нәтеңет? Сен гарантга дийип Сейдалы байы гоайыпсың-а?-дийди.Кыныш бег:

--Ай,нәме,экини экеңсоң горамалам-да! Өз шылхаларымы гейдирип бир гарантга ясадым,заңңар тилки,шагал,гарсак-торсук гөрсе, бейлесине бакып гөрмедикден боляр.Онсоң Чоммат агамың гейим-гежиминден бир гарантга дикдим. О заңңар голай-голтумдан гечип барян жанлы-жанаверлере “Гелиң-хов,гавун-гарпыз ийип гидиң-дә,алып гидиң-дә—дийип төверекден сыртлан-доңуз, шагал-тилки гечирмесе нәдерсиң! Ахыры Сейдалы байы көне-күшүлини сатын алып ясадым бир гарантганы! Хах-хах-ха,экиниң голай-голтумындан шагал-тилки нәме,адам-гара-да барып биленок!—дийди. Мәхелле гүлүшди. Ол мыдама оюн-хенек эдип йөренсоң,ондан зады гаты гөрмездилер. Асыл онуң уйян акылы “Я шох бол,егса-да ек болды”. Кыныш бег пәкизе гейнерди, тер гара сакгалы-мурты мыдама тимарлыдыр. Хемише өйленжөк йигит ялы кейпи чагдыр,өзем онуң шатлыгы паллама ялы еканчды.Достлары оңа “Хеңңамың сачы агарар, дейюсың ичи агарар,эмма Кыныш бегиң сачам агармаз, сакгалам,себәби хер гүн ирден Нуржемал гелин онуң сачының-сакгалының агыны еке-екеден үтйәр” дийшип хенек эдердилер. Селим Магтымгулы “Кыныш бегиң гүлүшем дүнийә малына дегйәндир” дийип йөнелиге айтмаярды.

Гүн дик депә галып,гүнорта болуп,яш огланлар ядап-ерулыпды. “Узак ела түркмен аты билен түркмен гөти чыдар” дийлени

растды,эмма огланлар яшды. Жанмәммет:

--Кыныш дәде яман аҗыкдыг-ов,яман ядадыг-ов—дийди.

--Гыссанма,Кыныш дәдем саңа даш сыкып шербетини, сув яйып гаймагыны алып берер—Магтымгулы йылгырды--Ханы, агзыңы ач Жанмәмметжан!— Жанмәммет агзыны хатап ялы ачып илки, Кыныш беге,соңра Магтымгула бакды.Магтымгулы---- Бай-бов,япавери,асыл ачлыгыңдан яңа о тарапың гөрүнйәр!- дийди. Кыныш бег җайдар дүшен сөзе агзыны екары тутуп, лахлахлап хезиллер эдип гүлди,Жанмәммет жогабыны берҗек болуп, додакларыны мүнкүлдедип уграныңдан Магтымгулы от алып:

--Жанмәмметжан,гүрләйме,бу айтҗак болян жүмләң ялан дүньә дагы дөзер ялы пикир дәл! Бай-бов,дана башыңа гурбан болайын!—дийди.Жанмәммет оларың есерлик этҗек болянына дүшүнйәрди.

--Магтымгулы,сынла,Жанмәммет гүрлемесе нәхили акыллы- пайхаслы,данышмент йигит болян экен!

--Эй-хо! Жанмәммет Селим оглы,асыл сен гүрлемесең гөрме- гейлешип, шазада өврүлип баряң-ов!

Жанмәммет ваҗып гөрнүше гечип, салыхатлысырады:

--Бор агалар! Мен өлсем өлейине уруп, тутуш ярым сагат геплемейән,йөне сиз дессине дүшләп,гарнымы отарсаңыз! Егсам- да ынха пайрадян патарракыны!

Олар гүлүшип әпет чынар агаҗының голайында дүшледилер. Ховалалы хан чынар-да! Дөрт-бәш йүз яшан гоҗа чынарлара яшулы адамлар “Гурбаны болдугым,булар чынар дәлдир, өвүлйәдир!” диййәндир. Хан чынарың гойры көлегеси дүйбүнде өзүне өй эдинип, хич-хили от-чөп гөгертмән, сергездан ел билен ашагыны сырып-сүпүрип,көлегесини язып,олары арзылы мыхман ялы гаршылады. Огланлар дессине гош-голамы дүшүрип, атларың эерини-иришмесини айрып,ота ковдулар. Жанмәммет билен

Магтымгулы Кыныш беге көмеклешжек болды, эмма эллери ише гелшип дуран галлав Кыныш бег:

--Маңа пәсгел бермесеңиз—көмек этдигиңиз,барың,бир салым ылгашып, аякларыңызың гуршугыны язың—дийди.

--Магтымгулы,йөр чапышалы!

--Жанмәммет жан,сениң билен диңе Ханалы ханың аттутары Тойжан тазы чапышып билерди вели...—Магтымгулы Жанмәммеде серетди—гөргүли Ханалы хан нышана атанында нышананы бейлеки яранжаңлардан өң гетиржек болуп,шейлебир ылгапдыр,гүлледен озанынам билмән нышананы алан махалы,ок еңсесинден дегипдир! Сен гидип Солтан Санжарың көшк шахыры Эмир Мүэззи билен чапышаймасаң,жаханда саңа тай ек!—дийип Жанмәммеде серетди, ол болса сүем бармагыны сокуп бурнуны чокалаярды.—Хей,хей,чыкар бармагыңы! Бейниңи оярарсың!—Магтымгулы гүлди.

--Хатыржем бол,мениң ханбейним пышбага ялы яңы гыш укусына гитди.

Магтымглы яшыл булут болуп земине гонан токайың ичине сейле уграды. Жанмәммет болса ойлугыны гойры көлегә язып,узын дүшүп ятды:

--Аякларың гуршугы шейдип языляндыр!..Кыныш дәде,сен аркайын чай-нахар тайынлабер, мен сениң дынжыңам алып берерин: асыл хезиллер эдәерсиң!--Кыныш бег хоржундан дашы доланан тал чанагы чыкарып, гуртдан чал этмәге башлады. Жанмәммет --Хай-ха! Кейикли-айраклы,кәкиликли-сүлгүнли жүлгеде чал билен чөрек иймели болдукмай —дийип,өйкели гүрледи—Хөрегең сердарыңа гөрә боляндыр-да...Хов,беглер беги Кыныш дәдем, дагларың аждары ялы инилериң сениң билен сейли-сейрана чыкды, сен олар хич болман ики-үч саны кәкилик авлап зыяпатам этмежекми инди? Яныңа-да тоңкатар гөтерип?..

--Хахахай иним,сен гара гарныңы отарып,дүрсүңден-терсиңден

гәгиржек дийип,Гарагайың агтыгы,Гөроглы бегиң бажасы Худайың мүлкүне гирип, кәкиликлери гыргына салармы!

Есер Жәнмәммәт агасыны гүррүңе гүймәп, кишдели-кишмишли, маңызлы халтаны янына алып, янавучлап кишмиш иймәне башлады.

--Кыныш дәде,сен адамписинт әпет гоңур айыны гөрдүңми?

--Гөрдүм,о йыл жанавер биле токайда пете-пет габат геләйдик, эмма Худай совды,ол ләхең бела мени гөрмеди.

--Вәх,пете-пет габат гелип,о нәхили айы сени гөрмейәр?

--Айы мени ненең гөрсүн,мен шол демде әдигимиң гонжуна гирип гидипдирин! Айы Кыныш бегиң әдигини гөрди!—Кыныш бег лахлахлап гүлди.

--Кыныш дәде,Ханхарабада шайлы гелин бармыш диййәлер, шол чынмай?

--Ханхарабаның шайлы гелни шайлы гелин дагы дәлди! Пах, пах, учмахың хүйр-мелегинден зыяда шайлы гелин--ашақы габагыңа гара чалаймасаң,гөзлериңи гамашдырып ташлайярды! Эмма сен гижә галдың ! Сен сүннете ятырлан йылың Гараш гөхерт айдан ары шайлы гелне өйленди.Хай-ха,албассы-аллар шейле бир той тутупдыр, Гараш гөхерт хезиллер әдипдир...

--Соң нәм болды?

--Соңмы? Гараш гөхерт ай ярым Селим магтымың бимарханасында ятды...

Жәнмәммәт Селим Магтымгулының оглуды,ол Мухамметсапа билен яшытды, Магтымгулыдан ики яш улыды, олар доганогланды.Жәнмәммәт еначылар ялы узындан агажетди,йөне дайыларына чекени үчин, атйүзди,дайылары ялы битгин бурунлыды.Дагларың пәкизе ховасы даглы перзентлерине тенекәр ховадан хакыны алар ялы уллакан бурун багш әйлейәр.Даглы дайылары Жәнмәммәде дартыклыгы билен болдумлы бурнам пешгеш берипдир. Огланлар

Жанмәммедің бурнуна дил етиржек боланларында,ол "мениң бурнум улы дәл,гойлан ери бейик" дийип йылгырарды."Йигит говусы бурунлак,көпек говусы эринлек"дийибем ызына гошарды... Жанмәммет ислендик ере баранда дерхал гүррүңе гошулып гидибийрди.Бир сөз билен айданыңда, гөрешде йыкып токлы алып, өвеч өлдүрип той берйән еначыларың келеңгир йигитлериниң хилинденди. Кыныш бег нахар атарып,Жанмәммеде серетди, гөрсе ол,кишдели халтаны янына алып,пәкизе кишдеден, кишмишден,маңыздан янавучлап аңырсына гапгарып ятыр. Оларың он гүн чай башында ийжек кишде-кишмишини тамамлаберипдир. Кыныш бег Жанмәммедің янына гелип:

--Би нәдип отырсың?—дийди.Жанмәммет мәнсүрәп,чекгесини шарпыга чемеледи:

--Агажән, говыжа бахана тапянчам бирки шарпык елме!

--Селим дәдем саңа билип жанавер диййәр,сен хачан адам болжак!

Жанмәммет өр-гөкден гелип,ятан еринден атылып тұрды:

--Кыныш дәде,мен саңа нәме яманлык эдипдирин? Я арпаңы хам ордуммы,я генжі-хазынаңы урдуммы?..Эгер маңа ага болжагың чын болса,бай бол дий,бег бол дий,сыпахса-серкерде бол дий, йөне гайдып адам бол дийижи болайма! Пәхейде вели! Агажән, адам болмак мениң мақсадымда-матлабымда-да,оюмда-хыялымда-да ек! Жанмәммет Селим оглы бай болар,хан болар,дүнийәнің иң говы гызына өйленер,гөвүн ислейшиче яшар,кейп чекер!

Кыныш бег хахайлап гүлди:

--Аклы кем Нуржәмал гелнежең шол халтадакы кишде-кишмишлер гуртлапдыр,гурчуклапдыр дийип зыңжак боляр-а! Менем "кишде-кишмишлери зыңыжы болайма! Несип болса, гурдуна-гурчугына бакман,олары жанавер Жанмәммет гарнына гаплар" дийдим. Ийибер, иним,ийибер!

Жанмәммет йүзүни тұршадып,Кыныш дәдесине,соңам пенже-

сине алан кишдесини серетди-де,ичякгыч:

--Пәхей,асыл мунуң ичинде этден хуршам бар дийсене,Кыныш дәде!—дийип, яновужыны долдурып атды агзына...

Бу махал Магтымгулы гөзеллиге тешне гөвнүниң ызына дүшүп, гойры көлегелерини дүшенип отуран гоҗаман дарагтларың арасына айланып,аягыны язярды.Дүнийәде яшыл токайлар ялы калбыңы хейҗана саян гөзеллик болмаяр.Яшыл булут болуп ябаны жүлгә гонан токай дүрли-дүрли җанлы-җандарларың овазына, пелегиң өтемен шемалына меймирәп башыны ики яна эдалы ыраярды.Магтымгулы гөгүне середип, агачларың хеллевлешйән буйра башларына сын эдйәрди. Дик депә чыкан Гүнүң шуглалары дарагтларың депесинден чар-пара урлуп, пүр-пудакларың, япракларың арасындан тылла ханҗар кимин земине санҗылярды. Магтымгулы тыллайы тыглардан-шуглалардан эдилен чадырың ичинде дуран шазада ялыды.Магтымгулы гуран уллакан дарагтың янына барды, гынанды. Гоҗаман дарагтың ашагында дуруп гөгүне серетди, япраксыз сан-саҗаксыз шахаларың екарсындакы мавы асман ылла чат ачан ялыды.Гуры агаҗың шахаларының гүр еринде хайсыдыр бир әпет гушуң хөвүртгеси дарагтың өлен йүреги ялы болуп, Магтымгулының калбыны гыйды.Ол дерини чалып ашак серетди,гуры дарагтың шахаларының көлегеси мөйүң кереби ялы ере язылып ятырды.

Агачлар өлүп гурансоң яняр,адамлар яшаян чагы!

Магтымгулы гүр токайың җүммүшине аралашып баряр,дүнийә дөрәп адам гарасыны гөрмедик токай Магтымгула хүшерилип, ядыргап середйәр.Яшулыларың гүррүңине гөрә яңы-яңыларам бу жүлгелерде әпет-әпет айылар,ләхең-ләхең адамсыпат биҗинлер, маймынлар,хырслар,айювлар,пиллер,токлытайлар,дүегушлар,тавуc гушлар сүри-сүри экен,эмма инди олар ек! Җанаверлер адам атлы ховпдан гачып ровайтлара,авчыларың чына беримсиз варсакыларына, ялана беримсиз хекаятларына,гоҗаларың гызыклы гүррүңлерине гирип гидипдирлер.Магтымгулы ойланып баршына хайран галяр.Онуң думлы-душундан баларылар учуп гечйәр.

Магтымгулы сынчы назары билен олары сынлады. Баларылар жүлгәнің дага сапаян еринде адам бойы бир гершиң үстүне гонярлар, учярлар. Шол геришде бир гоҗаман дарагт ховаланып отырды, билине ики адамың гуҗагам етер ялы дәлди. Магтымгулы аматыны тапып, шол белент герше чыкды, гәрсе, агаҗың ашагында бир яш земзен өлүп галыпдыр. Җанавер йылан билен даркаш гуран борлы. Баларылар земзениң маслыгының дашында перваз уруп, учуп-гонуп базар гурупдыр. Магтымгулы энчеме асырың күлпетлерини башдан гечирип, гаррап гиден дарагтың дашындан айланып ыкҗам сынлап башлады. Эй-хо, гарры агаҗың аңырсында гүнорта бакып дуран дагың дик гаясының йүзүнде әпет тебигы говак бар экен. Шол әпет говакда балары машгаласы мекан тутупдыр. Мәхнет агаҗың чоғдам-чоғдам болуп чар-яна узаян сан-саҗаксыз шахаларының пүр-пудакларындан, япракларындан яңа сиңе-сиңе середәймесең говагы гөрмек мүмкин дәлди. Арыларың кеч багтына земзен шоларың кетегиниң ашагында өлүпдир. Ол кертден дүшүп бейлерәге чекилип, Кыныш бег билен Җанмәммеде гыгырды. Олар геленсоң, өзи өңе дүшүп, олары айлав едадан кертиң үстүне алып чыкды. Кыныш бег билен Җанмәммет земзениң маслыгыны, онуң дашында учуп-гонян баларылары сынлады. Магтымгулы башыны яйкап-йайкап дуршуна:

--Хай-хай кысматы есер җанаверлер-эй! Бир харам махлуг-а өлмели, бу гөргүлилер хем онуң порсы маслыгыны җайламалы! Буларың аксакалының ики ай яшы ек, эмма билйә!

--Нәмәни билйә?—Җанмәммет сорады.

--Сениң адам болуп билмейән задыңы билйә!

--Ох-хо! Мен адам болуп нәмәни билмейәмишим?

--Билйән болсаң ханы айт: баларылар земзениң маслыгының дашында перваз уруп нәме эдйәр?—Җанмәммет ики кибтини гысды.—Баларылар земзениң маслыгыны мумыялап йөрлер! Аллаҗан, пәхим-парасатдан гурлан дүнйәңе аклым хайрандыр! Земзен бу ыссыда ики гүнден порсаяр, җанаверлерем земзениң

жеседи порсамаз ялы дашыны мумыялаярлар-дийди.Жанмәммет:

--Баларылар онуң дашыны мумыяласа,земзен порсамазмы?

--Кыямат ахыра ченли шол дуршуна дурар!Гөр-ха,жанаверлер йыл бойы топлан балларыны мунуң пис ысындан горажак болуп, өлерини-галарыны билмән ишлейәр! Жанаверлериң өзлерем пидайы! Земзениң дашыны мумыялап, мейлетин өлүп гитмели! Хапа ишде ишлән жанаверлер соң машгаласына-да гошулып бил-мейәр,гүлден-гүле гонуп балам топлап билмейәр! Мейлетин өлмели!—Магтымгулы башыны яйкады.—Буларда адам оглуның серине сыгмаян парасат бар.

Кыныш бег башыны яйкап-яйкап, земзениң гуйругындан тутуп, огланларың өңүне дүшүп гайтды.Елда ол земзени бир сүрене сүссүрип,әдикли аягы билен сүрениң агзыны опурды.Олар гоша доланып гелди. Жанмәммет элини ювуп отуран Кыныш беге:

--Кыныш дәде,бай-бай баларыларың сүйжүже баллар-а барды-р-ов!—дийди.

--Ажыжа зәхериң аңырсында—дийип, Кыныш бег йылгырды.

--Бай-бай баллары датлыжадыр-ов!

--Яман-яман сүйжи,өзүң ийип гөрөн ялы маңа ынанай!

--Нәмәй,шу адамлар балам ийип гөрөн дәлдир өйдйәмиң, Аллаха шүкүр,кәярым арыбалам иййәс.

--Болупдыр-да кәярым иййән болсаң! Гүнде-гүнде арыбал иер ялы сен нә Хумай гушуң юмуртгасыны гетирип бердиңми дүңйә!— дийип,Кыныш баг лахлахлап гүлди.—Шагалың муң-де бир эртеки-си бар,әхлисем товук хакда.Сениң гара гарныңдан екарык чыкмак пикириң екмы?

--Гара гарындан екарыны Магтымгулы оңарар.

Магтымгулы киная билен:

--Гара гарындан екарыны Магтымгулы оңарар,Жанмәмметхан болса гәхнәп-гәхнәп иймели,ичмели, эртирки гүн асманың булудыны келлесине гейип, дагларың жүлгесини елбегей алып, гөгүң гүммүрдисини гулагына дыкып, йылдырымы гылыч, асманың Айыны галкан эдинйән бедәхет көне түркменлериң тәзе нусгасы болмалы!—дийди. Жанмәммет хонданбәри геринди:

--Гөгүң гүммүрдисини нәме дийип гулагыма дыкмалы?

--Сөвеше чыкып душманлары пайхынлап,пүрреләп йөркәң оларың ахы-наласыны,дады-перядыны эшитмезиң ялы!

--Кыныш дәде,сынла,депесине шар гара булуды гейип гелйән Жанмәммеди!—дийип,ол гомалып габарды. Кыныш бег Жанмәммеде тиңкесини дикип довамлы сынлады:

--Жанмәмметжан, шейдип телпегиңем,булудам шахыңа гей, бейниси гышык гойлан йигитлер шейдип шахына геййәндир!--Ол Жанмәммедиң багана телпегини шахына гейдирди.—Бар инди газан галасына сөвеше чыкыбер!

Жанмәммет чыны билен:

--Кыныш дәде,догруданам мен самсыга меңзейәнми? Мыдама мениң үстүмден гүлүп йөрсиңиз вели—дийип,надыл гүрледи. Магтымгулы Жанмәммеди ичгин сынлап:

--Ек,асла самсыга меңзәңок! Бех,сениң самсыга меңземән самсык болуп билшиңе аклым хайран!—соңунданам—Жанмәмметжан ,сен Гөроглының кырк дәли бегиниң бири! Арман вагтындан гич доглупсың-да!—дийди.

--Эшитдиңми Кыныш дәде, Магтымгулының диййән сөзлери-ни! Вадарыг,Гөроглы бег билен юрт сорап йөрмели Жанмәммет бег аттар агасына от-чөп йыгшып,гарын отуна ишләп гүн-гүзеран айлаяр!

xxx

Гүн икиндә голайлаярды.Кыныш бег өңде огланлара гүррүң

берип барыарды.Жүлге гитдигиче даралып, авчы чараны гитдигиче белентлиге чыкярды,гитдигиче жүлгәнің токайлары гүрелйәрди, гитдигиче Магтымгулының гөвни ховаланярды.Жанмәммет:

--Кыныш дәде,халыс лүтүмиз чыкды,дүшләйсек нәдер?

--Пахай,гарагенжимлер,мен-ә сизи гурбаны болдугым Соңудагларына алып барян,сизиңем лүтиңиз чыкямыш! Ядасаңыз-да, гайрат эдиң!

--Гайрат гутарды-да,Кыныш дәде.

--Пахай,Жанмәмметжан,гайратың гутаран болса,мен сени гайрата гетиржек нама гачырып берәерин...Элкысса,Гөроглы бег Өвезжаны Гыратың ардына алып,нирдесиң Чардаглы Чандыбил дийип атыны түвелейледип гелйәр.Өвезжан ызына гарап:

--Хов,Гөроглы ага,ызымыздан ковгы гелйәр,ковгы!--дийди. Гөроглының пиңине-первайына дәл:

--Өвезжан,ол дагларың үмүр-думаныдыр.

--Ай,ага,башыңда мысгал акылың болса,мени ташла-да гач. Ханха,Мустапа бег мүң атлысы билен ызыңдан етип гелйәр,ол асман ачсаң аягыңдан ,ере гирсең гулагыңдан чекип алар.

--Хай,Өвезжан,атам Жыгалыбег маңа бир-ә горкманы,бирем гачманы өвретмәнди-дә.

Өвезжан гөзлерини хөвләндирип:

--Хов ага,гачманы хем бири өвретмели болдумы саңа!Алланы чагырып,Гырата чалыберсең гамчыны,Чандыбиле ченли гачманы өвренерсиң-дә—дийди.

--Өвезжан,гачманы,горкманы өвренип барсам ким мени Чандыбил галасына салар?! Хер гөрән тозаныңдан гачып йөрсә, менден Гөроглы бормы!

--Гөроглы ага,мүң атлысы билен Мустапа бег ызыңдан етегай-са,барыбир сенден Гөроглы болмаз! Шиндем бир пилле,

мәрийек аклың болса мени шум кысматыма ташла-да бас Гырата гамчыны!

--Өвезжан,йөр, сен хол дагларың гершине чык-да мениң о пәли азан лешгере томаша гөркезшими сынла.

--Хов,ага,сен телбеми,тентекми? Екеже өзүң мүң атлы йыгына гаршы сөвешип,келләң ниреде сениң?!

--Нәтжек-дә,мүң атлы лешгер ат мүнүп атам гомлап,ат үстүнде сатан сомлап,гылыч сырып чыканыңа-ха дегмейәр,йөне ызымыздан көп гошун етинчә азыны пүрреләберйәс—дийип, Гөроглы бег аркасындакы дутары какып алды.Кыныш бег “Гөроглы” дессанына тутдуранында багшыларың айдышы ялы айтман, ягдая гөрә,ислән еринден башлаберерди,өзем ислейши ялы үйтгедерди. Ол гамчысыны дутар эдинип:

Ызымыздан ганым етсе,

Даглара бар,даглара бар.

Дегре-дашың душман тутса,

Даглара бар,даглара бар...

Даглар миреввет кәнидир,

Эренлериң меканыдыр,

Арап атлар ябаныдыр,

Даглара бар,даглара бар.

Кыныш бег айдымы тамамлап,йүзүни-гөзүни сүпүришдирип дымды.Жанмәммет:

--Ховва,ызы,Кыныш дәде?--дийди.

--Ызы бормы! Гөрмейәрмиң, Мирхайдар пир айдымымы агзымдан чыкманка какып алып гидип дур—дийип,ол огланлара

серетди.—Огланлар,белләп гоюң,шулар ялы гаршыдан гүйчли ел өвүсенинде ябаны жеңселликден йөремек болян дәлдир.

--Себәби нәме?—дийип,Магтымгулы сорады.

--Кыныш дәде,шужагаз шемалы бахана этмән,"Дагларам" айдып берсене—дийип,Жанмәммет өзеленди.

--Мен саңа шемал гүйчленйәр диййән.

--Сенем Гөроглы солтан ахыры, хич болманда Гөроглы солтаның бажасы ахыры,гөклери гүммүрдедип гыгыр сесиң етдигинден! Сесиңи сатын алямың?!

Кыныш бегиң барян авчы чараны-да,жүлге-де бирден тирсек берип, сага өврүлди.Огланлардан бәш-алты әдим өңден барян Кыныш бегиң аты бирден алланичикси болуп аркан серпилди.Чүс Кыныш бег,дессине уяны чекип,Боздуманы саклады: чаран еданың өврүмден өврүлен еринде өңлеринден дуйдансыз чыкан елбарс алкымындакы үч атлыны гөрүп сакга сакланды.Түйлек чыпар келлеси тамдыр ялы бетхайбат елбарсы гөрөн Боздуман сазанак-лаярды.Гөрмедиги гөрде галан Кыныш бегем гаты горкды,эмма горкудан жана харай еكدугыны билип,гөзлерини елбарсың гөзлеринден айырман, бир эли билен ганжыга беркидилен түпеңини ювашлык билен алып,огланлара перт-перт перман берди:

--Дуран ериңизде депәңиздәки агажа ярмашып чыкың!

Бу махал елбарсы Магтымгулам,Жанмәммедем гөрүпди,хатда горкуп,зәхрелери ярылыбам етишипди.Магтымгулыдыр Жанмәммет саңңылдашып атларың эеринде дикелип, екарда ховаланып дуран агажың яйбаң шахасындан япышдылар.Кыныш бег болса өрән мылайым мәхирли сес билен:

--Елбарс ага,сен жанлы-жандарың солтаны ахыры! Сен хайванат дүньәсиниң патышасы ахыры! Сен солтанлык мертебәңи сакла, намарт адам билен дең болма,биз сени хорматлап ызымыза дөнерис—дийип,елбарсдан гөзүни айырман, Боздуманы ызына өвүрди. Шол пурсат елбарсың ызындан эне елбарс билен ертманча

чыкан гүжүги хем гелди,оларам келлеси тамдыр ялы бетхайбат елбарсың янында сакланып,ыза дөнен Кыныш беги сынладылар. Огланлар бу махал ховаланып отуран әпет чынарың чүр башына чыкып,ашак гарамга эйменйәрдилер.Кыныш бег оларың зәхреси ярылан атларыны өңүне салып,жыглым даш болуп ятан силиң ханасындан гайралыгына гечди.Кыныш бег ювашжа:

--Огланлар,горкмаң,ширлер агажа чыкып билиән дәлдирлер— дийди.Үч атлының өңлеринден совланыны сынлан келлеси түйлек чыпар елбарс мертебе билен апаң-апаң басып,эне елбарсы, гүжүги- ни ызына дүшүрип, огланларың депесинде отуран чынарының ашагындан гечип,сүмме жеңңеле сиңип гитди.Кыныш бег шол дуршуна доңуп галыпды,агыр дартгынлы дымышлыкда токаям доңуп галан ялыды.Олар бир салымдан елбарсларың жеңңелиң илерсиндәки даг ялы белент байра чыкып баряны гөрүп өвхүлде- шип дем алдылар.

--Огланлар,гаты горкан дәлсиңиз-дә хернә?—Кыныш бег өз сесини зордан өзи эшитди.Ол сүңци-сүегиниң галпылдысыны билдирмежек болуп дүвлүпди. Магтымгулы:

--Кыныш дәде,сен ниреде?..Кыныш дәде,Кыныш дәде,сен кайда?—дийип,гыгырды--Ай-хов, Кыныш дәде,асыл сен телпегиңе гирип гиден экениң-ә!

--Мен болса горкыма о тарапымдан чыкып гидипдирин!— дийип,Жанмәммет чыны билен пенжесини уруп,балагыны барлаш- дырды, бирденем дүйпден башга хөрпде--Ай алплар алпы Алп Арслан солтан-ов! Ай,Гөроглы солтан-ов! Валла,сенден гөвнүм гечәйди, Гөроглы солтан халыңа бир гарры көпеге ялбарып дурмага утанмадың-майт? Элиңде-де сүв ялы иңлис тоңкатары! Аркаңда-да дагларың арсланы ялы герчек инилериң!.. Хәлем,Алла саклап Кыныш бег чагың душаймандыр ол бетхайбат пеләкетлер!— дийип, Кыныш беге дегсинди.

--Гөрдүңизми,булар ялы ябаны ерде шемала гаршы йөремели дәлдигини! Биз-ә бир ынсан! Махлук! Гөзүмиз гөрийәнчә аңма- яс,яңкы жанаверлерем гүйчли ел зерарлы бизиң ысымызы алман-

дыр...Акыл-пайхас берлен ынсан болуп терс иш этсең—ынха боляны!..

Олар гүн яшанындан соң жүлгеден гайрадакы гаралып ятан Соңудаглара дырмашян еда дүшдүлөр. Гөроглының сөхбетине дерек, елбарсларың гүррүңини эдип,яссынлар Соңудагың язылып ятан байырлач белент еринде дүшледилер.

xxx

Эртеси Кыныш бег,Магтымгулы,Жанмәммет үчүси сәхер-саба атланып, гушлуклар ховалалы Соңудагының чүр депесине чыкдылар. Жүлгелериң отлары-чөплери бир эййәм саман-сыпала өврүлипди, Соңудыгының депесинде болса яшыл майсалы яз парч болуп ятырды.Соңудаг шейле бир белентди,ләле-рейхан яз оңа дырмаша-дырмаша бирки айда зордан чыкыпды. Магтымгулы, Кыныш бег,Жанмәммет үчүси болса ярым салкын ел йөрәп томус жүлгеден яшыл язлы Соңудагының депесине барды. Магтымгулы дәли дүнийәнің гудратына хайран.Ханха,ашакда генжи гара баг жүлгеде томус жокрап ятыр, Соңудагының депесинде болса майсалар пашырдап,яшыл яз хейжана гелйәр.Жүлгеде шу махал ыссыдыр,түп ыссыдыр, Соңудагының чигрежік еллери болса эндамыңы тикенекледәйсем диййәр.Соңудагының депесинде кә ерде,кә ерде япалак керт гаялар,даг геришлери бар,эмма аглаба ери бейикли-песли байырлыклар.Соңудаг леммер-леммер булутларың месгени. Дагларың яшыл байырларам леммерленип, Магтымгулының гөвнүне болмаса,аршы агла сары учуп барярды. Магтымгулының шәхди ачылып,кейпи чагланып,гөвүн гушы ал асманда перваз урярды.Яшыл еллер,нәз-керешме эдип овсунян ләле-рейхан майсалы ерлер,хошбой атыр ыслы хова шейле бир пәкизеди,хатда арасса сөзем бу пәкизе хованы хапалайжак ялыды. Мүшки-энверли хесерли еллер гөс-гөни Алланың аршы агладакы учмахындан гелшине, Магтымгулының калбыны хейжана салып, бойнуна өйме яглык ялы доланярды.Дүнийә яшажык Магтымгула яз йүзүни,ялпы яз йүзүни, миневвер нур йүзүни, жадылы йүзүни,датлы йүзүни,овадан кадды-каматыны,хесерли калбыны гөркезйәрди. Дүнийә Магтымгула жадылы хусныже-

малыны гүжеңләп,гөзеллиги билен жадылап,хак ашыгына, бенди-ванына айлапды.

Ләле-рейхан язы пажарлаян Соңудаглары шейлебир оваданды, нәзенинди,дуйгударды,пәкизеди: иниц-сүңцүң,пәлиң-пыглың, йүрегиң-калбың пәкизе болмаса ынсап эдип аяк басар ялы дәлди. Кыныш бег яшыл майсалары толкун атып ятан зенанбеден байырлары сынлап, бу ерлер ягшызадаларың гезйән ерлери дийди! Гөроглы бег болса бу ерлере эренлериң-пирлериң меканы диййәр! Магтымгулы дагларың гөзеллигине буйсанып,түйс назарларыңы гездирип йөрмели кераматлы ерлер дийди! Оваданлыга аклыңы алдырып, хейжана гелйән гөвнүңи гездирип йөрмели гудратлы ерлер дийди!.. Кимем болсаң бу гөзелликлер калбыңдакы дуйгуларыңы жош урдурып ягшызада өврүп барялды. Магтымгулы өз янындан “Мегер, Худайым Соңудаглары гаты голайдан сынлап дурандыр, егсам бу керемли даглар,байырлар хей шейле эзиз, шейле мәхрибан болармыды,егсам бу аклыңы чашырыжы гөзелликлер шейле жадылы болармыды?!” дийип ойланярды.Соңудаг занды шахыр,калбы шахыр,рухы шахыр Магтымгула ховалалы бейиклигини багш эйледи.Дүнийәнің депесине чыкан Магтымгулы ярадылмыш гыз пәклигини саклап ятан учмах ерлере айланып, Алланың аршы-агласына голайлады. Соңудагы Магтымгула тебигы нәзенин пәклигини,аршайы тәмизлигини, хейжанлы дуйгуларыны багш этди.Соңудагың овадандан ховалалы гөзеллиги Магтымгулының калбына сыгмады. ”Эй,сөвдүгим Соңудагы, Дагданлыдыр билиң сениң...” Онуң галкан гөвни гошгы язмак иследи, эмма Магтымгулы әпет асманың астына сыгман ятан ажайып дагы гошга салып, мертебесини песелтмек ислементи. Соңудагың өзи Алланың язан ажайып намасыды ахыры!

Магтымгулы гөгүне середйәр: гөвнүне болмаса асмандан Аллатагала Магтымгулыны сынлап дуран ялыды. Магтымгулы гаңрылып еңсесине середйәр, гөвнүне болмаса,пынхан гечмиш онуң аркасындан середип ятан ялыды.Магтымгулы алыслардакы гөзйетиме середйәр.Ол ерден,нәмәлимликлер дүнийәсинден кәмил Магтымгулы өзүнің чагалыгына середйән ялыды.

Магтым-гулының йигит чыкасы гелйәрди, кәмил чыкасы гелйәрди: гүнлериң, хепделериң, айларың, йылларың ичинден ылгап парран гечип, гөзетимдәки нәмәлимликләр дүнийәсиниң пынхан пердесини сырасы гелйәрди, ал асманың мавы атлаз көйнегиниң якасыны ачып, дүнийәниң йүрегини гөреси гелйәрди, дәли түвелейиң гойнуна гирип, гөчгүнли рухуның ызындан нәмәлимликләр дүнийәсине барасы гелйәрди...

Магтымгулының гөреси гелйәрди, китапларда окан юртларына сыяхат хем зыярат эйләп, Сагдының, Румының, Фердөвсиниң, Жамының, Бидилиң, Дехлевиниң васпыны эден диярларына барасы гелйәрди. Сегпаразлар юрдунда болуп, оларың жеседи отламышының себәбине дүшүнеси, бүтин йылың бир гиже хем бир гүндизден ыбарат ерини сынласы, ярым-ялаңач хиндилери, көлегеден ярадылан ялы гара хебешилери, саклап, булгур, Чынамачын юртларыны айланасы гелйәрди. Шу яшына ченли пасыллар онуң үстүне гелйәрди, эмма инди ол пасылларың үстүне барып гөрмек ислейәрди. Ол ашыкды, ол овадан дүнийә ашыкды, нәзенин жахана бендиванды, себәби жадылы дүнийә шинди новжуван Магтымгула яз йүзүни, нәз йүзүни, нәзенин хусныжемалыны гөркезип, гөзеллиги билен онуң аклыны чашырып барярды. Магтымгулы учярды, Алланың аршы-агласындакы учмахындан ашырым атып гелйән ал-элван еллере, мүшки-энверли еллере, хусурлы-хесерли еллере атланып ганат яйып учярды. Тойнук гуруп барян дурналарың овазына гөвни гөтерилип учярды, йылдырым-лара, гөк гүммүрдилерине мүнүп гелйән чагбалы булутлар билен учярды, себәби бейик Бирибарың берен багты хей оны учурман гоярмы?! Элбетде, бу гөзеллик башда Жанмәммедем хейжана гетирипди, эмма тебигаты башга, дегирмени чая--сува гурлан йигдекче яшыл еллери нейлесин?! Ол бейхуда айланып йөренинден хепбик, чиртмек гуруп кәкилик авланыны хас говы гөрди.

Магтымгулы Соңудагың бейик гершине чыкып, хол ашакда үмезләп ятан генжи гара баг жүлгәни сынлады, гойры көлегесини сүйрәп барян бөлек-бөлек жовур ак булутлара томаша этди. Магтымгулы хайран: леммер-леммер жовур ак булутларың гара көлегеси боляр, леммер-леммер шар гара булутларың ак

чагбалары боляр,күпүрсәп ятан гара ерден ак бугдай өнйәр!.. Ханха,гуш-гумрыларың,тамам перренделериң солтаны әпет бүргүт жүлгәнің депесинде,эмма ол Магтымгулыдан хас ашакда пелпел-ләп учуп йөр.Магтымгулы хер демде өзүнің дүнийәнің депесине чыканыны дуйярды.Соңудагы Магтымгулыны сүйр депесине гөтерипди.Уллакан дүнйә Магтымгулының аягының астындады.Ене бирнәче йылдан Магтымгулы язар:

Йигитлик паслыны гыша етирдим,
Кәмиллик киштисин деря батырдым,
БЕЙИК ПИКРЕ ГАЛДЫМ,Аклым йитирдим,
Ил ичинде дәли болуп галып мен.

Магтымгулы паслы бахарларда,гоша язлы гүйзлерде Соңудаг-ларда шар гара булутларың овсунып,йылдырымларыны чакдырып, ерлери-гөклери гүммүрдедип,часлы чагбаларың көп ягяндыгыны билйәрди, онуң гөвнүне болмаса бу овадан гүл-чечеклер,ләле-рейхан яз шол йылдырымлардан,әлемгошарлардан ясалан ялы-ды,аягыңы басжак еринде болса гөклериң ховалалы гүммүрдиси букулып ятырды, бирден ялңышып үстүнден басайдыгың гүммүр-дәп галкайжак ялыды.Ханха,яшыл яйлада бир сүри гаракөли гоюн ятан ялы гойры көлеге язылыпдыр.Магтымгулы:

--Эпенди болсаң түйс пулуңы букуп йөрмели көлеге экен— дийип йылгырды.Магтымгулы сува гирен ялы булудың саясына гирди.Ол думлы-душда от-ялын болуп янып дуран гызыл, сары, мелевше,гара чигиллемлери елмага дөзмән янында отурып сынла-ды.Булудың көлегеси онуң жанына хош якярды.Магтымгулы бир заман шейле булудың пыгамберимиз Мухаммет алейхессалама саяван боландыгыны ятлады...

Магтымгулы агшамара гоша барды,Жанмәммет хепбик билен, чиртмек билен ики саны кәкилик авлапдыр.Кыныш бег болса дашдан, чагылдан ясан ожагында кичижек газаныны атарып,агач окарада гуртдан чал эдип отырды.Магтымгулы Кыныш дәдесиниң

ясама ок-яйыны сынлап:

--Кыныш дәде,сүв ялы түпеңиң барка,поззам билен ав эдйәмиң-ай?-дийип, дегсинди.Кыныш бег:

--Ики саныжак кәкилик авлажак дийип,мүң бир жанлы-жандарың зәхресини ярмак нәмә герек. Гурбаны болдугым Соңу-дагларда хей түпең атып болармы?!—дийди—Түпең диен беланың сесинден хөвүртгедәки юмұртгаң гурсагында горкы доглармыш...

Орта сачак дерегине яглык язып,нахар эдиндилер. Кәкилик бөртмеси шейле бир сүйжүди,ийип дояр ялы дәлди.Жанмәммет хезиллер эдип, кейпине дилини-додагыны шапбылдадып,леззет билен иййәрди.Кыныш бег:

--Шапбылдаман ийсене—дийди.Магтымгулы:

--Шапбылдаман миннет ийилйәндир,шапбылдаман загара-төтек ийилйәндир!—дийди,Жанмәммет оңа середенинде—Сен аркайын сымышлабер,мен сениң ериңе жогап берип дурун!Кыныш дәде,хей кәкилигиң бөртмесинем Жанмәмметжан шапбылдаман ийип билерми? Шапбылдысынам шапбылдадып ийибер, Жанмәмметжан!

--Нәхили? Кәкилик бөртмеси сүйжи болупмы?

--Кес ики гулагымам Кыныш дәде,вәк дийсем чек гулагымың дүйбүне! Валла,өмрүмде шейле датлыжа,сүйжүже бөртме ийип гөрмәндим—Жанмәммет айратын леззет билен сөзлери сүйжетди.

--Бай,бай датлыжадыр-а,сүйжүжедир-ә! Себәби нәме?—дийип Кыныш бег Жанмәммеде серетди,ол эгнини гысды.Магтымгулы:

--Себәби ол кәкилик жанаверлең сүйжүже жаны-да!—дийди.

--Анха,Жанмәммет хан, себәбини Магтымгулыдан эшт!—дийип, Кыныш бег улудан дем алды.—Гүнәмизи Бирибарың өзи гечире-версин-дә!..—Кыныш бег башыны яйкады.—Адам атлы махлук, вагшы, йыртыжы,надан сүйжүже яшажак болуп дүнйәниң жанлы-

жандарының ширин жаныны өчүриберйәр-дә!..

--Чынмачының илаты ховада учян,ерде йөрейән,сүвда йүзйән әхли жанлы-жандарлары иййәмиш,шонда-да ол юрдун халкы шейле бир хормуш,гөргүлилерде чыбын чакмага ган екмуш. Хиндистаның халкы болса хич бир жанлы-жандарың жаныны өчүрмейәмиш,миве-сиве,ийр-иймиш билен көр-оңнут яшаямыш, хорлугындан яңа гөргүлилериң көлегеси ере дүшмейәмиш— дийип, Жанмәммет хекерди.Магтымгулы:

--Худай екдан бар эдйәр,адам бардан ек эдйәр—дийди.

--Нәме,эййәм дояйдыңызмы?

--Вах,ийжек-ле,эмма мундан артык ийсем ганарым йыртылжак- да!—дийип,гарныны сыпалады.Магтымгулы ойланып отуршына:

--Середин, Бирибар гара гарны доюрмак үчин екеже йыртык— дийип, илки агзына,соңра гарнына бармак чоммалдяр —бу гара келләни долдурмак үчин болса дөрт саны йыртык: ики чыраглы гөз,ики эшитгир гулак гоюпдыр.Гара гарны доюрмага эл ялы чөрек етерлик,эмма телпекгеери долдурмак үчин узын-узын өмүрем гысга боляр—дийди.

--Кәкилигин шоржа бөртмесинден соң эшиден гепиң акыллы болуп дур-айт— Жанмәммет кейпихон гәгирди.Кыныш бег:

--Гөрөн задыңыздан,эшиден задыңыздан нетиже чыкарып атыбериң гара башыңыз,иру-гич гереги чыкар! Эмма адам боляр гара гарнының угрунда халлан атып,харс уруп,бүтин өмрүни екеже йыртыга пида эдйәр,адам боляр,бүтин өмрүне гара башыны ылымдан-билимден,пәхим-пайхасдан долдуржак болуп азап тартяр. Ынха,Жанмәмметхан,сен бирнеме акылланаймасаң,өмрүңе гарын-отуңа ишләп гечжек жанаверлерден боларсың—дийип, Жанмәммедиң башыны сыпалады.Магтымгулы:

--Кыныш дәде,би маны геплери ниреден тапяң-ай?Валла,сен мелхем от-чөпүң дерегине маны-маны,дана-дана кеп йыгнаңда,

хезрети Эфлатуна шәгирт болуп билердиң—дийди.

--Мен нәхили манылы, парасатлы зат айдып берсем, оны Дөвлет дәдемден эшидендирин, нәхили гызыклы зат айдып берсем, оны Селим дәдемден эшидендирин.

--Кыныш дәде, сен мыдама китабам окаяң-а.

--Мен диңе аттар, дәри-дерман, хекимлик китапларыны окаян.

--Атам Магтымгулыдан эшиден гызыклы гүррүңлериң екмы?

--Бар, гаты бир гызыклы, иру-гич сизиң билип гояймалы бир вақаңыз бар, эмма мен оны сизе айдып бермейән.

--Нәме дийип?

--Себәп атам хич ерде, хич киме айдып берәйме дийди-дә!

--Кыныш дәде, Худай чапсын, мен сенден шейле бир өйкеләрин, шейле бир өйкеләрин, мундан буяна сениң кейик какмажыңам, кәкилик чорбаңам, көмелек гутабыңам, гелнежемиң эдип бержек дограмасынам иймейән! Мундан буяна сениң берен гүррүңлериңем, хекаятларыңам диңлемейән, мен сенден йүз эссе өйкелесем, Магтымгулы сенден мүң эссе өйкелейәр!

--Хах-хах-ха! Икиңизи нәдип өйкеледип билеркәм дийип гөргә галып йөрдүм, бү-йә алланәме болайды!—дийип, Кыныш бег чыны билен гүлди.—Мен сизе айдып берейин, эмма сиз хич ерде хич киме айдып берижи болаймаң.

Кыныш бег огланлары хасам гызыкдырып, Дөвлетмәммет аганың яш махалы Багдатда, Румда, Шамда, арапда-аңамда okayшыны, йигрими бәш яшаянча өйлерине-де гелмәндигини, ахыры дергазап болан Магтымгулы еначының Гүргениң кервенине гошулып Багдада гидишини, хезрети пири ынжыдып, Дөвлетмәммедин зор билен алып гелшини гүррүң берди.

--Йүз-йүз элли дүели кервен Арабыстанда бир көсе дагың жүлгеси билен гелйәркә, етмиш-сегсен атлы-яраглы галтаман

дөкүлйәр кервениң үстүне! Кервениң горагчысы Атаныяз ханам мүнц бир жеңце-жүңцеде ичинден от- ялын гечен серкерде,отуз бегинем,атам билен Дөвлет дәдемом, сүрегчилеринем алып гөтер-йәр өкжәни: түпеңлиси, яйлысы сөвешен болуп ики-еке галтаманы атып...кервениң бар байлыгыны,ханы-маныны ташлап... Галтаманлар бир зүвветдин халкың кервенине душанына хош боляр. Шейлеликте, галтаманлара галыберйәр дүнийәниң байлыгы, генжи-хазынасы.Заңңарлар кервени ызына долап гүв гидйәрлер, дербентден гечибең,булжум,букуы ерде аңсат эле дүшен олжаны, малы-дүнийәни пайлашмага башлаярлар, өзлерем алагох, хер ким көп байлык алжак,хер ким түчжар бай болжак! Бедибагт аламанлар эллиниң элиниң, аяклының аягының байлык билен душалаынындан, гөзлүниң гөзүни,гулаклының гулагыны байлык билен гапдырып авланынындан бихабар борлы. Галтаманлар уммасыз көп байлыгы бөлүшип билмән,бири-бирлери билен дава-женжеле башлап бер-башагай болан чаглары Атаныяз хан атлылары,сүрегчилери билен бир жүлге бейлесинден гелип, дагың гәдигинден чозяр гарагыны гапдырып,олжа пайлашян галтаманларың үстүне! Хах-хах-ха! Бир салымда гаракчы-галтаманлары пүррелейәрлер,гачаны гутуляр, гачып етишмедиги тутуляр.Шонда Түвелей атам билен Дөвлет дәдем шейле бир сөвешип душмана томаша гөркезипдир, хатда өмрүни жеңце-жүңцеде гечирен тамам геркезиң ханы Атаныяз Кадырам, онуң беглерем аңк болайып-дыр.Гарры ябылы атамың, хуммет хасалы пыяда Дөвлет дәдемиң хачан,нәдип пәкизе арап атыны, Дымшык гылыжыны,сув ялы иңлис түпеңлерини эдинени олар гөрүбем етишмәндирлер. Гарасай,олар энче галтаманы, атларыны есир алып, шол юрдуң патышасына табшырярлар. Кервен шейдип Гүргене гелйәркә Атаныяз хан :

--Магтымгулы ага,дагарман сердар оглуңы,серкерде оглуңы ылма нахак берипсиң-дә—дийип гынаныпдыр.

Саг-аман Гүргене гайдып геленсоңлар Атаныяз хан атамы,пир чыкан Дөвлет дәдеми мыхман аляр. Атамыз ич—даша чыканында Атаныяз ханың етишен сахыпжәмал гызыны гөрйәр. Асыллы,мая-маңызлы гыз атама дийсең ярапдыр.Гөрениңиз, атамыз

Гарагай-да! Дөрдүнжи гүн сердар олары уградарман боланында:

--Атаныяз хан,оңласаң,ене бир хепдеден гуда гелжекдирин— дийипдир.Атаныяз ханың гашлары чытылыпдыр.

--Еначы,гарамаяга берер ялы гызымыз екдур!

--Атаныяз хан,мен оглумы ылма нэхак берипдирин! Дөвлет-мәммет хан чыкмага мынасып герчек,өзем пирлиге етишен киши!

Узак елда бүтин өмрүни ылма-билме багышлан салыхатлы йигидиң өзүни алып баршы,галтаманлара гаршы сөвешде арслан ялы арлап,айы ялы дөвүш кылшы Атаныяз хана гаты яран экен! Геркезиң ханы аялына маслахат саяр,аял гызына маслахат саяр. Гызам, эжесем Дөвлет дәдеми гөрен экен.Асыл-ха ша кадды-каматлы дагың гаясы ялы сердар йигиде сахыпжемал гызың сыны отуруп, сулхам алан экен! Гарасай,шейдип Магтымгулыжан хан ганлы,хан бабалы болмалы болды.Анха Гарагай атамың эдиберши!

--Бай-бов,тутуш оба Атаныяз хан нәдип хан гызыны енача бердикә дийип,йигрими йыл бәри гең галып йөрди вели,асыл сыр мунда экен-ов!—дийип,Жанмәммет йылгырды.Кыныш бег:

--Сынлаң, Дөвлет дәдеми! Ики гулач бойлы,шасувар кадды-каматлы, зирек пайхас-парасатлы ягшызада ялы Дөвлет дәдеми ханлар бейле-де дурсун, шалар көрекен эдинмейәми!—дийди.— Сизем Гарагай,Түвелей огулларысыңыз! Ховалаңыз аршда,гөзүңи-зем хан-беглериң гызында болсун!—Кыныш бег элине түпеңи аляр.—Шол галтаманлардан атам Магтымгулы еначының олжа алан түпеңи! Дөвлет дәдемиңки болса сизде,Селим дәдемлерде!

--Обада атамы гөрешде йыкан болмандыр диййәлер,догрымы шол Кыныш дәде?—Магтымгулы сорады.

--Ким онуң билен гөреше чыкып билжек! Атам шейлекин бетхайбатды,бедәхет даявды. Дергазап болуп хайкыранда хайкылыгы гөкде йылдырымлап, көлегеси ерден жайрык болуп гечер гидерди. Апы-тупан я гара ел геленинде адамлар “Мазалыжа сынлаң,о бела апы-тупан болман Магтымгулы еначы гелйән

болаймасын”-дийип гүлүшердилер.Яш огланлар түвелей геленинде “ичинде жың-арвах боляр!” дийип,пычак,ханжар зыңардылар. Дегишген вәши адамлар “Хай,пеләкетлер,түвелее ханжар зыңыжы болаймаң, ичинден Магтымгулы еначы чыкып гулагыңызы кесер” дийип, хенек эдердилер.Чагака Магтымгулы ол хенеклери гаты гөрерди,инди болса дәлибаш атасына-да,онуң лакамларына-да буйсанярды.

--Атамың абат сынасы екды диййәлер,онсоң ол галтаманлара гаршы нәдип бейле сөвешип билдикә?—дийип,Магтымгулы Кыныш беге серетди.Кыныш бег:

--Атам бир сөвешде сан-сажаксыз яра аляр, өлйәр, жайлажак болуп дуркалар,ызасына чыдаман ыңранайыпдыр бенде. Атам пакырың яра салынмадык эл ялы ерем ек экен,эмма беден ярасы битйәр гидйәр, йөне сүңк ярасы майып эдйәр-дә! Шол сөвешде атамың саг аягының топугына ок дегип чар-пара болупдыр, бенде йөрәнинде гаты емпәрди,өзем емпейшинден утанарды, эмма ата чыканында топукдакы шикеси билдирйәрми нәме! Атамың сан-сажаксыз яра алып “өлен” сөвешиниң жанлы шаяды Омар батыр билен Салых сапанча шол ваканы маңа гүррүң берди — дийди.Огланлар долы гүррүң бер дийип ялбардылар, эмма Кыныш бег— Омар батырам,Салых Сапанча-да, Аллаха шүкүр, аятда аман. Бир гүн барып гоҗаларың өз дилинден эшидиң.Олар хезил эдип көнәни ятлар хем бир пурсат жахыл чагына барар. Гарагенжымлер, сувы чешмәниң гөзбашындан ичжөк боларлар!

Кыныш бег түпеңини алып,нәмедир бир зады нышана алды. Оны сынлап отуран Магтымгулы:

--Түпең атжак болаңда сол гөзүң нәме дийип юмуляр,Кыныш дәде?—дийди,өзем өз сорагына жогап берип улудан дем алды.-- Саг гөзүң этжөк болян этмишини гөрмежөк болуп!

Олар дүрли-дүрли датлы гүррүңлере гүмра болуп,яссынлар ойлуға гирдилер.Магтымгулы гөгүне гарап ятышына хайран гал-ярды, ол Соңудагының депесинде дәл-де, гөвхер йылдызлары патрашып дуран асманың гуҗагында,эртекиниң гойнунда ятан

ялыды. Гиҗе ярыма голайладыгыча йылдызлар парлашып янярды, гиҗәниң шемалы чигредигиче, гөзлериңи гамашдырып, чым гызыл көрешип, Магтымгулыны кераматлы одуна чойярды. Кәте-кәте имисала гиҗә от берип йылдыз сүйнйәрди, онуң дүнйә сачян ялкымыны Магтымгулының сыпалаясы гелйәрди. Ол йылдызлы асманың гуҗагында ятышына, голуны узадып ислән йылдызыны элине алып сынлаярды. Жадылы дүнйә! Гудратлы дүнйә! Гөвхер дамжасы ялы балкылдашып дуран йылдызларың пынхан-пынхан пышырдысыны додакларындан окап отурмалыды. Йылдызлы асман ынсаның аклына сыгмаян Ылахы айдымды. Жәһаннаммет:

--Хейжан хейверәниң Айың топрагы шор экен, дилими дегрип гөрдүм, йылдызларам от экен, дилими якып гөрдүм диййән кепи ялан экен—дийип, хенек этди. Кыныш бег:

--Хә, сенем Ая, йылдыза дилиңи дегрип гөрдүңми?

--Серет, ол йылдызлар галдырашып, мениң ойлугыма гирәй-жәк боляр!

Эдил шол махал бир йылдыз гиҗәни якып-яндырып сүйнүп гелшине тас оларың ойлугына гирип гидипди. Кыныш бег лахлах гүлди:

--Хейжан хейвере чыныны айдян экен дийип, сенем самахыл-лабер инди. Хах-хах-ха, тасдан-а жулуңа от берипди ол!

Магтымгулы:

--Кыныш дәде, өмрүң узак болсун! Сен аттар болманыңда биз шейдип йылдызлары парлашып дуран асманың гуҗагында ятып билмездик—дийди.—Асман шалыгының генжи-хазынасының гой-нунда ятып билмездик.--Алланың бу дүнйәси шейле овадан, шейле ажайып, онсоң онуң учмахи дагы нәхилекә?

Магтымгулының шахыр болмазлыга чәреси екды... Ол энтәк аклыңы хейжана саян отлы гөзелликлерден от, датлы гөзеллик-лерден дат, хесерлиҗе еллерден баат алярды. Магтымгулының

арзув-хыяллары гөкде пелпелләп,гөвни телвас уруп,хыжувы-хыружы чырпынып,гөзелликлере бенидиван болуп овсунярды, бир шахырың “Маңа тебигат учганаклап дуран уллакан багт берип, оны нәме этмелидигинем айтман гойберипдир” дийши ялы, Магтымгулы гурсагындакы хейжан урян багтыны, байлыгыны, ылхамыны,сарч-сарч дуйгуларыны калбына сыгдырып билмейәрди, ол олары нәме этмелидигини билмейәрди, яш гелйәрди...

Магтымгулы еллериң сыпалап,асманың апалап йөрен яшыл байырларының ичи билен баряр.Яшыл майсалара толкун атдырып оларың үстүнде язың ядан еллери ятыпдыр.Майсалар шейле бир яшыл,асыл яшыл ешасы эндамыңа екайжак ялы,яшыл майсалар шейле бир яшыл,асыл гөзлериңи яшардып баряр.Онуң өңүнден хәли-шинди гүсүрдәп ал-яшыл от ялы кәкиликлер йүрегини гопдурып, дуйгуларыны тисгиндирип гөгә гөтерилйәр. Кәкиликлер, сиз Магтымгулыны багышлаң,ол сиз билен йүрегиндәки нәмәлим сарч-сарч дуйгуларыны ояряр, сиз онуң калбыны гопдурып гөгә гөтерилип, онуң сөйгүсине гонярсыңыз..

Магтымгулы алысда албай булап ховаланып отуран яш чынар агажының голайына барды.Чынар хакыкатдан-да яшды, болайса йүз-йүз йигрими яшындадыр.Эй,Алла,дүнйәде дарагт ялы, онда-да чынар дарагты ялы овадан нәрсе бармыка? Гөр-ха,яшайшың яшыл тугы ялы,земиниң яшыл айдымы ялы ялңыз өзи парлап-пажарлап отыр.Магтымгулы чынара голайлаяр,ялңыз агач яшыл шовхун болуп, земиниң жошгунлы,мөвчли яшыл шагалаңы-шатлыгы болуп асмана атылып дур.Овадан чынар бир дессе чемене меңзейәр.Магтымгулы йылгыряр:

-- Гөроглы бег ялы бедәхет герчек болсаң,бир дессе серчемен эдип Агаюнус перә берәймели...

Эй-хо,чынарың гөвдесиниң овадандыгыны! Ол гөзеллигиң ашыгы Магтымгулы гелип сынлар дийип, дашкы габыкларыны—гейимлерини сыпырыпдыр, чынарың гөгүмтилден ак өвүсйән ялаңач гөвдеси калбыңы хейжана саяр. Депеси ал асманда ховаланян чынар елсиз ерден ел тапып дүнйәниң леззетинден

леззет алып,хамана ажайып айдым диңлейән ялы ики яна ыранжы-
раярды.Ек,ол гойры саясында отуран Магтымгулының йүзүни
елпейәрди, көлегесини салланчак эдип, гелжегиң бейик шахырыны
үврейәрди.Томусда дарагтың саясындан ажайып миве болмаяр.
Онуң ядына бир роваят дүшди.Гадым-гадым заманлар ики бай
гардаш болупдыр, икисем улы малдар экен.Олар Огуз (Өкүз)
йылдызы доган бадына язың ызына, демиргазыга барян
дурналарың ызына дүшүп үч-дөрт айлап шемал тарапа гидер
экенлер,Огуз йылдызы яшанында гүйзүң дурналарының ызына
дүшүбем гышлагына гелер экенлер. Шейдип яшап йөршүне, бир
гыш гүни иниси ере бир нахал экжөк боляр.

--Экме,биз малдар ахыры.

--Ай,ага, дарагтдыр-да,гой гөгерсин.Белки,миве-де берер.

--Хай,иним ялңышяң,сен ахыры ол агажа багланарсың.

Агасының айданы хем болупдыр.Дөрт-бәш йылдан яңкы нахал
уллakan дарагт болуп,миве гетирипдир. Иниси хем шол бага
багланып,өмүрлик отурымлы болуп галыпдыр.(Баг сөзи шейдип
дөрәнмиш) Шондан бәри отурымлы чомрулар обасының ичини
багдан долдуряр.Хер кимиң багы--онуң яшайышдакы тугы!
Түркмен ага гадым-гадым заманлардан бәри мазарының баш
ужуна бир, аяк ужуна хем жүр отурдяндыр,өзем хөкман шол жүр
чынардан, дерекден я талдан эдилйәр,себәби олар көксүз
гөгерйәр. Гадым заманларда хер өлен түркмениң башужунда бир,
аякужунда бир дарагт әлемини пасырдадып отурыпдыр...

Магтымгулы саялап отуршына төверегине серетди.Эй-хо!..
Овадан дүнийә--жадылы айдымды,нәзенин дүнийә--ылахы эртеки-
ди! Ханха, сай ерде чайканып ятан көлүң якасына бир сүри ябаны
кепдери гелип гонды.Хәзир-хәзир кепдерилер гүр-гүр силкинип,
бир бөлек пери-пейкере өврүлип сува дүшер! Ылахы эртеки жана
гелер,гөвүнлер хейжана гелер! Гудрат гөрмәге бендиван Магтым-
гулы узак вагт олара сын эдип дурды.Онуң гөвнүне овадан ябаны
кепдерилер хәзир-хәзир роваятларың хүйр-перилерине өврүлэй-
жөк-өврүлэйжөк ялыды. Кепдерилер Магтымгула назар айлады-

лар, олар я огланы яш гөрдүлөр,я-да көли телпер гөрдүлөр, гарасай, кепдерилер перизада өврүлэймеди!..

Магтымгулы чынарың үстүнө чыкып,шахадан шаха дырмашып эсли белентлиге барып төверек-дашына сын этди.Эй-хо! Ханха бәш-алты саны кейижек байрың этегинде пейвагтына отлап йөр. Сердар кейик болса шахлыжа башыны хер яна өврүп төвереге эсердең бакяр.Жанаверлериң гөзеллигини беян эдер ялы дәл. Олары сынлап дуран Магтымгулының бирден гамхор гөвни гыйылды. Бу пәхим-парасатдан ярадылан овадан дүнйәде кәкилик, сүлгүн, яшылбаш сона,губа газ,шелеплиже дурна ялы перренделере, кейик,айрак,боз марал ялы дерренделере бейик Ярадан гөзелликден,оваданлыктан,эзизликтен гайры яраг бермән йыртыжыдан,вагшыдан,гөзлерем ач,гарынларам ач махлуклардан долы дүнйә гетирипдир! Әхли йыртыжы хайван,адам огуллары оларың ганым душманы! Акыл-пайхасы,бейниси гара гарнында отурдылан,манысы ардындан чыкян адам атлы махлук мукаддес гөзеллиги билйәми,ылахы оваданлыгы билйәми,гүнәни билйәми?!

Агшам ене миллиард йылдызлы асманың гойнунда,овадан дүйшлериң гуҗагында,аршы-агладакы Акмаяның елундан ясалан салланчагында ятан Магтымгулы дагы сәхер-сәхер үмүр-думаның, леммер-леммер чыгжымак памык ялы булутларың гуҗагында оянды. Жәнмәммәт Кыныш беге дегсинип:

--Кыныш дәде,мелхем от-чөплери-хә йыгнап болайдык өйдйән — дийди.Кыныш бег:

--Дессине,ювунып-ардының,мен говурдак гыздырып, чай демләп гойдум,дөвүм-дишлем гарбаналың—дийди.

--Агзыңы тапып болсамы? Хах-хах-ха.—Жәнмәммәт өз сөзүнә хош болуп гүлди.

--Үмүрли гүнүң өйләни ялбырап гүн чыкмаса,хатыным талак диенмиш Чоммат ага.

--Онда Чоммат агаң хелейсиз галя шу гүн! Үмүрми шүй, Кыныш дәде? Бизиң үстүмизе леммер-леммер апбак булутлар

чөкүпдир. Гөрмейэмиң, атанагың болса сүмекләп эгрип отурмалы! Яссыгың болса пенжеләп-пенжеләп дыкып отурмалы! Ганарың болса гапга-рып, долдурып отурмалы памык...

Булутлар дүр дамжалары билен оларың йүзүни ювды, памыкдан юмшак булутлар йүзүни сүпүрди. Олар ак булутлара гарып чөрөк ийдилер, булутларың гөвсүни сокжап ак сүйт эмдилер. Хова-да юваш-ювашдан Чоммат аганы хатынсыз гойма-жагыны дуйдурды, эййәм гүшлуклар ак булутлар юкалды. Ханха, Магтымгулының келлеси леммерленип дуран ак булутлардан екарда, асмандан болса Гүн ловурдап тыллайы нуруны сачяр. Гөзүң ягыны ийип барян ак булутлар Гүнүң чогуна буругсаяр, гайнаяр, түссө кимин товланяр. Магтымгулы өмрүндө биринжи гезек жовур ак булутларың депесине чыкып, булутлар билен учуп гөрди...

Олар энчеме гүн Соңудагларының депесиниң языны язлап, Кыныш бегиң гөркезен гүллериниң, гайры от-чөплериниң тохумындан халта-халта йыгнап, хайсыдыр бир жүлгәниң томус гужагына дүшдүлөр. Кыныш бег бу жүлгеде хем бирки гүн болуп, мелхем от-чөплериң тохумындан йыгнамагы мүвесса билипди. Майсаларың сары саман боландыгына гарамаздан жүлге оваданды, гөрүп доюп болмаян гөзелликди, Жаңмәммет Магтым-гула середйәр, ол башга дүнйәде, оны соңсуз ой-пикирлери, аклы алып гачыпдыр. Кыныш бегем дүрли гүл्लериң тохумындан йыгып йөр. Гепләймесе ичиндәки гепи гүжүкләп барян Жаңмәммет ишине гүмра Кыныш беге дегсинди:

--Кыныш дәде, сен нәме дымяң?

--Пикир эдйән, иним, пикир эдйән.

Жаңмәммет гөзлериңи хөвленидрип, хамана Кыныш бег айтмасыз бир можук зады айдаян ялы, гыгырып башлады:

--Ай, еди ыклымың солтаны Кыныш дәде-мов, вай, Искендер шахлы ага-мов, диренишип дуран ики саны герчек иниң яныңдака сен нәмәниң пикирини эдйәрсиң! Я еначының агтыгы халыңа

гүзераның пикирини эдйәмиң? Хә? Сен нәме бу дүня сорап гелдиңми, арз эдип гелдиңми я ялбарып-якарып,пара берип гелдиңми? Раст Бирибар саңа сала салман дүнясине гетирипми: гетирипдир,бай экләр-ә! Аягыңы ызын салып, гарныңа сув сепип, ят аркайын! Мыдама мен саңа дерек дынч алып ятмайын!

--Пикирим гүзераның пикир-ә дәл иним!

Жанмәммет ене өр-гөкден гелди:

--Ай-хо! Эй-хо! Я сенем инди оң ялы,--келлеси билен Магтымгулыны гөркезди-- дүняниң аладасыны эдйәмиң? Я сенем Магтымгулы ялы дүня акыл етиржек болямың? Пахай,жанлы-жандарың хамыны эйләп йөрән еначыларың иши гайдыпдыр! Бир еначы-ха тагта чыкжак болуп,дүняни басып алжак болуп, ат сегредип гылыч сырып йөр,бейлеки еначыларам шол дүня акыл етиржек!..

--Кыныш дәде,сен Жанмәммедиди халыс депәңе чыкарыпсың,ол хов саңа нәме диеси гелсе дийип дур-ла!—дийип,Магтымгулы Кыныш беги сынлады.

Кыныш бег чыны билен:

--Магтымгулы,Жанмәмметден хич хачан хич зады гаты гөрмели дәлдир!—дийди.

--О нәм үчин?

--О йыл чынмачының кервенинден Селим дәдем билен Шекер гелнежем огуллары өерсек герек бор дийип он-онки саны даш чәйнек сатын алды,шейле бир оваданжа,йөне сынлап,йөне сыпалап отурмалы чәйнеклер! Эмма чынмачынлы тәжир чәйнек-лериң оваданлыгы билен оларың гөзлериңи гапып, мойлы, кемли бир чәйнегем сокуп гойберипдир! Хах-хах-ха!.. Аллажан еначылара Шажахан ялы, Арслан бег ялы, Абдылла бег ялы,Мухамметсапа бег ялы герчек огуллары берип, арасында Жанмәммедем сүссүрип гойберипдир,кыркың ичинде акмагыны билеслерем ек

дийип.

Говы гүррүңе Магтымгулам,Жанмәммедем,Кыныш бегем хезил эдип гүлди.Жанмәммет чыны билен:

--Магтымгулы бир дана жүмле карзына берсене,менем Кыныш дәдеми бир дүзлайын-ла!—дийди. Магтымгулы башыны ырады.— Онда сатай-хов!..

Магтымгулы:

--Айтмасыны оңармарсың—дийди.Кыныш бег инче сөзе дүшү- нип, ене кейп эдип гүлди.

Адам узак махаллап тәмиз тебигатың гойнунда ябаны яшаса асылкы зандына,тебигатына аралашып,ярадылмыш дүнйәсине голайлап,өзүни дүйбүнден башгача дуюп башлаяр экен. Магтым- гулы сес-селемсиз имисалалыгың ел ялы өзүне сүйкенишини, вагтың сары саман-сыпалы сыпашдырып гечип баршыны гөрйәрди. Ховаланып отуран агачларың япракларының сеси,чешмәниң овазы оңа Бакылыгың пышырдысы болуп эшидилйәрди.Гушлар оңа гуш дилинде,еллер ел дилинде хабар гатярды.Магтымгулы ойланярды хем хайранлар галярды.Дүнйәде ховада учян,сүвда йүзйән,ериң үстүнде-астында өмүр сүрйән санйетмез жанлы-жандарларың хер бириниң өзгәниңкә меземейән даш хем ич кешби,гурлушы, сыпаты, гөрнүши,тагамы,мазмугы,зерурлыгы болуп, херсиниң аңырсында бейик Аллатагаланың парасадындан-пайхасындан дөрән әхмиет,борч, перман, хикмет, пәхим ятыр. Херки от-чөплер, өсүмликлер,дал-дарагтлар,жанлы-жандарлар дүнйәде нәмедир бир зады иййәрлер, нәмедир бир задам дүнйә берйәрлер, нәмедир бир зада хем ав болярлар.Анха,әхли әхмиет хер нәрсәниң дүнйә берйән задында: эгер әхмиетин,дадың-тагамың болса товугың ардындан гачсаң-да иерлер,пейдаланарлар,эгер әхмие- тин, дадың-тагамың болмаса, перишдәниң агзындан гачсаң-да гереклән болмаз!.. Магтымгулы шейле ой-пикирлериң юмагыны чөшләп гележеге баряр.Хас догрусы,новжуван Магтымгулы йылларың аңырсындакы Гималай даглары ялы сырлы акылдар

Магтымгула тарап баряр!

Магтымгулы пикирлере гүмра болуп бир өврүмден өврүлен бадына гөзлерини хөвленирип сакга сакланды.Көп махал сынлап дурды,соңам еңсесине гаңрылып ышарат билен Жанмәммеди чагырды.Магтымгулы бир зада душандыр өйдүп,Кыныш бег билен Жанмәммет ылгашып гелдилер.Оларам агызларыны ачып, гөзлерини мөлердип доңуп галдылар.

Йылкы,дүе,сыгыр ялы асыллы жанаверлер сүрүсинден араны ачып,гөрер гөзден гачып көпелйәр.Ынха,бу жанавер сыгырам ябаны,булжум ере гелип таналапдыр.Гөлесини яңы бирки ела эмдирип, аякландыран чагам хайсыдыр бир ач мөжөк гелипдир. Яшажык гөле үчин пажыгалы,алдым-бердимли евүз сөвеш болупдыр. Сыгрың йүзи,боюнлары,эндам-жаны дарав-даравды, перс-алады. Мөжегиң пенжесини уран ерлеринден ган акып, доңуп, гурап галыпдыр.Ахыры сыгыр жанавер мөжеги абайына гетирип, шахларының бирини онуң ач быкынындан гечирип, душманыны аркасындакы ялчы керт гая сүссүрипдир!Жанавер дөрт аягынам мэкәм ере дирәп,мөжегиң аркасындакы дашдан гаянам агдаржак болян ялы, дызап дуршуна өлүп галыпдыр.Ваканың ики,үч гүн мундан өң боланы доңан ганлардан билдирип дурды. Мөжегиң ики өң пенжеси хованы дырначаклап,доңуп галса,сыгрың гөзлери ачыклыгына доңуп галыпдыр.Жанавериң гөзлери эрәп акып уграпдыр...Жанмәммет:

--Сыгрың йүреги ярылыпдыр! Мөжеги багырдадып гая басан жанавер оны сыпдырайса,гөлесини иер өйдүп,дөрт аягынам ере мэкәм дирәп өлүп галыпдыр! Егсам ядарды,аягына дынч бержөк боларды,гарасай,мөжегиң өленини билерди...—дийип, нетиже чыкарды.Кыныш бег:

--Алланың гудратыны гөрүң,жанавер өленсоңам гөлесини эмдирипдир,егсам булар ялы жөвзалы томусда яш гөле ярым гүн энесини эммесе өлйәр гидйәр—дийип,гөләниң янында отурып йүзүнден сыпалады.Магтымгулы ичинден:

“—Чага жандан эзиз дийлени-дә! Эй,Аллам! Бу жанавер сыгра

ажалдан рүстем, дүнийәден улы, өлүмден бейик нәхили гүйч-гудрат бердиң!”-- дийип пикир өвүрди. Шол пурсат оларың әхлисини аңк эден хадыса болды. Гөлежік ыра-дара еринден туруп, сыгрың янына барып, әнесини сокжап эмип башлады. Олары хас хайран эден зат: сыгрың сүйди барды. Гөле эмип болансоң Кыныш бег барып, саг эли билен сол овуҗына азаҗык сагып гөрди, сагылып дур, дадып гөрди, алланәме сүйт! Ол хақыкатдан-да гудратды, себәби җанлы җанавер өлен бадына дамардакы ганы доңяр, эндамы доңяр. Ики гүнден говрак вагтда җанавер сыгрың гөзлери эрәп, ысланып уграпдыр, эмма Худаның гудраты билен ол өли халына гөлесини эмдирйәр!

--Худайым, гудратыңдан айланайын-эй! Дири малың сүйди ялы сүйт! Җанмәммет, ет Боздуманы алып гел!-дийди. Җанмәммет “Магтымгулы, ет Боздуманы алып гел!” дийип йылгырып, Боздумана гаршы ылгады, бир салымдан оны чапдырып гелди. Кыныш бег Боздуманына атланды, Магтымгулы гөләни гөтерип, өңүне алып берди.

--Сиз ишиңиз билен болубериң, шу тайда Хан обасы бар, бу мердана сыгрың гөлесини бир халас эделиң!—дийип, Кыныш бег җүлгәниң ичини сырып, атыны ергасына гойберип гүв гитди. Магтымгулы йүреги юка Кыныш бегиң перишан паҗыга болуп баршыны, перзентсизлиги зерарлы йүрегиниң халыс юкаланлыгы ядына салып, агасының ызындан гарады дурды... Шол пурсат бирден онуң ядына гечен йыл болан бир вака дүшди, ол вака Кыныш бегиңем, Магтымгулыныңам абадан дүнийәсини агдар-дүңдер эдипди. Шол элхенч вака арам-арам ядына дүшенинде хем Магтымгулының бейниси сарсып, шахырана калбы гыйым-гыйым болярды... Магтымгулы билен Кыныш бег өтен йыл Дашгуйы обасының илер тарапындакы токайлыгың ичинден дерманлык от-чөплериң тохумыны йыгмага барярдылар. Токай бейле гүр дәлди. Кыныш бег билен Магтымгулы ат янашдырып сүрүп барякалар оларың бурнуна якымсыз ыс урды. Кыныш бег төверегине гаранып, гырымсы гаракаларың ашагында шагалларың сүренини гөрди:

“--Ярадар болан бир җанавер шагал я тилки сүренине гелип

өлүп галан борлы! Хай,пелек,пелек,ынсу-жынс дүңйә инен түнегинде аягыны узын салып өлмәни эзиз гөрйә-дә"-дийип, шагалларың чала гөрүнйән сүрениниң янына барды, бирден Кыныш бегиңем,Магтымгулыныңам депесинден гайнаг сүв гуйлан ялы, эрбет тисгинип, алланичикси болдулар.Сүрениң бәш-он әдим аңырсында бийз көпени йыртык-йыртык бәбежик ятырды. Хайсы-дыр бир оррамсы-ограшдан болан махлук дүңйә сыналары кемли инен чагасыны өлдүрип, ак бийзе долап гиже гөмүп гиден борлы. Огры сырты мүйнли диенлери, нетиказа гыр-гыссаг боландыр-да, бәбежиги чуң гөммәндир,шагаллармы,тилкилерми –белли дәл, хайсыдыр бир мейдан мөжеги ләш ысыны алып, нерессежиги газып чыкарыпдыр,эмма махлук ялы махлугам бәбежиги парчаламага, иймәге дөзмәндир.Топрак-тоза буланан йыртык көпенде ятан чагажыгың йүзүни-гөзүни гараклы болуп гөрер, йүрекли болуп середер ялы дәлди.Бәбежик адамзадың пынхан этмишини асмана аян эйләп,эрәп акан гөзлерини гөге дикип ятырды.Шонда перзендиң дырнажыгына зар Кыныш бег гөзүни яшлап:" Учмахың акжа гушжагазы,хайсы венеззына сени бейдип ташлады!"дийип аглады...(Бу ваканың ызыны ене бир өврүмде беян әдерис).Магтымгулы шол элхенч ваканы унутжак болуп Кыныш дәдесиниң ызындан узак вагтлап серетди дурды, серетди дурды. Бирден Жәнмәммәт:

--Хов,хов,Магтымгулы,сен гөз яш әдип,аглап дурмуң-ай?-дийип зовзулдады. Магтымгулы тисгинди,йөне барыбир гөзлериниң овасыны долдуран яшыны гизләп болмажагыны билип, ажы гүрледди:

--Жәнмәммәтжән, дүңйәниң хапа тарапына середип, гөзлери-ми кирледәйдим-дә! Агламок,гөзлерими ювян...

Жәнмәммәт илки бир эли,соңра ики эли билен сыгры итиберип гәрди,сыгыр йыкыларлы дәлди.

--Ынха,муңа эркек өлүм диерлер!

Олар ене мелхем отуң тохумыны йыгып башладылар. Магтым-гулы яңкы ятлан пажыгалы вакасыны унутжак болуп, бәш-алты

гүнлүкде гөрөн бир дүйшүни ятлады.Екарда айдышымыз ялы, Магтымгулы Нуржахан энесинден,дәдесинден көп-көп дини рова-ятлары эшидипди,окаян диванларының аглабасы дини китап-ларды, шонуң үчин Магтымгулының гөрийән дүйшлериниң гала-басы чаганың гөржек дүйши дәлди.Магтымгулының дүйшүнде Алланың шири хезрети Алы бисерхет сәхралык билен Дүлдүлини майдалына сүрүп барярдды, бирден ол алнында аркасы хоржунлы пыядалап барян бир гожа кишини гөрүп, атына гамчы чалып,онуң ызындан етжек боляр,Дүлдүл йүзин салып,ериң танапыны чекип гидйәр,эмма пыяда гожа билен Алланың шириниң арасы дашлаш-маса якынлашмаярды. Хезрети Алы бу ерде бир хикметиң барды-гыны билип, Алланы чагырып Дүлдүлине гамчыны дөзүмли чаляр. Дүлдүл йылдырымлап учуп,бир салымдан гожаның ызын-дан ковуп етйәр.Хезрети Алы хайран галяр: эгни агыр хоржунлы хорыда баба атанак эгрип,хиңленип барярдды.Алланың шири салам берди,гожа салам алды.

“--Атам,гел ата мүн,сиз ялы аксакал баба пыяда барярка,бизе атлы бармак услып дәлдир.

--Ек,оглум,мен догуп-дөрәп улага мүнөн дәлдин,мундан буяна-да мүнмен.

Хезрети Алы баба көп ялбаряр,эмма гожа Дүлдүле мүнмекден йүз өвүрди.Йүреги юка,ынсанпервер Шахымердан:

--Бабам,хич болман, хоржуныңы бир бер—дийди.Баба мысса йылгырып,эгниндәки долы хоржуныны ерде гойды.Алланың шири эглип, хоржуны атың ардына алжак болды,эмма ол хоржуны еринден гозгабам билмеди.Хезрети Алы еңсуз гүйжи-кувваты билен дергазап болуп хоржуны яңадан чекди.Дүлдүлиң аяклары дызына ченли ере гирип гитди,эмма хоржун ерден галмады. Шахымердан намыс эдип яңадан награ дартып,дергазап болуп хоржуны бир дартды вели, Дүлдүл жанавериң гарнына ченли гара ере гирип гитди,эмма хоржун еринденем гозганмады.Баба хезрети Ала йылгырып сын эдип дуршуна:

--Бу йүки гөтергенлер гөтерсин,оглум—дийип,хоржуны хоржа

голы билен гөтерип эгнине атды.

--Бабам,Алланың ширине гөтертмез ялы хоржунда нәме бар?

--Оглум хезрети Алы,маңа Чархыпелек баба диерлер.Мениң бу хоржунымда мемлекетлериң халкларының-халайыкларының согабы билен гүнәси бар.

--Бабам,гожа халыңа сен ол хоржуны нәдип гөтерип билйәң? Онуң хикмети,сыры нәмедир?

--Хикметимми? Мен гүнәни согаба,йигренжи сөйгә,яманлыгы ягшылыга,яланы чына,намартлыгы мертлиге,наданлыгы акыла, харамзаданы ягшызада... гөтердйән” –дийип, атанагыны айлап елуна рована болды...

Магтымгулы дүйшүнің дүнйәсинден чыкып билмейәрди, ол Черхыпелек бабаның дүйшүнде айдан сөзлерини хушунда гайта-лап: “гүнәни согаба, йигренжи сөйгә,яманлыгы ягшылыга, намартлыгы мертлиге,наданлыгы акыла,харамзаданы ягшызада гөтердйән..” дийип мелхем отларың тохумыны йыгып йөрди...

Олар он биринжи гүн Соңудагының этегине дүшдилер, атларың хер биринде уллакан хоржун,сагрысына болса,кичеңрәк ганар кесе басыланды.Бу сапар Кыныш бег диңе мелхемлик отларың тохумыны йыгнадансоң,йүклери бейле агыр дәлди. Жәнмәммет:

--Кыныш дәде,атларымызың йүзүни саллашып баршыны сынла,намыс әдйәр жанаверлер яба-байтала йүк уран ялы йүк уранымыза—дийди.Кыныш бег:

--Пеләкетлер,мен нәме сизи Ша Аббас шаның тоюна алып гайтдыммы,мүнерлер агта ябыларыңызы—дийди.

--Сыганлар ордасы ялы,оба нәдип барып бор?

Кыныш бег бирден от алан ялы болуп ганжыга беркидилен түпеңине япышды.Магтымгулы билен Жәнмәммет онуң ав гөре-нини аңып,дессине даш-төвереге гөз гездирдилер.Даг этегиниң

болдумлы отлары сары саман болуп ятырды, онда-мунда ики-еке агач хеллеуап отырды. Жәһәммәт:

--Хай, агажан, пәлиңден гайдавер, сениң даг текеси дийип диди-вана мүндүрип дураның чекенәниң гәр гечиси.

--Мазалыжа сынлаң! Энтег бейле нәрсәни гөрен дәлсиңиз-дийип, Кыныш бег довамлы нышана алды. Магтымгулы дыкгат билен серетди, гөрсә әпет бир земзен узын хем кувватлы гуйругы билен гәр гечиниң арт аякларыны душап, әмжәк болуп жанавери мугыра гетирйәрди. Әпет земзениң гөвреси гечиниң арт аякларына якын болансоң, Кыныш бег түпеңләп билмейәрди. Ара алтмыш-етмиш әдим дагы барды. Магтымгулы озал земзениң, йыланың гечи әмйәнини кән әшидипди, ине йөне земзениң гечи әмишини илкин-жи гезек гөрийәрди. Бир салымдан гечи кысматына кайыл болан-дырда, герлип земзени әмдирмәгә дурды, земзен ине-гана сокжап- сокжап әмип башлады... Түпең сесинден дүнийәни тутуп ятан үмсүм-лигиң зәхреси ярылды. Кыныш бег окуның дегенини билип, атыны гордурып гечә тарап елк ясады, Магтымгулы билен Жәһәммәдем атларына гамчы чалдылар. Гечиниң аңыр янындакы сайдан он үч-он дөрт яшлы чопан оглан чыкып атлылара салам берди. Кыныш бег салам алды. Әпет земзениң ич-ашы чогуп ятырды, әмма йыртыжы шиндем гечиниң әмжегини гойбермән, соңкы гезек бар гүйжүни әдип сокжады, сүйт гырмызы гана гошулып йыртылан ичегесинден чоғды.

--Агам, Алла ялкасын! Ганым душманымы авлап бердиң!— дийип, чопан оглан гечиниң ашагына гирип, өлен земзениң әңини зордан яздырды.—Харам земзен гечини халыс өврәннекли әдип-дир. Земзен би гөргүлини пушт әдипдир. Соңкы гүнлер өз овлагыны әмдирмән, гөзүм үлпүндиги гачяр.

Олар тас бир гулажа голай земзени сынлап көп дурдулар...

xxx

Кыныш бег дагы атларың йүклерини дүшүрип, әерини айрып, теблехана әлтип, от-иймини берип, дессине ювунып-ардынып,

Дөвлетмәммет аганың янына салама бардылар. Ол Селим Магтымгулы билен гүрлешип отуран экен. Дөвлетмәммет ага:

--Беглер беги Кыныш бегим гелипдир-ә!—дийди. Олар Кыныш бег билен, соңра огланлар билен эллешип саламлашды. Жәһанмәммет:

--Дөвлет дәде, хер бири өкүз ялы үч саны елбарс гөрдүк, шир гөрдүк!—дийип, жошуп гүрледі.

--Онсоң елбарсларам сизи гөрдүми?—дийип, Дөвлетмәммет ага нурана йылгырды.

--О нәхили бизи гөрмезмиш арамыз бәш әдимкә, ек, дөрт әдимкә, ек үч әдимкә!..

--Хайт, саклан елбарслары өе саяң, көпей оглы!—Селим Магтымгулы оглуна серетди. Дөвлетмәммет ага ене мәхир билен йылгырды:

--Онсоң елбарслар горкдымы я сиз?

--Гөрениңиз юкайүрек Кыныш дәдем-дә!" Елбарс диениң, шир диениң жанлы-жандарларың солтаны боляр, жанаверлере дегмәң" дийип өзеленди дурды-да! Егсам еначы небересиниң сыпдырмалы жанаверлер-ә дәлди. Түйс Солтан Санжарың атына зер-зербап билен безәп, эер әдип отурмалы гөни гидирдик-дә дәде!—Жәһанмәммет гүлди.

--Боля-да, агзыңызда учук алып галан ериңиз!—Селим ага йылгырды, Жәһанмәммет дессине агзыны-бурнуны барлады:

—Дәде, горксак-да эркек горкандырыс!

--Пеләкетлер, хер бириңизниң гурсагыңызда Магтымгулы еначы отыр-да! Магтымгулы, сен нәме геплемейәрсиң?

--Кыныш дәдем икимиз гүрлемәни Жәһанмәммеде бердик!

--Түйс оңарайжак ишини берипсиңиз би гоңурсы гулуң!—

дийип, Селим Магтымгулы хош болды.

--Ядап геленсиңиз,барың,нахар-шор эдиниң,хәзир бизем барарыс, гөрен-эшидениңизден гүррүң берерсиңиз.Гурбаны болдугым Соңудаглары гөрмегем согапдыр!

xxx

Гапысындакы сыпада тикин-чатын эдип отуран Кыныш бегиң аялы Нуржемал гелин өйден чыкан Магтымгулыны янына чагырды.Магтымгулы окамакдан ядан гөзлерини овкалашдарып, еңчесиниң янына барды:

--Гелнеже,нәме хызмат?

--Ханы дидәм,шу гурсакчаны бир гейип гөр.Боюңдан айланайын!—дийип, гурсакчаны Магтымгула узатды. Ассары нах мата-дан, йүзи гырмыз донлук ибришимден эдилен күрте агажетден сырдам Магтымгула шаплашайды.Гелнежеси бегенип—Бар,тойда тоздур,йүвүржим.

Шол вагт аламанлар ордасы ялы болуп ховла бир сүри сыган дөкүлди.Оларың бири танап ийшип отуран Кыныш бегиң янында сакланжак болды,эмма Кыныш бег:

--Барың,барың, обада хей аматлыжа алданып болаймазмыка дийип агзыны ачып,сизе гарашып отуран акмак аял кәндир—дийди. Сыганларың бири Нуржемалың янына,бири Огулшекериң янына барып, эллеринден тутуп,эсентаныш ялы дога-дилег эдип,пал атмага башладылар.Булара кәбир түркмен тайпалары жөги,кәбирлери сыган дийсе,Эйранда оларың ады лулуды.

Нуржемал гелин бир ярым гөвүн гөргүли,гапыдан гелен гедайы,дилегчини бош гойбермейәрди.Ол өйден ики саны күмүш пул гетирип,сыгана берди.Эмма сыган аял я пулы аз гөрди, я пулы халаллажак болды,гарасай:

--Доган, саңа нәме диләйин?—дийип сорады.

--Нәме дилесең диләй-дийип,Нуржемал гөвнибир халда айтды.

--Нәче чагаң бар?-дийип,сыган аял Магтымгулының башыны сыпалады,ол оны Нуржемалың оглудыр өйдүп,Нуржемал гелнің симлән ярасындан басды.Шол пурсат Кыныш бегиңем,Нуржемалыңам йүзлери гамашды,себәби өзүни асаның өйүнде йүпүң, гарк боланың өйүнде деряның гүррүңини эдип болмайшы ялы,бу гарып чатмада хем чага гүррүңи оларың озалам ярадар йүрегини персала эдйәрди.Садака,дога,дилеге перзент берилйән болса,бу өйүң жагыл-жугулы етик болмалыды.Нуржемал гелин чалтрак башыны гутаржак болуп,ене:

--Нәме дилесең диләйсене доган—дийди.

Өмрүне аяллар билен иш салшып,айырха чыкып гиден сыган аял кеммагал начара душаныны билди.

--Чагаң ек болса,чага диледерлер гелин!

Ярасына басылан Нуржемал гелнің гахары гелди.

--Дога-дилеге берилйән болса,берлерче болды.

Сыган аял гөзләп йөрен кишисиниң үстүнден дүшенине кемсиз ынананып,өз-өзүнден жошуп,сесини гаталдып:

--Хә,сен мениң дога-дилегим Екаркының янында кабул болмаз өйдйәмиң,я саңа берейин дийсе, Худайда перзент екдур өйдйәмиң, я сен перизат кадды-каматың билен үч-дөрт саны сүмүклә-де мынасып дәлмиң?!—дийип,гелнежесини аларладып баряр. Магтымгулы гөзүниң гыйтагыны айлап,Кыныш бегиң туруп гиденини гөрди. Сыган аял болса:

--Хәзир мен сениң тәлейиңе бакып нәче перзендиңиң боляныны айдып берейин--дийди.

Нуржемал йүрегини мундан артык яралатмажак болдумы,я төверегиндәкилерден утандымы,гарасай,ене эсли пул гетирип, сыган аялы зордан угратды. Магтымгулы башыны ашак салып обадан чыкып,енахана тарап барян агасы Кыныш бег аглаяндыр

өйдүп, йүреги гыйым-гыйым болды.Гелнежесем агыр дердини алып дессине өйүне гирди. Магтымгулы билипжик дур,гөвни ярым, йүрежиги ярадар гелнежеси шу махал төрдәки пенжирәнің өңүне барып, сес-селемсиз агляандыр, меллектәки нойбаларың арасына көлеге болсун дийип сейрек экилен мекгежөвенлер болса яш гелинлер ялы хер бири гужагына икиден-үчден меле гулпаклыжа,гундаглыжа бәбежигини-голчурыны гөтерип дуршуна багтыны бедибатт Нуржемала гүжеңлейәндир...

Магтымгулы агыр хашлап дем алды.Сыганлар долы гелен ялы, сыргыны сырып өйме-өй айланып дога-дилег,пал астында талаңчылык эдип йөрдилер.Магтымгулы дервезеден чыкып, шиндем ашаклыгына барян Кыныш дәдесини сынлады, ол гаты-гаты йөрәп бир салымдан сыганлар ордасының ызындан етди. Нуржемал гелнежесиниң йүрегини парчалан аялың янына барып:

--Дайза,сен яңы илкинжи гирен ховлыңызда бир гелниң тәлейи-не бакып,дилег эдип бердин,хол чагасы ек яш гелне! Мениң гелнежеме!..—дийди.Сыган аял:

--Хә,хол үч оглуң болар диен гелнимеми?—дийип сорады. Магтымгулы шонча пул алып,илкинжи гелен өйүнем унудан аяла гахарланды,эмма сыр бермән:

--Ек,сен оңа бир оглуң, бир гызың болар дийдин.

--Дийдим,йөне онуң үч оглы боляр!

--Дайза,дайзажан,шол гелин мениң гелнежем, ады Нуржемал, адамсының ады Кадырберди.Сен отур-да чының билен дога окап, оlara яңадан перзент диләй-дә! Чының билен перзент диләй-дә.—дийип,Магтымгулы оңа бир алтын динар узадып өзеленди. Сыган аял бир-де алтына,бир-де Магтымгула довамлы серетди, соңра алтыны алып, мәхир билен огланың башыны сыпалады:

--Мен ол гелниң тәлейине гарап бердим,онуң үч оглы билен бир гызы боляр! Я сенем маңа ынанаңокмы?—дийип, сыган аял ала -хекге ялы жакырдап--жакжаклап гүлди.Магтымгулының ганы депесине урды, өзүниң болуп йөршүне утанды.Сыган аял

жакжак-лап гүлмедик боланда Магтымгулы бейле гахарланмазды, рухдан дүшүп, хапа болмазды. Ол улудан дем алып өйлерине йөнел-ди. Магтымгулы Кыныш дэдеси билен Нуржемал гелнежесиниң шум багтыны гөтерип билмән егшерип гелшине:

--Акмак, тапдың Худайың земиндәки бир сүри векилини, ери өзүң диләниңде болмаямы!—дийип кәйинди, ичинден дүнйәниң язы ялы ялкымлы хем якымлы агасы Кыныш беге зүрят диләп дога барыны окады. Магтымгулы өе гелди. Аразгүл эже:

--Оглум, пулы Гынна эжеңе элтип бердиңми?—дийип сорады.

Магтымгулы башыны ырап:

--Эже, ол пулы нәме эденими сен сорама, менем айтмайын, йөне яңадан пул берсең, деррев элтер геләерин-дийди.

Аразгүл эже оглуның гамгын кешбини довамлы сынлады, соңам келам-агыз сөз диймән, ерганларың ашагына элини сокуп, ене бир тылла динар чыкарып, Магтымгула берди. Нуржемал гелнежесиниң яңыжа гейдирен тәзеже гурсакчасыны чыкаржак болян Магтымгула:

—Чыкарма оглум, Нуржемал гелнежең ыхласыны сылап, үч-дөрт гүн гей, егсам ол сенден гаты гөрер—дийди. Магтымгулы кын гүне галды, ол ыссы ховада тәзеже гурсакча гейип барса, тәзе гурсакчасыны, байлыгыны, барлылыгыны гүжеңлемәге баран ялы болжакды. Магтымгулы нәдерини билмән, тәзе гурсакчаны яңадан гейип, өйден сес-үйнсиз чыкып гитди. Магтымгулының гөзлери-ниң өңүнде Нуржемал гелнежеси дур, гөргүлиниң гөзлери гөз дәл-де, доңуп галан ажы яш. Ханха онда Магтымгулының агасы Кыныш бег баряр агыр башыны ашак салып. Дүнйәниң дердини гөтерип йөрән агасы перзентсизлик дердини гөтерип билмән, гайгы-гам, хасрат болуп баряр. Чагасызлык дерди, перзентсизлик дерди дертлериң элхенжи, ол дерде Бирибар дова эдәймесе, бенде-синден делалат-пейда ек. Елда Магтымгулының ядына дэдесиниң айдып берен роваяты дүшди:

“--Гадым-гадым заманда бир тәжир болупдыр,ол хакына каны, адамың жаны ялы говы адам экен.Ол бир гүн Аллатагала билен раз айдышмага барян Ыбрайым пыгамбериң өңүнден чыкып,зар-зелил аглап,өзүниң кыркың онундан гирендигини,перзендиниң болмаяндыгыны айдып,Алладан өзүне бир перзент диләп бермеги хайыш эдип ялбаряр.Ыбрайым пыгамбер хош дийип гидйәр,ызына гелйәркә хем Худайдан тәжир үчин перзент диләндигини,эмма тәжириң язгыдына перзентсиз гечмелидиги языланыны айдып берипдир.Тәжир пакырың умыды өлүп,дүнйә сыгман башыны алып даглара гидйәр,гөзлериниң яшыны сил киби акдырып,жигер-багрыны паралап хүнүбирян аглаяр. Ынха шол пурсат гөклери гүммүрдедип, булутларыны гыкувлап ковалап Буркут баба гелйәр, ол тәжирден дады-перят эдип агламасының себәбини сораяр. Тәжир өз гара маңлай ыкбалыны айдып берйәр. Гөрениңиз Буркут дивана, гөни гидйәр Аллатагаланың янына! Ол Аллатагаладан тәжире перзент дилейәр.Бейик Бирибар оңа-да Ыбрайым пыгамбере айданыны айдяр.Буркут дивана болса өз-өзүнден от алып:

--Ай,Худайым,сениң Худай боланың нире,бир ягшы тәжире үч саны огул бермәниң нире?!

--Тәжириң такдырына перзентсизлик язылды.

--Эй,Аллажан,сениң Алла боланың нире,такдырда языланы боздурып,яңадан яздырып билмезлигиң нире! Сен тәжире үч огул, ек алты огул билен бир гыз бер,сениң ол бедигаг тәжире перзент бермәге ыгтыярың етенокмы я перзендиң түкенип дурмы! Эй,Аллам, сен Худай болуп бир ягшызада ялы тәжириңи багтыяр эдип билмезмиң!—дийип,Аллатагаланы гүнүне гоймандыр.

Йыллар гечйәр.Бир гүн Ыбрайым пыгамбериң елы тәжириң өйүниң үстүнден дүшйәр,ол гең галяр.Тәжириң өйүниң ичи-дашы жагыл-да-жугул,йөне чага болуп дурмуш.Ол тәжирден бу ваканың хикметини сораяр,тәжир айдып берйәр.Ыбрайым пыгамбер Худай билен раз айдышмага баранында:

--Эй,Аллажан,мен пылан тәжире екеже перзент диләнимде бермән, Буркут дивана дилег эденинде болса еди перзент берип-

сиң,гел, гел инди Ыбрайым пыгамбериң хатырасы бир дивананың-кыча-да болмадымы!—дийип, гаты өйкеләпдир.Шонда Худай:

--Сен тәжіре перзент диледиң,менем онуң такдырына зүрят-сызлык дердиниң языланыны айтдым,сен гайдып сөз диймедиң. Мен саңа айданымы Буркут дивана-да айтдым,эмма ол дивана-лыгыны эдип,мени халыс гүнүме гоймады,бир эйләмден гелип,бир бейләмден гелип,гөзлерини яшлап багырды дурды, уммасыз ыхлас этди,эржеллик гөркезди—дийипдир.Дөвлетмәммет ага роваяты тамам эдип, мечжитдәки жемагата йүзленди:

“--Адамлар дарагты топрагың үстүне отурдяндырлар,дурмуш болса адам оглуны Ыхласың, Ынамың, Эржеллигиң, Тутанерли-лигиң үстүнде отурдяр.Адам өмрүниң биняды ынамдыр, ыхласдыр, тутанерлиликдир,эржелликдир,умытдыр.”

Магтымгулының сыган аяла ыхлас билен дилег эдип,ыхлас билен дога ока дийип ялбармасы шонданды...

Гараңкы мазалы гатлышансоң Кыныш бег өйүне гелди,гамгын өйде бир гысым болуп отуран Нуржемал гелин,көлеге ялы еринден галып,адамсыны сиңе сынлады,довамлы сынлады:

--Агладыңмы?—Ере бакып дуран Кыныш бег нәме дийжегини билмән сөвелип дур.Нуржемал--Кадыржан,сен бир еке йигит,мен сениң багтыңы баглап отурмайын.Сен өйүмиң ханы,йүрегимиң солтаны,айрылшалы дийсең, айрылыш,сен тархан! Егса-да үстүме гүни ал,гелни мен сайлашайын!—дийди.Кыныш бег ювашлык билен башыны галдырып,Нуржемалың ики голундан тутды.

--Нуржемал,сениң яныңда-да,Екаркының янында-да букым екдур! Селим дәдеме сен белет,ол маңа обада пыланың гызы дийип адыны айдып билсең,өермесем,атамың оглы дәлдицин дийди. Ол онуң агалык боржы.Дөвлет дәдемом башы бош яш машгалалардан бирини сайла өерейин дийди.Ол онуң агалык боржы.Абдылла бегем шол сөзи дийди.Ол онуң инилик боржы. Сенем яңы шол сөзлери дийдиң,олам сениң аяллык боржуң! Инди менем саңа худайлыгымы айдайын:Мени учмаха гойберип, сайла,

халан хүйр-периңи ал, шол сайлан периңденем сениң еди саны шир оглуң боляр дийселер-де,мен учмахың перилерини терк эдип,сени сайларын,Нуржемалым! Маңа сенсиз хүйр-мелек-де, перзент-де герек дәл,багт-да герек дәл,солтанлык тагт-да!

--Мен билип дуран, яңы сен мейдана гидип агладың ахыры...

Кыныш бег башыны атды.

--Онда, хич болман, гырнак алай,маңа-да хүмүрди--хамрах болар.

--Мен яңы нәме дийип агланымы айдайын, Нуржемал.Мен сениң перзендимизиң болжагына ынамың өлени үчин агладым.

--Ек,ек! Мениң ынамым өленок,йөне ол жөги аялдан дынжак болуп дийәйдим-дә.

Кыныш бег Нуржемалы голайына чекип:

--Нуржемалым,дүнийәде сен бар,дүнийәде мен бар,тә өлйәнчәм мен сени багтыяр эдерин,сенем мени!--дийип,Кыныш бег гелни-ниң ажы яшдан долы гөзлеринден тайлы гезек огшады.

xxx

Хажыговшан обасы гудрат билен бирдемде Чардаглы Чанды-биле өврүлди,хажыговшанлылар гудрат билен бирдемде Чанды-бил халкына өврүлди.Оба Гыратыны сегредип,Гөроглы бег гелди. Кырк дәли беги билен,Агаюнус периси,Сапар көсеси билен. Оба тойчулыкды. Хей Гиңжая Гөроглы солтан кырк беги билен гелер-де хажыговшанлылар той тутмазмы!

Васдан яянда-гөөндеси билен гелен айдыжы багшы илкинжи гүн Човдур ханың өйүнде дессан айтды.Магтымгулы озал ашык багшылардан “Гөроглы” дессанының хемме шахасыны диңләп гөрүпди,йөне яянда-гөөндели айдыжы багшыны вели илкинжи гезек диңлейәрди,хас догрусы айдыжы багшының,яянда-гөөндә-ниң жанландырян дессанына илкинжи гезек томаша эдйәрди. Багшы Гөроглыды,сазандасы яяндады,гыжакчысы гөөндеди,

оларың бири Көсе болмалы болса Көсе,икинжиси Агаюнус пери болмалы болса,Агаюнус пери,кемпир болмалы болса кемпир болярды. Гарасай,тамам Хажыговшан обасы Гөроглының жанлы дурмушына томаша кылярды.Магтымгулы аңк болуп диңлейәрди, айдым-лар гудрат болуп онуң калбына,рухуна, эмер-дамарына, сүңңүне хакыдасына-ядына гирйәрди.Магтымгулы айдыжы-багшыны, яянда-гөенделери диңләп учганаклашып отуран обадашларының бирдемде башга халка өврүленине хайран галярды. Дессаны диңлейән гоңалар Магтымгулының гөзлериниң өңүнде йигдел-йәрди,яш жахылларың гөзлеринде хыжув-хыруч ловлап,Гөроглының дәли беглерине айланып, гызлар-гелинлер пери-пейкере өврүйәрди.Магтымгулы диңе Гөроглы-да дәл,онуң хер бир айдымында хем гудрат гөрийәрди.Ол өз янындан атасы Магтымгулы еначыны Жыгалыбеге,Кыныш дәдесини Сапар Көсә, Селим дәдесини Хандан батыра меңзедйәрди.Магтымгулы илкинжи гүн Човдур ханларда багшы диңләнинде илкинжи гезек дәдеси Дөвлетмәммет аганың молладыгына,ахундыгына гынанды, ол дәдесиниң багшылары өз өйүнде айтдырмажакдыгына гынанды.Эмма Селим бег билен Кыныш бег Дөвлет дәдесинден идин алып,багшыларың хатырасына Кыныш беглерде той тутармен болды.Кыныш беге единжи гүн той нобатыны бердилер. Магтымгулы багшыларың шиве дилине-де,оларың гөчгүнли-гөчгүнли жүмлелерине-де,түвелейли ховаласына-да ашык болуп, дүйрмеги билен диңлейәрди,дессан хамана видео -камера язылан ялы онуң хакыдасына язылярды.Гайып багшы хөкман улы багшы болансоң шу дессанлары айтжакдыгыны, шонуң үчинем Магтымгула оны ят тутуп язып бермегини хайыш эдип элеврәпди. Магтымгулы достуның сөзүни йыкман, тойдан соң бир ай иш эдип,тутуш дессаны Гайып багша язып берди, Гайып багшы онуң дашыны Гулмуш хатдата жилтлетди.

Хажыговшан обасының депесинде асман билен земин арада Гөроглы бегиң намалары яңланярды.Магтымгулы Гөроглы бегиң пәхим-пайхасдан,хыжув-хыручдан долы гөчгүнли-гөчгүнли айдым-ларыны гөрийәрди,ол айдымлар гудрат билен ловурдашып овсунып гелийәрди.Магтымгулы Гөроглынам,Сапар Көсәнем,кырк дәли

бегем, Агаюнус перинем янында дуран ялы гөрийәрди. Магтымгулының өзем багтдан яңа учуп йөрди,себәби ене ики гүнден багшылар Кыныш беглерде,Магтымгулыларың ховлусында айдым-саз эдип,дессан айтмалыды.Магтымгулы бу махал Гөрогла өврүлипди. Йылар гечер,ол язар:

Шерап ичип,серхош болуп,сегресем,

Ганым жанын гыйым-гыйым дограсам,

Гөроглы дек дагдан-дага уграсам,

Я,Реб,хабар билеринми Яр Сенден!

Гудрат билен новжуван Гөрогла өврүлен Магтымгулы Чардаглы Чандыбилиң адатдан дашары овадан жүлгеси билен баряр.Ол депеси ак гарлы,дегреси хозлы-чынарлы даглара ашык болуп назар саяр,ханха Чандыбил—Чаңлыбил чаңжарып, алыслардан баран гелйәр.Магтымгулы жүлгеден өврүлйәр вели, алнындан Гөроглы бег чыкяр Гыраты билен, баякы елбарс ялы.Гыратам,Гөроглам зер-зербапдан гейнипдир.Магтымгулы учайжак болуп оңа тарап ылга-яр, баршына-да гыгырып салам берйәр:

--Гөроглы бег,салавмалейким.

Гөроглы учганаклап дуран Гыратың башыны чекйәр:

--Валейким,Магтымгулы.

--Гөроглы бег,сен мени ниреден танаяң?

--Хей,мен гудратлы Гөроглы бег болуп,сени танаманмы? Бу гүн мен сени танаян,эртир тамам юрт танар,биригүн сени дүньә танар, Магтымгулы!

--Гөроглы бег, халк хор дүшди,юрт эесиз галды,түркмен сердарсыз галды,күлли түркмениң башыны жемлемәге сен герек!

--Сен нәме дийип Гөроглы бег болмаярсың? Хә?Гөроглы бег хөкман Гечмишден я Гелжекден гелмелими? Ек,Магтымгулы,

Гөроглы топрагың,халкың,юрдуң Гурсагындан чыкяндыр!

--Сен нәдип Гөроглы бег болдуң,Гөроглы?

--Мен Ватанымы мукаддеслиге,топрагымы керамата,ил-улсумы ягшызадалыга гөтерип,диңе юрдум үчин гөрешдим,диңе халкым үчин яшадым,өмрүми халкыма сарп этдим,халкым хем маңа жавуданлыгы багш әйледі.

Шол махал Магтымгулының арка тарапындан Жәнмәммет гелді.Ол:

--Гөроглы бег,салавмәлейким!—дийип, хайкырып салам берді. Магтымгулы бегенжінден тас учупды,ол Жәнмәммеди гуҷаклап:

--Гөрийәң герек!Гөроглыны гөрийәң герек?

--Әлбетде гөрийән,сенем гөрийәң герек?

--Гөрийән,гөрийән!

Бирден Гөроглы бег гөзден гайып боляр,Жәнмәммет киная билен йылгыряр:

--Әй,жижуш! Сен бу гүн Гөроглы солтаны гөрсен,әртир ерде ягшызадалары, гөкде перишделери гөрерсиң,биригүн болса Селим магтымың бимарханасындан чыкарсың!—дийип, Магтымгулының маңлайына питиклейәр.Гаты гахары гелен Магтымгулы бирдемде гудуз ачып:"Жәнмәммет,мен сениң жаныңы жәхеннеме иберйән!" –дийип топуляр...Жәнмәммедиң йүреги ярылып аркан серпилди,ол укуда меймирәп ятан Магтымгулыны оярмага гелипди.Укуда ятан Магтымгулы овадан дүйшүнің ичинден ики пенжесини герип, гыгырып турды. Магтымгулы гөзлерини элек-челек әдип Жәнмәммеде серетди:

--Ханы Гөроглы?

--Әй,әй,агам оглы,сен бу болуп йөршүңе,ахыр Селим магтымың бимарханасына дүййәң! Йөр,әййәм икинди болуп баряр,"Гөроглы" дессаныны диңлемәге гидели.

Магтымгулы энтегем укудан хем дүйшүнде гөрөн вакасындан айңалып билмән серим-саз дур...

Васдан гелен багшылар еди гүн Чардаглы Чаңдыбиле өврүлен Хаҗыговшан обасына хезил бердилер.Олар “Гөроглы” дессанының “Гөроглының өлүми” шахасындан башгасыны айтдылар.Багшы:

--Доганлар,айып-сын этмәвериң,хич бир багшы Гөроглының соңкы шахасыны хич хачан хич ерде айтмаяр,себәби Гөроглы бег дири! Биз түркмениң шәхерине-кендине,обасына-галасына, язлагына-гышлагына айланып Гөроглы беги гөзләп йөрүс! Гөроглы солтан “Агыр гүнүңиз аршы агладан инерин,кын гүнүңиз гара ерден чыкарын,хөкман халкыма хоссар,юрдума ховандар боларын!” — дийипдир ахыры...

Хава,хич бир багшы Гөроглының өлүми барадакы шаханы айтмаярды,эмма шол шаханы ятдан билмейән түркмене-де душмарсыңыз! Секизинжи гүн багшылар гоңшы оба гитдилер...

xxx

Багдада! Магтымгулы Багдада баряр! Дәдеси Дөвлетмәммет Азады билен! Магтымгулы бегенжинден яңа учайжак болярды. “Дәли гөвни дагда-дүзде” дийилйән яш огланы гөзетимден аңырдакы гөзелликлер чагырярды.Онуң гөреси, сынласы, өврениси гелйәрди. Мусулман дүнйәсиниң легендар шәхери болан Багдадың ады диллерден дүшмейәрди. Багдат гадым-гадым заманларда эртекилериң дөрән месгени, роваятларың,дана хекаятларың галкып,дүнйә гөтерилен меканы, тарыха көкүни уран шәхерди. Икинжиденем ол дәдеси билен елбойы ине-гана гүрлешер,себәби Дөвлетмәммет ага ил кетхудасы болансоң, ил оны бир гүн бир шәхерден чыкарса, икинжи гүн башга обадан чыкарырды. Үчүнжиден, Магтымгулы еди ыклымың кераматлы, гудратлы пири Абу Заман ибн Ыбрайым Кайсери пириңкә ак пата алмага барярды. Магтымгулы елда дәдесине:

--Дәде,сен мечжитде вагыз-несихат эдениңде өрән тәсин тымсаллары,чуң манылы роваятлары,гызыклы хекаятлары,йити

пәхим-парасатлары айдып берйәрсин,эмма олары нәме дийип диваныңа язмаярсың?—дийип,сораг берди.Дөвлетмәммет ага Магтымгулының совалына совал билен жогап гайтарды.

--О нәхили мен язмаямышым?

--Дәде,мен сениң әхли диванларыңы окадым,эмма...

Дөвлетмәммет ага буйсанч билен Магтымгула назар айлады:

--Оглум,мен илимизиң кетхудасы, мечжидимизиң ымамы, мекдебимизиң ахуны.Ымамың диваны мечжитдәки жемагатдыр. Мен ол тәсин тымсаллары,чуң манылы роваятлары,йити пәхим-парасатлары маңа гулак асып отуран жемагатың йүрегине, аңына, рухуна,хакыдасына язян. Оглум,вагт дийилйән рехим-шепагатсыз нәрсе демире,даша,гөне, кагыза язылан әхли затлары өчүрер гойбәр. Эмма халкың йүрегине,аңына,рухуна язылан пәхим-парасатлар болса халк билен яшап, олар Алланың ягшы дүнйәсинде ягшы болуп ягшы яшамага, пәкленмәге,кәмиллешмәге, хакыкы адам болмага ярдам эдип, несилден несиле гечер.Магтымгулы,унутма, диванларың ягшысы—жемагатың калбыдыр.

Багдат елы узакды,эмма ядавлык Магтымгулының голайынданам гелмейәрди.Чуң манылы сөхбетлер,гызыклы хем әхмиетли гүррүңлер узын елы гысгалдырды,агыр елы еңледйәрди.Магтымгулы Багдада, Абу Заман ибн Ыбрайым Кайсери пирден пата алмага барярка, дәдеси билен елда гудратлы вака душды,ол вака онуң бүтин өмрүнде калбында,аңында,рухунда, ядында яшады.

Гышды. Гижара Магтымгулы дәдеси билен ат янашдырып Аргамак обасына голайлап барялдылар. Олар жеңцелигиң ичинден гечйән ёл билен гидип отыр. Бир салымдан жеңцеллик сабап, ёл япа чыкды, төверек-даш иңләр сиңексиз ябаны ерлерди. Ёлуң саг янында бир заман гөчүлен юрдуң сан-сажаксыз харабачылыгы гугарып ятырды. Гөчүлен юрт,йыкык-юмрук харабалар өрән йүрекгыйгынч боляр,себәби харабачылык бир заман өлен яшайшың габырystаны!Түркмен ага уруш-евда чакдан аша гырылаймаса, обасыны-кендини терк этмейәр.Элхенч

гыргынчылыктан галан сүлсат гөчмәге меҗбур болса,олар обасының, өвлүәсиниң, дагы-ның, дерясының адынам алып гидйәр... Гөчүлен юртда ахы-пыган, гам-гусса яшаяр,йылларың гечмеги билен гугарып галан харабачылыкта жың-арвах,иблис-ал мекан тутяр. Аталы огул түкениксиз ёлдан, соңсуз гүррүңлерден ядап, өз пикирлерини күлтерләп барярды. Гышың аязлы ховасы юваш-юваш сүңнүңе аралашяр-ды.Яңы Гүн яшыпды.Бирден пейвагтына барян атлар хүшери-лишди. Магтымгулы ялта харабалыга серетди. Гөр-ха, онуң эртеки-лерде эшиден шайлы гелни мессан-мессан басып, харабалыктан чыкып гелйәр. Магтымгулының эндам-җаны чүмшүлдәп гитди, йөне о гыз эртекилердәки ялы шайлам дәлди, гелнем дәлди. Салланҗырап гелйән гызың башында тахясы, тахясында гупбасы, гупбасында-да үч-дөрт елек гыссырылан овадан отагасы,бир голунда-да гол бойы таягы барды. Магтымгулы оны жың-арвах сайып, үшерилип, дәдесине серетди,эмма көпи гөрөн Дөвлетмәммет аганың пиңине-де дәл.Отагалы овадан гыз оларың голайына гелди.Магтымгулының ини дүйрүкди,эмма Дөвлетмәммет ага «Гызым, гургунмың?» дийип гара гадыр.Магтымгулы бирнеме хедер этсе-де гыздан гөзүни айранокды,асыл ондан гөзүни айрар ялы дәлди.Дуршуна сыр болуп гелен гөрмегей гызда өзүне чекиҗи,бендиван эдиҗи үйтгешик мәхир билен зыбалык барды. Гыз мәхрибан йылгырып:

- Агам, оба ченли менем сизе ёлдаш болаяйын - дийди. Гарры молла юкаҗык йүпек көйнегиниң үстүнден дарайы дон геен гыза:

- Гызым, хей би алдаҗы совукда бейле еңил-елпай гейинерлерми? Ал, мениң поссунымы эгниңе ат,габаралам болса,гаты агыр дәлдир - дийип, нар габыгына эйленен нарынч багана поссуныны чыкарып гыза узатды, гыз поссуны эгнине атды.--Гызым,оба ченли энтек эсли ел бар.Хол хаята янага-да, Магтымгулының атына мүн,ол атың ардына сүйшер.

Гыз башыны ырады.Магтымгулы дәдесине сиңе середйәр, дәдесиниң нәме дийип би гызың йөне гыз дәлдигине үнс бермейә-нине хайран галяр.

- Йөрәсим гелип гидипдир агам, мен пыяда йөрәберейин.

- Гызым, обадан даша гайдыпсың,ялңыз халыңа ябаны чөл-бееванда горкмаяңмы?

Гыз йылгырып башыны ырады. Магтымгулы хайран галып гызы сынлаярды.Иңригиң гаралынына гарамаздан гөрмегей гызың йүзиде, сол яңагындакы пешехордасының ызы-да,сых-сых кирпич-лери-де айыл-сайыл гөрүнйәрди.Гыз хамана ховадан ясалан ялы, хесер-лиже ел ялы шейле еңил йөрөйәрди.Магтымгулының гөвнүне болмаса гызың аякларам ере дегмейән ялыды.Магтымгулы дэдесиниң йүзүне середйәр, эмма Гарры молланың нурана кешби бейле айыл-сайыл гөрненок.

-- Оваллар горкядым агам... инди горкамок... Инди менден горксунлар - дийип, голундакы гол бойы таягы мазамлап, гыз шелайын йылгырды, эмма Магтымгулы ол овадан йылгырышың аңырсындакы натуван гуссаны гәрди. Магтымгулы гызы сынла-ярды, ек,онуң гөвнүне дагы дәл,хакыкатдан-да гызың аяклары ере дегмейәрди. Атларам нәмәлим бир затдан тебил тапян ялы арам-арам гулакларыны гайчылап, төвереге гаранып барярды. Магтым-гулы онуң йөне гыз дәлдигине йүрекден ынанды,эмма шейле мәхрибан,шейле гөрмегей,шейле эзиз гызы ал-албасды,жын-арвах саныбам билмеди.Магтымгулы яш оглан халына етишен гыза бейле тиңкәңи дикип серетмели дәлдигини билйәрди, утаняр-ды,эмма гыздан гөзүни айрып билмейәрди.Гыз Магтымгулының өзүне бендиван боланыны гөрүп,хасам йылгырып,нәзенин назар саярды.Олар обаның орта гүрпүнде ерлешйән мечжидиң деңинден гечип, гоҗаман чынарың душуна баранларында, гыз сакланып,

- Агам, Алла ялкасын, ынха, мен өйүмизе гелдим. Поссуны-ңызы болса эртир аларсыңыз, эмма поссуныңызы гоюп гидижги болаймаң! Умыдым сиздедир агам- дийип, гапыны ачды. Гапыдан чыкан көпек гыза үнс бермән атлылара үйрүп башланында хем ол гыз «агам, умыдым сиздедир»--дийип, янжап-янжап айтды...

Олар яссынлар дайысы Аннагылыч аганыңкыда дүшледилер.

Обаның кетхудасы Аннагылыч ага Дөвлетмәммет аганың дашкын-рак дайысыды. Кетхуда егени Дөвлетмәммет ага билен яшажык егенчисиниң геленине хош болды. Эртеси даңдан олар оба мечжидине барып көпчүлик болуп жемагат намазыны окадылар. Мечжитден гайдып гелйәркәлер Дөвлетмәммет ага:

- Дайы, шу өйде мениң аманадым болмалы, шонам алып гечели - дийип, әпет чынарың янындакы жайы гөркезди. Аннагылыч ага өңе дүшди. Өй эеси хоржа, кеселбент яшулы эгнине көне ичмек атып жайың ыкышында мекгежөвениң голчурындан дәне сөкүп товуклары иймләп отуран экен. Олар салам-хелик этдилер, хал-ахвал сорашдылар. Өй эеси Пәлван ага мыхманлары мыхманлажак болды. Гапыдан чыкан яш йигит билен гарры аялам мыхманлары сынлады. Яш йигит салам берди, Аннагылыч ага дагы салам алды. Шондан соң Дөвлетмәммет ага агшамкы гызлы ваканы айдып берди. Пәлван ага серим-саз:

- Сакалдаш, бизиң өйде гыз машгала ёкдур – дийди.

Дөвлетмәммет ага:

- Яшы йигримә-де етмедик саг яңагы пешехордалы, башы отагалы, эгни юкажык йүпек көйнекли, яшыл дарайы донлы гызды, үшәйме дийип поссунымы бердим... Ол гыз агам эртир өйүмизе гелип поссуныңызы алып гидевериң—дийип, сизиң өйүңизе гирди-дийди. Магтымгулы:

- Сол элиниң күлембикесем ек экен, саг гашының янында овадан меңем бар, өзем узын бойлы гөрмегей гыз... - дийип, гызы суратландырып башлады, гапының өңүнде дуран гарры аял өзүнден гитди, оглан оны гужаклап өе салды. Аннагылыч ага:

- Пәлван ага айып-сын этмәвери. Мыхманымыз гижелике жайы ялңышыпдыр - дийип, десби-дәхил өй эеси билен хошлашып ёла дүшдүлер. Бир салым дымшып, жайдан араны ачансоңлар Аннагылыч ага:

- Еген, оларың Дүржемал атлы бир гызы барды, сизиң салгы берйән гызыңыз ялы... Йөне бир ярым йыл мундан озал

душман дөкүлип ёвуз уруш боланда, бичәре я өлди, я душман голуна дүшүп ёк эдилди, гараз дири йитиг болды-да - дийди.

Дөвлетмәммет ага билен Магтымгулы бирек-биреге бакып сессиз дүшүнишдилер.

Дөвлетмәммет ага:

- Болды... болды... ынха, инди гөвнүме жай болды. Ол йөне гыз дэлди, гараңка гарамаздан нурана йүзи ялкым сачып дуран гызды... Гөрөн бадыма билдим, йүрегим сызды, йөне Магтымгулы горкаймасын дийип бипархлыга салдым...

Аннагылыч ага алысдан мыхман гелен егенини сөвүшсиз гойбермеди, Дөвлетмәммет ага-да гаты бир гидермен болмады, чүнки гыз оңа «Поссунуңызы гоюп гидижи болаймаң, агам» дийип янжап-янжап айтды ахыры...

Олар өйле намазына үйшенинде мечжидиң агзында бир чопан пейда болды, ол көпчүлиге салам берип:

- Хов жемагат! Мен ирден мал бакып йөркәм Гайтар галаның харабалыгында тәзеже поссун тапдым. Бейижек ерде эпленип гойлан экен. Эеси гелер дийип кән гарашдым, эмма хич ким гелмеди. Тәзе поссун эеси тапылянча мечжитде дурса ягшы бор дийип алып геләйдим - дийди.Дөвлетмәммет ага:

- Янында гол бойы керкав таяк бар экенми? - дийип, сорады. Чопаның гөзлери ышырап гитди.

- Ховва, ынха, ичинде,поссуна доладым - дийип, ол эплengi поссундан таягы чыкарды.

- Еген, поссун сениңкими?

Гарры молла поссуны барлашдырып:

- Поссун мениңки, йөне биреве аманат берлен поссун Гайтар галасына нәдип дүшүп йөркә? - дийип, ол Магтымгулының йүзүне көпманылы назарыны айлады.

Бердимырат хан, Аннагылыч кетхуда дагы дайысыныңка гелйәркә,Дөвлетмәммет ага:

- Дайы, би ерде бир пынхан хикмет бар. Обаның казысы билен ики саны намазлы-тәретли кишини Гайтар гала уградың. Олар чопаның поссуны тапан ерини газып гөрсүнлер. Ялңышмасам, өтен агшамкы бичәре гызың жеседи шол ердедир. Ол гөргүли перишан халда «агам, умыдым сиздедир» дийип гаты кән өзеленди...

Дөвлетмәммет ага ялңышманды. Поссуның гойлан еринден Дүржемалың жеседи чыкды. Гызың хоссарлары жеседиң аякга-бындан, ысыргасындан, гупбасындан, жоннук бармагындан, йүзүгинден Дүржемалы танадылар. Дүржемал чагака бармагына окума чыкып, күлембике бармагыны хеким кесип айрыпды. Пәлван ага гушагындан пычагыны алып,гошарының янындан дөзүмли салды.Ол акян ганыны гызың агарып ятан сүңклерине акдырып гөрди.Ган гызың сүңкүне гөни сиңип гитди.Соң Пәлван аганың оглы гошарының янындан кесип ганыны гызың сүңкүне дамдырды,соңра гызың дайысы жеседе ганыны дамдырды,эмма дайы ганы агарып дуран сүңке сиңмән дамжаланды дурды.Жесет Дүржемалың жеседидигине шек-шүбхе галмады.Пәлван ага йүзүни пенжеләп, иниңи дүйрүкдирижи сес эдип аглады.

Дүржемал гызы шехит хөкмүнде шол ерде бир депәниң үстүнде депин этдилер. Гарры молла гыссаняндыгына гарамаздан, гызың янжанлысыны өзи берди,үчүни,едисини совушды, чүнки Дүрже-мал оңа янжап-янжап «агам, умыдым сиздедир!» дийипди ахыры...

Бердимырат хан, Аннагылыч ага,обаның яшулылары отурып кимиң Дүржемала каст эдендиги барада келле дөвдүлер,эмма гызың өлүмини кимден гөржегини билмедилер,себәп гүман имандан айырыр ахыры!..

xxx

Дөвлетмәммет ага билен Магтымгулы ики ай дийленде Хажыговшаның алкымына гелдилер. Олар хезрети пирден ак пата

алмага алыс ела гидипдилер,эмма оларың багтына хезрети Абу Заман Ыбрайым пир Ыссамбыла гиден экен. Дөвлетмәммет аганың өз мүршиди Сейит Сыражеддин Гиляны болса пыгамбер яшына баранындан соң, Багдатдан Мекгә гөчүпди, ол көп йыл бәри кераматлы шәхерде,Кәбәниң голайында яшаярды. Пирден пата алып билмесе-де,Магтымгулы гөрөн затларындан хич бир байлыга чалшып болмажак тәсир алыпды. Инди Магтымгулы он бир яшлы оглан дэлди.Ол Колумб ялы тәзе бир дүнийәни ачыпды: шол махаллар дүнийәниң иң улы, иң бейик,иң өсен шәхери --Багдат Магтымгулыны башга бир Магтымгула өвүрипди. Ол дәдеси билен адыны сена эдинип йөрөн энчеме пирлериниң,велилериниң, шахырларының мүбәрек губурларына сежде эдип,ики айда өмрүнде гөрөн гөзелликлеринден кән затлары гөрүпди. Ики айлап дәдеси билен өмрүнде этмедик сөхбетини эдип, моллаларың он йылда берип билмежек сапагыны алыпды.Багдада он бир яшында гиден Магтымгулы ики айдан соң он дөрт-он бәш яшлы Магтымгулы болуп обасына голайлады.

Дөвлетмәммет ага билен Магтымгулы гара даңдан укудан оянып, ювунып-ардынып, намазыны окап, үмүш-тамышда ата атландылар... Ынха, хә диймән Магтымгулы мәхрибан обасына - Хажыговшана барар, хә диймән ол Гиңжайың байырларыны гөрүп, йүреги гиңәп арам тапар, хә диймән ол көрпе жигилерини багрына басып мәхрини гандыар. Хә диймән, эжеси Аразгүл эже Магтымгулыны багрына басып, йүзүнден-гөзүнден огшашдыр... Магтымгулам еке-екеден жигилерини багрына басып,огшап-огшап мәхрини гандыар! Иң көрпе жигиси Гүлжа болса эмедекләп гелшине,гөни Магтымгулының йүрегине гирип гидер...

Магтымгулы өз янындан хошхал йылгырып,хыялында хә диймән болжак душүшықдан леззет алып гелйәрди. Гиңжая голайлашдыгыча гөвни телвас уруп,шәхди ачылып,кейпи көкелйәрди. Ханха, Гүндогар илки мавымтыл гөк,соңра ал өвүсип, жахан ягтылды. Даңың еллери өсер-өсmez нәз эдйәрди. Онда-мунда гаралып отуран дарагтларда гөрүнмейән гушлар хейжана гелип сайрашярды.Бады сабаның нәзижек еллери Магтымгулының йүзүнем, йүрегинем сыпалап өвүсйәрди. Бирден ол кимдир

бириниң ызындан дикен назарыны дуюп, гаңрылып еңсесине серетди. Эй-хо!...

Магтымгулы гөзлерине ынанман,гөзлерини биркүч гезек ачып-юмды. Ханха, Дүржемал гыз овадан йылгырып саг голуны чалажа булаяр. Магтымгулы хайран галды, ара он бәш-йигрими әдим болса-да ол гызың гөрежиндәки йылдыраян бегенжем гөрди. Хамана саба-сәхериң ал ховасындан ярадылан ялы Дүржемал ховада дуран ялыды, онянча дәдеси часлы «Магтымгулы!» дийди. Магтымгулы йүзүни өвүрди, ол ене аңк болды, ханха таяк атым өңде-де Дүржемал йылгырып, саг голуны ювашжа ики яна булаярды. Магтымгулы ялпа ызына серетди, гөрсә ызда хем Дүрже-мал йылгырып гарап дур. Бирденем Дүржемал ховада оваз ялы эрәп гитди, ол өңе серетди, ол ерде хем Дүржемал йылгырып дуршуна зым учан ялы гайып болды гитди.Дөвлетмәммет ага:

- Гөрдүңми, оглум? - дийди.

- Гөрдүм, дәде...--Магтымгулы гурсагында мөвч уран толгунмадан яңа учганаклап дурды! Магтымгулы гөзлерине ынанып биленокды! Йүреги күкүрегине сыганокды! Ол өмрүнде биринжи гезек гудрат гөрди,гудрат!..

- Өлүме дагы дөзер ялы машгала дәл экен - дийип, Дөвлетмәммет ага башыны яйкады. -- Магтымжан, пахыржык бизден дийсең хошал болупдыр... Гөрдүңми, ол бизи гөрнер-гөрүнмез белалардан горап, обамыза ченли уградыпдыр... Анха, ялан дүнийәниң чын гудраты!..

--Анха, ялан дүнийәниң чын гудраты! --Бу вака,бу пурсат, бу жұмле өмүр бойы Магтымгулының ядында галар!

--Анха,ялан дүнийәниң чын гудраты!..

ЯРАДАНЫҢ ДИВАНЫ

Магтымгулының яшлыгы мүндер-мүндер диванларың , сандык-

сандык китапларың ичинден гечди. Тамам ёначылар, мекдебиң мугаллымлары Магтымгулының дүшбилигине, үшүклигине, үйт-гешик зехинлигине, пәхим-пайхаслылыгына буйсанярдылар, эмма йыл гечдигиче, олары хайсыдыр бир нәбелли горкам ховсала салып уграды. Айратынам, Аразгүл эже, Нуржахан эне дагы гижеси-гүндизи багрыны яссыга берип, яссык ялы диванлары окап ятан Магтымгулыны «ылым ураймагындан» хедер эдип, улы алада, хосса галдылар. Гара багыр эне-дә, Аразгүл эже Магтымгулының тахясына, телпегиниң, донуның, көйнегиниң, кибтиниң ичинден дога барыны дакып, гижә башуҗуна гурхан гоюп, отурса-турса баласыны гөзден-дилден, гөрнер-гөрүнмез бела-бетерлерден, ховп-хатарлардан горавер дийип Бирибара мынажат эдип дога окаярды. Магтымгулыны ала-бөле эзиз гөрйәнини билдирмеҗек болуп, оңа нәхили дога-тумар дакса, бейлеки чагаларына-да шейле догалары дакярды. Эне бичәре хәли-шинди адамсы Дөвлетмәммет агадан дога-тумар алып йөрмәни бирхили гөрүп, арам-арам Кыныш беги Селим магтымыңка еллап еди-секиз чагасы үчин бирнәче дога буйрярды. Бир гүн Селим магтым дога-тумар барыны алып Дөвлетмәммет агалара гелди. Ол Аразгүл эҗәниң буйран догаларыны онуң алнында гоюп, уллакан тумары Аразгүл эҗә узадып:

--Уям, ынха бу тумары болса өзүң дакын, сен халыс васвасы болуп баряң, перзентлериңи диңе дога-тумар билен горайҗак боляң! Перзентлериңи бейик Бирибар горап, өз пенасында аман сакласын—дийди. Элбетде, Магтымгулы эҗесиниң элеврәп йөрмесини ёкуш гөрйәрди, эмма ягшыдан-ямандан хич зат диймән йылгырып оңайярды.

Магтымгулы секиз-докуз яшындан парсча язылан диванлары парс, он ики-он үч яшындан башлап арап дилинде язылан диванлары арап дилинде окаярды, ол диллере суvara болупды. Новайының, Несиминиң, Румының, Нызамының түрки дилде язылан эсерлеринде оңа дүшнүксиз сөз, жүмле ёкды, себәби ол көне түрки ылмы дилинем говы билйәрди. Магтымгулы диван ызына диван окаярды. Инди оңа оюн-томашаның-да, Нуржахан энәниң хезил гүррүңлериниң-де гызыгы ёкды. Ол реал дүнийәден дашлашып, диванлар дүнийәсине ымыклы аралашып, сөхбетдеши гадымы

алымлар-айдыңлар, арыфлар-акылдарлар, равылар-шахырларды. Улы ил мекдебе берен чагасыны окатжак болуп хеләкдир, эмма ёначылар небереси Магтымгулыны окатмажак болуп, хич болман, окувының арасына бәш-он гүн дынч алмага вагт салжак болуп гара гөргә галярды. Магтымгулы гара даңдан укудан туруп, ювунып-ардынып намазыны окап билдиги китаба япышярды. Чай-чөрегинем китап окап отырка иййәрди. Гүн догуп-догманка Абдылла, Мухамметсапа, Магтымгулы, Селим Магтымгулының огуллары Шажахан, Арслан, Жанмәммет дагы теблеханадакы атлара атланып, ат чапышып, ок-яй атышып, гүрзидир найза зыңышып гөвүн солпудан чыкярдылар. Агшамара-да бу эдәхет гайталанярды, эмма гүнүң галан дөври Магтымгулының иши-пишеси китап,язув-бозувды.Ол дәдесиниң өвредиши ялы, хер бир китабың манысыны ыхлас билен тирйәрди. Даналарың эсери болса гатлак-гатлак яглы-шекерли гатлама ялыдыр. Магтымгулы китабың сетирлериниң, ассарларының арасында ятан манысыны алмак билен чәкленмән,диваны язаның адамың акылдарлар үчин букан пынхан манысыны хем агтарып окаярды. Ахырына саман-сыпала арпа гарылып берлен бедевиң тумшугыны нованың дүйбүне етирип арпаны агтаршы ялы,ол китаба чүмүп,хас такыгы чомуп аян хем пынхан маңыз-маныны гөзлейәрди. Овадан дүнйәниң манысы --Аллатагаланың пынхан сыр болшы ялы,говы китапларың манысы хем пынхандады, чуңлукдады,бейикликдеди. Аз гүрлейән,көп пикирленйән Магтымгулының огланлықдан ынанжы шейледи: чүмдүңми?—дүйбүне ет! учдүңми?—чүр депесине чык! гитдиңми?—аңыр чәгине бар! гөзлейәңми?—тап!

Магтымгулының чагалыгы думанлы Элбурс дагларындан гайдан чешме ялы кертден кертте товсуп,күмүш овазыны яңа өвүрип,көтеллерден айланып-товланып,кем-кемден сувы көпелип, часлы чая өврүлип барярды. Бейик Бирибар оңа шазадалара бап кадды-камат,гөрк-гөрмек,ягшызадалара кыбап нур мәхир-мухапбет берипди, Магтымгулының багтыяр болмазлыга череси екды,эмма оңа велилере бап пәхим-парасат, небилере бап выждан,иман хем берипди, онуң бедбагт болмазлықдан гайры алажы екды. Занды шахыр етгинжегиң дуйгурдан эзиз,юкадан нәзик, овадандан ялаңач

йүреги барды, аслында йүреги бардасыз, совутсыз доглан дийил-йәнлерденди. Яш башындан бу ажайып дүнйәнің гөзелликлерине болан сөйги халыс Магтымгулының калбыны ялаңачлап, йүрегини гөзеллешдирип, нәзиклешдирип, юкалдып барярды. Ол гөрер гөзлери билен гөрйәрди, эшдер гулагы билен гөрйәрди, дуйгудар йүреги билен гөрйәрди. Хайсыдыр бир етимежик чаганың гаража гөзүнден катра-катра дөкйән ажы яшлары Магтымгулының йүрегине дамырды. Ал асманда пелпелләп йөрән гушуң ганатларының елгини онуң эжир чекйән йүрегини елпесе, бир гарып бичәрәнің ахы-наласы, гелип-гелип Магтымгулының йүрегінде соркулдаярды. Шикесли, майып-мүжүрип бичәрелери гөренинде онуң йүреги гыйым-гыйым болуп сессиз аглярды... Эййәм он бир, он ики яшындан башлап, онуң дерди диңе обасы дәлди, диңе юрды дәлди, ол дүнйәнің дердини чекйәрди. Дүнйәнің болса бир ери-хә бирэййәм бишип дүйби янып барярды, башга бир ерем чигди. Бирнижелер рысгалыны-байлыгыны гөтерип хем гөтернип билмән, месликден дәлиресе, бирнижелер ачлык-галлачлык зерарлы нәдерини билмейәрди. Ол гарып-гасарларың арасында бай яшамагың айыпдыгыны, бедибат бичәрелең арасында багтлы яшамагың жезадыгыны выжданы, ынсабы, иманы, бүтин сүңци-сүеги билен сызярды. Магтымгулы юртдакы, дүнйәдәки болян адалатсыз ягдайлара чыдаман, дәдесине совал беренинде, Дөвлетмәммет ага:

--Магтымгулы, оглум, Первердигәр солтан дәл, кимдир бири женаят этсе, дессине оңа темми берер ялы. Бирибар дүнйәнің патышасы дәл, хайсыдыр бир гарып кишиниң ачлыгыны-галлачлыгыны гөрүп, оңа хазынадан байлык берип гойбериберер ялы-дийди.

--Онда Худай ким?

--Ойлан, пикир кыл, өзүң акыл етир!.. Оглум, Аллатагала керемдир, ол Гудрата мынасып адамы Гудрата, Керамата мынасып адамы Керамата, акыл-парасада мынасып адамы Акылдара, ялан дүнйәнің байлыкларына мынасып адамы байлыга, шөхрат-шана мынасып адамы шөхрада, ичи тилкили адамлары болса Шейтана душуряр. Онсоң шейтан акылсыз бенделери нәдейин дийсе шейдип

йөр-дә! Хезрети Мухаммет алейхессаламдан озал адамлар көпху-
дайлы эйямда яшап,көп худайлара уюпдырлар.Инди Худай бир-де
адамлар көпадамлы болды: хер бир адамың ичинде бирнәче
адам бар...

--Дүшүнмедим дәде.

--Попуш ба-я сен танаяң.

--Танаян.

--Ек,оглум,Попуш байы хатда мелгунам танамаяр! Попуш бай
эжиңиң янында гылыжыңдан ган дамып дуран вагшы сүтемхор,хан-
бегиң янында бусажык товшан,илиң ичинде хиле-пиримли тилки,
аксакалларын янында парасатлы дана,мечжиде геленинде мөмин
мусулман,мелгуның янында мелгуна сапак берйән мелгун!..—
Дөвлетмәммет ага улудан дем алды-- Екарда Худайың бир болшы
ялы ашакда хер бир адам ичиндәки дүрли адамлары еклап,бир
кишә өврүлмесе,Худай бейледе дурсун,перишделерем,ягшыза-
даларам оlara назар айламаз! —дийип, Магтымгулыны довамлы
сынлады.—Оглум, дашың бир адам болшы ялы,мыдама ичиңем
бир адам болсун! Дүшүндиңми!—Оглум,акыллы адам гарыплык-
дан-галлачлыктан,бедибагтлыктан,хассалыктан,ажалдан горкмаз,
хапалыктан горкар! Гурсагың бир еринде хапаң болдумы—мелгуна
ав боларсың! Түйкесме огрының хаммама барып,сува дүшүп йөрен
адамларың гейим-гежимини чилип, гейип гидиши ялы,Мелгун хапа
адамлары гейим-гежим геен ялы гейип,пис ишлери кыляр! Горк,
горк, Мелгуна гәп болмактан,гейим болмактан горк! Ярамаз
адамлар Мелгуның гейим-гежими,гәби боляндыр!

...Бир гезек Магтымгулы гыссанып,гоңшы өйлери аралап Чаңлы-
лара уграды.Ол Чоммат агалара етенде онуң чага сүңңүни
сарсдырып, калбыны лерзана салан пажыгалы вака габат гелди:
Чоммат ага мүлкүнден гелипдир,отдан мас йүкленен эшеги,йүкүне
агыз уруп, үстүндәки отдан ийип дур.Гапдалда болса гара ерде
чалам-чаш болуп,Чоммат ага гөзлерини чыгжардып отыр.
Магтымгулы салам берди,гожа ондан гөзяшыны гизлежегем
болмады. Магтымгулы гөрен задыңдан элхедер алды.Ханха,мал

ятагындакы сыгыр өзүниң яш гөлесиниң гәбиниң гарныны ярып, ичиндәки саманыны ийип гутарыпдыр. Индем Чоммат ага мүйнли гөзлерини дикип найынжардан найынжар гарап дур. Чоммат ага:

--Ынха,Магтымгулы ялан дүнийәниң манысы!—дийип,назары билен гәби гөркезди. Дүшби оглан бир селлем гәби сынлап,соңам отлы эшегиң үстүнлигини гуҗаклап,сыгрың ахырына дөкди, эмма сыгыр җанавер майсадан долан ахырына назарам айламан,эесине перишан середип дур.Магтымгулы гарны ярылып, ичи бошап элхенч халда ятан гәби элине алды. Чоммат ага –Гетир,мениң өңүмде гой!..—дийди.

Мундан ики-үч ай озал Чоммат аганың сыгрының гөлеси өлүпди. Үшүкли хем йүреги юка Чоммат ага гөләниң хамының ичине саман дыкып, эдил җанлы ялы өрән кинниван гөле гәбини ясапды. Себәби сыгыр җанавер өлен гөлесини ятлап найынжардан найынжар молап,арт аякларының арасына сыгмаян эмҗегинден ак сүйдүни сачалаярды. Элбетде,сыгыр җанавер малам болса, гәбиң гөлеси дәлдигини билйәрди,хер хал ол гөвнүни алдап,җансыз гәби ялап, сүйдүни сагдырарды. Себәби сыгра-- гөвнүни алдамак, Чоммат ага болса җанавериң ынҗалмагы,ак чешмәниң исрип болмазлыгы герекди...Магтымгулы сыгрың гәбиниң саманыны иймесиниң себәбини билди. Гызгалаңлы экиш дөврүнде Чоммат ага бир хепде мүлкүнде ятып экин экипди,мал-халына серетмели аялынам “эҗең хеләк болуп ятыр” дийип атасы өйүне алып гидипдилер,Язбиби дайза-да гоңшусына малымызың отуна-сувуна середевер дийип хайыш эдипдир,гөрнүши ялы, гоңшам серетмәндир. Ятагында энче гүн ач дуран сыгыр җанавер өлмеҗек болуп гөлесиниң гарныны ярып, ичиниң саманыны ийипдир... Гөлесиниң гарны ярылан гәбини өңүне алып, шиндем сессиз гөзяш эдип отуран Чоммат аганы сынлап,Магтымгулының йүреги гыйылды...Бу пажыгалы гөрнүш хәли-шинди Магтымгулының хақыда-сында җанланып, Чоммат аганың “Магтымгулы,ынха,ялан дүнийәниң манысы!” диен сесем яңланярды.Эмма ол нәче пикир кылып келле дөвсе-де,ол вакадан аклына замлашян маныны чыкарып билмеди. Онуң гөвнүне, жүлгеде өз гөлеси үчин мөҗек билен сөвешип өлен сыгыр ялан дүнийәниң чын манысы болуп гөрүн-

йәрди. Эмма дана Чоммат ага-да билмән бир зат айтмалы адам дәлди...

Гарасай,Магтымгулы дурмуш мекдебинем гечйәрди...Гиже-гүндиз ойланярды,келле дөвйәрди,чүнки Бирибар оңа ойлан,пикир кыл дийип келле берипдир,айлан,сынла,гөр дийип гөз берипдир, сөй дийип ышқдан долы йүрек берипдир,яшайышда дүрс елы сайла дийип дана пәхим-парасат берипдир.Магтымгулының арзув ислеги улуды, ол хер бир адамың дүнийә ялы овадан,асман ялы гиң,земин ялы нурана,томус ялы рысгал-дөвлетли,мәхир-мухаббетли болмагыны ислейәрди.

Бир байгуш: "Аллажан,языңы гөрдүм,томсуңы гөрдүм, гүйзүңи гөрдүм,гышыңы гөрдүм,инди сен маңа нәмелер гөркезжек?" дийипдир.Аллатагала хер йыл шол дөрт паслың айланып дуряндыгыны айданында байгуш:"Шол бир пасыллар айланып дуржак болса,маңа екеже йыл өмүр боляр,йөне рысгалым агзыма гелер ялы эдевер" диенмиш...Эмма бейик Бирибарың ышкындан-сөйгүсиден, мәхир-мухаббетинден, пәхим-парасадындан, рөвшен нурундан-непесинден,мүбәрек арзув-хыялларындан ярадылмыш бу овадан дүнийәде шол бир Гүн догуп-яшып,шол бир пасыллар айланып дуран ялыдыр.Эмма дүнийәде хер бир Гүнүң догшы,хер бир Гүнүң батышы,хер бир гижәниң гелши,хер пасылың айланышы дүйбүнден башгачадыр.Аллатагала бенделеримниң калбам, каддыкаматам дүнийә ялы овадан болсун дийип, овадан дүнийәсини ынсан аклы чатардан ажайып ярадыпдыр.Ол хер бир бендесиниң чагалыгы, яшлыгы,арзув-хыяллары ләле-рейхан язлар ялы овадан, йылдырымлы чагбалар ялы гөчгүнли болсун дийип ләле-рейхан язлары,часлы жалалары,баранлары ягдыряр.Ол аклыңа сыгмажак, оюңа-хыялыңа гелмежек датлыжа ийр-иймишлер,нәзи-ныгматлар, дүрли-дүрли ширин-шекер мивелер, мүңде бир тагамлы өнүмлер билен адам огулларының яшайшыны, өмрүни, даханыны сүйжетжек боляр.Ол бол рысгал-берекетли томуслары, барлы-байлыклы гүйзлери билен бенделериниң рысгал-дөвлетли болмага ымтылмагыны ислейәр.Ол хер бир бендәниң калбының,пәли-пыглының пәк болмагыны исләп гөзлериңи гамашдырян ак гарларыны,ак ягышларыны ягдыряр.Ол хер бир перзендиниң дәли-межнун

болуп сөймегини исләп жадылы ышкы багш эдипдир. Ол дүньә гелен хер бир перзендини энәниң ак сүйди билен,ак бугдайың наны билен,ак гүндизлериң мәхринден ,айлы гиҗелериң мухаббетинден ине-гана гандырып, хер бендесиниң ышкдан-сөйгүден, рөвшен нурундан нур алмагыны ислейәр.Бейик Бирибар хер бир бендесиниң мәхрем,мәхрибан болмагы үчин,узын гүн Аршдан мәхрибан Гүни билен,земинден нурана топрагы билен мәхир берйәр,нур берйәр.Ол адам огулларының арзув-хыялларының гиҗелер асманың пышырдашян сырлы йылдызлары ялы сырлы, түкениксиз болмагыны ислейәр. Бирибар әхли перишделери, жүмле-жаҳаның байлыкларыны адам огулларының гуллугында гояндыр: Ырсгал-дөвлет перишдеси ырсгал-дөвлет,багт перишдеси багт,ылхам перишдеси ылхам пайлаяр,гарасай,бейик Бирибарың әмри билен түкениксиз әлемлер,бикенар ышк-сөйги, дүйпсиз мәхир-мухаббет,бимөчбер байлыктар, тамам жүмле-жахан адам огулларына хызмат эдйәр. Бирибар:

--Мен сизи адам эдип ярадандырын,ягшы дүньәде ягшызада болавериң!—дийип умыт эдермиш.Эмма бу аҗайып асманың астында,бу овадан земиниң үстүнде болян кәбир затлары гулаклы болуп эшидер, гөзли болуп гөрер,ынсан болуп аклыңа сыгдырар ялы дәл! Хезрети пыгамбер Адам атаның перзентлериниң кәбир гайырян ишини гөренинде хатда хайван ялы хайванам утанып терсине бакяр.

--Эй,Адам огуллары,биз пыгамбер неберелери ахыры, бизе хезрети Адам атамыз ялы пыгамбер болмак башартмаян экендә,Алламызың ислейши ялы ягшызада болмак башартмаян экендә,АДАМ бир болуп болар ахыры!

xxx

Бир гүн өйләнара Магтымгулыны Селим дәдеси дүканына чагырды.Магтымгулы Кыныш бег билен тиркешип дүкана барды. Олар кечә чөкдүлер.Селим зергәр басырылан чайындан бир кәсе чай берип, дүньәниң ялпы-язы ялы Кыныш беге чыны билен:

--Кыныш бег,би овадан дүньәни яратмак сениң келләңе гелди-

ми я Бирибарың?—дийип,хенекдиги билдирмейән хенек этди. Кыныш бегем гаты чыны билен:

--Селим дәде,Худайым билен арама чөп атжак болма!—дийди.

--Бүтүки, зенан диен миллети яратмак сениң келләңе гелдими я Бирибарың?—дийип,хенеги довам этди.

--Селим дәде,боюңы менден сатын алжакмы я Огулшекер еңңем билен ит-де-пишик болжакмы?

Селим зергәр тисгинип,гапа серетди, хум чәйнек гөтерип гелен аялына гөзи дүшенинден алжыран болды.

--Кыныш бегим,бойымы сатын алайын,кесибер бахаңы!

--Шекер еңңе,сениң гулагың агыр боланам алланәме,егсам Селим агамың айдан сөзүни эшидәйсең...охо-хо-хо!

--Нәме дийдин,йүвүржым?—дийип,ага-иниң ойнуна дүшби Огулшекер эже керлиге салан болды.Кыныш бег,Селим Магтымгулы ала пакрыды болуп гүлүшди,Магтымгулы болса нурана йылгырып отыр.Огулшекер эже гетирен чайыны басырып, бошан чәйнеги алып чыкып гитди. Селим Магтымгулы чайындан бир овурт ичип:

- Магтымжан, мен сениң ислендик хатдатдан хаты овадан язяныңы, непис-непис сурат чекйәниңи билйән - дийип, Магтымгула дикан бакды -- Сен маңа шәгирт болайсаң нәдер?

Магтымгулы өр-гөкден гелди, хатда гөзлери тегеленип гитди, Селим зергәр оны гөрмедикден болды.

- Билйән, сениң вагтың ёкдур...

- Хакыкатдан-да вагтым ёк, Селим дәде...

- Ай, заңңар, менем шәгирт тапман көсенип йөрөмок. Сени шәгирт тутунсам Огулшекер еңңеңем «Өз огулларың дурка, Магтымгулыны шәгирт тутунып, сениң аклың ниреде?» дийип хоңңул-хоңңулам эдер энтек-- дийип, чына беримсиз оюн

эдип гүлди. -- Магтымжан, саңа окап-окап яданыңда келләңи ачмак үчин зергәрлик ялы бир кәр герек...

- Мен ат мүнүп, түргенлешип келләми ачян Селим дәде.

- Ай, заңңар, гөрмейәмиң, гелнежем сениң тахяңдан гейим-гежимиңе ченли дога-тумар дакса, Дөвлет дәдем бир ерде улы ишан-пир болса,әкидип айлап йөр. Худай көп гөрмесин, сен гаты окумыш,уммасыз акыллы! Биз сени ылым урарыңдан горкяс, Магтымжан. Атаң сени арыф этжек боляр, биз сениң ата чыкып, сердар болмагыңы ислейәс. Эмма ким хем болсаң, хөкман бир кесп-кәр герекдир йигиде. Айдалы, ене үч-дөрт йылдан Ыспыхан-Тәхран дийип, Рум-Шам дийип, Хыва-Бухар дийип гидерсиң окува. Ол ерде саңа атаң теблеханасы ёкдур бедевleri кишңешип дуран, келләңи ачмага. Атаңың бихасап пулам ёкдур совуп ятмага. Шейле герек? -- ол чайыңдан ене бир овуртлап -- Эгер зергәр болсаң, диван-депдериң гапдалы билен зергәр шай-эсбапларыңам алып гидерсиң, боланы. Вагт тапып гүнде бирки сагат дүканыңда гыдырдансаң, жүбиң мыдама пуллыжа бор, элиңем узадан ериңе етер - дийди -- Дүшүндиңми?

Магтымгулы улудан дем алды, ол Селим дәдесинден сыпмак үчин:

- Дәдеме бир сала салайын, Селим дәде - дийди.

- Дәдең икимизиң гелен нетижәмиз шол!

- Онда башда шей диймели экениң-дә Селим дәде.

- Ай, заңңар, башда шей диенимде сен гүмми-сүммисиз хош диердиң, маңа болса сениң зергәрлиги йүрекден сөйүп, шәгирт болмагың герек. Төверек-дашыңы сынла, Магтымжан. Хей Первер-дигәриң ярадан отунда-чөпүнде, гүлүнде-чечегинде, дагында-дүзүнде, жанлы-жандарыңда гөзел дәл нәрсе бармы? Гурбаны болдугым Яраданың ярадан әхли затлары аклыңы хайран кылыжы, бендиван әдижи гөзеллик, кәмил гөзеллик, сырлы гөзеллик! -- Ол Магтымгула тарап бойнуны узадып, ювашжа -- Зергәрем ерде кәмил гөзеллигиң Худайы - дийди. Сесине бирнеме дабара

берип: - Өзем билип гой, керемли Аллатагала ярадан әхли гөзеллик-лериниң шасы -- гыз-гелинлери, пәкизе бедевлери беземегем зергәрлере багш эдендир...

Селим Магтымгулы оңа бакып нурана йылгырды.Шейлеликте, Магтымгулы он бир яшындан башлап зергәрлик кесбинем өвренип башлады...

xxx

Магтымгулы арзувчылды,хыялбентди,эмма йөнтөм дәлди.Яш башындан мүңлерче диван окан йигдекче дурмушың айна дәлди-гине белетди.Ол дүниәниң,дурмушың дүйбүне середйәрди, ойлан-ярды, акыл етирйәрди.Датлы аша ажы бурчуң деркар болшы ялы ягшы дүниә яманлыгам герекди.Себәби: паны дүниәниң маңзы бакы дүниәде, барлыгың манысы еклукда,өмрүң манысы өлүмде, байлыгың манысы гарыплыкда,доклугың манысы ачлыкда. Кесел,дерди-бела үстүңе абанып дурмаса саглыгың гадыры ек. Яманлар ягшы яшайшы булап йөрмесе,ягшыларың әхмиети песелйәр. Уруш-говга болуп дурмаса паракатлыгың арзысы болмаяр. Бу ажайып дүниәни ярадан бейик Бирибар, эмма яшайшы херекете гетирижи Мелгун! Яшайшы херекете гетирип дуран алтын-күмүш,байлык! От алмак үчин дашы даша урмалы, агажы агажа сүйкемели. Яшайшың сүйжемеги үчин кесел,өмрүң сүйжемеги үчин өлүм билен йүзбе-йүз болуп гөрмели.Мөжегиң ысыны алып дурмаса гоюнлар көпелмейәр.Даглар годуклап бейгелйәр,яшайыш урушларда гырлып хыжувланяр.Парахатлык уршы догуряр,уруш паракатлыгы догуряр. Эшегиң йүки етенинде хем гаты гидйәндир,хем гылдырган галыңлактакы пес елы сайлап билйәндир.Акыллы адам дүниәниң агырдан агыр йүкүни герде-нине алып,гылдырганың бейиклиги ялам болса бейиклиге ымтыляндыр. Адам огуллары урулдыгыча гүйжейәр, кынчылыга учрадыгыча акылланяр, хорландыгыча кәмиллешйәр, гырылдыгыча көпелйәр, яшамага ел берилмедигиче яшайыша болан хыжувы артяр.Гыш болмадык болса адамлар жай гурмаздылар,дүниә ялаңач гелмедик боланларында мата-марлагам докамаздылар, кеселлемеселер мелхемем агтармаздылар. Аслында мугт берлен

дүнийәде ким яшамак исләр? Деряларың акмагы үчин онуң сувуна пәсгел герек,бөвет герек,бент герек. Ябы гөни газып гөрүң,онуң сувы узак акып билмейәр,себәби сув акмак үчин ики яна булан-малы. Яшайышам ики яна чайканып,гечмишден гелҗеге баряр. Адам пакыр мөйүң керебини деря атан ялы атып душманыны авлаяр,мөй адамың торуны хова гуруп,ийҗек несибесини авлаяр. Буларың дүнийәниң миземез кануныдыгына Магтымгулы йигдек-чекә акыл етирди.

Ол сынлаярды,гөрийәрди,гынанярды: обасының гарып-гасарларының,пакыр-пукараларының әхлиси диен ялы өрән говы адамлар. Белки,олар халыс гарып дүшени,галлач галаны зерарлы меҗбуры говы адам боландыр...Пислик,песлик,меслик,хебеслик,ярамазлык,адалатсызлык чыкса,бай-барлы адамларлардан чыкяр.Белки,байлар,барлы адамлар зандында говы адамлар болуп, олары соң байлык аздырян болаймасын? Говы адамларың калбы бай,ярамазлар болса мала,хана-мана бай.Бейик Бирибар нәме дийип мивесиз дарагтлара асманә етип дуран бой,оваданлык,йүзлерчә-мүңлерчә яш берип,мивели дарагтлары болса әҗиз,пессеҗик әдип ярадып, саналгы йыл өмүр берипдир? Нәме дийип ярамаз адамлар шагаллар-тилкилер ялы көпелип,шир ялы ягшы адамлара бирки чага берилйәр? Ягшы адамлар,ягшызада ялы адамлар җаханда аз яшап,дейюслар болса бакы гетирilen ялы узак-узак өмүр сүрийәрлер?.. Магтымгулы шу затлара акыл етирҗек болуп, дүнийә нәме үчин өз зыянына чапяркә дийип,соңсуз пикирлер гарк болярды. Ол улалдыгыча дерди-аладасам улалярды,гөрдүгичә йүреги эзилip, калбында адалатсызлыга гаршы питне мөвҗе-йәрди. Ол бу затларың дүйбүне-тейкарына акыл етирҗек болуп, гиҗе-гүндиз келле дөвйәрди...

xxx

Магтымгулының чагалыгы Сефеви шалыгының даргап, улуг Эйраның дәли умман ялы чайканып,ерли ханларың-хәкимлериң баш гөтерип,булагайлыга баш урян, баш-башдаклығың хөкүм сүрийән заманында гечди. Баш-башдаклығың соңсуз уруш-җеңлеринден ядан халк абаданлыгы, бүтевилиги, беркарарлыгы күйсе-

йәрди.1735-нжи йылың гышының ортакы айында Тахмаспгулы ханың чапарлары, чакылыкчылары, йөрите векиллери Эйраның әхли велятына айланып, ерли хан-беглери, сердарлары, атлы кетхуда-аксакаллары, уламалары, пирлери Муган чөлүнде болжак улы гурултая чагырып башладылар. Атла ай ярымлык, ики айлык ел болан улы Эйрандан гурултая йигрими мүң векил чагырылыпды.

Гышың ахыркы айы башлан бадына Түркменсәхраданам элли атлы Муган чөлүне уграды. Улуг Эйраның бу гурултайының юрдуң демиргазыгында болуп гечмесиниңем өз себәби барды. Баш-башдаклықдан, хаосдан яңы чыкан Эйрана Рум османлыларындан хем демиргазык тарапдакы гәвүрлерден гайры ховп салып билжек гүйч ёкды. Ынха, Тахмаспгулы хан шолара гөз эдип бу гурултайы шол ерде гечирйәрди.Мегер, энтек Эйранам бейле улы, бейле тутумлы, бейле дабаралы халк гурултайыны гөрен дэлдир. Бу гурултай - хакыкатдан-да тамам Эйраның гурулыш тойына айланды. Муган чөлүне гелен векиллер яшар ялы гамышдан-гажардан ичи-дашы сувалып ясалан жайларың саны йигрими-отуз мүңе барабарды. Ал-яшыл, ак, гара, гоңур тәзе чадырларың-да, Омар Хайямың атасының элинден чыкан көне чадырларың-да саны-сажагы ёкды. Жайлар көче-көче, сыргын-сыргын болуп, хер велятың дүшлемели, ерлешмели ерлери айратынды. Теблеханалар, кервенсарайлар, базарлар, йүзлерче хаммамлар гурлупды. Йүзлерче ерде газан атарылып, гелен векиллере хеззет эдилйәрди. Юрдуң дүрли күнжегинден гелен векиллер тутумың чакдан аша улудыгына буйсанып гурултайдан улы тама эдйәрдилер.Муган чөлүне үйшен адамлара шол ердәки гошунам гошсаң гурултая йүз мүң адам жемленипди. Муган чөли вагтлайын гурлан улы шәхере меңзейәрди. Хер гүн муэззинлер азан айдып, вагтлайын ясалан йүзлерче мечжитлерде, ачык мейданларда намаз окалярды. Сефеви шалыгыны яңадан дикелдип, юрды басыбалыжылардан, баш-башдаклықдан халас эден Тахмаспгулы ханың гурдуран бу шәхерини гөрүп, оңа юрдуң хакыкы халасгәри, дөвлетиң ховандары, халкың хоссары хөкмүнде гараярдылар. Хакыкатдан-да, юрды османлы, овган басыбалжыларындан халас эден-де дагыныклығың өңүни алып, улы Эйран дөвлетиниң

бүтевилигни горанда Недиргулы ханды. Гурултайың векиллери - улы хәкимлер, ханлар, беглер, уламалар бир ағыздан Недиргулы ханы тамам Эйраның шасы эдип сайлады. Догры, ики-еке сефеви ханеданларынданам оны-мұны ша сайламак ислән болупды, эмма тамам Эйран тәзеленмек ислейәрди. Шейлеликде, 1736-нжы йылың Новрузының илкинжи гүнүнде юрдуң бейик хәкимлериниң, ханларының, уламаларының макулламагында Недиргулы хан Эйраның патышасының тагтына чыкды. Мүңлерче той топлары атылып, дүңйә тәзе Эйраның дабарасы яң салды. Сефевилериң депесинден учан дөвлет гушы авшарларың-- Недиргулы ханың депесине гонды. Шейлеликде, шол гиҗе Эйраның әхли еринден гелен уламалар җем болуп, Недиргулы шаның хорматына, улуг Эйраның хорматына хутба окадылар. Новрузың үч гүнүнде велаят хан-хәкимлеринден башлап, этрап хан-беглерине ченли Недиргулы хана касам этдилер...

Дүйнки ёначының оглы, гарамаяк йигит Недиргулы дүңйәниң иң бир улы дөвлетиниң патышасы болды. Бейик ша тагтына чыкан Недиргулы ша-да гысганмады. Ол гадымы шаларың-солтанларың эдәхедини йөредип бейик хәкимлере, улы ханлара, сердарлара, беглере зер-зербап шалык серпайыны япып, дүрли дережелери сахылык билен пайлады. Улы арыфлара, уламалара, мешхур шахырлара, ил кетхудаларына тархан хат билен йыллык непага белледи. Тархан хат берип, непага беллененлериң арасында Дөвлетмәммет Азады хем барды... Байдак-байдага, санҗак-санҗага каклышян Муган чөлүнде Новруз айы той-дабара билен Эйран тәзе бир эйяма гадам басды...

xxx

Магтымгулы дүңйә-де, дөврүне-де, адам огулларына-да ашык-ды, эмма ол гайнап дуран яшайшы сынладыгыча, өврендигиче гынанярды, себәби... себәби дүңйәде, дурмушда ханы яшаҗак болян киши? Ханы яшаҗак болян адам?.. Хер ким алҗак, берленинем алҗак, берилмедигинем алҗак! Себәби бейик Бирибар оларың элини ичине тарап гоюпдыр! Хер кимиң элиниң эгриси өзүне! Хер ким бай болҗак, топлаҗак, мая эдинҗек! Ишләп

алжак, талап алжак, гырлышып алжак, гараз алжак! Хер ким хан болжак, ша болжак, солтан болжак! Есер кишилер гечмише гидип Сүлейман пыгамбериң түкениксиз генжи-хазынасыны, гележеге гидип, гелжекки солтанларың-шаларың хазынасыны-депинесини, ханы-маныны гетирип дулуна басжак! Хер ким оглуның-гызының, агтыкларының-човлукларының, ювлукларының-говлукларының совуржагыны бейлесине басжак! Хамана хер саба-сәхер рысгал-берекет пайлаян перишде оларың рысгал-дөвлетини пайламажак ялы... Бир чарва дүнийәнің яйлалары, бир чомра дүнийәнің дүзлери аз гөрүнйәр. Ит ялы ит хем шу гүн ики сүңк тапса, бирини эртире гөмйәр! Егсам Иса пыгамбер жаныны якып “Ер сизиңки дәл, сиз ериңки” дийип гыгырып дур. Яшайыш яшайыш дәл-де, байлык топламакда ярыш ялы. Адам жадылы байлык үчин небсини ювудяр, гара небисем ахыры ювдарха айланып гүнлериң бир гүни онуң өзүни ювудып гойберйәр. Бу соңсуз ярыша гошулан көплүк, оларың бир энтегине асмандакы Алладан аясындакы алтын арзылы! Элбетде, көплүги ачгөзлүкде, бединебисликде айыплап болмаяр. Магтымгулы ойланып, пикирленип онуң асылкы себәбини гөзлейәр. Себәби соңсуз урушларда, дуйдансыз гелйән ачлыкларда, евуз кеселлерде гырлып гөз гөрен адамлар эртесиниң аладасыны эдйәр! Эрте, нәмәлим Эрте нәме болжак? Оны диңе Алла билйәр! Эмма Алла диййән кән, Алла ынанян диййән кән, эмма йүрекден ынанян аз, мечжитлере, ыбадатханалара, бутханалара гатнап дини парзы битирйән кән, эмма ынанян аз!

Магтымгулы сынлаяр, гөрйәр, докмәделерден гөзлери ачлар, каблы ачлар көп. Сахаватлы шалар-солтанлар жүмле-жаханың ачларыны-галлачларыны дойруп билер, эмма әхли шалар-солтанлар жем болуп екеже гарагы ажың ач гөзлерини дойруп билмез! Худай ялы Худаям каблы ажы, гарагы ажы дойруп билмейәр! Йыллар гечер, Магтымгулы жаныны якып язар:

Сая болар бир мәтәже дон берсең,

Бир ажы доюрмак хачдыр яранлар...

Йүз йыллык тетәрик бәш гүнлүк өмре,

Акыл эдиң,ничик ишдир яранлар...

Ер йүзи долдурмаз гөзүң ханасын!...

Түйс сөйүп-сөйлүп,леззет алып,калбыңа ганат багладып,айыш-эшрет ичре яшап йөрмели дүнйә! Эмма ханы яшамак ислейән киши! Яшамак ислейән азлыгам,дүнйәниң байлыгыны топламага жан эдйән көплүге гошуляр...Магтымгулының ядына дәдесиниң гүррүң берен бир роваяты дүшди.

”Гадым заманда бир беглербеги болупдыр,онуң көшке гайра дур дийдирийән галасы,көшки-сарайы,сандык-сандык алтыны-гөвхер-лагылы,дүр-мержени,хакыгы-зүмерреди бар экен.Онуң сайлап-сечип өйленен перигатанч аялы, дерелериң ширлери ялы герчек огуллары,овадан,асылзада гызлары, багтыяр дөвлетмент агтыклары, яйлаларда агып-дөнүп йөрен йылкылары,гоюнлары, сыгырлары болупдыр.Онуң вепалы достлары,гөвнүниң күйсейән задыны битирип дуран беглери дашыны галлашып дуранмыш.Ол дөвлетли-дөвранда яшап,яшы бир чене барып, дерди көпелип уграяр.Ол хемме чагаларыны,илен-чаланларыны,дост-ярларыны чагырып,көшкүң ичинде әхли байлыгыны,ханы-маныны серги эдйәр.Оңа хеммелер дыкгат билен гулак саяр.Беглербеги өз йүреги,ширин жаны билен гүрлешип башлаяр:

--Эй,ширин Жаным,сениң жандан сөен сөйгүли ярың яныңда делмирип дур,сенден өнен перзентлерим—огулларым-гызларым дашыңы галлашып,агзыңдан гачжак сөзе гарашяр,ханха вепалы достларым,ханха сени бүтин өмрүңе багтыяр эден сандык-сандык гызылларың,гөвхер-лагылларың,ханха теблеханада сениң гөвүн гушларың—гамышгулак бедевлериң кишңешип дур,ханха яйла долы малларың сүри-сүри агып-дөнүп йөр,ханха боз экин мейданларың бол рысгал-дөвлет гетирип дур.Дүнйә гелип әхли эзизлән,сөен нәрселериң дашыңда!Ери,сен шулары ташлап нирәк хөвес эдер сен?”

Нирәк хөвес эдер,нирәк гидер? Жан—ынсан рухы-- Ватанына гидер! Адам огуны Аллатагала аршы-аглада яратды ахыры! Адамың бәш гүн багтыяр яшан учмахы аршы-аглада ахыры! Гумы

ерден алынса-да Адам оглуның догдук депеси асманда ахыры! Шол себәплем Адам огулларының гөвреси земинде болса-да,гөвни аршы аглада! Аршы агла болса беглербегиниң земинде топлан байлык-ларының биринем әкидип боланок! Шол себәплем рух асманы,беден земини күйсейәр! Херси өз ватаныны күйсейәр! Адам оглы болса ики ислегин арасында гермесатан!

Магтымгулы овадан дүняде адамларың дүня ялы овадан яшайшыны күйсейәр.Магтымгулы Алланың пәкизе дүнясинде адамларың чай-чешме ялы пәкизе болмагыны ислейәр. Магтымгулы Алланың бай хем бейик дүнясинде хер бир адамың бай хем бейик болмагыны арзувлаяр.Магтымгулы чакдан аша парасат эсасында, ылахы пайхас эсасында гурлан бу дүняде хер бир адамың пәхим-парасатлы болмагыны ислейәр...

Магтымгулы окаяр ойланяр,сынлаяр ойланяр.Гиже-гүндиз сөвер оглуны назар яйласындан сыпдырмаян жансерек Аразгүл эже-де,Нуржахан эне-де Магтымгулының бекемедик бейнисине аша аграм салмазлыгының аладасыны эдип,Кыныш бегден инилерини бәш-он гүн сейли-сейранда дынч алдырып гелмегини хайыш этдилер.Кыныш беге болса о меселеде хайыш герек дәл: онуң мыдама гөвни дагда-дүзде,мыдама-да Боздуманың гуйругы дүвүк.Ол Магтымгулының дүканында яңрап,оны ишден гоюп отуран Жанмәммеде:

--Беребекгейим,элиң бошмудыр?—дийип,кинаялы сорады.

--Жанмәммедидиңми? Жанмәммедидиң элем-дилем бир гүнде бир гүн,хепдеде еди гүн,айда отуз гүн, йылда үч йүз алтмыш бәш гүн бош, Кыныш дәде,шуны алып гитсең серпайың менден!—Магтымгулы жогап берди.

--Хай, гарагенжим,сенем диңе китап-диван дийип ятма, мен сизиң икиңизем энтек дүняниң гөрүлмедик тәсин ерине әкидейин, хем дәри-дерман от-чөплери йыгнарыс хем Алланың ярадан овадан, пынхан сырлы дүнясине зыярат эдерис - дийди. Магтымгулы:

- Яраданың диванына дийсене, Кыныш дәде - дийди --
Әлемлериң иң кәмил, иң овадан, иң ажайып, иң бир пынхан сырлы
диваны Аллатагаланың дөрөден дүңйә атлы диваныдыр.

Кыныш бег гөзлерини хөвлендирип, бир салым Магтымгула
тиңкесини дикип ,соңам нурана йылгырды, тебигата «Яраданың
диваны» диймегиң өз келлесине гелмәндигине хайран галды,
себәби ол догуп-дөрәп Ярадының шол китабының ичиндеди.

- Рас айтдың, Магтымжан, Яраданың китабының ичине
гидерис. Ол диван болса пынхан-пынхан сырдан,адам назары
дегмедик гөзелликлерден,керем-кераматдан,гудратдан долыдыр.
Ынха, мен бәрден бардыгым отлар-чөплер «Кыныш бег, мен
пылан дердин мелхеми, мен писмидан дердин дерманыдырын!»
дийип, гыгырышып дурандырлар.Бу сапар гурбаны болдугым
Гүрген дерясының агдарылып-дүңдерилип Хазар деңзине гуйян
ерине гидерис. Хазар умманыны гөрсеңиз, гурсагыңызда ене бир
умман дөрәр...

Олар дөрдүнжи гүн гушлуклар кервен гуруп Гүрген дерясының
Хазара гуюп ятан ерине бардылар. О махал Магтымгулы он үч,
Жанмәммет он бәш яшындады.Магтымгулы улы-улы деңизлер,
умманлар барада көп окапды, суханверлериң, мугаллымларың
гүррүңини диңләпди, эмма аңырсы-бәрси ёк, гөзетимсиз, бикенар
Хазар деңзи Магтымгулының калбыны сарсдырды. «Эгер деңиз
шейле улы болса, умман дагы нәхиликә?» дийип Магтымгулы
ичинден пикир этди. Ол Жанмәммет билен габа агачдан габа агажа
дуланып,деңзиң кенарына голайлашдыгыча калбы хейжана
гелйәрди, чүнки деңзиң ичи сүри-сүри ак гувлардан, газлардан,
яшылбаш соналардан,гөрүлмедик гайры гушлардан долыды.
Деңзиң депесинде болса ганатларыны яйып, найынжар чырлашып,
өз адыны айдышян чарлаклар кәте бир сува өзүни уруп, ав
эдйәрди.Гушларың овазы аклыңы чашырып барян симфонияды.
Магтымгулы бир гырымсы агажа дуланып, агдарылып-дүңдерилип
деңзе гуюп ятан деряны-да,деңзи-де бендиван болуп сынлаярды.
Деряның,деңзиң ичиндәки жовур ак гувлар, бойны бирнеме
гызылымтыл гувлар, гайры гушлар Магтымгулыны хайран эйледи.

Магтымгулы билен Жанмәммет гезеклешип, Кыныш бегиң дүрбиси билен гушларың учмакына өврүлөн Гүрген деңзини, оңа ыңдарылып ятан Гүрген дерясыны сынлаярды. Магтымгулы шинди бейле овадан гөзеллиги гөрмәнди, ол гөрүп, сынлап доюп билмейәрди. Гурсагыңа сыгмаян бу гөзелликлер Магтымгулы үчин йөне бир гөзеллик дәлди, гөрер гөзлериң аңырсында бейниниң болшы ялы, бу гөзелликлериң аңырсында сырдан долы ылахы мекдеп ятырды, дүнийәниң манысы ятырды. Башда Жанмәммедем бу гөзелликлере ашык болупды, эмма шол бир гөрнүш дессине оны ядатды. Ол Магтымгулының дәли деряның перренделериниң гуш базарына аңкарып, галпылдап сын эдишини гөрүп, оңа пәсгел бермежек болуп гоша гайтды. Кыныш бег эййәм атларың эерлерини, дүелериң ховутларыны айрып, көне чатманың гапдалына гоюпдыр. Атлары, дүелери деряның якасындакы ота ковуп, үч-дөрт йыл мундан озал ясан чатмасының ичини-дашыны сүпүришдирип, гошлары ерлеш-дирипдир. Чатманың ичине дүшек языпдыр. Жанмәммет төверегине гаранжаклады, хич ерде агасына гөзи дүшмәнсоң сув күйзесини, ики жүрдеги деряның сувундан долдурып гелди. Соңам токайдакы гуран агачлардан одун дашап башлады, себәби ол бу ерде хич болман, докуз-он гүн болжакларыны билйәрди.

Магтымгулы деряның кенарында дуруп агыр пикире батды:

Ханха, Гүрген дерясы Хазар деңзине гуюп ятыр!

Ханха яшайыш дерясы габрыстанлара гуйлуп ятыр! Деря умманларың гойнунда бугарып, булут болуп асманга гөтерилип, ене земине ягыш болуп, гар болуп ягар, ене дагларың башына ягар, ене чешме-чая, деря өврүлер! Габрыстанлардан хем ынсан рухлары асманга гөтерилип, бакылыга – ол дүнийәдәки яшайыша гошулар!..

Магтымгулы «гара дашдан гара гылы сайлан» гара гөзлерини алыслара дикип, деңзиң аңыр кенарыны гөржек болярды, эмма бикенар умманың аңыр кенарыны гөрерден алгыр назарларының эжиздигини дуйды. Гөзетимден аңырда деңиз бирхили бейгелип, соңам о кенарыны гөркезмежек болуп песелйән ялыды.

Магтымгулы Кыныш дэдесиниң дүрбисини гөзүне тутуп сынлады. Дүрби дүнийәден бихабар йүзүп ав эдип йөрен губа газлары онуң алкымына гетирйәрди: Магтымгулының голуны узадып жовур ак жанаверлери сыпаясы гелйәрди. Ол дүрли-дүрли деңиз,деря гушларыны янжагазына гетирип,оларың оваданлыгына хайран галярды. Магтымгулы Гүрген деңзини дүрбиледи.Депесине мавы асман дүңдерилен мавы умман бикенарды,бисерхетди, бимөч-берди. Магтымгулының гөвнүне уллакан умман Гадымы дүнийәден Магтымгула ченли узап, түкениксизлигини гүжеңләп овсунып ятан ялыды.Йигдекче хайран: Аллатагаланың Вагтам түкениксиз, әлем-лерем түкениксиз,асманам түкениксиз, гележеге узаян йылларам түкениксиз,түкениксиз нәрсе болса диңе Магтымгулының дәл, адамзадың акыл-пайхасына-да сыгмаярды. Ол өз янындан:

—Дүшүнип билемок,эйсе түкениксизлигиң аңыр серхеди екмы? Түкениксизлигем хайсыдыр бир ерде түкенмелидир ахыры? Башланян зат гутарман билмез ахыры?—Ол дүрбини гөзүне тутуп алысларда мавы түмлүк болуп ятан гөзетими сынлады.Бирденем ол өзүне—Ай,акмак,хер бир дүнийә гелен Магтымгулы ялы киши дүшүнип йөрсе,ондан ылахы пайхас эсасында гурлан дүнийә болжакмы?!—дийди. Магтымгулы гуш базарына өврүлен уммана назар салярды: ак гувлар, жовур ак гувлар-газлар онуң гөзүниң ягыны ийип, калбыны хейжана гетирип,гөвнүни бендиван эдип ташлапды. Магтымгулының гөвнүне,хәзир- хәзир Бәхри мелике кенизлерини-- сув перилерини ызына дүшүрип,мавы умманың гойнундан тыллайы чәгели чайлыма чыкайжак-чыкайжак ялыды. Алыслардакы жовур ак булутлар деңзиң депесинден ийнип гелйән елкенли гәмилер киби деңзе гонайжак-гонайжак ялыды. Мавы асмандакы леммер-леммер жовур ак булутлар,мавы умманда йүзүп йөрен жовур ак гушлар Магтымгулыны хайран эдйәрди. Онуң келлесине бирден Худай хем шол жовур ак булутларың арасында калбыңа сыгмаян бу гөзеллиги сынлап дуран болаймасын диен пикир гелип,бөлек-бөлек леммер-леммер булутлара назар айлады...Хава, Худай хем болсаң гойны жовур ак гувлардан, газлардан долы мавы деңзиң гөзеллиги бендиван эдип

билжекди. Магтымгулы овадан дүңйә эрк-ыгтыярыны алдырып:

--Дүңйә, гойнуңа мен гелдим,а сен мениң геленимем билме-
диң.Эмма ки мен саңа геленими билдирермен!—дийип, гөчгүнли
гыгырды.Йыллар гечер, жұмле-жаханың энче-энче юртларыны
айланып, дүңйәни өвренип,энче-энче деңиз-дерялардан гечип,
Хинди умманының кенарында аякларыны сува саллап отурып,
мавы түкениксизлиги сынлап, мешхур гошгусыны язар:

Үч эссеси дәли деря,

Бир эссе ерде мүң говга,

Ким билер ки көне дүңйә,

Я,Реб,ниче яшындадыр?!

Хәзир болса бикенар Хазар умманы Магтымгула албай булап,
гөчгүн гөвнүне телвас урдурып,пынхан сырлы нәмәлимлик болуп,
онуң калбында чайканярды. Магтымгулы өз янындан:

--Эй,Аллам, гудратыңа кайыл, шу ажы уммандан сүйжи чагба-
лары ярадар сен, шу көне уммандан яш ягмырлары ярадар сен!—
дийип, алыслара гарады дурды,гарады дурды...

Хака дүйрмеги билен берлен Магтымгулы бу акылдан дашгары
овадан дүңйәниң деңзинде-дерясында,дагындан-дүзүнде бейик
Аллатагаланың бимөчбер ышкыны,мәхир-мухаббетини,рухуны,
нуруны,керем-кераматыны,гудратыныгөрйәрди,сызярды, дүйярды.
Эйсе, ол гарры атасы Магтымгулы еначыдан мирас галан эерлерде
атасының мәхрини,йүрегиниң горуны дүяр-да, бейик Яраданың
яшаң дийип ярадан ажайып дүңйәсинде яшап Эсиниң мәхрини
дуймазмы, сөйгүсини гөрмезми?! Ол хатда бейик Бирибарың реңк
сайлайшына-да хайранды: гөк асман,мавы умман,гара даглар,
ынсанмеңиз нурана топрак,яшыл яйлалар,токайлар,тыллайы Гүн,
гөвхер йылдызлы овадан гара гижелер,булгурлары мүшки-энверли
дүрли-дүрли реңдар гүллер аңырсында бейик гүйжүн,гудратлы
сырың ятандыгыны әшгәр әдйәрди.

Жанмәммет чатманың янына одун барыны үйшүріп, от якып түңчелери ода гоянында Кыныш бег етип гелди. Онуң эгинде яңыжа йылгындан ясан ок-яйы, элинде хамындан чыкарылан товшан, янында ялманып дуран Аждары барды. Ишине чулум Кыныш бег эййәм товшаның ич-гошуны айрып, деряда ювуп газана атыбермели эдипдир. Аждарыңам агзы ганды, чакы олам ав эдинен борлы. Кыныш бег:

- Ал, ёначының агтыгы, дессине дерини дузла - дийип, товшаның хамыны Жанмәммеде оклады. Жанмәммет ичякгыч:

- Эйләйинемми?... - дийди. -- Ханы, дуз ниреде?

- Пәхей, сениң ёначы болайшыңы! Дүнйәниң илаты деңзиң кенарындан кервен-кервен дуз алып гидйәкә, ёначы болуп дуз сорамаң нәме?

Товшаның ысы жаныңы алып барян датлыжа бөртмеси бишен-соң, Жанмәммет Магтымгулының аңына-маңына бакман, көне чатма алып гайтды. Магтымгулы:

- Кыныш дәде, Гүрген дерясындан чүмүп, Хазар деңзинден чыкаймасам, гөвнимде арман галар - дийди. Жанмәммет чынаберимсиз оюн билен:

- Гүргенден чүмүп Хазар деңзинден чыкмасаңыз, Хазардан чүмүп Хәзирбегжандан чыкмасаңыз--сизден ёначы бормы?- дийди.

- Көпей оглы, сен нәме ёначы дәлми? - дийип, Кыныш ага чыны билен Жанмәммеде чиңчерилди. Жанмәммет:

- Менми? Мен сиз ялы айы я арслан гөрсө, дузторбасыны алып «дуравер жанавер, алланәме дериң бар экен, дузлап берейин» дийип ызындан ылгап йөрен ёначы дәл. Мен хәки сыпайы, сахыпкыран ёначы! - дийип гүлди. Кыныш бег:

--Жанмәммет, сен нәдип бейле акмак болдуң-ай?—дийди. Жанмәммет йүзүниң угруна гепи Магтымгула какдырып:

--Окап-окап—дийди.Магтымгулы:

--Кыныш дәде,Жанмәммет хакыкы акылдар! Акыллы байларың ил гөзүне көне-күшүл гейим-гежим гейип,пукара яшап,улы байлыгыны букушы ялы,Жанмәммет дүйпсиз пәхим-пайхасыны акмак-лыгың ашагында букяр! Мундан дана-дана геп эшитжек болсаң илки гарныны отармалыдыр!--дийди.Жанмәммет:

--Жанмәмметхан,акмагың алты агасы боляр,едисем ондан акыллы,секизисем оңа акыл берйәр,докузысам оны ойнаяр,онусам оңа иш буйряр—дийип, ол өйкеләнини дуйдурды.Олар толкун-ларыны пагшылдадып ятан деңзиң якасында ав этинден нахар эдиндилер.Ишдәси гурат Жанмәммет аркан дүшүп ятышына гарныны сыпалады:

--Пах,пах,Кыныш дәде,хезиллер эдип гарны-ха гөзедим! Шу махал маңа аңчырып агнар ялы күл герек-дә!

--Жорк-батга нәдер?—дийди.—Индем садагасы болдугым деңзе сува дүшелиң!

Жанмәммет:

- Хов-хов,Жахан шаның көрекени,Гөроглы солтаның бажасы Кыныш дәдем,гара гышда хем сува дүшмек бормы?

- Деңзе гелип сува дүшмесеңиз,гелиналыжылап той эдип өйленмедик ялы борсуңыз! Совук боланда нәме, ожагыңыз ичиңиз дедир, сувдан чыкып икияна ылгаберсеңиз хем жаныңыз гөнөнер, хем эгниңиздәки балагыңыз гурар - дийип, ол сува дүшме меселесини чөзди.Магтымгулы,Жанмәмет, Кыныш ага деңзиң кенарына гелип, эллерини ювдулар, онуң сувундан дадып гөрөн Магтымгулы:

- Бех, аклыңдан айланайын Аллажан, деңзиниң сувы порсамаз ялы мазалы дузлан экен-ә!—дийип,кинаялы йылгырды.

--Бай-бай өте дузлапдыр-ов! Еначы дәлдиги билдирип дур. Кыныш дәде,деңзиң балыкларыны дузламан биширип ийибермелими?

Олар бейик гаядан гөзетимсиз умманы сынлап,гөвүн гушларыны телвас урдурярды.Хазар деңзи ылла айнады, үч-дөрт ай бәригышың совугы зерарлы гойнунда сува дүшен киши болман-соң,деңиз толкунманы ядындан чыкаран ялыды.Гүрген дерясының якасында эсе-боя галан Магтымгулы бейик гаядан өзүни дик башашак оклады. Деңиз «о-о-о!» дийип, шатланып шовхун кылды, шол дем йылгырышы йүзүне халка-халка толкун болуп яйрады. Ызындан Жәнмәммет,соң Кыныш бегем товусды,дилсиз деңиз бегенжінден «О-о-о! Еначылар!»дийип гыгырып шох болуп сувларыны асмана пүркүп гүлди!..

Гараңкы гиже Магтымгулы айна ялы умманың кенарында яшып барян Айы сынлаяр. Долушып барян Ай умманың о башындан Магтымгула ченли күмүшсов шугласындан паяндаз язып, Магтымгулыны чагыряр. Хер хили өвшүн атян паяндаздан илки Магтымгулының назары, ызындан гөвни,гөвнүнің ызынданам өзи йөрәп гитди...

Олар деңзинң кенарында он гүн болдулар. Гүрген дерясының сувы билен гидип деңизденем чыкып гөрдүлер. Деңзинң ялпак ерлеринде сува чүмүп, сувасты деңиз отларынданам йыгнадылар. Кыныш аганың гөркезен дерман өсүмликлериниң энчемесиниң тохумындан, энчемесиниң көкүнден халта-халта топладылар. Деңзинң чәге кенарында дүрли гушларың сан-сажаксыз хөвүртгелериндәки юмуртгаларындан хем энчеме сув кәдисини долдурдылар. Кыныш ага еди-секиз дүвлен авлап, йөрите газанында оларың ягыны эредип голча-голча ягам алды. Еди-секиз готан авлап оларың ягындан еди-секиз холтум хем долдурды. Кыныш бег:

- Бек, белләң, дүнийәде готаның ягы ялы йити яг ёкдур. Оны күйзеде, голчада, мис гапда, хатда чүйше гапда-да саклап болян дәлдир. Сызып дашына чыкайяндыр. Готаның ягыны диңе онуң өз хамында саклап боляр...

--Пынхан сырам адам пакыр диңе өз хамында саклап билйәр...әгер хамы мазалы эйленен болса...-- дийип,Магтымгулы

нетиже чыкарды.Кыныш бег авлан готанларының холтумыны огланлара ынанман өзи дузлады... Олар халта-халта дерманлык от-чөплери йыгнапдылар,эмма Кыныш бег барыбир азырганярды:

--Үч сакаллы болуп он гүнде йыгнан задымыза бакың-а! Сизи гетирмедик боламда мен бәш гүнде мундан кән йыгнардым.

--Хов-хов,Кыныш дәде,сен шунча задам азырганиямың? Я гарры дүелериңи майыржак болямың?—Жанмәммет жаныкды.Магтым-гулы гаты чыны билен:

--Кыныш дәдем перең дүрбисине чекипдир. Ол чыкдажысына дүрбиниң улалдян,гирдежисине болса кичелдйән тарапы билен середйәр--дийди. Жанмәммет хезил эдип гүлди:

--Мал эесине чекмесе,эеси малына чекмесе —шумлук-да!

Магтымгулы алыслара назарыны дикип узак вагтлап дымды:

--Вах,мениң гечмише хем гелжеге середйән дүрбим болсады.

Жанмәммет:

- Агажан,алы хезретлери Кайсар ша, сүйтли күлчелер гутарып баряр, инди оба көвленәйсек нәдер? - дийди.

- Ач өлен түркмениң мазарыны гөрдүңми, гарагенжим? Деңзе гелип онуң гайлайшыны гөрмән гитмек болмаз!

- Деңиз хачан гайлажакмыш?

- Гыссанмасаң эртир,гыссансаң биригүн...

--Жахан шаның көрекени,Гөроглы бегиң бажасы беглер беги Кыныш бег,бол,мениң гулак дүйбүме япып гойбер!—дийип, Жанмәммет гөзлерини юмуп яңагыны шарпыга тайынлады.

--Бегим,мен сени нәме дийип урайын?—Кыныш бег гең галды.

--Ур дийленде урайсана Кайсар шахым!Алланәме чекге,чекип гойбер яглы шарпыгы! Сен маңа уруп-уруп акыл берип билсеңем

зор болдугың!

Магтымгулы:

--Кыныш дәде,Жанмәмметжан шейле шарпык күйсейәр— дийип, саг пенжесини ачып Жанмәммеде голайлады.Жанмәммет гөвни бир ялы «Магтымгулы,нобатыңа гараш-ов» дийип, яңагыны Кыныш бегиң шарпыгына габыллады. Кыныш бег шиндем гөзүни юмуп дуран Жанмәммедиң яңагына елмеди.--Шонданам бир шарпык болям-ай! Хей шожагаз шарпык билен маңа акыл берип бормы? Яңадан ур,Кыныш дәде,өзем гөзлеримден чыкан от,хич болманда, Хазар деңзини отласын! Аллажан маңа бейни гоян болса пышбага ялы гыш укусындан оянсын!—дийип,Жанмәммет жаныкды.Кыныш бег гөзлерини мөлөрдип эсли вагт дурды-да:

--Гарын эти ийдиңми?—дийип сорады.Жанмәммет баш атды:

--Айтмадыммы, ураныңа дегйән пислик эдендирин дийип.

--Барыны ийдиңми?—Кыныш бег гең галды.

--Хезрети шахыншахым,сен Алланың мүлкүне гирип,өрдек-газ,сүлгүн-кәкилик авламага ругсат бермесең,иниң сениң мүлкүне талаң салайяндыр!..

Эртеси гүн үмүш-тамышда Магтымгулы билен Жанмәммет гитди деңзиң якасыны сырып. Жахан ягтылдыгыча умман улалып, огланларың шәхдини ачып, гөвүнлерини ганатландырып, хыжұвыны-хыружыны гылавландырыарды.Үргүн чәгели кенарда дүрли-дүрли гушларың хөвүртгелериниң саны-сажагы екды. Эйехачан гөге галып найынжар чырлашян чарлактар огланлардан хөвүртгелерини габанып, оларың үстүне горка хұжұм эдйәрдилер. Өңден барян Магтымгулы бир өврүмден өврүленинде гөзлерине ынанман доңуп галды. Магтымгулының озалам ұллакан гара гөзлеринде аташ янып, хайяды гөтерилди. Гаралып ятан мыжжык чәге кенарда онларча-онларча газлар, гувлар, яшылбаш соналар моймудаклашып кә сагына, кә солуна йыкылярды. Жанаверлер сермест: гачманам, учманам, горкманам биленокды. Ханха, бир етгинжек болса ак булутлардан ярадылан ялы ак гувларың, газларың

келлесини жоннук пычагы билен кесип ганарына гапгарялды.Гахар-газапдан гарагы гапылып ганы депесине уран Магтымгулы атылып баршына өзүнден үч-дөрт яш улы етгинжегиң якасындан эбшитләп:

--Эй иблис,бу жанаверлер Алланың гөзе гөрүнйән перишделери ахыры!—дийип, гулагының төзүне доңдурды.—Эй,мелгун,бу жанаверлер Алланың ышкындан ярадан азызлары ахыры!Бу жанаверлер мавы асманың,мавы умманың ярашыгы ахыры!Бу жанаверлер жүмле-жаханың намасы ахыры! Бу жанаверлер күлли адамзадың көңүл гушлары ахыры!—Магтымгулы газабына бәс гелип билмән,сазанаклап-саңңылдап дуран огланы ене уржак болды,эмма сакланды,себәби ол кетхуданың оглы ахыры! Магтымгулы ахыры!Ол гапыллыкта үстүни басдырып, алжыран огланы итиберип гойберди,оглан энтирәп-тентирәп йыкылды. Бу пажыгалы ваканы Жанмәммединем хайяды гөтерилип, ылгап гелшине етгинжеги еринден галдырып, чашы оглана эйменч назарыны дикип, хайран галды:

- Эй, эй, екеже шарпыкта гөзүң чашарайдымы? Хәзир мен сениң гөзүңиң чашысыны дүзедип берейин - дийип, саг голуның терси билен огланың кемпай галан гулак дүйбүне чекип гойберди, оглан догабитди чашыды. Бир гөзи еринде, бейлеки гөзүниң гарасы яңак жикгесине дыкылып дурды.Жанмәммет онуң эбшидинден тутуп, ене гөзлерине дикан серетди.—Бай-бов,Аллажан башдан сениң харамзада болжагыңы билип гаты урупдыр-а! Бирки шарпыкта сениң гөзлериңиң чашысыны дүзедип болмаяр!-- Уруш-дөвүш болса гөхи гелйән Жанмәммет огланы уруп эйини чыкарды, нерессе арасында аглап бир затлар диййәрди, эмма «гулагына гөклериң гүммүрдисини дыкан» Жанмәммет оны нәдип эшитсин? Магтымгулы сермест гувларың бирини гужагына алып, жанавериң йүпекден нәзик перлерини сыпалап өзүни көшешдиржек болярды. Магтымгулы гөзгыны гувларың ,газларың моймулдашып, сермест халда йыкылшына йүреги авап:

--Аллажан, перишделериңи гайыпда гөрүнмез ялы эдип яраданыңам ягшы зат,егсам иблисден боланлар оларам пайхынлап пүрреләрди!—дийип,хырчыны дишледи. Гох-галмагала етип

гелен Кыныш аганың хем иманы өчүп, гөзлери тас ханасындан чыкыпды. Ол агзы-бурны ган ялан ганжыгыңкы ялы чашы огланың якасындан эбшитләп:

--Эй, оррамсы-ограшың оглы, агта азгының агтыгы, чөпдүйби-ниң венеззынаң човлугы, елем-йүвледиг ювлугы, гуррумсагың говлугы, доңузың доганы, экскуруның егени!..—дийип, голуны гөтерди, чашы оглан горкусына тас чашыпды:

- Жәң, агалар, мен етим! Эжем-де ёк, дәдем-де ёк, доганым-да ек, гарындашым-да ёк - дийип, зарын агады. Кыныш бег ики яна чайканышып, йыкылышып-сүрүшип йөрен хер бири токлы ялы гувлары, газлары сынлап:

- Сениң ялы доңузда эже бормы, дәде бормы, доган-гарындаш бормы? Сениң өзүңем болмалы дәл бу дүньәде! – дийип гыгырды. Хер хал онуң етим диен сөзүне йүреги юмшап, гөтерен голуны гойберди.-- Эй, гуррумсак, би жанаверлерде нәме касдың бар сениң! Хей сенде йүрек дийлен зат болмазмы?

- Агажәң, мен шулары сатып гүнүми гөрийән-дә... ач өлмежәк болуп...

- Булары бейдип пайхынлап, яшайышы башыңа япжакмы сен! Гөр-де, дурубәр, сениң эл-аягыңам шел болар, гаракларыңам гапылар! Сен галан өмрүңе базарың гапысында гедай отурарсың гуррумсак!...-- Кыныш ага авылы сува ятырылан мекгежөвен дәнелерини чөпләп -- Дәлигөжелә гайнатдыңмы?—дийип сорады.

- Ёк, чакжагундуза!

Кыныш ага, Жәңмәммәт, чашы оглан деңзиң чәге кенарына сечилен авылы мекгежөвенлери чөплейәрди, Магтымгулы болса ганардакы келлеси кесилен жанаверлериң урунып - урунып, жәң бершини сынлап багрыны паралап отуршына гужагындакы гувы сыпалаярды. Гүнортана голай газлар, гувлар, яшылбаш соналар авының тәсиринден ачылып, мавы уммана гаршы учуп гитдилер. Кыныш ага дагам кенара сепилен авылы мекгелери йыгнап ере

гөмдүлөр. Кыныш бег чашы оглана:

- Етим болсаң, мен саңа хоссар чыкян, иш тапып берйән, эмма мундан буян отурсаң-турсаң тоба эт - дийди.Олар үч кишә нетленен күлчәни дөрт болуп ийдилер.Эмма үч адамлык чатма гөвүнлер сыгса-да,дөрт гөвре ерлешжек дәлди. Жәнмәммет ойлугыны эгнине атып уграды.Кыныш бег гең галып:

--Сен нирәк?—дийип сорады.Жәнмәммет гаралып башлан муртуны сыпалап,Гүрген дерясының саг тарапындакы гугарып ятан харабалыга голуны узатды:

--Харабалыга! Өтен агшам бир шайлы гелин дүйшүме гирип «Эрте агшам гел,мениң овадан хүйр-пери балдызым бар» дийди.

--Бир кемиң шолды-да! Гараш гөхерд-ә Ханхарабадакы шайлы гелне өйленип,Селим магтымың хассаханасында ай ярым ятып зордан ачылды -- дийип,Кыныш бег гүлди.Магтымгулы:

--Аркайын гидибер,Жәнмәмметжән,сенде зепер тапар ялы нәрсе екдур!—дийди.

--О Гараш гөхерт диййәнің нирәнің гүжүжеги! Акгаңлар гарадангайтмаз Огуз ханың ғылычгемрен герчегидир! Мен дергазап болуп бир хайкырсам Хиндистаның аждархалары ага ташлар!

Чашы оглан Жәнмәммедиң болшуна дашындан горқды...

Магтымгулы:

--Жәнмәммет ханың хамындан депрек ясасаң, бу дүньәдәки гүммүрдисинден о дүньәдәки өлүлер габрындан гачып чыкар— дийди.

Болсада тебигат -- Яраданың китабы Кыныш беги яланчы этмеди, шол гижә даңданлар турды бир апы-тупан, гопды бир харасат! Магтымгулы билен чашы оглан укудан сычрап туранында Кыныш ага әпет агажың пүрделен сүтүнини чатма дирег этжек болуп гара башына гайды. Жәнмәммедем шайлы гелнің балды-

зына душан болмалы,галдырап,галпылдап харабалыкдан гайдып гелди.Магтымгулы билен Жәһанмәмет өзлерини учурып барян абырсыз гүйчли гара ели биринжи гезек гөрийәрди. Асманы жайрып-жайрып йылдырым чакып, гөклер гүммүрдәп, ерлер лерзана гелип чагба-да ягып башлады. Бир ерде даг болса, деңиз болса энтәп гөрмедиги гөрдә галан Кыныш бегем энтәк бейлә кыямат беланы гөрмәнди. Аждар ялы аждарам горкусына чыңсап, чатма дыкылып жанына жай тапмаярды.Кыныш бег бу нәгехан апат апы-тупаны чашы огланың дүйнки этмиши үчин Алланың гахар-газабыдыр өйтди. Магтымгулы мөвч уруп ятан умманың голайына барып,чугудып сынламага башлады:

--Умманлар бикенар болаймалы,чүнки дүнйәнің яшайшы шу умманлардан башланяр. Умманлар бимөчбер болаймалы,чүнки улы-улы умманлар апы-тупанлы чагбалары,ягышлары,баранлары догуряр. Гара даглар бимөчбер улы болаймалы,чүнки әпет-әпет даглар дерялары,чешме-чайлары догуряр,дерялардыр чешме-чайларам яшайшы дөрөдйәр—дийип,ол ичинден ойланярды.—Тебигатың бакы айланышыгы!..Тебигатың бакы айланышыгы болан ажайып яшайшы пажарлаяр.Эмма яшайшың депесинден гарлы-гайлы даглардакы Нухуң апы-тупаны бакып ятса,ериң еди гат ашагындакы довзах арам-арам күкрәп иру-гич овадан яшайша чыкып гөрмәни арзувлап ятыр...Хава,яшайшың депесинде Нухуң тупаны,еди гат ашагында пынхан ховп болуп кыямат ятыр!..

Апы-тупан гитдигиче гүйжәйәрди. Бу махал даң атан болмалы,эмма аякларыны ере саллашып, сүрленишип гелйән леммер-леммер гарамы, чалмы булутлар буругсаярды, гайнаярды, асыл асман деңзе чөкүп,деңиз гөгә гетерлипди.Булутларың галыңлыгындан яңа асман билен земин тапышыпды. Ишине бек Кыныш аганың дирекиниңем пейдасы болмады. Чатма ахыры чагшап, вейран болуп хер сынасы бир яна учуп гитди...

Огланлар, Кыныш ага деңзиң голайындакы габадан яйбаң агажың ыкышында чугудышып отырлар. Ериңден туруп билсең - ел йыкжак! Магтымгулы бүкүдип апы-тупаның гаршысына йөрәп уграды. Онуң горкунч,ховп-хатарлы төвекгеллик күйсейән калбы ер

билен гөги гапышдырып ташлан апы-тупандан хейжана гелйәрди. Шабрап-шабрап ягян чагба-да онуң кейпине кейп гошярды. Бирден онуң гөзлерини гамашдырып чакан йылдырымың ховры йүзүне чабрап, аягының ашагында ер ыранып гитди. Магтымгулының он-онки әдим өңянында мәхнәт йылдырымың ялав ялы тыгы ериң гурсагына гирип гитди. Чагбаның сувлары йылдырымың гирип гиден көвегинде жазырдаян сесем эшдилен ялы болды. Леммер-леммер булутлар деңзиң депесинден хужум этсе, гаралып ятан уммандан гөтерилйән чалымтыл толкунлар асман хужум әдйәрди. Хамана кыямат гопдуран апы-тупаны деңиз асмандан, асман болса чырпынып ятан деңизден гөрийән ялы, можукдан-можук овал билен увлашярдылар. Магтымгулы шаглап-шаглап ягян чагда сүллүмбай болуп, дәли дүнйәниң ойнауна томаша әдйәрди. Ол ел дегирмениң пери ялы узын голларыны герип, жүмле-жахана бакып гыгырярды:

--Әй, дәли дүнйә, сен маңа аршы-күрси лерзана гетирен апы-тупаныңы бер! Сен маңа дәли умманларың ер-гөгүң арасында чырпынан мөвжүни бер! Сен мана күкрәп-күкрәп, гөклери гүммүр-дәдип гелен йылдырымлы чагбаларыңы бер, мен олардан отлы айдым, датлы айдым ярадайын!

Бейик Бирибар шахыр этжек перзенди Магтымгулыны аклыңы чашырып барян ажайып тебигатлы Түркменсәхрада дүнйә индерипди. Межнуның салланчақта ятан чагажыкка Лейли гыза ашык болшы ялы, Магтымгулы чагалыгындан Түркменсәхраның учмаха гайра дүр дийдирйән овадан байырларына, дәли дүзлерине, сери говгалы дагларына, аклыңы чашырып барян язларына бенди-ван болупды. Алланың ышкындан ярадылан тебигат оңа жадылы хусныжәмалыны, нәзенин кадды-каматыны, ялаңач йүрежигини гөркезип, оны сөйүпди, оңа өзүни сөйдүрипди... Хакыкы шахыр диңе тебигатың жадылы сөйгүсинден дөрейәр, башга халда дөрән шахырлар улы шахыр, философ шахыр, акылдар шахыр, бейик шахыр, гениал шахыр, халк шахыры болуп билер, эмма ХАКЫКЫ ШАХЫР болуп билмез!

Учурып барян абырсыз елде япырылып, бүкүдип Магтым-

гулының янына гелен Жанмәммет гардашының кейпи чаг халда уммана гыгыряныны гөрйәрди, эмма сесини эшитмейәрди. Габа агажың дүйбүнде чугудып, дүнийә сын эдйән Кыныш бегиң бирден хайяды гөчүп,иманы өчди. Ол айылганч гыгырып, бүкүдип кенара тарап ылгады. Эмма гара ел, апат апы-тупан онуң овазыны агзындан чыкып чыкманка, алып гидйәрди. Онуң эйменч хайкылыгыны дөрт гүнлүк ёлдан аңырда бөврүни диңләп отуран Нуржәмал эшидәймесе,огланларың эшитжек гүманы екды. Бу махал Магтымгулы билен Жанмәммет үмүдикләп деңзиң кенарына барып, ики-үч адам бойы гая болуп гелйән толкун билен гарпышды. Кыныш ага вагшыяна гыгырып, әхли гүйжүни эдип ылгады, эмма болжак иш болупды, мәхнәт гая ялы толкун огланлары учурып гойберди, эмма оларың дүшен ери нәбеллиди. Кыныш ага ылгады, эмма толкун ызына гайданында инилериниң ёқдугыны гөрүп, аклы башындан учды. Ол гаты ылгап деңзе голай баранынам, өлүм пеллесиниң геленинем дик депесинден абанан вагшыяна жанлы гаяны гөренинде дуйды, эмма гичди. Пахыр «бары гутарды!» дийип ойланыбам етишмәнкә, толкунуң ёңсуз ургусы оны сеңселедип, учурып гойберди. Гөргүли бу дүнийә дүшдүми, о дүнийә дүшдүми - белли дәл! Апат пурсатың боланыны билен чашы оглан елиң гужагында елгамак болуп гачды гитди. Элхенч-элхенч йылдырымлар чакып, ерлер-гөкләр лерзана гелип, дүнийә агдарылып, дүңдерилйәрди. Хер хал, Магтымгулыныңам, Жанмәммедиңем, Кыныш аганыңам Худай диен ери бар экен. Әпет толкун ала хашшылды болуп ызына гайданында толкундан сыпырылып галан Магтымгулы билен Жанмәммет эмедекләп, дөрт аяк болуп кенара гаршы ылгады. Олар серлип ятан Кыныш аганы гөрүп, херси бир голундан тутуп сүйрәп гачдылар. Шол заман ах, уруп награ дартып гелйән әпет толкун авуны алдыран вагшы махлук ялы олары зарбасына уруп йыкды, эмма холтумына долап, өзи билен сүпүрип ызына алып гайдып билмеди. Тарыхдан аңырда галан горкунч махлук ялы умман гадым дүнийәден хашшылдап гелшине ене оларә топулды. Магтымгулы билен Жанмәммет Кыныш беги ховпсыз ере гетирип, яңакларыны гурсагына гоюп диңләп гөрдүләр. Эмма апы-тупаның гоһы-говгасындан башга дүнийәде сес йитипди. Бир замандан өзүне гелип, аклына айланан

Кыныш бег дуршуна гахар-газаба өврүлип огланлары хайкырды, гыгырды, олары алып гайдан гүнүне лагнат окады...Гушлуклар апы-тупан көшешип,умманыңам жаны арам тапып башлады.Кыныш ага болса шиндем инилерине гахарланярды, гыгырярды.Апы-тупандан гөвни галкан Магтымгулы билен Жанмәммеде оюн герек! Магтымгулы гөзлерини хөвлендирип:

--Эй,эй,Кыныш дәде,сен гахардан-газапдан яңа улалып-улалып Пилмахмыда өврүлип баряң-ла! Ай-хо!Эй-хо! Сесиңем тамдырың түссеси ялы бурум-бурум буругсап баря-ла!—дийди. Жанмәммет болса Кыныш бегиң гахарыны бөжетжек болуп өңүнде маймын болярды. --Кыныш дәде,ловлап янып ятан гуя гирип гара дөвүң генжи-хазынасыны алып гелйән...

--Магтымгулы ялы иниң барка...--Жанмәммет Магтымгулының башлан сөзлемини агзындан какып алды--Сүлгүнлериң-кәкиликлериң сесини бүкдүрип как,чишлигиң түссесини бүкдүрип сөк эдип отуран Жанмәммет ялы иниң барка,нәмә гахар эдйәң!—дийди.—Кыныш дәде,яңкыжа апы-тупандан горкуп,сесиң гачып Семнандан чыкайдымы?..О чашы гуррумсагыңам-а гүмүни алып ёк болупдыр.

Кыныш бег гарылжак сеси билен:

- О доңуз оглуны базарың дервезеси чекйәндир - дийди.—Ене бәш-алты йылдан телпегини өңүне атып отурандыр Гүрген базарында, эгер нети-пәлини дүзләймесе...

Деңзиң кенарларына айланан Кыныш бегиң кейпи даг ярярды, чүнки апы-тупаның толкунлары энтек онуң өмрүнде гөрмедик отларыны, балыкгулаклары, гайры нәрселери чәге чайлыма ташлап лейс эдипди. Кыныш бег оларың арасынданам герегини йыгнашдырып, үч гүнден соң дүелери, атлары мас йүкләп нирдесиң Хажыговшан дийип ёла дүшдүлер. Кыныш бег хош болуп:

- Хай, дәлибаш беглерим, гөвнүңизде арман галдымы? - дийди.

Магтымгулы:

- Галды, шол апы-тупанда Хазар деңзинден уруп, Гүрген дерясындан чыкаян болсадым... - дийди.

- Алланәме... Гөвнүңизде бир арманың галаны ягшы, садагасы болдугым бу сахаватлы деңзе ене гайдып гелеримиз ялы...

Магтымгулының кейпи галады,шәхди ачыкды,себәби дүнийәни агдарып-дүңдерен апы-тупан гөклери гүммүрдедип,йылдырымларыны чакдырып, күкрәп-күкрәп ягян часлы жаласы билен онуң калбына гирип, гурсагында чырпынярды...

xxx

Шол гүнлер Магтымгулының калбыны лерзана салан бир вака болуп гечди. Экбер Хоҷам Хаҗыговшандан гөчермен болды. Оңа диңе Магтымгулы дәл,тутуш хаҗыговшанлылар гынанды,бирки йыллап ол хақда ярамаз пикир эденлер пикиринден утанып тоба этдилер.

Мундан бирки йыл озал Хаҗыговшана гөчүп гелен Экбер ага Түркменсәхраның улы пири Селим магтым эе чыкыпды,хаҗыговшанлылар евар эдип,дессине жай салыпдылар.Ким ерган-дүшек, ким кече-килим,ким чәйнек-кәсе берипди.Гараз, хер ким бир гыл берип,көсәни сакгаллы эдипдилер. Чөрек япан бир чөрек-күлче, нахар биширен аял гоңшокара уградярды. Гараз,Экбер Хоҷамың ырсгы байгушуңкы ялы агзына гелип дурды.Эмма бу көне дүнийәде тәзелик ниреден болсун? Мундан элли-алтмыш йыл озал Экбер Хоҷам ялы башга бир “Ватаныны,ил-юрдуны”агтарян Абу Сагыт атлы сопы диен киши аялы билен гөчүп гелйәр.Олам бир урушда үч яшында олжа болупдыр...Оңа обаның шол махалкы кетхудасы эе чыкяр! Хаҗыговшанлылар дерхал оңа жай салып, “мысапыр пакыр” дийип өзлериниң агзындан кесип,әр-хелейи экләп башлаярлар.Абу Сагыт сопы бир йыл яшап яшаманка ягшызадалар, эренлер дүйшүне гирип, “догдук меканыны,өз ил-гүнүни тапаныны” бушлапдыр.Шондан соң Абу Сагыт сопының дүйшүне дүрли йылларда Хаҗыговшан обасында урушларда шехит болан йигитлер гирип уграяр,гарасай бир йыла етирмән, Сагыт сопы Хаҗыговшаның думлы-душунда он-бәш-йигрими “шехит

мазарыны” дөредйәр. Хер шехидиң башужундан дикен жүрүне-де бир халтажык асып, ичине бир гысым гара теңге оклаяр. Шейлекде, шол шехитлере дога окан киши халта пул оклаяр, ол ата-баба дәп-дессур. Абу Сагыт сопы болса гөк эшегине мүнүп айда бир ела “шехит мазарларына” айланып, халталара атылан пуллары йыгнап, ялан шехитлериң аркасындан газанч эдип башлаяр. Магтымгулы еначы яраланып, алты ай бимарханада ятып, гуллукдан бошап геленинде обасыны танамандыр. Дәлибаш Магтымгулы еначы бир садакада:

“--Ахав, сопы ага! Алланәме, дөвлетли обамыз хелейиң икиңизи зада зар этмән, экләп-саклап отыр. Сен болса, серке сакгалыңы селкилдедип, Хажыговшаның дегре-дашыны габрыстана өвүрип ташлапсың! Сен өмрүңде элини серип йөрөн гедай-дилегчи түркмени гөрдүңми? Гөрөн дәлсиң! Сен-хов, гедай гезенинден өленини говы гөрийән түркмениң өлүлериниң-шехитлериниң бойнуна гедай торбасыны асып, оларга газанч этдирмәге утанмаямың!” — диййәр вели, озалам жаны янып, ярылып билмән йөрөн хажыговшанлылар дүшйәрлер гелмишек Сагыт сопының үстүнден! Язгарярлар, утандырярлар, нәлетлейәрлер! Сагыт сопының өзүне ялан шехитлериң әлемини, гедай халтасыны айырдып, оны обадан чыкарып ковуп гойберйәрлер. Хажыговшаның яшулылары ол ваканы говы билйәрди, Экбер Хожамам шейле эдер дийип гарашдылар, эмма Экбер Хожамам ики йыллап ватан зарыны чекип, гөзлерини яшлап, мысапыр халда айланды йөрди...

Магтымгулы атам эйямында болуп гечен бу ваканы эшидипди, эмма ол Экбер Хожамамың бейле хиле-пирим этжек адам дәлдигине йүреги билен ынанярды. Экбер Хожамам гөчүп гелши ялы гөк эшегине аялыны мүндүрип ела дүшди. Тамам Хожаговшаның халкы гөзлерини яшлап, догдук депесини агтарып йөрөн бедибакты ела салды.. Хажыговшандан гайгы-гам, сессиз дады-перят болуп барян Экбер Хожамамы сынлап дуран Магтымгулының жигер-багры гыйым-гыйым болды...

xxx

Гүнлериң бир гүни Дөвлетмәммет ага Магтымгулыны герек-ләп, онуң жайына гирди. Магтымгулыны болса яңыжа бир иш билен Жанмәммет алып гидипди. Дөвлетмәммет ага голая барып, оглуның окаян китапларына назар айлады, дик дуран еринде сүннә язылан кагыза гөз гездирди. Кагыз онуң үнсүни өзүне чекди, ол отурып гошгының бирки бендини окап гөрди. Гарры молла Магтымгулының гошгы язандыгыны аңарды, себәби адаты адам дережесинден гөтерилип өзүне сыгмаян адамларың әхлиси диен ялы гошгы язар. Гарры молла ымыклы отурып гошгыны окап башлады, гошгының вакасы онуң аңында жанланды:

Ханха, ал асманда бир кепдери дүнйәниң кейпини гөрүп,яйнап-яйнап учуп йөр,бирден онуң гөзлери шум ажалла--лачына дүшйәр.Кепдери жанховлуна гачяр, аңырдан гелйән лачын гуш оны ковалап башлаяр. Яшайыш билен шум ажал ковалашып, ховаланып дуран мечжиде баряр. Жанам бир ширин зат, кепдери гачып мечжиде гирйәр. Мечжитде болса күлли мусулманың шахымер-даны, Алланың шири аркасыны мәхраба берип, сахабаларына вагз эдип отыр. Кепдери Хезрети Алының алнында гонуп ынсан дилинде салам берип, арзыны айдып башлаяр.

Сен-сен диним-иманым,

Саңа гурбан бу жаным,

Пылан ерде әшяным,

Яш чагам бар я Алы!

Алы Муртуза онуң арзы-ахвалыны диңләп, кепдерини еңине саяр, шол махал лачын гелшине мечжиде гирип,хезрети Алының гашында гоняр. Улуг-кичик сахабалар бу вака хайран галып середип отырлар. Лачын ынсан дилинде арзыны айдып башлаяр:

Дермендеем, мәхтәжем,

Шермендеем, галлажам,

Шу гүн үч гүндир ажам,

Авым бергил, я, Алы!

Шири-Первердигәр Ганбара ханжар гетирдйәр. Лачынам, гушларам хайран галып хезрети Алының этжәк болян ишине гарашярлар. Херзети Алы ялав ялы ханжары мүбәрәк голларына аляр.

Гөрүң инди не кыла,

Истәр ол -- керем кыла,

Лачын дийди Алыга:

« - Сиз нәдерсиз ханжары!»

Хезрети Алы: - Эй, лачын, мен Хайдарам,

Сахыбы-лутфы керем,

Өз будумдан эт берем,

Сен дилеме кепдери!

- дийип, будуның юмры еринден ханжары салжак боляр, шол пурсат лачын ганаты билен онуң мүбәрәк голларындан тутуп:

Лачын саймаңлар мени,

Кепдер диймәңлер оны,

Сынамак үчин сени,

Гелипдик сизиң сары!

дийип, хезрети Ала тагзым кылып, кепдери билен лачын учуп мечжитден чыкып гидйәр.

Дөвлетмәммет ага узын гошгыны өвран-өвран окады, онуң калбына буйсанч яйрады, үстесине-де гаты гең галды. Дөвлет-мәммет аганың өзем улы шахырды, улы-улы шахырлар билен хем

гатнашықдады, окамадык китабы-диваны ёкды. Эмма ол шейле тебигы хем йөнекейден ширин дилде гошгы язылшына илкинжи гезек габат гелйәрди. Түрки дилли эдебиятың тарыхында ол энтек бейле гошгы языланыны гөрмәнди. Шахырлар ылмы түрки дилде гошгы язярдылар,чүнки гошгулар алымлар, акылдарлар,ылымлы адамлар үчин языларды. Түрки ылмы диле болса түркмениң, өзбегинң, газагың-гарагалпагың, османлының-гыргызың,хәзирбег-жаның-татарың алымлары, арыфлары, акылдарлары, соватлы адамлары дүшүнйәрди. Умуман, ылмың, гошгының, кыссаның умумы түрки дили барды. Эмма Магтымгулының бу гошгусына гайры юртлы алымлар, арыфлар дүшүнип билжек дәлди. Гошгы түркмен халк дилинде язылыпды.Дуршуна оваздан, дана пәхим-пайхасдан чешме-чай ялы акып барян гошгыны Дөвлетмәммет ага ене бир ёла окады, шол махал отага Магтымгулы гирди, ол дәдесиниң яңы язан гошгусыны окап отураныны гөрүп, утанып ызына йөнелди, эмма оглуның геленини дуян Дөвлетмәммет ага еңсесине гаңрылып, Магтымгулыны янына чагырды. Ол махал Магтымгулы яңы он үч яшыны долдурып, яңы сеси гор-гор бозулып угран огланды. Дәдеси уялып, башыны ашак салып дуран оглуна мәхрибан назарыны айлап, совал ызына совал берип башлады:

- Оглум, хачан яздың муны?

- Яңы.

- Башга-да язан гошгың, газалың бармы? -- Магтымгулы баш атды. -- Ханы олар?

- Йыртдым...

- Нәме дийип йыртдың?

- Дәде, мен арыф болмак ислейән-дә...

- Арыфларам гошгы язяр, арыфларам шахыр боляр.

- Хова, эмма хемме шахыр арыф болуп билмейәр-дә.

- Би роваяты ниреден эшитдиң?

- Өз сериме гелди, дәде?

- Гаты говы, гаты говы. Эмма мундан буян нәме язсаң йыртма-
гын, эшитдиңми?

Магтымгулы уялып, башыны ашак салып дуршуна келам агыз
сөз диймеди.Эмма Магтымгулы «Гөкже кепдери» атлы шол
гошгусы билен дүнйә диймели сөзүни дийипди.Шол гошгы билен
түрки халкларың дүнйәсинде халк дилинде язылан дүнйеви халк
гошгуларының эйямы башланярды.Дөвлетмәммет ага буйсанч
билен оглуны сынлады-да:

- Оглум, индики чаршенбеде Багдада гидйәрис, садагасы
болдугым, хезрети Абу Заман ибн Ыбрайым пирден пата
алмага.Гайдышын несип болса Ыспыханы-да гөрерис. Тайынлы-
гыңы гөрүбер - дийип, отагдан чыкды.

Гарашылмадык хабардан яңа Магтымгулының чыраглы гөзлери
ышырап, йүзүне йылдырымың ялкымы ялы шатлык чабырап гитди.
Онүң рухы галкыжаклап, гөвни телвас эйледиди! Гөр-ха, Магтымгулы
дәдеси билен бир ай кырк гүн ёлдаш болар. Гиже-де, гүндиз-де!
Магтымгулы бир ай кырк гүн дәдеси билен сөхбетдеш болар! Бир
ай кырк гүнде дәдеси Дөвлетмәммет ага оңа кырк йылда алжак
акыл-пайхасыны, парасадыны берер! Бир ай кырк гүн Магтымгулы
ялан дүнйәден чыкып керем-кераматлы дүнйә гидер! Абу Заман
ибн Ыбрайым Кайсери пир еди ыклымың кераматлы улуг пири.
Үстесине онүң дәдеси хем кераматлы, диймек ол бир ай кырк гүн
ялан дүнйәден араны ачып кераматлы дәдеси билен ёлдаш болар.
Дөвлетмәммет ага гөклеңиң,емудың кетхудасы болансоң,бир гүн
ол обадаң,бир гүн бу шәхерден чыкмалы болярды.Ол илиң
кетхудасыды,велятың адындан дини хадымларың межлисине,
маслахатына гидйәрди. Гараз, Магтымгула дәдеси билен сөхбет
этмек сейрек миессер эдйәрди. Онсоңам илкинжи гезек Багдада
гиденлеринде Абу Заман Ыбрайым пире душуп билмәнине,хайыр
патасыны алып билмәнине ол пушейман эдип йөрди..Ынха,инди ол
бир ай кырк гүн дәдесиниң янында болар,бейик пириң патасыны
алар. Белки, оңа ене Гайтар галасының харабачылыгындан чыкып,

салланып, сейкин басып Дүржемал гыз гөрүнер! Эйсе, ол гыз хем кераматлымыка? Мегер, кераматлыдыр, Алланың азызланыдыр, ёгса хей йыл ярым йыл озал өлүп ыстыхана өврүлен шехит гыз жана гелип, дирилериң гүнәден долы дүнйәсине гелип билерми? Алланың эрадасы билен Дүржемал гыз о дүнйәден чыкып, бу дүнйәниң ишине гарышяр ахыры... Дүржемал какасына, агасына, Аргамак обасының ымамына-да душуп билерди ахыры! Эмма ол Бирибарың гудраты-гүйжи билен Дөвлетмәммет ага душяр, Магтымгула душяр! Бирден Магтымгулының аңында «мен хем кераматлы болаймайын?» диен пикир ышырап гитди. Магтымгулы пикир-оюндан утанып тоба этди. Эмма Худай халаса Магтымгулы ылым-билимден, пәхим-парасатдан йүкүни тутуп, Хакың ёлуна дүшүп, өмрүни кераматлы ёла багш эдер! Адам оглуның бейниси хем ачылмадык дүнйә, Магтымгулы диңе Багдады, Ыспыханы дәл, гериш-гериш, гатлак-гатлак даглар ялы бейнисиниң тәзеден тәзе гатлагыны ачар! Адам оглуның калбы хем түкениксиз әлемлер ялы ачылмадык әлем. Магтымгулы бир ай кырк гүнләп чөл-бееванда, сәхрада-токайда гөрән гөзелликлерини калбында ерлешдирер, гөзийетими гиңәр.

Чаршенбе гүнүниң даңданлар Дөвлетмәммет ага, Кыныш бег, Магтымгулы дагы атланып ёла дүшди. Агшамара болса Гайтар галасының харабачылыгына бардылар, эмма Магтымгулының арзув-хыялы хайып болды. Гөрмегей гыз Дүржемал о дүнйәден чыкып, салланып бу дүнйә гелмеди. Олар шехит гызың губурына голай ерде дүшледилер. Гызың губурының башында Дөвлетмәммет ага аят-дога окады. Гижәни шол ерде гечирип гара даңданам ёла дүшдүлер. Магтымгулының лапы кеч болды.

Ёл узак, гүнлер гысга, дүнйә гиң, адам пахыр дар, өмүр саналгы, вагтың болса хасабы ёк. Дөвлетмәммет ага, Кыныш бег, Магтымгулы ат янашдырып Дешти-Кебир чөлүстанының ичи билен баряр. Олар өңңүси гүн Аргамак обасының деңинден гечдилер. Дөвлетмәммет ага Магтымгулыны икинжи гезек Багдада Абу Заман ибн Ыбрайым Кайсери пириңкә, Кыныш ага болса энтек адам аягы секмедик чөлүстаның жүммүшине аралашып, дәри-дерман өсүмликлери йыгнамага барярды. Магтымгулы соңсуз ой-пикирле-

ринден, шол бир тукат, гамгын гөрнүши билен гурсагыңа перишанлык саян ымгыр чөл-беевандан ядап:

- Худайым, би түкениксиз чөл-бееваныны нәме дийип яратды-ка? - дийип, төверегине сер салды. Пах-пах, дымышлыга сыгман гелйән Кыныш бег гүрлемәге зерар тапыланына хош болуп:

- Пәхей, гарагенжим, сандык-сандык диван вараклап, шоны-да билмейәмиң? Билмесең билип гой, Худайжан бир гүн дүе атлы атан-сатан, бүдүр-сүдүр, эгри-бугры тагашыксыз бир жанавери ярадыпдыр. Жанавери дага-дерә гойберип гөрүпдир, йөрәп биленок, юмшажык дабанына даш чүмйәр. Дүзлүге-яйла гойберип гөрүпдир, ягыш ягып, ерлер тайга болса, жанавер йөрәп биленок, тайып чаты айрылайяр. Ине, онсоң шол жанаверлер үчин сүвсүз-сөлсиз иңләп ятан чөллери ярадыпдыр гурбаны болдугым Бирибар - дийип, өз сөзүне хош болуп гүлди. Гамчысы билен ызына тиркелен дүелери Магтымгула гөркезип -- Сынла, чөлүстаның жүммүшине аралашдыгымызча, атасы өйүне барян гайтармалар ялы кейплери чагланяндыр.

Дөвлетмәммет ага гардашы Керимберди нерессәниң еке оглы Кыныш беги чакдан аша говы гөрйәрди, ол Кыныш бегиң пикир йөредишине хош болуп йылгырды.

- Оглум, Первердигәриң чөл-бееваны нәме дийип яраданыны-ха билжек дәл, йөне бир зады велин аян: адам чөлүстанда дүнйә билен, өзи билен, өлүм билен йүзбе-йүз боляр. Иңләп ятан чөлүстан хатда акмакларам ой-пикире батырып, акылдарлары болса пикир умманына гарк эдйәр. Мегер шондандыр, пыгамберлеримизиң әхлиси диен ялы чөл-сәхрада дүнйә гелип, жебри-жепалы чөлүстанда эжир чекип, чөл-бееванда пыгамберлиге гөтери-липдир. - дийди. -- Чөл диениң кераматлы ердир...

- Алланың кераматсыз ер-ә ёкдур, йөне мен бир зады такык билйән: чөл-сәхраның от-чөпүниң дәри-дерманлыгы-ха гаты гүйчли - дийип, Кыныш бег үзеңгә галып, саг голуны гөзлерине көлегә эдип, алыслара назар салды. -- Гоша гуя етиберипдирис...

Гоша гуйы кервен ёлунда мензилхана боланы үчин, гышда гардан-гайдан, томусда ыссыдан, елден горанар ялы ташалы-тамлыды. Кервен дүшлегиниң илерсинде бир гуйы барды, ылла чешмәниң сувы ялы сүйжүди, гайрасындакының сувы шейлебир ажыды, хатда дүе жанаверлерем йүзүни күршердип, тумшугыны талавладып, зордан ичйәрди. Егса гуйыларың арасы отуз-кырк әдимем ёк. Дөвлетәммет ага ичи иер-ичерли хоржунлары алып, бассырманың көлегесине барды. Магтымгулы сүйжи сувлы гуйының кичижек говасыны гудуга гойберип, сув чыкарып, дәдесине ювунар ялы сув акыдып берди. Кыныш ага болса ише верзиш инерине ажы гуйының чархының урганыны даңып:

- Хайт, гит жанавер! - дийди. Гуюдан сув чыкармага өврөннекли дүе тә эесиниң сеси чыкянча мытдылдап уграды. Ахыры Кыныш бег «Хайт, жанавер, саклан!» дийип гыгырды. Кыныш ага гуйының агзына голайлан гованың эрңегинден бир эли билен япышып, бейлеки голуны узаданда Магтымгулы «Кыныш дәде йылан!» дийип жынссыз гыгырды, эмма гичди. Гуйының говасына долашып чыкан йылан Кыныш бегинң сол элиниң аясындан шатладып алды, эмма жанавер чакмалы кишисини ялңышыпды. Жын ялы чаласын Кыныш ага бир эли билен йыланың бокурдагындан, бейлеки эли билен билинден тутуп, пилсапы ялы ёгын йыланың ягырнысындан үч ёла агыз уруп, оңургасыны сындырып, агзы ганлы жерхетден долянча дишләп, соңам йыланы элиниң терси билен итиниң өңүне зыңып гойберди. Мейданда көп ябаны гезйән адамлар «йылан чакан бадына онуң аркасындан үч ела дишләп билсең йыланың зәхери йөремейәр...” дийип ынанярдылар.

- Аждарым, сенем авыңы ал!

Дүшби Магтымгулы Кыныш дәдесиниң иер-ичерли, дәри-дерманлы хоржуныны алып ылгап гелшине:

- Кыныш дәде, йыландан ар алшың нәтеңет-әй! Оны ики үзүп ташлайсаң болмадымы? - дийип дегишди. Бу махал Кыныш бег янбашындан ялав ялы йити пычагыны алып, голуның аясына серетди. Йыланың ики дишини гечирен ериңден жопба ган чыкып-

дыр. Ол аясының юмры ериниң этини йити пычагы билен бөкдүрип гойберди. Бассырмадан ылгашлап гелен Дөвлетмәммет ага:

- Нәме, голуңы пударлап дурсуң! Инди Дөвлет дәдең бир йыланың зәхеринем чыкарып билмез өйдәмиң? - дийди.

- Ёк, Дөвлет дәде, мен Магтымгула йылан чакайса этмели ишини өвредип отырын.

Дөвлетмәммет ага Кыныш бегиң хоржунындан чыкан кендир йүп билен онуң гошарындан, тирсегиниң ёкары янындан мәкәм дартып даңды. Кыныш бег:

- Магтымжан, йылан чакан бадына, яңкы мениң эдишим ялы йыланың билинден үч ёла агыз урсаң, пычак билен йылан чакан ериниң этини айырсаң, соңам Дөвлет дәдемиң эдиши ялы мәкәм даңсаң, йыланың зәхери йөрөмез. Ёгса-да, ханжак гитсең, дәдеңи янындан гойма - дийип гүлүмсиреди.

- Магтымжан йылан-ичяның догасыны алты яшында хатым эдип гойды.

Кыныш ага бу махал Магтымгулының ачып берен дүвүнчегини алып, аясының ганы сачылып дуран ерине сары йүзәрлик унуны дүвүнчеге билен япды. Гарры молла инисиниң голуны жир яглык билен оңарып даңды. Кыныш бег хоржундан гөкже дүвүнчеге чыкарып, гара ун ялы зады агзына атып, гәвүш гайтарып уграды. Магтымгулының гетирен жүрдеги билен үч ёла агзыны чайкады:

- Магтымжан, йыланың аркасындан үч ёла дишләңсоң, семал дерманы билен агзыңы шейдип чайкаймасаң, әхли дишиң дөкүл-йәндир. Бар, индем маңа бир жүрдек чай гой - дийип, ол голтук жүбүсинден бир хили дерман чыкарып, агзына атды. -- Инди ажыжа чай герек бор!

- Өң сени йылан нәче ёла чакды?

- Санамандырын.. Дөрт-бәш гезек дагы чакандыр...

--Хүшгәррәк болавери,нешәниң,дүрли кейплериң аңырсына

чакан хинди теркидүнйәлери ялы,өвреннекли болуп,йылана чакдырып кейп эдип йөренлере өврүләйме!—Дөвлетмәммет ага йылгырды.Магтымгулы дәдеси оюн эдйәндир өйтди,эмма ене он еди-он секиз йылдан Хиндистана баранында ол тирйегин,беңиң, бетелиң ,гайры кейплериң аңырсына чакан,дашына хам сырдалан сүңк-саңк теркидүнйәлериң йылана дилинден чакдырып нешедир кейп аянына хайран галар.Гең дүнйәде таң нәрсе кән-дә!..

Шол махал гөкден эйменч шаггылды эшдилди, оларың үчүсем сес гелен тарапа ялта серетди, гөрселер ханха бир әпет гарагуш гулачдан узынрак йыланы асман алып гитди...Дөвлетмәммет ага бассырманың саясында Кыныш беги окап башлады, Магтымгулы гова чекип,ажы гуйының сувуна сүйжй гуйының сувундан мазалы гошуп дүелери, атлары суварып, узын душап жанаверлери ота ковды.Ол гайнап сувы бирнеме эгсилен жүрдеги демләп, ики кәсе билен Кыныш бегиң янында басырды. Дөвлетмәммет ага йылан догасыны үч ёла окап:

- Мен саңа гуртдан бир чал эдип берейин, сенем дүшеге геч-де гуршугыңы яз - дийди.

Кыныш бег чалдан йүз өвүрип, бурчак-бурчак дерләп ажы чай ичди. Дәдесидир Магтымгулы чал билен чөрөк ийдилер. Гүнорта-ның түп ыссында салкын саяда гөзүниң авусыны алып турдулар. Кыныш бег болса,сув-сил дерләп чай сүзүп отырды. Агшамлык Кыныш бег Магтымгула ынанман, говурдакдан нахар этди. Үч болуп гөвнежай нахар ийдилер. Магтымгулы хайран галды, Кыныш дәдеси хамана йылан чакмадык ялы, кейпи чагды... Эртеси гара даң билен олар намазыны окады. Кыныш бег:

- Дөвлет дәде,инди сизем ёлуңыза гидиң, менем ишим билен болайын. - дийди. Жәндурмаз,жансебил Дөвлетмәммет ага:

- Ёк, биз сени мунда ялңыз галдырып гидип билмерис - дийди.

- О нәхили мен ялңызмышым? Худайым нәме?

Барыбир Дөвлетмәммет ага ене бир гүн Гоша гуюда галып, Кыныш бегиң дердинден хиррет галмандыгына ымыклы гөз

ети-рип, эртеси ирден ёла дүшди. Кыныш бегем өз пишеси билен болды...

xxx

Аталы-огул ниже-ниже ёл сөкүп, чөллериң-сәхраларың, дерелериң-дүзлериң,соңсуз сөхбетлериң,гүррүңлериң,манылы-манысыз дымышлыкларың ичинден гечип ахыры Багдада бардылар. Улы шәхерлериң даш-төвереги гонамчылык боляр.Хамана яшайыш галасыны гонамчылыкдакы өлүлөр габап ятан ялы. Магтымгулы билен Дөвлетмәммет ага шәхере голайлап, аңырсы-бәрси гөрүнмейән гонамчылыгың янында атдан дүшүп, жахандан гайдан бенделериң хакына дога окадылар. Аңырсы-бәрси ек гонамчылыгы гөрениңде дүньәде адам галан дәлдир өйтдүрйәрди.Магтымгулы өз янындан:

«--Бир заманлар аршы аглада земиниң боз топрагындан Адам атаны ярадан Аллам инди адамдан топрак ярадыр» дийип ойланды хем күпүр ой-пикири үчин ичинден тоба этди.Йөне онуң «инди адамдан топрак ярадыр» диен пикири аңында айланды дурды. Йыллар гечер Магтымгулы язар:

Не дүшекдир,аңа басан ярымаз,
Не киштидир,деря батар,йөримез,
Не энедир,өлмез,йитмез,гаррымаз,
Өз баласын өзи ювтуп дурупдыр.

Адам оглы топрақдан бина болан-да,ол бүтин өмрүни топрак билен багрыны бадашдырып,топрақдан өнен ийр-иймишлери, миве,бакжа,ак-гөк өнүмлери,жанлы-жандарларың этини,ягыны, сүйдүни ийип яшаяр.Гүнлериң бир гүнем онуң ләшини шол топрак ювудяр,рухунам асман!

Икинжи сапарам Дөвлетмәммет ага билен Магтымгулының ниже-ниже мензил ёл сөкүп бараны хайып болды. Абу Заман ибн Ыбрайым Кайсери пир хыркасыны гейип Емен юрдуна гиден экен.

Магтымгулының лапы кеч болды, эмма көпи гөрөн Дөвлетмәммет ага мунам ягшылыга, бәхбиде санды, чүнки хажа гидиленинде, улуг пире мухлыс болуп, онуң дергәхине барланында нәче көп жебир-жепа чекилсе, шонча-да ялканмага ыхласы улы санылярды. Пириң өзи ёк боланы билен мечжит, ханакалар пириң өзи барындакы ялы геленден-гиденден, дервүшлерден-галандарлардан, зыяратчылардан, муритлерден долыды. Пириң ялңыз аял доганы яшы етмишиң онундан гирен Сейяра эже Дөвлетмәммет аганы говы танаярды, гардашы билен биле окандыгыны, икисиниң меслекдеш кишилердигини билйәрди. Ол Дөвлетмәммет ага билен Магтымгулыны эзизләп пириң иң ягшы гөрийән сопусына табшырды. Шонуң үчинем олар гүнде-гүнаша пириң ханакасында дүшләп гечйән арыфдыр алымларың, дервүшлериң межлислеринде хорматлы ерден орун берилди, сыланылды, сарпаланылды. Шейлеликте, олар ики хепдә голай улугларың межлисинде болуп, ягшы сеналары диңледилер, алымларың-арыфларың жеделине гатнашдылар.

Магтымгулы Абу Заман ибн Ыбрайым Кайсери пириң мечжидиниң өңүнде гүнүң-гүни ики-үч улы той газан нахар атарылып гедай-мысапырлара, ачлара-галлачлара нахар берлип, гейим-гежим пайлайышларыны гөрүп хайранлар галярды. Бейле тутумы бейик ханлар, хөкмүрован шалар эдип билйәрми?

Олар ики хепде Багдатда болуп, шәхере айландылар, соңам Ыспыханың кервенине даклышып ,энче гүнден Ыспыхана гелдилер. “Шәхерлериң энеси” сайылян Багдадам,жаңаның яры хасапаян Ыспыханам новжуван Магтымгулыны аңк этди, эмма Багдадың васпыны соңа гоялың, чүнки Магтымгулы энтэк ол шәхерде окар, үч-дөрт йыл биз онуң билен шәхере көчеме-көче айланарыс...

Ыспыхан гаты көп йыллар сефевилер дөвлетиниң пайтагты болупды. Сефеви шалыгыны эсасландыран шахыр хем ша Ысмайыл Хатайыды. Магтымгулы онуң диванларыны окарды. Ыспыхан шәхери оваданлыгы, улулыгы, ховалалы-ховалалы ымаратлары, көшки-сарайлары билен Магтымгулыны хайран галдырды.Недир ша пайтагты Машада гечиренине гарамаздан шәхер шол озалкы

гөзеллигини саклап отурды.Барып шумерлер Бабыл цивилизациясыны дөреден эйямында Эйранда-Туранда дүнийәни таглан бейик дөвлет барды. Пыргавунлар бу дүнийәде яшап о дүнийәсиниң хорматына әпет пирамидалары гурян заманлары Эйранда-Туранда гурлан бейик империя жүмле-жаҳанда туг парладярды. Эйран мыдама дүнийәниң бейик цивилизацияларының месгени болуп дүйпли медениетиң, ылымың-билимиң, әдебиятың-сунгатың салланчагыды. Бабылың тоюн китапларындан башлап пыргавунларың чиңңирик китапларына ченли, эллинлериң гөн китапларындан башлап, хиндилериң-хытайларың кагыз диванларына ченли өз вагтында тержиме әдилипди.Эйраның китап дүканларында нәче ёла жаҳана гелсең, шонча өмрүңе окамага етерлик китап-диван барды. Пулуны тапсаң, тапылмаян китап ёкды. Мүңйыллыкларың довамында бейик шалар, дана везирлер, улуг уламалар гадымы юнан, хинди, рум, чын, мачын, Мүсүр, Бабыл юртларының китапларыны парс, арап диллерине тержиме әтдирипдилер. Ишевүр хатдатлар болса гечгел китаплары оваданлап гөчүрип, дашыны жылтләп, жезверләп, китап әдип дүканлара уградярды...Энтөк жүмле-жаҳаның ыклымларының жемендесиниң аглабасының илкидурмуш говагындан чыкмадык чагы, энтөк энчө энчө тайпаларың токайларда көсүк чөпләп, сүйжи көклери иййән чагы Эйран-Туран дүнийә бейик цивилизацияны берипди.Дүнийәниң аглаба ер-юртларының халклары тарыхыны долы өврөңсе ыкбалының Эйран-Туран билөң баглыдыгына гөз етирер...

Дөвлетмәммөт ага Магтымгулыны хатдатларың түкениксиз сырғынларына, китап дүканларың сырғынларына айлап, гөрекдир өйдөң китапларыны сатын алярдылар. Егсам олар Багдатданам уммасыз көп китап алыпды,әмма китапхон киши китап гөрсө дуруп билйәрми! Көтхуда хайран галярды, ол бир заман баҳасыны гыммат гөрүп, өзүңө сатын алмага пулуна гысганан китапларыны Магтымгула сатын алып берйәрди. Өзөм өз янындан,--Чорбасыны өзүң ийип, әтини оглуңа, йүлүгини агтыгыңа ийдирийән дүнийәдә би! "--дийип пикир өвүрди. Магтымгулы сан-сажаксыз китап дүканларында өзүңө гөрекли диванларың гаты кәндигинө бөгенйәрди, ол өз янындан Худай өмүр берсө, окабермели дийип

ойланярды.Дөвлетмәммет ага Магтымгулыны Ыспыхан шәхерине көчеме-көче,сыргынма-сыргын айлады. Хүнәрменлериң дүканлары сырғын-сыргын болян экен.Бир көчәниң илаты халы-палас докаса, икинжи көчәниң халкы йүпек-ибришим маталары өндүрйәр, үчүнжи көчәниң сенеткәрлери гыз-гелинлере шай-сеп тайынласа, дөрдүнжи көчәниң уссалары атларың шай- эсбапларыны ясаяр экен.Аталы огул ханжардан гылыжа,гүрзиден найза ченли ясап отуранларың сырғынына айланып йөркә, Магтымгулы «Гөроглы солтанам шу дүканларың биринден мешхур ыспыхан яйыны аландыр» дийип төверегине небсевүр назар салды,хамана дүканларың биринден Гөроглы бег чыкайжак ялы. Олар йөнекей хырлы түпеңинден сапанчалары өндүрип сатып отуранларың сырғынына,агыр-агыр топ гуйянларыңам көчесине айланып уссаларың уссатлыгыны сынладылар. Гарасай, Магтымгулы дүнйә гелип гөрмедигини гөрди. Дөвлетмәммет ага оны шахырларың шуарасына-да алып барды. Магтымгулы уллакан жайда оларың ызлы-ызына гошгы окап, хер окалан гошгы барада жеделлешйән шахырлары ичгин сынлаярды. Шахырларың арасында Дөвлет-мәммет аганам танаянлар бар экен, оңа-да гошгы окатдылар. Дөвлетмәммет ага ики саны гошгыны түрки дилде, ики гошгыны болса парс дилинде окады. Магтымгулы дәдесини парсча гошгы язандыр өйтмейәрди. Олар агшамлык кервенсарая,кирейине яшаян жайына геленинде:

- Дәде, сен парсчада гошгы язян экениң-ә! - дийди.

- Арапчада гошгыларым бар, парсча-да, себәби яңкы ялы ерде оларыңам гереги чыкяр.

Ики ай дөрт гүн дийленде Дөвлетмәммет ага билен Магтымгулы Аргамак обасының душундан гечип Гайтар галаның харабачылыгына гелдилер. Магтымгулы гугарып ятан гала интизар назар салып, Дүржемал гызың о дүнйәден чыкып, бу дүнйәде гөрүнмегини иследи. Эмма йылгырып дуран гөрмегей гызың орнуна ериң йүзүнден дөмүп чыкан баш ялы ызалы пажыга болуп Дүржемалың шехит губуры ятырды. Гарры молла билен Магтымгулы чөкүне дүшүп яңадан жайланан шехит гызың губурының башында аят-дога

окады. Шол махалам үч атлысы билен обаның ханы гаршыдан геләйди. Бердимырат хан хей күлли Түркменсәхраның сылаглы-сарпалы, керемли-кераматлы кетхудасыны сөвүшлемән, серпай-ламан гойбержекми? Дөвлетмәммет ага ёкуш гөрсе-де, сыр билдирмән ызына доланды. Ханың өзи олары гонаклады, Анна-гылыч ага билен бәш-алты оба аксакалыны чагырды. Ол гүррүң-чилигиң арасында:

- Шол начар гызың жанына каст эден гүррумсагың кимдигини билдик Дөвлетмәммет ага - дийди. Дөвлетмәммет ага:

- Керкавмы? - дийип сорады, Бердимырат ханың гең галмақдан яңа гөзлери хөвлendi.

- Сиз оны шол махалам биләйдиңизми, Дөвлетмәммет ага?

- Поссуның ичиндәки таяк нәме? Керкав агажындан эдилен таяк! -- Дөвлетмәммет ага хана сораглы бакды.

Бердимырат хан Дүржемал гыз билен баглы әхли ваканы бойдан баша айдып берди.

Пәлван аганың гызы Дүржемал гоңшы йигиди Керкав билен хак ашык-магшук болуп сөйүшйән экен. Гулмырат аганың оглы Керкав ики йыл Недиргулы ханың йыгнында гуллуқ эдип, бир сөвешде яраланяр, гуллуқдан бошадылып обасына гайдып гелйәр. Гулмырат ага оглуны Пәлван аганың гызы Дүржемал билен гелешдирип тойың сәхеи белленилйәр. Эрте-биригүн той дийленинде хем Пәлван аганың өлемен авчы оглуны йылан чакып, аманадыны табшыряр. Түркмен эдәхедине, әдебине гөрә тойы алты ай ыза сүйшүрйәрлер. Гулмырат аганың ене бир гоңшусы гаты бай тәжир экен. Тәжириңки аргыш билен, оңа пул-мал герек. Өе дүшенине үч-дөрт йыл боланына гарамаздан өнелгесиз отуран яш гелин Гүлзиба гуллуқдан бошап гелен дагларың гаясы ялы Керкав билен араны сазлаяр. Ынха, шол дөвүрлерем обаның үстүне ягы дөкүлип элхенч уруш туряр. Дүржемал шол урушда йитирим боляр. Урушдан соң хоссарлары Дүржемалы гөзлейәр, эмма ол ярадарларың арасында-да, өленлериң арасында-да ёк. Гачып-тезенлер гелйәр, оларың

арасында-да ёк. Пәлван ага өвезтөлегини алып, ягының алып гиден есирлериниң ичинденем гызыны тапмаяр. Душманың элине дири дүшмежек болуп чөлүстана гачып гиден гыз-гелинлерем болупдыр, Дүржемалам шоларың биридир, өлмедик болса бир ерден чыкар, өлен болса жеседи чыкар дийип гезиберйәрлер. Шол нәгехан урушда тәжирем душманлара гаршы сөвешде өлйәр. Арадан бирнеме вагт геченсоң Гулмырат ага Пәлван агадан ругсат алып, оглы Керкава тәжириң дул галан гелни Гүлзибаны алып берйәр, Дөвлетмәммет ага Багдада дийип шу ёлдан гечмедик боланда, бу вака пынхан сыр гара ериң гурсагында агыр яра болуп галыбержек экен.

Поссунлы ваканы, Дүржемалың жесединиң тапыланыны эшидип, Керкав билен Гүлзибаның гонжуна гор гуюляр, себәби гелешикли гызың өлүми Керкавдан гөрүлжек! Дүржемалың өлүми Керкавың бойнуна гоюлса, онуң башы өлүмли, малы талаңлы! Керкав билен Гүлзиба дессине диллешйәр: Керкав тәжирден галан алтын-күмүши, гөвхер-лаглы, дүр-мержени, пулы алып ят иллере гачяр. Ики-үч ай гечип, вакалар көнелишенсоңам Керкав бир гиже гелип, Гүлзибаны алып ят юрда, ят иллериң арасына гитмелиди. Эмма ики ай гечйәр, үч ай гечйәр, йыл гечйәр. Керкав ызына көвленмейәр! Хей, жантайына онча байлык дүшен Керкав жаныны төвекгеллиге салып ызына көвленерми? Ол хайсы илде онча байлыгы билен Гүлзибадан хас яш, хас овадан гыз тапмаяр!.. Гүлзиба Керкавың чочгарына чолашанына акыл етирип, бир йылдан соң казының янына барып, Дүржемалы өлдүрениң Керкав-дыгыны айдып, әхли гүнәни гачгагың үстүне атыр! Гүлзиба дагларың гаясы ялы Керкавдан, шаларың хазынасына барабар байлықтан айрылып, уллакан ховлуда гугарып еке галып, ил-улусың лагнатына сезевар болуп, аклындан азашяр, дәлирейәр...

Чай-нахардан соң, Бердимырат хан, обаның аксакаллары Дөвлетмәммет агадан шол багты ятан маңлайы гара гөргүлини окап, ачып бермеги хайыш этдилер. Ери, Дөвлетмәммет ага нәдип ёк дийсин!

Ожагы юмрулан уллакан ховлы гөчүлен юрт ялы матама гарк

болуп ятырды. Гүлзибаны хоссарлары саклап отуран экенлер. Гейим-гежими персала, ғыңажының астында хувжук сачлары түсселәп дуран Гүлзибаны гөренинден Магтымгулының эндам-жаны дүйрүгип, ягырнысының гөзи үшүдип гитди.Перси үйтгәп, адам ысыны,ынсан түйсүни йитирен занды гөрмегей гелин өрән горкунчды,горкынам горкузып билжек горкунчды.Гүлзиба шакәсе ялы уллакан жыңссыз гөзлерини Дөвлетмәммет ага дикип, чиңерилип-чиңерилип серетди. Дөвлетмәммет ага чөкүне дүшүп, лабызлы, калбыңа арам берижи овазы билен гелни окап башлады. Магтымгулыны аклы алып гачды,ол Гүлзиба гелне середип пикир умманына батды: яш гелни бир пенже бейнисиниң пайхасы терк эдипдир,инди ол не ынсан,не ынсан дәл,не кесел,не сагат.Инди оңа жигер-багрындан өндүрен эне-атасы-да герек дәл,эне-атасына-да ол герек дәл! Диймек,адам пақырың адамлыгы, өмри,манысы бир пенже бейниде-дә!.. Гүлзиба арам-арам гүлйәрди, эмма онуң гүлкүси агыдан айылганчды, арам-арам аяларыны дызына патладып аглаярды, онуң гарачыгы улалып гиден гөзлеринде гөзяша дерек эйменч ышык барды, ол шол пурсат вагшыяна махлуга өврүлип «Вай иллер-эй, вай-вай доганлар-эй, мениң гөврәмдәки өли чагамы алавериң-эй! Ол мени өлдүрип баряр-эй!» дийип эфган уруп увлаярды. «Дад-ей,бидад-ей! Мениң гурсагымдакы өли бәбегими алавериң-эй!» дийип ол дырнаклары өсүп гиден эллери билен гарныны йыртышдыржак болярды. Арам-арам көшешип, Дөвлетмәммет аганы сынлаярды. Бирденем гыгырып-багырып «Вай,мен өлдүм, мен маслык, мен жесет, гөврәмдәки чагам дири! Анха, ол аглаяр! Мениң гөврәмдәки чагажыгымы алавериң-эй, ол дири, дири! Вай,анха ол дәбшенеклейәр!Оны мениң билен гөммәвериң-эй!» дийип бозлап багырды.Дөвлетмәммет ага гелни узак окады, Гүлзиба болса ёкаркы жүмлелери гайталап, гыгырып-багырып өзүни өлдүрәйжек болярды...Ахыры Дөвлетмәммет аганың догасы үстүн чыкды, гелин ятып галды.Дөвлетмәммет ага, аксакаллар билен ховлудан чыкып:

- Яшулылар, о бичәре гелни дога-тумар билен ачып болмаяр. Онуң дерди, душманы аңырдан! Пәлван аганың гызының рухы онуң рухуна гирип,жебри-жепа чекдирйәр. Обаның баржамлы

адамлары болуп Дүржемал гызың губурының үстүне арамгәх галдырайың, белки Дүржемал гыз көшешип, ол гелниң гүнәсини гечер - дийди.

Магтымгулы рухуны сарсдырып, калбыны лерзана гетирен бу пажыганы энчеме йыллап унудып билмеди, ханха онуң гөзүниң өңүнде, хыялында, хакыдасында «Вай иллер-эй, вай-вай доганлар-эй, мениң гөврәмдәки өли чагамы алавериң-эй! Ол мени өлдүрип баряр-эй!»... «Дад-ей,бидад-ей! Мениң гурсагымдакы өли бәбегими алавериң-эй!» дийип, арам-арам болса «Вай, мен маслык, мен жесет, мениң гөврәмдәки чагажыгым дири, дири чагажыгымы мениң билен гөммәвериң-эй!» дийип Гүлзиба сачларыны ёлмалап, гейим-гежимини персала эдип дады-перят гыгырып-багырып йөр...

Этмиш дашыңда дәл, оны йыланың говы ялы ташлап гидип болмаяр!

Эртеси Дөвлетмәммет ага, Бердимырат хан, оба яшулылары билен ене Гүлзибаны окап, онуң дердини деп этмәге баранында, йүзе чыкан гарашылмадык вака ене новжуван Магтымгулының калбыны лерзана гетирди. Гиже Керкав гелип,елуна гарай-гарай аклындан азашып, дәлирән Гүлзибаны алып гачып гидипдир. Обадашларының лагнатына сезевар болан, доган-гарындашларының, хоссарларының бизар болан гызыл жыңлы Гүлзибасы Керкава нәмә герек болдука? Бу совал Магтымгулының аңындан көп махаллап чыкмады,ене докуз-он йылдан соң Магтымгулы Мару шахы-жаханың гонамчылыкларының биринде Керкав билен Гүлзиба саташып, Сөйгүден-де бейик нәрсәниң бардыгына хайран-лар галар...

xxx

Хер бир бейик акылдар билен дүнийә тәзеден башлаяр.

Хер бир бейик акылдары дүнийә дүнийә ялы көне соваллары билен гаршы аляр. Магтымгулынам көне дүнийә көне соваллары билен гаршы алыпды. Магтымгулы «Пикир кылдым Ер-Гөге» дийип

ойланярды: Эйсе адам ким? Ол нәме үчин дүнийә инйәр? Эйсе Худай ким, Худай нәме? Онуң месген-меканы ниреде? Онуң адам оглуны яратмақдан мақсады нәме? Эйсе бу овадан дүнийәниң бар манысы ягшы болуп ягшылык эдип, о дүнийәде учмаха дүшүп, хүйр-перилер билен дөвран сүрмекми? Яман болуп, яманлык эдип, довзаха дүшүп кыямат ахыра ченли янып ятмакмы? Эйсе ягша ягшы болуп, ямана яман болуп яшамак кырк гүнлүкде такдырына язылмаярмы? Эйсе бейик Бирибар хемме адамы ягшызада ялы ягшы эдип ярадып билмейәрми? Нәме дийип гудраты гүйчли Аллатагала бакы дүнийәсини паны дүнийәден соңда гоюпдыр? Эйсе бу ажайып земине Мелгун нәмә герек болдука?Эгер дүнийәниң манысы—яшап-яшап өлмек болса,онда бу овадан яшайшың мивеси габрыстан боляр-да?! Ек,яшайыш хер бир адамың жеседи-ни бу дүнийәниң гойнуна тохум дей экйәр! Ол ничик миве?—онуң хасылы ол дүнийәде аян боляр.Габрыстан яшайшың экин ери!..

Хайран галмалы ери -- акылдар жуван чагында дүнийәниң өрән улы, дүйпли совалларына,кәмил чыкып бейик пикре галансоңам кичи совалларына жогап агтаряр. Магтымгулының дәдесиниң улы алым, бейик арыф, акылдар боланам говы. Ол дәдесине совал берйәр, дәдеси жогап гайтаряр, дәдеси совал берйәр, Магтымгулы жогап агтаряр.

Аллатагала түкениксиз әлемлериң пынхан сыры!

Аллатагала акыл етирмек үчин Адамзада акыл етирмели, Адамзада акыл етирмек үчин өзүңе акыл етирмели, өзүңе акыл етирмек үчин пынхан-пынхан сырлардан ыбарат тебигата, түкениксиз әлемлере акыл етирмели. Пынхан-пынхан сырлардан ыбарат дүнийә, түкениксиз әлемлере акыл етирмек үчинем Аллатагала акыл етирмели. Акыл барып ене Худая дирейәр!

Дөвлетмәммет ага Магтымгулының совалларындан ядап:

- Жүмле-жаханың дүйп манысы Аллатагаладыр, оглум.Худая ынамдан яшайыш маны тапяр.Аллатагала бизи өзүңизе акыл етириң, дүнийәниң манысына акыл етириң,Аллатагала акыл етириң

дийип яратды. Аллатагала болса акыл етирип болмаяр. - дийди.

- Онда адам нәме дийип яшаяр?

- Акыл етирмек үчин яшаяр!

- Сен оңа иру-гич акыл етирип билермиң?

- Ёк! Оглум, эгер мен Аллатагала, дүңйә акыл етирип билсем, түкениксиз әлемлериң, яшайшың манысыны ачып билсем, яшайыш саңа, дүңйә енеки гелжек улуг алымлара гызыксыз болар-да. Бирибар мүнҗлерче-мүнҗлерче сырлардан аңырдадыр, хер бир дүңйә гелен акылдар, улуг шахыр өз акыл етирен пынхан сырларыны ачып гидибермелидир...Магтымгулы,чархыпелек айланып дуран бир жыкыр,хер адам онуң бир голчасы.Хер бир адам бүтин өмрүне эден ягшылыгыны,говы ишлерини яшайыш дерясына гуйяр.Дүңйә гелен хер бир адам земин яшайшыны озалкысындан азажык овадан,азажык бай,азажык кәмил,азажык мәхрибан, азажык ыгтыбарлы,азажык говы эдип гидибермелидир, себәби дүңйәде яшаян хер бир адам дүңйәдәки өз орнуны өзүнден хас эзиз перзендини гойяр ахыры!—Дөвлетмәммет ага оглуны ичгин сынлады,онуң гөвнүниң шахырлыкдадыгы,арыфлыкдадыгы үчин:

--Оглум,назарлар чакышса,йылдырымлап ышк чыкар,пикирлер чакышса ловурдап хаыкат чыкар! Ыхлас билен уруберсең дашдан от,сыкыберсең сувдан аташ чыкар! Сениң калбыңда Алланың ышкы бардыр,сениң гурсагыңдан чыкян шыгырларда аташ болсун! Бу совук хем гафлатлы гараңкы дүңйәде адам огуллары одуң башына үйшен ялы ышклы,аташлы гошгуларың дашына жемленип, калбыны йыладып,гележегини ягтылдяндыр!—дийди.

Магтымгулы дәдеси билен икичәк галса, өйде болсун, ёлда болсун, пархы ёк, совал-жогаплар башланяр.Дөвлетмәммет ага оглуна өз билйәнлерини өвредйәр, онуң болса билмейән зады ек!

- Оглум, Аллатагала хер кими бир көе саландыр, хер кими бир ышка сезевар кыландыр. Ол сени ничикси көе салыпдыр, сен нәмә ашык, сен нәмәниң ышкында? Бирибар сени дүңйәсине нәме дийип гетирипдир? Сениң дүңйә гелип битирмели ишиң нәме,

боржуң нәме? Ынха, шу соваллара такык жогап тапып билсең, өзүңе барян ёла дүшерсиң, өзүңи гөзлемегин, өзүңи тапмагың ышкына дүшерсиң, шонда сениң бүтин өмрүң ашыктыкта, ышкда гечер! Сен гөрәймәге сенсиң, эмма бейик Бирибар сени ким этмек ислейәр? Ынха, шоңа акыл етирмек, өзүңден ылахы өзүңи тапмак эсасы ишдир! Оглум, бек белле, Аллатагала ынха шу тайыңда - дийип, ол голы билен гурсагыны гөркезйәр, -- сен болса ынха шу ердесиң!-- келләни гөркезйәр. -- Серет, Кыныш дәдеңе! Эйранда-Туранда, Румда-Шамда, Хиндиде-Овганда бармадык дагы-дереси, гөрмедик сәхрасы-чөли, айланмадык деңзи-дерясы ёк, дәри-дерман нәрселери агтарып сергезданчылык чекип йөр. Эйсе, ол байлык, пул-мал дийип сер-сепил серменйәрми? Ёк, Кыныш беги Нуржемал гелин халы-палас докабам бол-элин эклейәр! Керим-берди нересседен галан мирасам эклейәр! Я Селим дәдеңи сынла, гүнүң гүни даң атандан гараңкы гатлышянча көрүгини гыздырып, демир-дүмүр енжіп отурандыр. Онуң багтына Огулшекер душайыпдыр, ёгсам ол вагтлы-вагтында нахар-шоруны ийип, намазынам окамаяр.—Дөвлетмәммет ага гүлди.--Селим бег тоя-яса-да Огулшекериң хүңүрдисине чыдаман гидйәр. Анха, «усса габыз кеселинден өлер» дийилйән гепиң манысы. Селим дәдең тоя-да баржак, кейпем чекжек, эмма онуң вагты ёк! Я болмаса сынла, Чоммат аганы, гөргүли гижеси ёк, гүндизи ёк депесинден гүм совруп, ериниң ичинде сүтүни сүйнйәнчә гыдырданып йөр, ёгсам бег огулларының—Перман дагының ёллап ятан пулларам еди пушдуна етжек ахыры!.. Олар Хак Алланың бир көе салан бенделеридир! Оглум, ойлан, пикир кыл, гудраты гүйчли Первердигәр сени ничикси көе салып, ненеңси ышка дүшүрипдир, нәмәниң ышкына дүшүрипдир? Шоны такыклап билсең, хер бир гүнүң маны-маңызлы, хер бир гүнүңи кесбиңе, дурмушыңа, яшап йөрен дүңйәңе, Худайыңа ашык болуп өмрүңи ышкда гечирерсиң! - дийип, Дөвлетмәммет ага Магтымгулының нурана кешбини сынлады.-- Оглум, бек белле, жүмле-жахан Алланың ышкыдыр, жүмле-жаханна ашык киши Алланың ышкына дүшүп, ышк-сөйги дүңйәсинде яшаяндыр...

Магтымгулы агыр пикирлере батды. Дөвлетмәммет ага оглуны

сынлап:

--Магтымгулы,ене бир зады бек белле! Селим бегиңем,Кыныш бегиңем,сениңем,умуман,еначы небересиниң аглабасының аңыр-сында атамыз Магтымгулы еначының рухы бар. Дәдем пакыра етгинжек огланка «Дәлибаш»,»Түвелей»,»Гарагай» диер экенлер. Яш гөдеккә оба улукжын алдырыпдыр.Ниреде уруш-гох,жеңе-жүңе,говур-говга болса,бир янында хөкман атаңыз бар экен.Ыңан угруна дүйрмеги билен ыңан,угран угрундан уруп чыкян ыңдарма-ды-да пакыр.Хайсы ише берилсе,дүйрмеги билен берлерди. Агаларың Селим беге,Кыныш беге,Абдылла,Мухамметсапа, Шажан хан беге,Арслан беге,өзүңе сын кылып гөр,нәме ише улашсаңыз дүйрмегиңиз билен берилйәңиз,ол говы зат,эмма аша ыңдармалык ягшы нәрсе дәлдир.Адам хер хили ягдайда-да өзүне эрк этмегиң хөтдесинден гелмели,адамың өзүне ыгтыяры етмели!.. Түркмен оглы атыны жанындан эй гөрийәндир, гардашым дийип, гардашындан эй гөрийәндир,эмма гардашындан эй гөрийәндигине гарамаздан,жанавериң агзына полат агыздырык саяландыр! Бизиң рухумыз чар яна чырпынып дуран дал бедевдир, Магтымгулы!

--Дүшүндим дәде.Атам пакыра намаз окадып билмедигиңиз чынмы?—дийип,Магтымгулы йылгырды.Дөвлетмәммет ага дәде-сини гөзүниң өңүне гетирип,эсли салым оя батды,йүзүне мәхир чайылды.

--Мен-ә оглы,дәдеме пылан зат эт дийип билмейән.Обамызың молласы Ымамгулы ага Сопы ага билен бир гезек дәдемиң янына отурмага гелип, ондан-мундан геп уруп ахыры:

“--Магтымгулы,сениңем яшың бир чене барды,инди намаз окап мечжиде гатнаберсең нәдер?—дийди. Дәдем пакыр гүлүп:

--Ымамгулы,мен озалам Бирибардан өйкеләп йөрүн, чайынахары дагы хепдеде екеже ела иймели эдәймели дәлми,хепдеде екеже гижә ятмалы эдәймели дәлми дийип.Гөрмейәмиң,мен чай-чөрегими иймәге вагт тапамоқ,сенем маңа намаз окатжак!— дийип, сыпайылык этди.Ымамгулы ага:

--Бәш вагт намаз хер бир мусулманың парзы-да! Худай хер бир бендесине бәш вагт намазы буйрупдыр-да!

--Буйрандыр,буйрандыр,эмма хер бир мусулман буйрулан иши бержай эденде гоюн билен гурт,гумры билен гыргы бир гүзерден сувларды!..Мен арам-арам ичимден билйән догаларымы-аятларымы окаян,Худайым шоны аз гөрмез менден...

Ымамгулы аганың янында отуран Сопы ага ваҗып ардынып:

--Магтымгулы,хөчжетлигиңи гой,ынха,мен ниҗе йыл бәри бәш вагтына намазымы окап,үч йыл бәрәм йыл оразамаы тутуп йөрүн. Догры,кын,өзем мениң ялы кеселбент халыңа бәш вагтына намаз окамагам,ораза тутмагам кын —дийди.Дәдем гүлүп:

--Сопы,бейдип хеләк болуп йөрениңден адам болайсаң болай-маямы?—дийди.Сопы аганыңам,мениңем иманым өчди, себәби обаның атлы-абрайлы адамсы Сопы аганың адамчылыгына дил етирилди.Сопы аганың ганы депесине урды,саңңылдап дәдеме дикан бакды,соңам улудан хашлап оңайды бичәре.—Мен саңа ир заманлар айтмадыммы,Сопы гой бу пислигиңи дийип!..--Сопы ага бейле аҗы гепи ювудып гойбермели адам дәлди,эмма ювутмалы болды. Сыртыңда похуң болса бир киши билмесе, бир киши билйә-дә,дилиңем гысга боля-да! Терс тарапыңда мүйнүң болса,дүрс тарапыңдан сес-үйн чыкмая-да! Ымамгулы ага дартгынлыгы юмшатҗак болуп гүлүп:

—Магтымгулы,җаныңам сорагы бардыр,гиҗе-гүндиз араныңа-яданыңа бакман иш дийип чакдан аша гынаберсең,о дүнийәде җана җогап окамалыдыр-дийди.Дәдем пахыр Кыныш бег ялы агзыны екары тутуп хезиллер эдип гүлди.

—Перишделер о дүнийәде мениң җанымы гөрүп "Ахав,еначы, Алланың берен эзиз җаныны нәдәйипсиң-хов?! Ери,җан аманат дийип муны азап билен,гүзап билен,җебир-җепа билен бейле харлаймак бормы?!" —дийип, элевлешиберсин-ле!...--Хах-хах-ха. Бизе берлен бир аманат җандыр-да,аманат җаны аяп акмакмыды-рын мен?!. Ымамгулы, ядыңдан чыкарма,җаны сен гынамасаң,җан

сени гынар!..”

Эмма Ымамгулы ага-да тутанерли адамды.Обаның арзылы молласы бир гүн аксакаллары жемләп, дәдем пакырың янына гелип,гарасай,оны намаз окамага разы эдипдирлер. Дәдем пакыр бир хепде- он гүн бәш вагтына намазыны окады,соңам эжеме:

--Нуржахан,сен маңа дерегем ыхлас билен окабер намазыңы,намаз бир иши-пишесизиң иши экен.—дийипдир.Эмма Ымамгулы ага хәли-шинди дәдемиң янына гелип, пакыры гүнүне гоймады.Бир гүн дәдемиң гахары гелендир-дә,гаты чыны билен:

--Ымамгулы,намазы сен ока,гүнәңден йүлүн-де, ене гүнә эт,ене намаз ока! Ене гүнә эдип,ене намаз ока! Сениң галып дуран иши-пишәң ек! Мениң болса намаз окап йүлүнер ялы этмишим-де ек, гүнәм-де ек!-дийди.Ымамгулы ага:

--Магтымгулы,айдып дуран гепиң нәтеңет? О нәхили гүнәң ек сениң?

--Хов,Ымамгулы,гөрмейәмиң гүндогардан гүняшара мен дүканымдан чыкмасам нәме? Гүнә газанмага вагтым болмаса нәме?

-- Хей, адам борсуң-да гүнәң болмазмы?—дийип,молла өргөкден гелди.Дәдем:

--Ханы адам? Мен адаммы? Менденем бир адам бормы? Магтымгулы адамды,әр адамды,шир адамды,эмма ол йигрими дөрт яшында өлди! Дүшүндиңми,Магтымгулы сөвешде шехит өлди!..»—Мен дәдемиң гөзлерини гөренимде иманым өчди: онуң гөзлеринде я вагшыяна газап я-да яш барды.Атам юмрукларыны дүвүп, дүйрүгип көп отурды,соңам-- Мен адам болсам,шейдип эер ясап отуржакмы өзүмче ек елем-йүвлетлере!—дийип,дергазап болды. Ымамгулы ага-да бозулды.Дәдем онуң хапа болуп отуршыны сынлап:

--Ымамгулы,мен шу гүнден башлап,тә өлйәнчәм йыл оразамы тутайын,сенем шоңа разы болай» —дийди.Шол гүнден башлабам

жахандан гайдянча энче йыллап йыл оразасыны тутды пакыр...

xxx

Гиҗеси ёк, гүндизи ёк, Магтымгулы диван ызына диван окаярды, ол диңе окамагың, өвренмегиң, көп билмегиң хатырасына дәл, окаман билмейәни үчин окаярды, ол язарды, язман билмейәни үчин язарды. Ол әпет дәли түвелей болуп, торнада болуп чар тарапа башыны уруп, бейик шахырларың ёлуны йөредип, гошгы-газалам, акылдар алымларың ёлуны йөредип трактатам язарды, роваятам язарды, эмма ол не гошгы-газала, не трактата сыгярды. Ол бейик Яраданың ярадан дүнийә атлы диванынам окаярды, эмма ол арыфларың, акылдарларың диванына-да, Яраданың диванына-да сыгмаярды. Ол гиҗәниң гиҗеси шөвүр чекип, өз өзи билен гүрлешип, дүнийә билен гүрлешип, Бирибар билен гүрлешип үсургаярды. Саба-сабалар боз байырлара айланып өзүне, дүнийә, Первердигәре совал ызына совал берип, жогабыны агтарярды.

«--Эй, Аллам, биз кандан гелип каян баряс? Биз эртекилерден, роваятлардан чыкып ене эртекилере барясмы? Биз нәмәлимликден гелип, ене нәмәлимлиге барясмы? Биз Сенден гелип, ене Саңа барясмы? Эйсе, ягты жаханда адам дережесине гөтерилип билмедик хасу-аамларыңы, вагшы махлукларыңы сен ненең кабул кылып билерсиң?..»

Магтымгулы ялан дүнийәдәки Хакыката, паны дүнийәдәки Бакылыга, башы өлүмли адамзадың дүнийәсиндәки Жавыданлыга имринип, батылларың арасында гөрер гөзли, гапылларың арасында оя, гараңкы-гафлатлы дүнийәде рөвшен нур сачып яшамагың ёлуны гөзлейәрди. Эгер онуң Хак Атасы Ярадан болса, ол нәме дийип земинде етим-есир болуп яшамалы?.. Магтымгулы гурханы өвран-өвран окансоң, оны ятдан билйәрди, эмма энтек яш гелип, гурхандан өз совалларына жогап тапман хер яна башыны уруп, ахыры хем өз янындан ойланып:

«--Мен дүнийә яңы гелдим, эмма мен кимлигими, нәме үчин дүнийә гетириленими нәме дийип дүйнки арыфлардан, алымлардан

сораян, дүйн яшап өтүп гиден данышмент даналар мениң кимли-
гими ниреден билсиң?! Магтымгулы,Магтымгулы,сен акыл болсаң,
совалларыңа жогабы шу гүнден, эртеден агтар, гелжекден агтар,
өзүңден агтар,асмандан агтар,Аллаңдан агтар!» диен нетижә
гелди.

Магтымгулының соңсуз ой-пикирлери не гиҗелере, не
гүндизлере, ол не ой-пикирлерине, не совалларына сыгярды.
Магтымгулы гөзлейәрди, эмма тапмаярды. Магтымгулы сынлаяр-
ды, середйәрди, эмма гөзлейән задыны гөрмейәрди. Магтымгулы
асманда йүзмели арш гәмисиди, ери ол земине нәдип сыгсын?
Магтымгулы уллакан умман гәмисиди, ери ол дурмуш атлы дар
деря нәдип сыгсын?! Магтымгулы Ылахы дүнийәниң адамсыды,ол
бу ялан дүнийәде нәдип яшап билер? Дәли умман ялы дүйпсиз
яшайыш болса асман билен земиниң,гележек билен гечмишиң,аян
билен пынханың,ынам билен шүбхәниң, ягшылык билен
яманлыгың, гүнә билен согабың, шовхун билен дады-перядың,
уруш билен парахатлыгың, махлуклар билен перишделериң, Аллах
билен мелгуның арасында мөвч уруп, чайканып ятырды. Пынхан-
пынхан сырлардан ыбарат гоҗа дүнийә Магтымгулының голундан
тутуп ёлларың хем совалларың чатрыгына гетирип ташлады.
«Худая акыл етиржекми? Оны гурсагыңдан агтар, Худай сениң
йүрегиңде отурандыр, өзүңе акыл етиржекми? -- келләңи ишлет,
сен келләңиң ичиндесиң!» Магтымгулы Дөвлетмәммет аганың
дана сөзлеринден угур алып, пикир кылып, ойланып улуг арыф
болмалы дийип айгытлы карара гелди! Магтымгулы хөкман улуг
арыф болар!Хак Алла оны азызлап, улуг арыф этмек үчин ягты
жаханына гетиренине Магтымгулы халысалла ынанярды.

Мыдама бейик сивилизасияның,медениетиң, ылмың-билмиң,
эдебиятың,ынсан рухуның кәмиллигиниң ватаны-- Эйран-Туран
кераматлы арыфларың, гудратлы пирлериң, улуг уламаларың,
ягшызада дережесине гөтерилен шахырларың меканыды.
Эйранда-Туранда ховалалы кашаң ымарат, бейик бина, көшк ялы
жай болса ол хөкман Алланың бир азызының арамгәхидир,
түрбетидир, күммедидир! Магтымгулы яш башындан дәдеси билен
Багдадың, Түркменсәхраның, Мазендараның, Хорасаның,

Семна-ның, Ыспыханың, Тәхраның керем-кераматлы пирлерине тагзым кылып, хайыр патасыны алыпды, ягты жахандан гайданларының мүбәрек губурыны дүйнәп, сежде эдипди. Пыгамбер мугжызасыны гөркезип билйән улуг уламаларың сөхбетини диңләпди:

Улуг пирлер, кераматлы арыфлар -- Алланың азызлары, оларың өлүси-дириси ёк, чын ыхлас билен йыкылсаң, делалатыны дегрип, хажатыңы битирйәр.

Улуг пирлериң, гудратлы арыфларың дили,дини, миллети ёк, хайсы дилде дердиңи беян әйлесең, дилиңе, миллетиңе, дини ынанжыңа гарамаздан, дердиңе дова әйлейәр.

Улуг арыфларың,гудратлы пирлериң алысы-якыны, әйямы-заманы ёк, йүрегиң билен сыгынсаң алысдадығыңа гарамаздан, башга әйямда дүнийәден өтендигине гарамаздан делалат әйлейәр.

Магтымгулы арыфларың ёлуның гылсыратдан-да инче, чылшы-рымлы, хупбатлы, азаплы-гүзаплы, жебри-жепалы ёлдугына, оңа өмрүңи багш әйлемелидигине дүшүнйәрди.Онуң кенарсыз калбында хыжувы,хыружы,зехини,хөвеси, сөйгүси чырпынып, түвелейли рухы,яшлык жошгуны умман болуп мөвч урярды: оңа алып болмажак гала,чыкып болмажак бейиклик, етип болмажак максат-матлап деркарды,ол Адам оглуның башармажак ишини битирип өзүни сынасы, өзүни барласы гелйәрди. Магтымгулы хөкман гудратлы пире йыкылып, мүрид болуп бу ялан дүнийәде Хакыката, Хака барян ёла дүшер! Магтымгулы үчин башга ёл ёк!

Бейик максат Магтымгулының рухуны ганатландырып, гөвнүни телвас урдурярды. Ол әййәм он бәш яшына ченли түрки, парс, арап дилинде болан бейик арыфларың диванының әхлисини диен ялы окапды, кәбирлерини гайталап-гайталап окапды, дүшүнмедик ерини дәдесинден сорап дүшүнипди.Яды чакдан аша йити боланы үчин окан,өвренен диванлары хакыдасындады.Онуң хакыдасы китапхана айланыпды. Магтымгулы хөкман бейик арыф болар, ол гелжекден шугла сачян максадына тарап айгытлы ёла дүшүпди, ол улалмага гыссанярды, түкениксиз гүнлериң, айларың, йылларың

ичинден ылгап гечип, бейик пирлиге чалтдан чалт етмек исле-йәрди. Эмма айлар айланып, йылларам гечип дур. Хер йыл сугуна бир шах чыкарып, дарагтың гөвдесине бир халка айласа, адам оглуның аклыны гоялдып, гөзетимини чуңалдып, дүнйәгарайшыны, пикирлерини хем гиңелдип, үйтгедип баряр. Эмма Магтымгулы улуг арыф болмагы халысалла гөвнүне дүвүпди.

Магтымгулы арыфлыгың ышкына дүшүп асмандан-земинден, жүмле-жахандан, түкениксиз әлемлерден еке-тәк Хакыкаты -- Хакы -- Худайы агтарып, улуг арыфлара өйкүнип гошгы язды. Ол шол махал он бәш яшапды. Шол гүнем Гара багшының оглы Гайып багшы онуң янына гелди. Икиси мекдепде биле окапды, достды. Гайып багшы хем гошгы языпдыр, ол гошгусыны Магтымгула окап берди. Магтымгулам гошгысыны Гайып багша окап берди. Гайып багша достуның гошгысы гаты яран болмалы, ол ики ёла гошгыны лабызлы окап гәрди. Соңам оны гөчүрип алды. Магтымгулы:

- Ол саңа нәмә герек? - дийди. Гайып багшы гөзлерини хөвләндирди:

- Магтымгулы эшитмейәмиң, бу гошгың дуршуна оваз болуп, часлы чай ялы овсунуп гелйәр ахыры. Бу гошгы овадан гыз ялы салланып-сейкин басып гелйәр ахыры! диңле! диңле! сынла! Ажайып айдымың сазы әлемгошар ялы гөрүнип гелйәр ахыры!

Гайып багшы дуйды. Хер бир бейик шахырың ажайып гошгусы өз овазы, гөзеллиги, хеңи, хөрпи, рухы билен дүнйә инйәр. Бейик Бирибар адамы чыпак дүнйә гетирйәр, эмма бейик шахырың хер бир ажайып гошгусы овадандан овадан гейимли, беземен халда догуляр. Онуң гейими--айдым! Хер бир бейик багшы, композитор шол гошгыны йүреги билен оканында оның овадан овазыны, хеңини, рухуны тапяр. Шол себәпденем Магтымгулының язан гошгуларының әхлисини дессине багшылар айдыма өвүрйәр-дилер, чүнки Магтымгулының хер бир гошгусы өз овазы, өз хеңи билен дүнйә инен хакыкы бейик гошгуды.

- Эй, эй, ол арыф гошгусы!... Ол Худай хакындакы гошгы ахыры...

Гайып багшы гошгының түвелейләп гелйән овазыны гөрүп,
хейжана гелип, онуң ышкына дүшүпди, ол дүнийәни унудып, гөзле-
рини сүзүп айдыма хиңленип башлады.

Сен-сен арайшы жахан, хем жан Сенден бихабар,

Сен жахана долуг Сен, жахан Сенден бихабар.

Яш багшы хесерли хиңленип, Магтымгулы билен хошлаш-
манам унудып, шыгрың дүнийәсине гирип ,тәзе айдыма өврүлип
гитди... Магтымгулы онуң ызындан гарап эсли дурды, соңам
гошгының овазыны агтарып яңадан окады.

Эндише дерясында сүрдүм сепинесини,

Йүз тарапа йүз бердим, сейран Сенден бихабар...

Гер дийселер күфр олар, әшя Сенден хаалыдыр,

Мензил Сенден мустаграк, мекан Сенден бихабар.

Земин-асман, гарбу-шарк бир түйүңде гердандыр,

Заманага Сен гердан, заман Сенден бихабар.

Истәп сени деңизлер, яйканышып шовкуңда,

Сен олар ичре мәлим, умман Сенден бихабар.

Асман дийрлер земинде, земин дийрлер асманда,

Бир-бирине гүманда, гүман Сенден бихабар.

Магтымгулы, гөр инди, ашналара не ишдир,

Ёк, имиш бу әшяда, хеман Сенден бихабар!

Магтымгулы огланлыгындан жұмле-жаханың гөзеллигиниң бендиваныды. Ол яз айлары язлага гөчүленинде гөзетимсиз яйларда яшыл гыртычларың гөзүниң өңүнде пашырдап өсүшине өлемен ашыкды. Ягышлы-ягмырлы Новруз гелип, ота-чөпе өсмәге ругсат берленсоң зенанбеден овсунжы байырларың алу-яшыл майсалары, гөзүң ягыны ийип барян дүрли гүллериң, гүләлеклериң мүшки-әнверини күкедип, хесерлиже еле овсун атышы онуң серини сәмедип акыл-хушуны чашырырды. Кухыруд, Демавенд, Сүнт, Хасар, Соңудагларының яңыжа ярадылан ялы овадан жүлгелеринде сейли-сейран эдип, башы чал думанлы геришлере чыканында онуң оглан калбы лерзана гелип, сарч-сарч дуйгулары елдиргедип барярды. Пөрңүлдешип акып ятан чешме-чайлары сынланында онуң зехини туташып, ылхамы түвелейлейәрди. Түм гараңкы гижелер депесинде гөвхер дамжасы ялы балкылдашып, гөз гырпышып, пышырдашып дуран йылдызлары сынланында, асман билен земин арасына сыгман әпет умманың чайканып ятышыны гөренинде, калбындакы мөвч урян вагшыяна хейжандан оны диңе сөз халас эдип билйәрди. Гурсага сыгмаян агының бокурдага хем гөзлере хужум эдиши ялы, гөзеллик онуң зыбанына хужум эдип дагларың гойнундан чешмелериң атылып чыкышы ялы, онуң калбындан чырпынышып шыгырлар чыкярды. Ол дәдеси Дөвлет-мәммет Азадының, Сагдының, Новайының, Нызамының, Румының, Дехлевиниң, Жамының, Хафызың, Хайямың, Фердөвсиниң, Рудакиниң, Бедилиң, Баба Тахырың, Эл-Маарының гошгуларыны оканында сөзүң гудратына хайран галярды. Хезрети Арастуның, Горастуның, Эфлатуның, Ахикар халыпаның эсерлерини, гадымы юнан хем Рум шахырларының гошгуларыны оканында бу паны дүнийәде сөзүң Бакыдыгына, реал дүнийәде сөзүң Кераматдыгына акыл етирди. Гөр-ха, мүң йыл, ики мүң йыл, үч мүң йыл мундан озал дөредилен гошгулар, пәхим-парасатлар яс-яңы дөредилен ялы...

Магтымгулы гөрөн затларындан, әшиден затларындан нетиже чыкарып, окан диванларының дана чәжини аммарына атырды.

Аммары баядыгыча көп ойланярды,көп пикирленийәрди. Дүнйә гелен чага бирки йылдан дил чыкарып башлаяр, эне сүйди билен эне мәхрине,ата ганы билен ата рухуна эйленен чаганың калбына, аңына,эмер-дамарына үч мүн, дөрт мүн йыл бәри ата-бабаларының даханындан дат,йүрегинден от алан сөзлер, жүмлелер мүнйыллыктардан гечип гелен ата- бабаларының рухы болуп орнаяр. Бизиң эне дилимиз түркмен халкының энчеме мүнйыллыкта топлан рухы тарыхы,рухы дияры,рухы ватаны,рухы генжихазынасы! Хер бир сөз гөвхер-лагылдан гыммат хазына. Өз эне дилини йитирип,башга диле гечен киши миллетиниң чыгрындан чыкып,мүнйыллыктарда кемала гелен Рухы Ватаныны йитирип барян бедибатдыр.Ватаныны йитирен ағлар,айланар,доланар, гайдып гелип ене ватанлы болуп билер.Илини йитирен эңрәр,эфган дартып,ахыры ызына гелип, ене илине гошулып билер.Эмма дилини йитирен кишини башга дилиң рухы-ха кабул этмейәр,өз йитирен дилиниң рухуна болса гайдып гелип билмейәр. Ол киши рухы гатыр!..

Онуң Алы хезретлери Сөз!

Гудраты гүйчли Аллатагала бир сөз билен түкениксиз әлемлери, асманы-земини, Айы-Гүни, жүмле-жаханы ярадып, гудратлы, кераматлы сөзем Адам оглуна багышлапдыр! Кыямат ахыр боланында Бирибар би акылдан дашгары әлеминде екеже сөз билен кыямат гопдурмалы!

Магтымгулы гиже-гүндиз ойланяр, пикир кыляр, сериниң ичини ағдар-дүңдер эдйәр, нетиже чыкарыр: дүнйәниң бейик-бейик дағларам, дәли-дәли умманларам, терең-терең деряларам, чөллери-сәхраларам, горган-горган шәхерлерем бакы дәл. Герданларам, хеңңамларам, эйямларам бакы дәл! Жүмле-жаҳанда диңе сөз бакы! Адамың акыл-пайхасындан, Алланың бағш эден зехининден чырпынып чыкян дана сетир, бейт, гошгы,накыл, пәхим-пайхас бакы! Ләхең-ләхең акылдарлар, бейик-бейик шахырлар сетире гирип, пәхиме гирип, гошга гирип Бакылыга өврүлип галыпдыр!

Ләхең-ләхең шахырлар, бейик акылдарлар халкларың калбына,
пайхас-парсадына гирип, дүнийәнің кәмиллигине басганчак болуп-
дырлар!

Асманда Аллатагала бакы! Земинде алы хезретлери Сөз бакы!

Алланың ярадан паны, өтегчи дүнийәсинде диңе сөз бакы!

Аллатагала башы өлүмли адам оглуна сөзе гирип, Бакы галмага
ыш гоюпдыр!

Ялан дүнийәде гөвечден чыкан зер ялы, гөвүнден чыкан жүмле,
йүрекден хесерәп чыкан гошгы чын хем бакы! Эйямлар, хеңңамлар,
заманлар сөзүң гудраты билен хекаята гирип, Бакылыга өврүлйәр.
Улуг арыфлар, бейик акылдарлар, Хакдан ичен шахырлар акыл-
пайхасыны, пәхим-парасадыны, гөчгүнли дуйгуларыны, хейжанлы
шыгырларыны китаба жемләп, Бакылыга өврүлйәрлер!

Бир сөз билен адам оглуны агладып-гүлдирип, ене бир сөз
билен дирилдип-өлдүрип боляр!

Дүнийәде Сөз бакы, накыла өврүлен Акыл бакы, ажайып гошгы
бакы!

Шахыр йүреги какнус гушуң хөвүртгеси. Дагларың астында
адаты көмүриң янып гөвхере өврүлиши ялы, шахырың ышкына
саташан сөзлер сүйнен йылдыз ялы жүмле-жахана шугла сачып,
керамата өврүлйәр!.. Эмма барыбир Магтымгулы гошгы язмаз! Ол
улуг арыф болмалы! Йөне улуг арыфларам гошгы язар ахыры,
бейик шалар-солтанларам гошгы язар ахыры! Хатда пыгамбер-
лерем гошгы язар ахыры! Хезрети пыгамберимиз Мухаммет
алейхессалам шахырлара, шыгра кән бир питива этмедик-де болса,
оңа индерилен гурбаны болдугым Кураны-Керимиң энчеме ери
гошгы билен язылыпдыр ахыры! Кераматлы аятларам, гудратлы
догаларам гошгы билен беян эдилипдир ахыры! Магтымгулы
«Инжилиң» тәзесинем, көнесинем, бейлеки асмандан инен
китапларам өвран-өвран окапды, олар хем гошгы билен, гошга
гайра дур дийдирйән кысса билен язылыпдыр ахыры!

Аршы-агладан иберилен китаплар гошгы билен язылан болса, Аллатагала хем шахыр болаймасын?... Аллатагала шахырмы, шахыр дэлми, белли дэл, эмма онуң яшыл яйлалы сәхрасы-чөли, дегреси ала гарлы даглары, овсунжы деңизлери, гижелери парлак йылдызлы асманы, учмахдан акып гелйән чайлары-чешмелери, тутуш жүмле-жаханы шахырана акыл-пайхасдан, хесерли-хусурлы поэзиядан ыбарат! Жәшгунлы айдымдан ыбарат!

Магтымгулы ойланяр: хер обада,кентде,галада,шәхерде энче-энче аттархана,сан-сажаксыз хеким,тебип бар.Бир кишиниң балдыры сызлап,башы агырса,онуң дердини бежерип, кеселинден гутармага дөвталап тебип,хеким кән,эмма калбы ярадар бендәниң учран дердини билйәнем ек,халыны сорап барянам ек.Йүреги ярадар әр дердини илден букуп яраты болан кейиклериң, айракларың ганыны саркдырып,даглара чыкып,мумыя агтаршы ялы, олар акыллы китаплардан, дана диванлардан ярасына мелхем тапяр.Оларың дердине диңе хүмметли сөз,кераматлы сөз, йүрекдеш мәхрем сөз мелхем боляр.Беден ярасыны аланлар,я эрбет кеселе учранлар ондан өлүп сыпып билйәрлер,эмма жигерине яра салнанлар өлдүрмеен-гүлдүрмеен дерде сезевар болярлар! Оңа түркменлер “Әр әрден богаз болды” диййәр. Шейле элхенч дерде улашанларың тебибем,хекимем,дерманам-мелхемем сөз, онуң алы хезретлери йүрекдеш сөз!

Гөзүң иймити овадан-овадан гөзеллик,гулагың иймити якымлы, лабызлы оваз,дилиң иймити дымышлык,бедениң иймити херекет, йүрегиң иймити овадан гошгы,бейниниң иймити жайдар айдылан парасатлы жүмле,пәхим-парасат.Йылы сөз билен ынсаның доңан йүрегини йыладып,ярадар йүрегине мелхем эдип, кемсинип кемшерен гөвни бир сөз билен гөге гөтерип боляр. Ярамаз нахарың ажыгян ериңе бармайшы ялы,садыр атан сувуң тешне ериңе бармайшы ялы йүрекден чыкмадык сөз йүреге барып билмейәр. Йүреге йүрекдеш сөз герек! Ынсан йүрегине яра салянам сөз, ярасына мелхем болянам сөз!Яш зенаның гурсагында япышак болуп галан чага дей әр йүреги әрден богаз боляр! Гөвресинде галан япышагың зенаның ширин жанына каст эдиши ялы, әр гөвнүне санжылан сөзем өлдүрмәге гелйәр,ол әри шум

ажалдан диңе сөз халас эдип бийәр.Дәдеси Дөвлетмәммет ага дийме-йәрми:“--Йүз кеселиң тогсан докузыны сөз билен деп эдип боляр!”

Эмма барыбир Магтымгулы гошгы язмаз, шахыр болмаз!Эмма ол шыгырдан, шахырлықдан гачдыгыча зехини от алып, ылхамы түвелейләп, тутуш дүнийәси поэзия айланып, сөзлер, жүмлелер, сетирлер зыбанына хүжүм эйләп, гошгулар часлы жалалар ялы чагбалап гелйәр!..

Магтымгулы гөрер гөзлери билен окан,эшдер гулагы билен эшиден затларының ягшыларыны гара келлесине атып йөр. Чархы-пелек жыкыр кимин айланып,хер гүни голча ялы дүнийәден аланыны Магтымгулының калбына,серине гуйяр. Гүнлер,хепделер, айлар,йыллар оңа басганчак болуп бейиклиге гөтерйәр. Ол басган-чакдан басганчага чыкдыгыча гөзетими,пикир эдиш чыгры,акыл айлаян өрүси гиңелйәр. Шейдип ол адамзадың акул чыгрындан аңрык гечен акылдар Магтымгула тарап баряр!

Магтымгулының дәдеси онуң улуг арыф болмагыны ислесе, кәбеси Аразгүл эже, агасы Кыныш бег, Селим Магтымгулы, агалары Магтымгулының ата чыкып бег, хан, сердар болмагыны ислейәр. Селим Магтымгулы арам-арам Шажаханы, Абдылланы, Мухаммет-сапаны, Арсланы,Магтымгулыны, Жанмәммеди, Жанесени, Гайры-гулыны, Сейиди... дашына үйшүрип:

«--Көпей огуллары, сизден-де бир бег болармы, сизиң әхлиңи-зиң пикириңиз Недир шаха бег болуп, гуллуқ этмек! Хайсыдыр бир еначының оглы Недир тагта чыкып ша боланында сиз шунча еначы болуп,хей бирден бириңизде улуг хан болуп, сердар болуп, ша болуп, солтан болуп халкыңызы, юрдуңызы дүлдүретмек максадыңыз болмазмы?!» дийип чыны билен кәйинйәрди.

Магтымгулының аклы гоалдыгыча арыфлык, шахырлык мөвжи көшешип, ата чыкып сердар болмак арзувы алып гачярды. Ол нәме дийип бабасы Атанияз Кадыр ялы,дайысы Дөвлеталы ялы хан болмалы дәлмиш?! Керемли Аллатагала Магтымгула шалара-солтанлара мынасып акыл-пайхасы,шасувар кадды-каматы,

бердашлы даяв гөврәни, гужур-гайраты, адалатлы йүреги нәме дийип берендир эйсе?! Ол өзүне:

«Эйсе,сениң гурсагыңда Магтымгулы еначының түвелейләп дуран рухы екмы?! Эйсе сениң аркаңда дүнийәни дүлдүреден Гөроглы солтан екмы?! Эйсе сен шу шасувар кадды-каматың, гужур-гайратың,пәхим-парасадың билен эгниңе хайсыдыр бир арыфдан галан яма-яма хырканы гейип, обадан-оба,кентден-кенде «Хув-Хак!» дийип энтәп йөржекми?!» дийип кәйинйәрди.Айлар айланып, йыллар гечдигиче Магтымгулының калбында ата чыкып, адалат гылыжыны сырмак хөвеси мөвч урярды. Кесевиңи дүртсең гөгердип дуран сахы-сахаватлы, рысгал-берекетли боз топрагың үстүнде улус-иллер нәме дийип ач-галлач, гарып-кашшак яшамалы?! Яраданың учмахдан зыяда абадан, овадан дүнийәсинде түкениксиз уруш-говга киме герек,нәмә герек?! Бейик Бирибарың багтыяр яшаң дийип ярадан ажайып жаханында бир атадан, бир энеден яйран Адам огуллары нәме дийип бирек-бирек билен душман болуп яшамалы?! Эйсе адам огуллары бирек-бирек билен доган болуп, дост болуп багтыяр яшамага мынасып дәлми?!...

Эйсе йүз йигрими дөрт мүнч пыгамбере-мурсала, мүнчлерче-мүнчлерче ягшызадалара, алым-арыфлара, улуг уламалара дүзет-дирмедик дүнийәни акыл-пайхас билен, адалат гылыжы билен дүзедип болмазмы?..Ылахы акыл-пайхас, адалат гылыжы Адам атаның огулларыны бир сачагың, бир ожагың башына жемләп, багтыяр эдип билмезми?!

Нәдип,нәдип земинде Адалаты Худай эдип болар?..

xxx

Гиңжай бир Алланың назар салып, ялкан ериди. Уллакан обаның дегре-дашындакы байырларың йүзлеринде, кәллерде, сайларда, алаларда, боз дүзлерде дүме экилен гүйзлик ак экин Хыдыр гөрән ялыды. Дүме экилен арпа болса эййәм халта-халта эдилип, теблеханаларың дулуна басылыпды. Хаҗыговшаның ерден йөрәни байырларың арасындады. Ак экин орлуп, харман дөвүлйәрди. Ёначыларың небересиниң харманларына Кыныш бег эсеван

эдйәрди. Ханха, алты харман дөвлүп дур.Ене он ики харман дөвүлмәге тайяр. Хер харманда янашдырылып көкерилен ики гарры ябы билен яшажык ёначылар дөвек дөвйәрди. Бириниң дашында Магтымгулы башына жир яглык айлап, харманың дашыны агач яба билен гаңтарярды, бейлекисиниң дашында Жанмәммет агач ябалы гүйменип йөрди. Харманлары сынлап гөзлери докунян Кыныш бег оларың берекелласыны берйәрди. Гүн гүнорта болуп,жөвза ыссы жокрап бейниңи гайнадып барярды. Жанмәммет:

- Хов, Кыныш дәде, сен нәме саманы пиде, бугдайы ун этдиржек болямың? Гөр-ахыр, даг ялы харман ере сиңип баряр - дийди. -- Сейитжан агшам ятанында хем чархыпелек ялы айланып, ятып билмейәр.

Кыныш бег Жанмәммедиң гаңтарып дуран харманының янына гелип, хер еринден бир гысым саманы алып сынлады:

- Дөвүбериң, энтек дөвүбериң.

- Әл-айт дымдай... Хей бир өвүсгин дагы өсәймели дәлми? - дийип, Жанмәммет дерини еңине чалып йылгырды. -- Кыныш дәде,гүнәси мениң бойнума,шемал тарапыңа бак-да, Мирхайдар пире хужүре-хужүре сөзлери пайратсана,егса бу гүн-де-эртеде сыкылыклап харман атып билмерсиң!

- Харманы сен атарсың, Жанмәмметхан, сыкылыклап, бай харман атарсың-а! - дийип, Кыныш бег йылгырды. - Дүйн агшам Гүн үмезе батды, ынха, несип болса гич өйләнлер, Магтымгулының харманыны атып башларсың!..

Түп ыссы дымярды,Магтымгулы дымярды,Кыныш ага-да дымярды, гепләймесе ичини ит йыртып барян Жанмәммет ахыры дымышлыга чыдаман:

--Магтымгулы,гүрләп отурсана—дийди.

--Нәме гүрләйин?

--Ичим гысяр-ов,мениң билен гүрлешәй-дә.

Магтымгулы гаты чыны билен гүрледи:

--Хезрети пирим Сагды,сен азажык тагапыл әйле,мен Жанмәметжаның самахыллыларыны диңләйин.

Ерине дүшен сөзе Кыныш бег агзыны асмана тутуп,хезиллер эдип гүлди,соңра Магтымгула өйкүнип:

--Нуржемал бай,сенем азажык гараш,мен Жанмәметжаның патарракыларыны диңләйин,бендәниң чагасының акмаклығы ичине сыгман, ярылып баряр—дийди.Магтымгулы хезил эдип гүлди.

--Ай,ховва-да,алы хезретлери Гөроглы солтаның бажасы башына жир яглык даңып,харман гаңтарса,Алланың азызы Магтымгулы бег харман дөвсә, нәхили гүррүң болуп билер?

Шол махал бир йигдекче атлы гелип салам берди:

- Магтымгулы, Дөвлет дәдем саңа деррев гелсин дийди...

- Ымамжан, сен ялңышян дәлсиң-дә... Дөвлет дәдем иним Жанмәмет гелсин диен болаймасын? - дийип, Жанмәмет атла йылгырды. Атлы йигдекче йылгырыша йылгырыш билен жогап гайтарып илерлигине гитди. Магтымгулы үсти-башыны какышдырып, чатманың көлегесиндәки мешикден сүв ичди. Кыныш бег:

- Магтымгулы, Гайрыгулының гөк эшегини мүнүп гидибер -- дийди. Жанмәмет хамана Кыныш ага бир айтмасыз зады айдан ялы чынаберимсиз гахарланып:

- Нәме? Нәме дийдиң? Магтымгулы инди эшек мүнмелимидир? Хей, Магтымгулы ялы герчек эшек мүнмелимидир?..Ханха,бир еначының огл-а тагта мүнмели,бейлеки еначының оглы болса эшек мүнмелими? Хай-хай,Гөроглы солтаның бажасы-ха кеп тапдов!-- дийип зовзанаклады...

- Нәме, эшек мүнмәге утаняңызмы? Гөк эшеги хезрети Иса

пугамбер хем мүнөндир хан!

- Хезрети Иса пыгамбер эшек мүнени үчин хажа чүйлөпдирлердө. Эгер Иса пыгамбер ата чыкып,эли гылычлыжа пыгамберлик эденинде дүнйәни дүлдүредерди...

- Эй, Аллам, бу елем-йүвледиңе ики бармак дилден гайры зат бермедиңми? - дийип, Кыныш ага башыны яйкады. Жәанмәммет:

- Худайжан, әхли пәхим-парасады,даналыгы Магтымгула, геплемәни болса маңа берипдир - дийип гүлди-де,чатманың саясына чөкди.Кыныш бег оңа довамлы серетди,соңра:

--Мениң саңа дийип дуран геплерими пышбага эшитсе жана-вер утанжындан гара дер болуп ере гирерди!—дийди.

--Сен маңа хич зат диеңог-а,Кыныш дәде.

--Дил билен диймели сөзлерим түкенип, йүзүм билен,гөзүм билен,үм билен,йүрегим билен айдып дурун! Тур харманыңа бар, янбаша ятмага,сырта отурмага юрт агтарып йөрме-де!

Жәанмәммет нәгиле халда хармана бакан уграды.Магтымгулы оны сынлап:

--Жәанмәммет нерессе сарч атдан йыкылансоң телбе-тентегрәк болайды-да!—дийди.Кыныш бег:

--Би тентеги атам йыкып йөрми?—дийди.

--Ек. Йөне догабитди келесаң диениңден, атдан йыкыланда я ат депенде аклына зепер етди дийсең сыпайырак боля-да!

Жүпүне дүшен сизе Кыныш бегем,Жәанмәммедем гүлди. Магтымгулы ювунып-ардынып, иш гейимлерини чыкарып, сыпайы гейимлерини гейди. Ол чакдан аша толгунярды,сандырап-сазанаклаян гөвресине эрк эдип билмейәрди,ол Алласынданам, ягшызада ялы атасынданам,чүвен багтынданам,ыкбалынданам мүң керем разыды,себәби ол ыслам дүнйәсиниң иң бейик,иң сылаглы-сарпалы,иң кераматлы арыфы билен душмалыды.Кимем

болса Аллатагаланы гөрмек мүмкин дәл, онуң ресулыны гөрелерем мүн йыл аңырда мүбәрәк гүбүр болуп ятыр. Ынха, Магтымгулы шолардан соңкы әгирт улама билен душмалы! Онсоң яңы он бәш яшап он алта гадам гоян йигдекче нәдип толгунмасын? Ол әхли эркини жемләп, өзүни эле алып дәдесиниң жайына гирип, төрде отуран ягшызада ялы нурана кишә гөзи дүшенинден аңк болды, әдеп билен салам берип, хезрети пириң аягына йыкылды. Сегсен яшдан өтендигине гарамаздан гөвресине эрк әдйән бердашлы гожа пир еринден гобсунып, Магтымгулыны гуҗаклады. Йүзүнден нур дөкүлип дуран яш йигдекчәни ичгин сынлап, түвелеме берди. Магтымгулы озал гожа пири алты яшында гөрүпди. Дөвлетмәммет ага арапча:

- Магтымгулы, Алланың азыз мыхманыны танаярмың? - дийди. Магтымгулы арапча:

- Хезрети пиримиз Сейит Сыраҗеддин Гиляныны жүмле – жахан танаярка, мен педеримиң мүршидини танаманмы? - дийип, толгунуп, буйсанч билен айтды. Дөвлетмәммет ага мүршиди Сейит Сыраҗеддин ал- Гилянының мүндерленип гойлан диванларының арасындан чем гелен бирини элине алып, ортарасыны ачып Магтымгула гөркезди. Магтымгулы сахыпаның башындан бирки сөзлеми окап, соңра гөзлерини юмуп, шол ерде языланлары хамана ят тутуп гоян ялы айдып берди. Китап, элбетде, арапчады. Дөвлетмәммет ага бир салымдан диваның ызырагындан ене бир ерини ачып Магтымгула гөркезди. Магтымгулы китабың ол еринде-нем айдып башлады. Хезрети пир өз диванларыны өзи язан ялы ятдан айдып дуран Магтымгула хайран галып йигдекчәни буйсанч билен сынлап:

- Аперин, түвелеме, оглум, түвелеме - дийди.

Дөвлетмәммет ага бейлеки диванларыңам гатларыны ачып, Магтымгула гөркезйәрди. Магтымгулы хамана ол китаплары өзи яңы язан ялы айдып берйәрди. Гожа пир арап дилинде суvara гүрлейән Магтымгула бирнәче совал берди, Магтымгулы жогап берди. Дөвлетмәммет ага-да, йигдекче-де нурана пириң гам-гусса

батып барянына хайран галярды.Олар гожа пири гаты ядандыр өйтдүлөр. Сейит Сыражеддин пир узын өмрүндө хер хили үйтгешик-үйтгешик зехинли кишилери гөрүпди, эмма он бәш яшын-да гожа пириң бүтин өмрүндө язан диванларыны хатым эдип билен оглана гаты гең галды. Дөвлетмәммет ага:

- Хезрети пиримиз, Магтымгулы сизиң әхли диванларыңызы өвран-өвран окады, ол сизиң ёлуңызың ашыгы... - дийди.

Гожа пир эдәхедине гөрә пессай сес билен:

- Магтымгулы, мундан йигрими йыл озал гарры атаң Багдада барып, сен-мен ёк мениң иң говы, иң арзылы, иң умыдымы баглап йөрен мүридими -- Дөвлетмәммеди алып гайданында мениң бил оңургам сындырылан ялы, өсерим ёлнан ялы, гелжегиме талаң салнан ялы элхенч хала дүшүпдим. Гарры атаңыздан гаты ынжапдым, эмма инди акыл эдип отурсам, ол гарры атаңыздан дәл-де, керемли Аллатагаладан экен!... Сен мени чакданаша хош этдиң. Магтымгулы, мен саңа дәдеңиң ташламалы болан кераматлы ёлуны довам этмегиңи, дәдеңиң бармадык белентликлерине бармагыңы бейик Бирибардан дилейәрин! Бек белле, ёлларың айдыңы, ёлларың хакыкысы Хакың ёлудыр! - дийип, гожа пир гижәниң бир вагтына ченли догайы гүррүң эдип,яш оглана ак пата берди, хич хачан элинден гоймаян тесбисини Магтымгула совгат этди.Олар гижәниң ярымына ченли гүрлешип отурдылар. Магтымгулам, Дөвлетмәммет ага-да мусулман дүнйәсиниң улы пириниң гитдиги-че гама батяндыгыны, гитдигиче гум-гусса өврүлип баряндыгына хайран галярдылар,эмма себәбине дүшүнип билмедилер. Гожа пири нәме гулгула саярка?...

Сегсен яшы арка атан гожа пир Сейит Сыражеддин ал Гилянының аслы Гилянданды. Ол өлмезден озал догдук меканына айланып, ата-бабасының мазарына зыярат этмәге барярды. Гожа пир аякдан галыпды, шонуң үчинем ол узак ёла гарры ябылы, идегчили чыкыпды. Эртеси ирден Дөвлетмәммет ага, Магтымгулы, обаның аксакаллары хезрети пири ёла угратдылар. Хошлашык пурсаты гожа пириң гөзлерине середен Магтымгулының йүреги

гыйым-гыйым болды. Хезрети пириң гөзлеринде шейле бир перишан гам-гусса,пажыга-пыган барды,оны гөзи билен гөрөн Магтымгулы “дүнйәниң әхли гам-гуссасы дервүшлериң гурсагында жемленйәрмиш” дийлен сөзе йүрекден ынанып, ичинден пикир өвүрди:

“—Бейик дагларың депесини думану-булутларың басышы ялы хақыкы арыфларың—дервүшлериң серинде жұмле-жаханың гам-гуссасы, дерди-аладасы месген әйлейәр.Бейик даглардан гайдян деряларың думлы-душунда яшыл токайларың месген тутушы ялы хақыкы арыфларың, дервүшлериң зыбаны ягшы сеналарың,кераматың, гудратың меканы.”

Магтымгулы ене бирнәче йылдан язар:

Нирде дервүш гөрсең барып алкыш ал,

Дервүшден ег хич ким екдур Худая...

Аксакаллар,Магтымгулы дагы хезрети пири обадан чыкып эсли ере ченли уградып, хошлашып оба доландылар. Дөвлетмәммет ага болса ябының иришмесини идегчә бермән, пириниң жылавдары болуп энче мензил ёла элин узатды...

Хезрети пир хошлашжак махалы Дөвлетмәммет ага гамгын назарыны салып кән дымып дурды:

--Дөвлетмәммет,Худайым сени ялкап,дөвлетмент ажап перзент берипдир,эмма ки Магтымгулының алнында гөрүнер-гөрүнмез ховп-хатар, бела-бетер көп,оны озалы билен керемли Аллатагала горасын,сен хем гиже-гүндиз бейик Бирибара йыкыл,мынажат кыл,Магтымгулыны гора,эгер ол акыл-хушуна зепер етмеен, өлмеен он секиз яшыны долдурса,тамам Эйраның-Тураның, Румуң-шамың,арабың-ажамың кераматлы арыфы,бейик акылдары болар! Эмма ки он секиз яшы долянча оны өерәйме! Эшидйәмиң, он секиз яшы долянча Магтымгулыны өерәйме!—дийип, соңкы жұмләни хасам зынхарлады.Хезрети пириң сөзлери Дөвлетмәммет аганы сеңселетди, ол чайканып дуран земиниң үстүнде зордан йыкылман сакланды. Кетхуда хақыдасында айлады: дүйнден

бәри ол хезрети пириниң перишанлыгыны,гайгы-гамыны,хезрети пириниң хасрат болуп отурышыны калбына сыгдырып билмәнди, гоҗа пириниң дүнийәсини алан нәмәлим ховсала Дөвлетмәммет ағанам ынҗалықдан гачырыпды.Эмма Дөвлетмәммет ага бейле элхенч паҗыгалы хабара вели гарашманды. Йыкылмыш-юмрулмыш бу дүнийәде гарашмаян задың боляр-да! Дөвлетмәммет ага дуран еринде җан берйәрди,ене җана гелиәрди.Хер хал ол мерди-мердана халда хезрети пири билен хошлашып,аллаярлашып өе доланды. Дөвлетмәммет аганың бейниси сарсып,йүреги элхенч иңчилдейәрди, ек,мерди-мердана кетхуданың йүреги чат ачып, җайрылып, Ер титремесиниң өңүндәки эйменч иңчилди болуп эшидилйәрди. Евуз дүнийә кетхуданың җигер-багрына ганлы чаңчалыны урды. Дөвлетмәммет аганың,тутуш машгаланың буйсанҗына—Магтымгула ховп абанды! Дана кетхуданың тугуна депилди! Намарт дүнийә кетхуда шахырың эҗиз еринден гелип, ханҗар салман хамыны союп, гурсагыны ярман җаныны согурды...

--Эй, шахырың нәзиҗек, овсунҗы дуйгулары,хич кес гөрмәнкә дерхал онуң гурсагындан гачып, гөзлеринден аҗы яша өврүлип чыкың! Эй, леммер-леммер хасратлар,аху-пыганлар,дады-перятлар тамдыр түссеси ялы буругсап дерхал шахырың гурсагына гириң! Эй,булутсыз асмандан чакып,кетхуданың гелҗегини якан йылдырым ялы ялаңач хақыкат,сен гоҗа шахырың җигер-багрыны гын эйле! Эй,шахырың ялаңач хем эзиз йүреги, кетхуда хәзир сени дирилигиңе гурсагыңда җайлап, мерди-мерданалыгыны мазар дашы эдип депәңде гояр,себәби онуң эҗизлемәге хақы ек, эзиз перзендиниң агысыны агламага хақы ек,себәби ол ил кетхудасы! Эй йылдырым ялы ялаңач хақыкат,сен шахырың җигер-багрында ян-да ят,як-да ят! Оны гөрәнем кетхуда болсун, эшиденем кетхуда болсун,янанам кетхуда болсун!..Магтымгулының он секиз яшының долмагына ченли болса ене ики ярым йыл вагт бар! Ики ярым йыл Дөвлетмәммет ага ичинден аглап, ичинден өлүп,ичинден дүнийәниң җепасыны чекмели! Гарасай,кетхуда гөргүли энче ела өлүп,энче ела җана гелип, гурсагындан гырмызы ганыны сачып,Алласына ялбарып,мынаҗат эйләп икиндинара өе гелди.Ол гурсагындакы

довзах одуны ясама-да болса шәхдачык йылгырыш билен басырды.

Ёначылар небереси икиндинара Дөвлетмәммет аганың гапысына үйшүпди. Дөвек дөвлүп, харман атылян гүнлер боланы үчин дөвекчилере тейлиже нахар биширилйәрди, үйшүп, жем болуп ишлейән ёначылар жем болубам нахар иййәрдилер. Аразгүл эже уллакан газанда палав биширйәрди. Зүбейда билен Нуржемал эллери күйзели төверек-дашы сувлап йөрди. Көрпеже ёначылар болса дервезәниң голайында ашык ойнаярдылар.

Хезрети пири алыс ёла уградып гелен Дөвлетмәммет аганы гөрән чагалар ойнуну гоюп, гөзлерини хөвлендирип аңк болуп, хайран галдылар. Дәдесине гөзи дүшен Зүбейда «вай!» дийип гыгыранынам дуйман галды. Нуржемал гелин тас өзүнден гидипди, гөргүли зордан ере чөкүп етишди. Сыпада месавы гүррүң эдип отуран Нуржахан энәниң, Аразгүл эжәниң, Огулшекериң зәхреси ярылды. Агасыны гөрән Кыныш бегиң, Селим бегиң депесинден гайнаг сув гуюлды. Ирден гожа пири узатмага гиденинде чал сепип башлан гара сакгаллы гиден Дөвлетмәммет ага агшамлык чув ак сакгаллы гайдып гелди. Нуржахан энәниң гөзлерине яш чайылды, Аразгүл эже саг элини агзына етирип:

- Дөвлетмәммет, саңа нәм болды? - дийип, агламышлап башлады. Дөвлетмәммет ага төверегиндәкилериң болшуна аңк болса-да гөвни гиңлик билен хош хал йылгырып, оlara хайран галып:

- Ери, маңа нәме боланмыш? - дийип сорады...

- Оглум, сениң сачың-сакгалың дуз ялы жув-акла! - Нуржахан эне аглап гойберди. Дөвлетмәммет ага гөз яшларыны яңагындан сырыкдырып аглян эжесине середип, саг аясы билен сакгалыны гөтерип сынлады, соңам чынаберимсиз гүлүп:

- Эжем, кәбәм эжем! Мениң хезрети пирим гелди ахыры! Ол маңа ак пата берди ахыры! - дийди. Соңам – Элли яшап йөрән адамың инди сач-сакгалы хем агармасынмы?

Аяллар, Кыныш бег, Селим Магтымгулы еке гүнүң ичинде сачы-сакгалы агаран Дөвлетмәммет аганы довамлы сынлап пикире батдылар: ничикси ховп, нәхили хадыса, ненеңси бела-бетер еке гүнде дүңйә ялы гиң, Алланың велиси Дөвлетмәммет аганың яңы чал сепип башлан сачыны-сакгалыны агардып билер?

Башындан мүнәде бир күлпети гечирен дүңйә ялы дана, бикенар умман ялы гиң Дөвлетмәммет аганың сачыны-сакгалыны еке гүнде дуз ялы агардан дүшнүксиз, сырлы, нәмәлим, нәгехан апат бела еначыларың калбына апы-тупан болуп, харасат болуп гирди...Эй, Аллажанларым, дүңйә оларың депесинден нәхили бедибатлык индержеккә!?

АТАШ МЕКАНЫ АРШ

Дөвлетмәммет ага жайына гирди, дашарда болан ослагсыз вака онуң дүңйәсини сарсдырды. Ол сакгал-муртуна тимар беренде уланян айнасыны тапып, сакгалына серетди. Эй, Алла! Сакгалында-муртунда еке гара гыл болайса нәдерсиң! Гашларына ченли екеже гүнде чал ялы чаларып, гар ялы агарыпдыр. Дөвлетмәммет ага бир гүнүң ичинде сачының-сакгалының агармагы машгаласыны, еначы небересиниң улусыны-кичисини отдан алып сува салып, сувдан алып ода сандыгына ынанды. Хакыкатдан-да, шу махал еначылар пикир умманына гарк болуп: “Бир нәгехан бела бардыр, егсам пәхим-парасатлы, ил кетхудасының еке гүнүң ичинде сачы-сакгалы агармаз! Эй, Аллам, Алланың ялкан дөвлетмент, докузы дүзүв, агзыбир машгаласына нәхили бела-бетер ховп саярка? Бу багтыяр өйүң депесинден инжек бедибатлык вели Дөвлетмәммедә аян боландыр!” дийип пикир эдйәрди.

Янгыны туташманка сөндүрмелиди! Довлы гурсакларда ер алманка ек этмелиди! Дүңйәни довул юмурыя!

Дөвлетмәммет ага яссы намазыны окап, еначыларың еди яшарындан етмиш яшарына ченли мыхманжәя чагырды. Гиң жайы долдуран еначылар кетхуданың важып хабарына гарашып, сее-селемсиз отырлар. Дөвлетмәммет ага олары сынлап, гөвни хош,

кейпи чаг халда йылгырып:

--Сизи нәме үчин чагыранымы билйәңизми? Биринжиден хезрети пирим,өзүни арзылы мыхман хөкүминде хеззет-хормат эдип, мыхманланымыза гаты миннетдар болды,еначылар небере-сине ягшы догайы-дилеглер этди,икинжиден мениң сачым-сакгалымың бирден агармагының себәби нәме? Сизиң галабаңыз мундан йигрими бәш йыл озал дәдем пакырың хезрети пирим Сейит Сыраҗеддин пирими ынжыдып,пирлигиң гапысындан гирип баряркам, мени зор билен Багдатдан алып гайданыны билйән-сиңиз. Эгер-де,мен ене бирки йыл пиримиң гуллугында боланымда кәмил пир чыкып,кераматлы арыф болярдым—дийип, отуранлары сынлады.--Хезрети пирим дүйн маңа ене бирки йыл Багдатда болуп,пирлиге етишип пата аланымда, бармалы мензилгәхими гөркезди.

--Нәмәни гөркезди?—Нурҗахан эне сорады.

--Хезрети пирим маңа пир чыкаямда нәхили дережә барҗагымы гөркезди.--Дөвлетмәммет ага дем салым дымып, Магтымгула йүзленди--Магтымгулы,өмрүнде сокур көр отуран бендәниң бирден гөзлери ачылып,дүнийәни гөрәйсе нәхили болар?

Магтымгулы ослагсыз сорагдан бирнеме алжырады, соңам:

--Сокур көрүң бирден гөзлери ачылып,дүнийәни гөрсе,йүреги ярылар,дәде?—дийди.

--Бүтин өмрүне кер отуран депме кериң бирден гулаклары ачылса,нәхили болар?

--Дәлирәр,аклындан азашар,дәде.

--Ынха,эҗе,дүйн хезрети пирим,мен пир чыканымда бармалы мензилгәхими гөркезип,бир пурсат мениң батыл гөзлерими ачды, бир пурсат мениң депме кер гулакларымы ачды. Мен башга дүнийәни гөрүп, гөрер гөзлериме ынанмадым,тас йүрегим ярылыпды,тас аклым чашыпды...эмма мени гудратлы Аллам горады, мени гол долы дөвлетли машгалам горады,мени сиз

горадыңыз!.. Элбетде,мен ене бирки йыл пиримиң янында боланымда дүнийәнің гөзли пири,хаалатлы бейик арыфы болар-дым,эмма онда сиз болмаздыңыз. Мен мизан терезиме салып, өлчерип-дөкүп гөрдүм. Мениң мердана огулларым-гызларым, Абдыллам,Мухамметсапам,Магтымгулым, Жәнесеним, Зүбейдам, Гайрыгулым,Сейитжаным,Гулжам мениң паны дүнийәде батыл яшаныма, кер,лал яшаныма дегйәр. Мен пир чыкманыма гынана-мок, себәби мениң гол долы машгалам бар, сиз бар! Мениң дөвлетли, Алладан ялканан агзыбир машгалам бар! Дүшүн-диңизми?

Парасатлы кетхуда шейлебир ынамлы гүрледи,еначылар онуң хөкман бир гудрат я керамат гөрендигине ынандылар.Эмма эне-дә,оңа хас ыгтыбар ынанч гөрекди.Нуржәхан эне:

--Оглум,хезрети пир саңа нәмәни гөркезди?—дийип сорады.

Дөвлетмәммет ага нурана йылгырды:

-- Әжәжан,ынха бизиң хеммәмизиң гөзлеримиз бар,йөне биз диңе ялан дүнийәни гөрийәрис.Гурбаны болдугым хезрети пирим болса, бир пурсат мениң гөзлерими ачып хакыкы дүнийәни,бакы дүнийәни, гудратлар-керем-кераматлар дүнийәсини,бейик Бири - барың хакыкы дүнийәсини гөркезди.Мен ол гудратдан көр болман,телбе болман,диңе сачымы-сакгалымы агардып сыпаным үчин Алламдан мүң керем ырзадырын.

Пәхим- парасатлы Дөвлетмәммет ага еначылар небересине довла галар ялы хич бир ховплы,горкулы задың екдугына ынанар ялы этди.Еначыларың йүреги гиңәп, калбыны алан довул калпларда ыза гоюп гитди. Кетхуда жигер-багрыны гын эдинен йылдырым ялы ялаңач ярамаз хабары пынханда саклап,абадан дүнийәнсини юмуржак довулдан,ховсаладан,нәмәлим горкудан, ховпдан машгаласыны халас әйледі. Эмма довул кетхуданың өз гурсагына долупды...

Ил кетхудасы,сылаглы-сарпалы,өмрүне ялан сөзүң голайында бармаян Дөвлетмәммет ага хей хоссарлары ынанман билжәкми?

Магтымгулы болса дүйрмеги билен ынанды,себәби ол дәдесини танаярды,хайсыдыр бир гудрат зерарлы сачы-сакгалы агараймаса, бу дүнйәниң күлпетлерем,шумлукларам, бедибатлыкларам онуң умман ялы гиң,гара даглар ялы бейик хем дана дәдесиниң сачыны-сакгалыны екеже гүнде агардып билмели дәлди. Дөвлетмәммет аганың еке гүнде сачының-сакгалының агармагы диңе Хажыговшаның дәл, тамам Түркменсәхраның илатынам хайран галдырып,иңкисе салды.Йөнекей адамлар “Дөвлетмәммет вели алым,бендәниң машгаласына бир айылганч ховп абаняндыр, оны аян билибем гөргүлиниң сачы-сакгалы агарандыр” дийсе, дана адамлар “Дөвлетмәммет Түркменсәхраның, улы илиң кетхудасы, өз машгаласының депесинден ховп абаняны үчин, сакгалыны-сачыны агартмалы вели дәл,хай гөрерсиңиз, улус-илиң үстүне бир гөрүлмедик нәгехан бела ховп саян болаймаса” дийип, пикир гирдабына гарк болдулар. Гарасай,ил-улуса Дөвлетмәммет аганың сачы-сакгалы иш болса, Дөвлетмәммет ага-да ил-улус иш болды. Себәби ол адамларың калбындакы довулы,гулгуланы ек этмек үчин ислесе-ислемесе чына беримсиз йылгырып,мыдама кейпичаг гезмели болды.Соң-соң ил-улус эллем яшамадык Дөвлетмәммет ага Гарри молла дийип уграды...

Сачы-сакгалы жовур ак Дөвлетмәммет ага Кыныш беги янына чагырып,сыпайы халда:

--Кыныш бегим,ылма-билиме дүйрмеги билен берлен Магтымгулы гижәси-гүндизи ек,атына атланып гидиберйәр екеже өзи.Нә вагт,нә замана,гөз бар,дил бар,дост бар, душман бар.Сен Магтымгулыны гөз астындан саклавери—дийди. Кыныш бег:

--Дөвлет дәде,мундан ики йыл озал Селим дәдем Жәнмәммет икимизе “Магтымгулы нирәк гитсе,көлегеси ялы ызындан галаймаң, оңа гөрүнмән гораң! Магтымгула бир зат болайса, икиңизиңем келләңи аларын” дийип берк табшырыпды.Шондан бәри Магтымгулы ханжак гитсе я мен,я Жәнмәммет онуң ызындан галман,пеналап йөрүс—дийди.Дөвлетмәммет аганың иниси Селим Магтымгулыдан гөвни битди.

Магтымгулы нәче гич ятса-да, барыбир даң хоразы гыгызмаздан хас озал оянып, ювунып-

ардынарды. Өйлери обаның четинде боланам таң зат, ол боз мейданлара айланып, балкылдашып гөзлерини гырпышян пынхан сырлы йылдызлары, үмүш-тамышда хесерлэн дүнйэни сынлап, Худая мынажат кыларды. Гөр-ха Аллатагала оны овадан дүнйэ гетирип, Магтымгулының гурсагына сыгмаян уллакан багт берипдир. Онуң тутуш Түркменсәхра кетхудалык эдип отуран ягшызада ялы дэдеси, йүзүнден-гөзүнден Хакың нуры ягып дуран перишде ялы эжеси, дагларың арсланы-шири ялы мәхрибан гардашлары, чигилдем гүллери ялы эзиз уялары бар. Гөрениңде ялпы-яз болуп гөвнүңи ачян Кыныш агасы, гөклеңде-ёмутда арзыланян күмүшчи усса Селим Магтымгулы, дашыны галлап дуран доганогланлары бар. Абдылла-да, Мухамметсапа-да, Магтымгулы-да ,Жанесен-де Атаныяз хана чекипдир. Атаныяз ханы гөренлер болса, «хан ата дагы артлап мүнәерди, аякларыны үзеңиден гойберсе, ере дегйәрди» диййәрлер. Магтымгулы Худайдан мүң керем ырза, себәби ол оңа сув бойлап, сырыга товсуп йөрмели сырдамдан узын бой, бердашлы гөвре, шасувар кадды-камат берипдир. Ол Худайдан мүң керем ырза, ол оңа түвелейләп дуран ховалалы рух,гөчгүн гөвүн берипдир.Ол Худайдан мүң керем ырза, ол оңа шамчыраг ялы янып дуран зехин, парлак акыл-пайхас берипдир. Ол яш башындан мүң-де бир китап окап, энчеме-энчеме ахун-пирлериң сапагыны гечип, кәмиллигиң бир гырасындан гирип, өзүни Алланың азысланына, сан-сажаксыз жемендәниң ичинден сайлап, хайсыдыр бир белент максада угрукдырянына акыл етирди.Ол яш башындан Түркменсәхраның учмах ялы овадан тебигатына ашык болуп,рухуна рухы,гөвресине беден тербиесини берди. Ол бу гөрүнйән хасу-аамлар дүнйәсинден чыкып, мүңде бир сыр болуп албай булаян хикметлер, гудратлар, сырлар дүнйәсине аралашып, Хака барян ёла дүшмелиди. Ялан дүнйәде чын яшап, гапыл гарагыны ачып, гафлатда яшап йөрен йөнекей жемагатың гөрмейәнини гөрүп, эшитмейәнини эшидип, дуймаяныны дуюп, дүнйә акыл етирмелиди!Дәдесиниң етмедик мензилине етип,пир чыкма-лыды,Хакың арыфы болмалыды!

Түкениксиз әлемлерде еке-тәк пынхан сыр бар -- Аллатагала!

Ол пынхан сыра болса өзүңе, адамзада, яшап йөрен дүнйәңе, овадан тебигата, гечмише, гелжеге акыл етирип аралашып боляр. Анха, Магтымгулы яш башындан шол бейик сыры назарлап, өзүни улы учушлара тайярлаярды. Магтымгулы хәли-шинди өз-өзүңе:

--Магтымгулы,ишиң агырына япыш,аңсадының эеси кәндир, гиже-гүндиз ока, ылым-билим ал,наданлыгың эеси кәндир,ил-улсуңың адыны-абрайыны арша галдыр, сенсизем ил-улса иш болуп ат йитирип йөренлер кәндир,юрдуңы депәңе гөтер,сенсизем юрдуңы овсарлап мүнүп,йүк болуп йөренлер кәндир, йүреклериң солтаны бол,юрдуң солтаны болжак боляның сан-сажагы ектур, айлан,дүнйәни гөр,сенсизем дүнйә өзүни гөркезжек болянлар кәндир —дийип, япышан хер бир ишине аташ болуп япышярды. Гүнлер оңа басганчак,айлар оңа бинят болуп,гүнсайын,айсайын онуң гөзетими гиңәп,дүнйәгарайшы чуңалып барярды.Бир гиже Магтымгулы соңсуз ой-пикирлеринден халыс усургап, даңың өңяны ятып галды. Хас догрусы, ол ука дәл-де,я гудратлы,я жадылы дүйшлер дүнйәсине гитди.Магтымгулы о махал он алты яшының

ичиндеди, эмма бойы,гөвреси-габарасы он секиз-он докүз
яшлыларыңкыча барды.Эй-хо! Ханха, Магтымгулы Первердигәриң
гудраты билен аршы агладан земине дүшен учмаһың гойнунда,
аһайып жүлгә айланып йөр.Ол догуп-дөрәп гөрмедик гөзеллигине
бендиван болуп,думлы-душа небсевүр сер саяр. Ай-хо! Ханха,
шейле бир овадан хүйр кадды-каматлы сахыпжемал гыз салланып,
сейкин басып Магтымгулының янына гелйәр! Магтымгулы энтэк
дүйшүнде-хушунда бейле овадандан зыба,нәзенинден эйжежік
гызы гөрмәнди. Ал-элван сабадан, ширин яңлы оваздан, әлем-
гошарлы ховадан ярадылан мелек гыз шелайын йылгырып
Магтымгулыны назарлап гелйәр! Сахыпкыран гызың шакәсе ялы
уллакан кирпичмен ала-ала хумарала гөзлери пынхан сыр билен,
ышк-хесер билен,йылдырымлы барк билен, жадылы назар билен
яш йигидиң жаныны алып баряр. Магтымгулы акул-хушундан,эрк-
ыгтыярындан айрылып,гызың үмүш-тамыш ялы неркес гөзлерине
бендиван болуп, нәче махал гарап дураныны хем биленок, Хүйр
гызың гөзлеринден гөзлерини айрып хем биленок, нерессәниң
дүйшүнде-де эсси айылып, өзүнден гидип баряр. Перизат гызың
нәзижек гүлүң япрагы ялы эйжежік леблериниң екары янында
лачын гушуң гөзлери ялы шар гара мең бар.Хүйр гыз кә гыйк
гарап,кә овсунып нәз-керешме билен жилве ташлап, жадылы
гарайшы билен Магтымгулының жигерини жигледип,эндам-
жаныны дыгладып,гурсагында ер титредип, энтерпелегини айлап
баряр.Хүйр гызың яйылып гойберилен толкун-толкун сачлары
жадылы шаглавук ялы овсунып ашак акып ятыр. Учмахдан чыкан
жадылы гызың сых-сых кирпичклери шейле бир узынды,хатда
учлары Магтымгулының йүрегине гирип барярды. Хүйр гызың
хумарала неркес гөзлери шейле бир улыды, хатда Магтымгулының
башы айланып, голайламанка гайыбана гарк болуп барярды.
Овадан гыз оңа шейле бир голайлады, хатда гызың йүрежигиниң
гүрсүлдиси Магтымгула дегип,дегип гидйәрди. Ел ялы юкажык
ибришим йүпек көйнекли үзүмиң сувы ялы гызың ышк билен
гүрсүлдейән йүрежиги гелинбармак үзүминиң чигдиниң гөрүнши
ялы гөрнүп дур. Хумарала гөзлериң агы ак шугла, гарасы гара шугла
сачяр. Магтымгула хайран галяр: овадан жүлгәниң яшыл майсасы
яшыллыгы билен гөзлериң ягыны ийип барса, пенже-пенже гүллер

овадан жадылы йылгырыш болуп гөзеллигине бенди эдип, мүшки-энверини күкедип, бейхуш эдип баряр. Ялчы гаядан шаглап инйән шаглавугың чисгин-жыбарындан дөрән әлемгошар өсер-өсmez еле нәз әйләп оларың йүзүни елпейәр. Гөрүлмедик дал-дарагтлар ылгашып первана болуп, Магтымгулы билен Хүйр гызың дашында ракс ойнап, үйтгешик-үйтгешик гүллерини ысгадып, мивелерини, нәзиньматларыны хөдүр эдйәр. Магтымгулы овадан оваз гелйән гөгүне середйәр, гөрсө овадан дурналар тойнугыны бозман ики новжуваның депесинде айланяр. Ерде шинди овазы эшидилмедик гушлар сайрашып, ках-ках урушып, хош оваз әйлешип, дүнийәни гөчүрәйжәк боляр! Әпет-әпет токлытайлар ялы, тавус гушлар ялы, дурналар ялы овадан гушлар оларың дашында ракс ойнаяр. Овадан серви ялы дарагтлар гелип, Хүйр гыз билен Магтымгула тагзым эдйәр. Магтымгулы өмрүнде биринжи гезек йөрейән, ракс ойнаян агачлары, гүллерини гүжәңлешип йылгырышян жадылы бәгүллери гөрди. Хүйр гыз болса кә овадан йылгырып, кә питнейи гашларыны ойнадып, жадылы гөзлерини гүлдүрип, Магтымгулының элинден тутуп, мессан-мессан йөрәп бейик даг гершинден шаглап инйән шаглавугың янына барды. Учмахдан чыкан анжайын гыз Магтымгула хесер билен гарап, онуң голундан тутуп, шаглавугың ашагына гирип гитди. Депесинден ал-яшыл шаглавук инен Магтымгулы счырап укудан оянды, улудан дем алды, гөзлерини хөвләндирип, төверек-дашына гаранды. Ол ене хайран галып уллакан гөзлерини петредйәр: ханха онуң дүйшүнде гөрән Хүйр гызы Магтымгулы билен овадан жүлгеде салланып сейли-сейран эдип йөр. Магтымгулы яңакларына уруп гөрйәр, эндамындан чүммүкләп гөрйәр. Ол оя! Онда ол Магтымгулы ким? Ол Хүйр гыз ким? Шол пурсат Магтымгулы билен Хүйр гыз ызына өврүлип, Магтымгула середип овадан йылгырярлар. Бир салымдан учмах жүлге-де, Магтымгулы билен Хүйр гыз-да салгым ялы Магтымгулының гөзлериниң өңүнде хова хем оваза өврүлип гитди.

Бу хикметли дүйшүң ене бир гең ери: Магтымгулы тә өлинчә земиниң йүзүнде арам-арам шол хесерли дүйши гөрди йөрди. Роваятлара гөрә, Магтымгулыны депин эден гөлегчилер хут шол гүн габрыстаның голайында учмахдан зыяда жүлгеде новжуван

Магтымгулы билен хүйр ялы Меңлиниң өзлерине середип дураныны гөрүпдирлер. Хәзирем олар калбы, ниети-пыглы, дүнийәси тәмиз зыяратчылара арам-арам гөрүнйәмиш ...

Ылым-билим горы етик Магтымгулы дүйшлериң хикметли, гудратлы дүнийәниң гапысыдыгыны, гудраты гүйчли Первердигәр азызлан бендесине дүйшүнде хикмет гөркезип, гудрата сезевар эдйәндигини билйәрди. Магтымгулы озалам ылахы дүйш гөрүп, дүнийәниң гудратлы ягшызадаларының, эренлериниң голундан пыяла-пыяла шерабун-терахум ичип сермест болуп йөрди. Эйсе ол хикметли, пынхан сырлы гыз ким болуп билер? Магтымгулы Гөроглының дүйшүнде Агаюнус перә ашык боланыны билйәрди, эмма кәмиллигиң бир уңундан гирен йигдекче дүнийәде Кап дагыныңам, перилер юрдуныңам ёкдугына белетди. Перилер юрды ёкка би гудратлы перизат кимкә? Я Аллатагала Магтымгулыны ялкап, ол хүйр гызы аршы-агадакы учмахындан чыкарайдымыка? Я ол умманлардан чыкан сувперисимикә?...

Магтымгулы хақыкы дервүшлериң ылахы дүйшүнде Хакың дидарыны гөрүп, Хак Алла ашык болуп, паны дүнийәниң ханы-манындан, багты-байлыгындан, кейпи-сапасындан, айыш-эшретинден, хаю-хөвесинден гечип, Хакың баргәхине барян ёла дүшүп дервүш болуп дивана өврүлип гидйәндигинем, дервүшлериң Хакың дидарыны сөвер ярың дидары хөкмүнде васп эдйәндигинем билйәрди. Элбетде, Магтымгулы дервүш болар, ол ялан дүнийәниң алына алданардан хас акыллы ахыры! Хайсы яна гараса хикметли назарына гарк эдип, аклыны чашырып барян ол пынхан сырлы, жадылы назарлы Хүйр гыз хей инди Магтымгулыны дервүш-дивана этмән гойжакмы? Шол дүйшден соң Магтымгулының яшап йөрен дүнийәсем, дурмушам, гижелери-гүндизлерем, язян гошгуларам, дем алян ховасам сүйжеди. Күмүшчи уссаның күмүше зер чайышы ялы шол дүйш Магтымгулының дүнийәсине хесер чайды, ышк чайды, жадылы оваз чайды.

xxx

Он докузынжы асырың сегсенинжи йылларында Түркме-

нистана гелип Гөкдепе сөвешини дүрбили гөрөн, соңам босгунлара гошулып, Марыда алты ай яшан иңлис журналисти Эдмунд О Донован түркменлер хакында ажайып китап язяр. Ол хер бир түркмениң өз адының ызындан хөкмандан хөкман хан,сердар я бег адынам гөтерйэндигине, түркменлерде дережесиз адамың ёкдугына хайран галыпдыр. Ниже мүн йыл мундан озал Огузхан ялы пыгамбер сердары дүнйә берип, тарыхда энчеме-энчеме улы шадөвлетлери гуруп,э нчеме ерлери-юртлары басып алып, жаханы соран түркменлериң хер бириниң ганында, аңында, рухунда, эмер-дамарында дүнйәде бәш гүн яшасаңам хан болуп, бег болуп яшамак дуйгусы яшаяр. Хан-бег болжак болсаң, ат мүнүп, яраг дакынып сөвеше гирмели! Көнелеримиз жең гөрмедик йигитден бег болмаз диййәндир. Шонуң үчинем чарва-чомры болсун, шәхерли-обалы болсун, пархы ёк, өзи түркмен болуп, түркмен-лигине буйсанян түркмен хөкмандан хөкман гапысында ат саклаяр.Хас такыгы, Гилгамешиң айдышы ялы,түркмен өйүни йыкып гәми ясаян,мүлкүни сатып ат алян халк.Онуң ынамы: Атлы өй—дөвлетли өй . Атың-ярагың гурат болса, хак-хешдек берип йыгнына алжак ша-да, солтан-да,беглербеги-де, хан-да, бег-де тапыляр. Шонуң үчинем көп огуллы түркмен чагаларының арасындан үшүклисини сайлап ылым-билим берер, көрпе оглуны өз янында алып галып, хоңалыгы табшырар. Галан огуллары болса, ат мүнүп гидер гуллуга! Машгалада бир киши шаның-солтаның гошунында гуллук этсе, дессине онуң ызда галан хоссарлары гургун хем мертебели адама өврүлйәрди.

Дөвлетмәммет аганың улы оглы Абдылла-да,Мухамметсапа-да он еди-он секиз яшап Недир шаның гошунына гуллуга гидипди. Көп сөвешлере гатнашып, өзлерини гөркезип, ат алып бег дережесини эдинипдилер.Ол заманлар Недир ша сефевилериң дарган дөвлетини дикелдип, шалыга бивепалык эден булагай ханлара, хәкимлере темми берип, юрды гелмишек басыбалжылардан арассалап, Эйраны халас эден бейик халасгәр патыша санылярды, абадан дөвлет гуран, халк тарапындан сайланан мусулман дүнйәсиниң улы шахыншасы санылярды!..

Дөвлетмәммет ага юмуша иберер ялы иниси Селим Магтымгулының еди оглуның екесинем тапман, налач Магтымгулының жайына гирди, ол оглуның мыдама китап-диван билен гүмрахдыгыны билйәрди. Гарри молла:

- Оглум, шу диванлары Медет Худайгула элтип бер. Ол бу-гүн эрте Этреге гидйәр. Медет агаң бу диванлары хезрети Бакы пире элтип бермели, мен гүрлешип гоюпдым -- дийди. Магтымгулы дашына махмал чоланып, сүннә даңлан китаплары алып, боюрганды. Дөвлетмәммет ага Магтымгулының Медет аганы танамаянлыгыны аңды. -- Гара багшының дүлдегшир гоңшусыдыр...

Магтымгулы диванлары алып уграды, Дөвлетмәммет ага онуң боюна-сыратына, кадды-каматына буйсанып, оглуның ызындан серетди дурды, серетди дурды. Дөвлетмәммет аганың гөзлерине яш, гурсагына нәгехан довул долды. Хезрети пири Сейит Сыра-жеддин Гилянлының хошлашык пурсаты айдан сөзлери онуң гулагында яңланярды. Дөвлетмәммет ага төверегине хүшгәр гаранып, хич кимиң екдугыны билип, гөзлериниң яшыны сылып, жайына гирди. Дөвлетмәммет аганың жайына болса, өзи чагырай-маса, хич ким гирип билмейәрди. Кетхуда озалам Магтымгулының шасувар кадды-каматындан, зирек акыл- парасадындан, янып дуран зехининден горкярды, себәби шабрап гелен часлы жалалар гелши ялам гечип гидйәр, петде-петде яган гар дессине ягмасыны гойяр, йити ышык чалт сөнийәр. Йити гызыл тиз соляр... Ери шасувар кадды-каматлы, яш башындан чакдан аша пәхим-парасатлы, адатдан дашары йити зехини янып дуран Магтымгулыны ол нәдип шум ажала дөзүп билер, нәдип?

Дөвлетмәммет ага кыблагөй отурып, гөзлериниң яшыны сув сил акдырып, аглап Алласына мынажат кылып башлады...

Гиңжай диениң гиң жай, илерсинден Гүрген дерясы акып ятан Хажыговшан болса чакдан аша улы обады. Магтымгулы обадашларының әхлисини танабам баранок, ана йөне Магтымгулыны вели, хеммелер танаярды. Себәби ол сылаглы-сарпалы кетхуданың

оглы, серкерде Абдылланың, пәлван Мухамметсапаның иниси. Үстесине обаның атлы багшысы Гара багшының оглы Гайып багшы Магтымгулының бирнәче гошгусыны айдыма өвүрип, той-томгуда айдып йөрди. Эли китаплы йигдекче оба елы билен гидип барярды. Улы обада халы-палас, тара докалмаян өй екды, байлар, гурбы барлар өз халы-паласыны докаса, мазлумлар байларыңкыны докап газанч эдйәрди. Төверекдәки өйлерден чыкян шовхунлы докма даракларының овазы чапып барян бедев атларың гүпүрдисини ятладярды. Магтымгулының гөвнүне, Хажыговшан обасы гарып, гамгын, пукара хемизаманындан рөвшен хем бай гележегине ат чапдырып барян ялыды... Ыкбалы, эне-атасы, хоссарлары Магтымгулыны эзизлейәрди, ләликсиредйәрди, эмма Магтымгулы өзүни ләликсиретмеди, чагалықдан башлап, обалыларың эдйән әхли ишлерини эдипди. Чырпысыны шарпылдадып, жөвенем горапды, депесинден гум совруп ер депип экинем экипди, язда-гүйзде гоюн-гечи гүйлүп малам гыркыпды, дүканында гүндизлер күмүш енжи́п, ги́желер йигитлер билен гөреш тутуп, түргенлешип-түргенлешип, эндамыны гатадып, аяларыны пышбаганың аркасы ялы габарчак-габарчак кылыпды. Рухы түвелейләп дуран Магтымгулының төвекгел калбы, овсарсыз дуйгулары, янып дуран хыжув-хыружы, дәли көңли, гөвресине сыгмаян гу́жур-гайраты рухуна рухдаш, гайратына гаршыдаш гөзлейәрди. Онуң обасындакы айы билен тутлушан, гаплаң билен гарпышан, елбарс билен диклешен батыр-лара гөзи гидйәрди. Ол нәхилидир бир элхенч ховп-хатарлы, горкунч ягдая учрап, өзүниң батырлыгыны, гүйжүни-гайратыны сынап гөреси гелйәрди, ол эдерменлик күйсейәрди, эмма гадымы дүнийә гидип гөзләймесең гөрнүп дуран дүнийәде дөвем ек, аждарха-да ек. Түпең чыкып, дүнийә намарт болуп, елбарс, гаплаң, айы ялы жанаверлерем гаты азалды, олара душаңдан Хыдыр ата душмак асан. Ол Гүрген дерясы гызыл ләбик болуп агдарлып-дүңдерлип акян чагы йүзүп гечибем, гаты ховплы Елбарслы жеңцелиниң ол башындан бу башына пыядалап гидибем гөрди. Инди энчеме йыл бәри ги́желер ябаны жүлгелерде, адам-гарасыз дагларда еке-ялңыз айланып йөр. Эмма агтарсаң горкунч бела-да тапдырмаяр экен! Гурсагында овсарсыз рухы мөвч урян Магтымгулы үчин алып болта-жак гала, чыкып болмажак бейиклик, етип болмажак максат екды.

Ол гадымдан галан гүррүңи ятлады: обаның ичинден ажал атына атланып Эзрайыл гачып барямыш, адамлар: « Ахав, сениң Эзрайыл боланың нире, жыррайлып гачып бармаң нәме?» дийселер, Эзрайыл: «Гөрмейәңизми,ол гайратына гарагыны гапдырып,күдүң ялы юмрукларыны келеменлендирип гелйән атан-сатан беланы,ол ажалыңам биленок, Эзрайылыңа-да баканок!» диенмиш...

Магтымгулы салгы берлен жайы тапып, баг-бакжа бүренип отуран ховла гирди. Дашарда адам-гара болмансоң жайың гапысына голайлап, өй эесиниң адыны тутуп үч ёла гыгырды.Сес берйән ек. Магтымгулы кашаң эйваның гапысыны ачып иче гирди,шол дем жайың гапысы ачылды, ёк,жайың дәл, хикметли дүйшүң гапысы ачылды! Эй-хо! Магтымгулының хикметли дүйшүнде гөрен пынхан сырлы Хүйр гызы ички жайдан эйвана чыкды. Магтымгулыны гөрен Хүйр гызам «хийх» эдип алланичикси тисгинди. Магтымгулы ослагсыз душүшыга хайран галып, гөзлерини юмуп-ачып,ачып-юмуп келлесини силкеледи. Дүйдансыз душүшыкдан яңа тас Магтымгулының эсси айылыпды.Дүйш дәл, хуш, хақыкы хуш! Магтымгулы аңк болуп «Аперин!» диенинем дуйман галды.

Гөр-ха, Худаның гудратыны! Гөр-ха,пынхан сырлы дүңйәниң ойнуну! Магтымгулының кырк гүн мундан озал дүйшүнде гөрен хүйр-мелеги гашында дур! Ол гөзлерине ынанман,сахыпжемал гызың серви боюны, сахыпкыран кадды-каматыны, гүлүп дуран гиң маңлайыны, үчжак-үчжак болуп дуран питнейи гашларыны,ләлеләле гырмызы леблерини сынлады.Учмахдан чыкан хүйр гызың хумарала неркес гөзлериниң сых-сых кирпичкери шейле бир узынды, хатда тир киби учлары Магтымгулының жигерине гирип барярды, середениңден эссиңи айдырян хесерли гөзлери шейле бир улыды, хатда Магтымгулы оңа голайламанка гарк болуп барярды. Хүйр гызың кирпичмен гара гөзлери ләлә-ләле лебли даханындан хас улуды. Магтымгулы гызың дагларың гарындан ак, сабаларың алындан ал хурмайы яңагындан, балкылдап дуран хумарала неркес гөзлеринден бирхили жаныны эзип,жадылап барян шугла сачыляндыгына хайран галды! Гөр-ха, оны хатда хикметли, гудратлы дүйши-де алдапдыр.Бу Хүйр гыз дүйшүндәкисинденем мүң мертебе овадан экен! Мегер, нәзенин гызың сахыпжемалына

Худайың өзем ашык боландыр: Бейик Бирибар Хүйр гызың ялкым сачян дидарының, ал яңакларыңың аклыгыны айратын ныгтамак үчин, онуң ләле леблериниң ёкары янына лачын гушуның гөзи ялы шар гаража мең гоюпдыр. Эйжежик Хүйр гыз Магтымгула габак астындан гыйк гарап, есер йылгырды, шонда онуң ал өвсен яңагында дөрән чах -- гуйганак терең деряның айлагы ялы Магтымгулының башыны айландырып гойберди. Хүйр гыз яңадан бадам габагыны гөтерип эда билен:

- Магтымгулы -- дийди. Гыз уялып, ене бәгүл ялы ал өвүсди. -- Мен сени дүйшүмде гөрдүм... кырк гүн мундан овал...

Магтымгулының бейниси сарсып, дүнийәси чайканып гитди. Диймек, Магтымгулының гөрән гудрат дүйшүни бу гыз хем гөрүпдир! Үстесине-де, сахыпжәмал Хүйр гыз оны танаяр. Магтымгулы такык билиәр: ол бу гызы дүйшүнде гөрдү, эмма хушунда вели хич хачан гөрмәнди, өмрүнде гөрмедик гызы оны танаяр! Я бу хем бейик Бирибарың хикметимикә?

-- Меңли, сен Хакың гудратымы я мен зыян тапынып йөрүнми? Сен мени ниреден танаяң Меңли?

- Яңы айтдым-а, сен мениң дүйшүме гирдиң дийип. Икимиз учмах ялы овадан жүлгеде сейран этдик. Сен адым Магтымгулы, гошгы язян, мен шахыр дийип өвүндиңем!.. — Хүйр гыз нәз-керешме билен есер йылгырды. -- Арада Гара багшылар гелениңде, сени хушумда гөрүп, тас чашыпдым. Гара багшының гызы жорам Дүрлүден адыңы сорадым. Сениң адыңың Магтымгулыдыгыны билип, менем энчеме гүн зыян тапынып йөрөндиңин өйтдүм -- Хүйр гыз уялып, нәзениңден нәзениң йылгырды. Магтымгулының калбы жүнбүш эйләп, дүнийәси хейжана гелди -- Сен мениң адымы ниреден билип йөрсин Магтымгулы?

- Худайым сениң ал яңагыңа овадан мең билен адыңы дакып гойберипдир, Меңли -- дийип, Магтымгулы гызың гөзлерине дикан бакды. Ол Хүйр гыза өзүниңем оны дүйшүнде гөренини, шондан бәрәм онуң хушуны, тамам яшайшыны хейжана гетирип, нәмәлим сыр болуп калбында яшап йөрөндигини айтжак болды, эмма

гызың хумарала гөзлеринде йылдырымлан жадылы ышк Магтымгулының йүрегини жигледип,эндамжаны дыгладып,аягының астындакы ери ырандырып, асманы чайкандырды.Ол нәхилидир бир гудрата учраныны билип,гөзлерини юмуп,дем салымда өзүне растлап, яңадан гызың ала-ала хумарала гөзлерине гарады! Эй-хо! Меңлиниң жады гөзлеринден чакан йылдырым онуң ичинден парран гечип, дабанындан ере гирип гитди. Магтымгулының бердашлы гөвреси сарсып,сери сәмәп, аклы чашды. Болса-да ол эссинден айылып, өзүнден гидәймәнкә гыз жаналгыжы желлат назарларыны совайды. Гыз халкы ышкың Худайы боляр. Сахыпжемал гыз кеерип, шикара чыкан сайядың авуны нышана алшы ялы, Магтымгулының думанлап дуран уллакан гөзлерини нышана алып ене гыйк гарады. Эй-хо! Ене-де Хүйр гызың жадылы гөзлеринден чакан йылдырым Магтымгулының акыл-хушуны, эрк-ыгтыярыны, бердашлы гөвресини чалам-чаш эдип, ышк билен ловлап дуран янардага өвүрип ташлады. Гужур-гайратына бәс гелип билмән йөрен Магтымгулы гөрүлмедик бир апата учрандыгына, янай-макдан гайры чәресиниң ёкдугына хайран галды. Ол Хүйр гызың алкымында гамыш ялы галдыраярды,дамагы чалнан мал ялы сандыраярды. Өзүне гаты гөвни етйән йигдекче саңңылдап дуршундан утанып, гөвресине эрк этжек болды, эмма башармады. Бу махал Меңлиниң гара гөзлеринден чакан йылдырым Магтымгулының жигер-багрына санжылып, гырмызы ганыны сачдырып, ышк атлы гудраты, сөйги атлы кераматы онуң гурсагына саярды. Хүйр гызың апат ышкы Магтымгулының озалкы яшап йөрен дүнйәсини якып-яндырып гойберди. Магтымгулы дамарларында ганың орнуна йылдырымлап ышк атлы аташың акяндыгына ынанды. Гыз болса учмахдан чыкан мелек ялы, кә есер йылгырып гыйк гарап, кә дикан бакып, кә нәз-керешме билен жылве ташлап, ала-ала гөзлеринден йылдырым чакдырып, Магтымгулыны өз гурбанына өвүришинден, серини сәмедйән ышк хесеринден леззет алярды...Бир заман ынсаның гапыргасындан ярадылмыш зенан йылдырымдан ышк болуп Магтымгулының гурсагына долуп,оны якып-яндырды...

Бу махал дашарда апы-тупан гопуп,леммер-леммер шар гара

булутлар гара гочлар ялы гарпышып,йылдырым ызына йылдырым чакып, гөклер гүммүрдейәрди.Ол пынханда дөрән ышкың аяндакы яңыды!..Дана сүханвер Магтымгулы геплемекден, пикирлен-мекден, херекет этмекден махрум болуп, шамарың жадысына душан гуша дөнди. Овадан гыз шелайындан сырлы йылгырып, жадылы бир бакышда онуң жаныны алярды, ене бир бакышда жан берйәрди. Меңли Магтымгулыны өлдүрип-дирилдип хесер билен йылгырып кейп эдйәрди. Ол эденли йигитди,эмма ол бир гызың өңүнде гара дер болуп,пынхан сырлы гызың гутулгысыз гурбанына өврүленине утанып, гужур-гайрата галжак болды, эмма демирден бедениниң,дашдан сыналарының мум ялы эрәп барянына, гурсагындакы полатдан эркиниң йылдырымлап янып дуранына хайран галды.Ол хәзир Хүйр гыза нәмедир бир зат диймелиди.Эмма ышк, апаты ышк оны дилинден-даханындан жыда дүшүрипди. Магтымгулы Меңлиниң хумарала гөзлерине, Меңли Магтымгулының уллакан гара гөзлерине гарк болды. Бу пурсат ышк пурсадыды,бу апаты ышк хакыкы ашык-магшуклара миессер эдйән улы хаалды! Магтымгулы Бирибарың ышкына учран арыф ялы, асмана бакып Алладан алапат гөрән диндар ялы, алавлап дуран апат ышкы гөрди. Пынхан сырлы,губарлы гөзлери хесерли Меңли йылдырым ызына йылдырым чакдырып, гөклери гүммүрдедип ашыга ышкың аклыңа сыгмаян гүйжүни, гудратыны гөркезйәрди. Магтымгулы әлемгошар ялы ал-яшыл-мавы одуң ортасында янып дур,гөвреси болса гагшап доңуп барярды...

Магтымгулы асмандан агтарян гудратына земинде саташды! Ол шол пурсат дүйрмеги билен Худая сыгынды,себәби бейле овадан гудрат гызы диңе Бирибар ярадып билер,диңе Бирибар!

Хер хал эйвана гирен яш гызың сеси Магтымгулыны халас эйләйди. Меңлиниң онки-он үч яшлы гыз жигиси Гөвхер доганы-ның ят оглан билен дураныны гөрүп хайыкды:

- Меңли, эжем гелйәр!—дийип,тасанып жая гирди.Магтымгу-лы хошлашык пурсатының геленини билип,әхли эркини жемләп:

--Меңли,Меңли,сен гудратмы,сен жадымы? Сен учмахдан

гелен хүйр-мелекмиң?! Сен уммандан чыкан Бәхри-меликемиң?! Сен аршы-агланьң Хумайымың?! Мундан кырк гүн озал мен хем сени дүйшүмде гөрдүм. Сен дүйшүмде ала-ала гөзлериң билен тас мениң жанымы алыпдың! Ынха,хушумда болса сен мениң жаны-мам-жигеримем алдың, аклымам-хушумам, эркимем-ыгтыярымам алдың! Сен мени нейлединъ Меңли?

Меңли хесерли гөзлерини Магтымгула дикип,ичинден “Сен мени нейлединъ Магтымгулы?”-дийди.

--Меңли, мен хәлден бәри йүзлерче шахырың гошгусыны аңымда айлап,оларың арасындан саңа айдаймага мынасып екеже бендем, икиже сетирем тапып билмедим.Сен сөзден бейик, васпдан овадан,багтдан эзиз экениң, Меңли! Сен Алланың Гудраты, Меңли! Сен Алланың Кераматы Меңли! Сен аршың Хумайы, Меңли!—дийип,Меңлиниң гаты голайына барып пышыр-дады —Сени маңа,мени саңа керем-кераматы чох Аллажан душурды. Сен шоңа ынанямың?--Меңли уялып,овадан йылгырып ашак бакды.--Сен...сен..Агаюнус пери,Меңли! Эй,Аллам, маңа Гөроглы бег болар ялы гайрат бер!—дийип, Магтымгулы гыза довамлы бакып,ызына өврүлип,эйвандан чыкды. Ол улы юлусдан дынаняна бегенип, дервезә йөнелди. Меңли эйвандан чыкып:

--Маг-тым-гу-лы,элиндәкилери ызына алып барямың?—дийип, Магтымгулының адыны хесер билен шейле бир сүйжедип айтды вели, Магтымгулы өз адының шейле эзиздигине хайранлар галды. Меңли гыйк гарап,нәз-керешме билен Магтымгула жадылы назар салды.Шол пурсат асман ярылан ялы,дар ховлуда ша топ атылан ялы,эйменч сес эдип гөк гүммүрдеди,хатда Магтымгулы билен Меңлиниң аягының астында ерем титрәп гитди.Магтымгулы сырлы йылгырып,элиндәки махмала чоланан диванлары Меңлә берип, дәдесиниң саргытларыны зордан айдып, дервезә барды, ховлудан чыкып барярка гаңрылып, ызына серетди, шол пурсат Меңли жадылы назарыны ене Магтымгула дикип,нәз-керешме билен жилве ташлады...

Ышк асмандан! Ышк Алладан! Ышк гелен бадына ашыгыңам-

магшугыңам гарагыны гапып,дилини лал эдип,гулакларыны депме
кер эдип,аклыны апаряр.Ышк оларың озалкы яшап йөрен
дүнйәсини якып-яндырып, башга бир хесерли, хейжанлы,жадылы
дүнйә экитди. Ол жадылы дүнйәнің ады Меңли! Ол овадан
планетаның ады Ышк. Ол дүнйә,ол планета хумарала гөзлери
хесерли Меңли ялы чакдан аша овадан!Ол дүнйә Меңли ялы
эйжежик,нәзенин,сүйжүже,хесерлиже,датлыжа,отлыжа,жадылыж
а...

xxx

Хажыговшан обасына той-байрам болуп,ягышлы-ягмырлы яз
етип гелйәрди.Яз геленинде ялаңач дал-дарагтлар ал-яшыл
гейинсе, адам огуллары агыр-агыр гейим-гежimini чыкарыр.
Байырлар,даглар ал яшыл гейип йылдызлы асман дей гүл-
чечеклере басырылар,язда жүмле-жаханың жанлы-жандарлары
түйүни тәзеләп, хатда йыланларам говундан чыкар, гара дашларам
гөгерип,гара гарынжаларам ганат баглап учяр.Язда гөклерем
гүммүрдәп, асман зыбана гелип,дил ачып,земиниң яшыл языны
сынлаяр.Язда гөвүнлер ал асманда,гөврелер ер-гөгүң арасында
пел-пелләп учяр.Ялпы яздан,йылдырымлы ышкдан миневвер
болан овадан дүнйә Магтымгулының,Меңли гызың апаты жан
ышкының хорматына земине яшыл языны паяндаз язды,нәзенин
дурналары пишваз чыкарды,часлы чагбалар жүмле-жахань ювуп
тәмизледи,мүшки-энверли еллер билен гүл-гунчаларың лебле-
ринден өпүп,овадан йылгырыш ялы эйжежик-эйжежик гүллери
ачярды,гүллер мүшки-энверини сачярды. Яз билен тәзе йыл
гелйәр,Новруз гелйәр. Новруз мусулман дүнйәсиниң әхли еринде
хем улы байрам эдилйәр, йөне Эйранда-Туранда новрузың байрам
эдилиши башгачадыр, чүнки гара гыш тамамланып, хакыкы пасыл
чалшыгы болуп, йыл алышярды. Яшулылар айтмышлайын от-
чөплере өсмәге ругсат берлип, Новруз гижәси ериң гурсагына көз
атылып,дүнйә ышка дүшүп, ер гызып башлаярды. Гышда, ягыш-
ырсланда, гарда-гайда той тутманы оңламадык кишилер, новрузда
тоя башлаярды. Обаның ерден йөрәни шол гүнлер гейим-
гежimini тәзеләп, тебигатың сазлашыгына гошуларды. Дүрли-
дүрли реңдар гушлар язың сазандасы-гөөндеси болуп гелсе,

гөкден тойнук гуруп дурналар-газлар гечйәрди. Дүзлер, байырлар, чөл-сәхралар ал яшыл өвсүп, дүнийә тәзеленйәрди.Хажыговшан обасының атлы байлары новруз байрамындан үч-дөрт хепде өң дагларда, сәхраларда арлы йыл элкин гезен гылял сүрүсини обаның илерсиндәки навлардан эдилен берк агыла габаярды. Ат сатын алжак хырыдарлар, алыс ерлерден гелен сөвдегәрлер, ат алып сатян тәжирлер, узын кементли атбакарлар бир ерде жемленип, адам гарасыны гөрмән халыс ябанылашып, вагшылашып гиден сарч-сарч атлары сынлаярдылар.Бу йыл илкинжи болуп Ягшыназар бай атларыны агыла габадыпды. Хажыговшаның ерден йөрәни—яңы аяк битен огланжыклардан аксакалларына, гызжагазларындан гарры аялларына ченли агылың дашына эгеле болуп, Худаның нешеләп сүннә ярадан овадан-овадан жанаверлерини сынлаярдылар. Мүңлерче йыл бедевлер билен багрыны бадашдыран түркмен ат гөрсә дуруп билйәрми нәме?

Дүнийә сыгман йөрен тез бедевлер дар агылың ичинде түвелей кимин айланярды. Ат сечилиш дабарасында бир дәп барды: кимде ким сердар атдан горкман илкинжи болуп агыла гирип ат алып чыкып билсе, шол ат шол оглана серпай берилйәрди. Ат алып чыкмак дессурына он дөрт яшдан он еди яша ченли йигдекчелер гатнашдырылярды. Шондан соң ат сөвдасы башлаярды.Ягшыназар бай жошуп ол дессура ики ат гоюпды. Жарчылар дабара шүвелең берип, алдыгына гыгырышярдылар, эмма илкинжи болуп агыла гирмәге дөвталап ёкды. Обада гүйжүне-гайратына, хыжувына-хыружына бәс гелип билмән йөрен гудуман-гудуман йигдекчелерем сүриниң сердар атыны сынлап,илкинжи болуп агыла гирмәге хет эдип билмән дурдылар. Бабахан сейис:

- Ахав, гөдеклер, дәли ганлылар, пәкизе бедевлер сизе гарашяр! Нәме мугт атам агыла гирип дәдеңиз алып берсинми инди?! -- дийип, яш-елеңлере гыжалат берйәрди. Эмма сүрүсини дел жемендеден габанып, вагшыяна чарп уруп, хайкырып кишңейән сердар атың мүлкине аралашмага атың келлеси ялы йүрек герек! Обада гөреш болса сыпдырман байрак алып йөрен Тәчберди илкинжи болуп агыла гирди.

Ат сечилишине томаша этмәге гелен гыз-гелинлериң арасында жорасы Дүрли билен Меңлем барды. Серви бойлы,хүйр кадды-каматлы,нәзенин гөрк-гөрмекли Меңли топар-топар гызларың - гелинлериң меликеси ялы, айратын сайланып дурды. Ол габак астындан мәрекә назарыны гездирип Магтымгулыны гөзлейәрди, эмма хан бар, бег бар, кел бар, көр бар, Магтымгулы ёқды. Тәчбердиниңки пашмады, сердар ат тойнакларыны ере уруп, гамыш гулакларыны япырып, эңди онуң үстүне, нерессе ат алмак бейледе дурсун, зордан өзүни агылдан алып чықды. Гүлки-шовхун гөге гөтерилди. Меңли гыз болса дүняни унудып хесерли назары билен Магтымгулыны агтарярды,ол Магтымгулының голайда-дыгыны сызярды,дуйярды. Неркес гөзли Меңли гыз бирден йылан гөрен ялы дүйрүгип, сеңригине йыгрып, эйлесине өврүлди. Ол Шаназары гөрүпди, Шаназарам Меңлини гөрди. Шаназар Гайым-гала ялы даш ерден йөрите Меңлини гөрмәге гелипди, ынха, инди оңа өзүни Меңлә гөркезмәге-де амат пурсат болайды. Онянча Шаназарың голайында дуран Бабахан сейис:

- Хай, агам оглы, ханы Хажыговшаның йигдекчелерине ханзаданың ким боляндыгыны гөркез! -- дийди. Шаназарың гөхи гелди. Шаназара ат герек дәл-ди, оңа а:т герекди, Меңли гыза гайратыны гөркезмек герекди.Ол ат сечилиш дабарасына хем Меңлини гөрерин,хем Меңлә өзүми гөркезерин дийип арзув-хыяллара атланып гелипди.Ынха,алланәме,хан оглуны сейислер сылады.Шаназар апаң-апаң басып агыла йөнелди, мәхелле гыгырышып шовхуныны етирйәрди. Агылың кесе навларына мүнүп, ичине товсан Шаназары гөрүп, сердар ат тойнак какды, эмма гелйән пыяданың гарадан гайтмажагыны билип, гулакларыны япырып, хайкырып, агзыны хатап ялы ачып гайтды Шаназарың үстүне! Ол-а ябаны атмыш, Меңли гыз сынлап дурка, Шаназар аждархадан гайтжакмы, ажалдан гайтжакмы? Шаназар эйләк товсуп, бейләк товсуп, сердар ата хиле эдип гылялларың сүрүсине голайлажак болярды. Сердар ат болса харемханасы галтаманларың арасына дүшен габанжаң хан ялы дергазап халда болмажысы болуп гудуз ачярды, мәхелләниң шовхунына сери гөтерилен Шаназар ахыры агылың ичинде түвелейләп айланып йөрен ябаны

йылкыларың бириниң ялындан япышды, арман шол пурсат башга бир ат омзы билен оны какып гечди, озалам пенжеси мазалы илмедик Шаназар энтиреди. Сердар ат хайкырып гелшине келлесини талавладып, Шаназары какып гойберди. Гарадангайтмаз батыр, бердашлы Шаназар атың келлесиниң ургусына бир гапдала зыңылып, өзүни дүрсәп билмәнем йыкылды. Арслан ялы агзыны ачып гелйән сердар ат оны парчалажакды, депип, гапып кейпден чыкжакды. Өлүм бир эрбет зат, жанам бир сүйжи зат. Шаназар кирпичи ялы дүйрүлип, томаланып кесе навларың ашагындан чыкып, масгарачылыгың гуҗагына дүшди. Мәреке вахахайлашып гүлүш-йәрди, шовхун турузып гыгырышярды, эллерини чарпып хешелле какянам кәнди. Бу томашалы вака зерарлы хич ким Магтымгулының геленинем, агыла гиренинем дуйман галды. Меңли гызың хайяды гөтерилип, алланичикси халда:

- Магтым! Магтымгулы! - дийип, дуйдансыз гыгыраныны билип, гаты утанды. Төверегине гарап,боз-яз болды.Эмма шовхуның арасында Меңлиниң сесини эшиден болманды.

Меңли гызың ышкындан дәлирәп дүзе чыкып, аршу-күрсүң арасында гөвнүне карар тапман, гара башыны нирә уржагыны билмән йөрен Магтымгулы сердар атда рухуна рухдаш, гүйч-гайратына гаршыдаш гөрди. Ол хәлден бәри көпчүлигиң аркасында чиңирик ялы узын бир кишә дуланып, хесерли назарыны гездирип Меңлиниң өзүни гөзлейәнинем, Шаназарың масгара болшунам сынлапды.Агыла гирен Магтымгулы авуны абайына гетиржөк болуп гарашян гаплаң ялы назарыны өзүне тарап атылып гелйән сердар ата дикди. Аждарха ялы агзыны ачып гелйән бедев ат голайланында, ол терсе зыңды. Магтымгулы Тәчберди билен Шаназарың ялңышыны гайталамады, ол гара ел болуп агылың ичинде айланып йөрен йылкы сүрүсине серетмән, сага товсуп, сола товсуп, ахыры сердар аты аматына-абайына гетирип, ялындан япышып, бир товсанда онуң үстүне гонды. Энче-энче йыллар бәри Соңудагың жүлгелеринде, дерелеринде адам гарасыны гөрмән ябанылашып гиден сердар ат, энтөк ел билен ягмырдан гайры зада аркасындан сыпаладып гөрмедик буйсанжаң сердар ат йылкы ордасыны горамакдан гечен, өзүнем горап билмедигине

намыс эдип элхенч кишңәп, зыңды өзүни гөге! Эмма онуң өсгүн ялларын-дан ажал болуп япышан Магтымгулы ат билен биле битен ялыды. Жанавар сердар ат гаты намыс эдип, чырпынып өзүни сага-сола оклаярды, алдыгына жыззынлап, чарпая галып ягырнысына гонан масгарачылыктан дынжак болярды, келлесини аркан силкип, агзыны хатап ялы ачып дишлежек болярды. Агылың ичинде айланып йөрен сарч йылкылар сердарың дүшен халына кеерип середйәрдилер.

Намыс астында галан сердар ат йүрек кимин ярылайжак болуп, дикине зыңып, жыззын атып аркасына ажал болуп гонан беладан дынмажагыны дуйды. Магтымгулы сердар аты дәл-де, аршың чырпынып дуран йылдырымыны мүнөн ялыды, эмма шонда-да бир пурсатлык онуң назары Меңлиниң буйсанжаң йылгырян назарына саташды. Ат айылганч хайкырып, гиң агылың ичинде түвелейләп айланып, мазалы бат алансоң товусды тас адам бойы агылың депесинден! Тутуш мәхелле аңк болуп галды. Сердар ат намыса чыдаман гитди Магтымгулыны алып дәли дүзлере!

Гожа сейис:

--Анха, Гарагайың агтыгы атасының оглы болды!—дийди.

--Түвелейиң агтыгы түвелей болды!

--Дәлибаш дирилип гелипдир!

Жанмәммет агзыны ачып, гөзлерини хөвлендирип бу айылганч ваканы дем алман сынлапды. Онуң хайяды гөтерилип, гапдалында дуран Кыныш бегиң чигнине пенжесини уруп:

- Йөр, депдик! - дийди. Эмма Кыныш бег өр-гөкден гелип:

- Нирәк? - дийип, гөзлерини хөвендирди.

- Гөрмейәмиң, Магтымгулыны ат алып гачды!

Кыныш бег лахлах гүлүп, алжырап дуран инисини гужаклады:

- Ё-о-ок, ё-о-ок, Жанмәммедим, атамыз дирилип гелипдир,

атамыз! Хах-хах-ха! Магтымжан сердар аты алып гачды! Хах-хах-ха!

Эмма оларың икиси-де ялңышыпды. Сердар атам, Магтымгулынам Меңли гызың ышкы алып гачыпды. Сердар ат Магтымгулыны хем хеләкләр өйдүп җанында җан галмадык Меңли гыз буйсанҗаң башыны белент тутуп, назары билен Шаназары гөзлейәрди, ол назары билен Шаназара гыҗалат берҗекди, йөне ат алҗак болуп ат йитирип, масгарачылыга сезевар болан Шаназар бу махал еңсесини түңңердип Гайымгала тарап барярды. Агылың дашындакы мәхелле ала шовхун болуп гыгырышып хешелле калярды, ханха дызмач сердар ат мәрекә голайлап эйменч кишңәп, чарпая галды. Ат билен биле битен ялы Магтымгулы башындакы телпеги алып, мәрекә середип, депесинде булайлады...

xxx

Ышк -- җүмле- җахан апаты! Ышк багты чүвүп Аллатагаланың азызлан кишисиниң саташян гудраты! Ислендик яш оглан-гыз ышка учраса, хүвләп, дүньә сыгман гошгы-газал язмагың күл-күлүне дүшер, себәби ол хич бир шахырың диванындан өз ышкыны беян эдйән гошгы-газалаы тапып билмез! Эгер-де шахыр, онда-да гелҗекде дүньәниң иң бейик шахыры апаты ышка учраса нәдер өйдйәңиз?!

Буйсанҗаң башы белент, пәли пес, калбы учурсыз бай, көңли гарып, пәхим-пайхасы умман ялы гиң, рухы асман ялы ховалалы, пәхим-парасатлы Магтымгулының гурсагына дәли түвелей, дама-рына гудуз ганы гирип, онуң вагшыяна ышкы ылхамыны түвелейледип, аршың-күрсүң арасында гайдырып-гайдырып учурса, ылхам онуң ышкыны апы-тупана өвүрип, депесинде кыямат гопдурярды. Магтымгулы Меңли гызың гөрлүп-эшдилмедик ышкындан шок болуп, бейниси пикирленмекден, зыбаны гүрлемекден, гөзлери гөрмекден җыда дүшүпди. Окумыш Магтымгулы озал ышкы дессанларың әхлисини окапды, оларда васп эдилйән ышкы ол шахырана улалтма хасап эдйәрди. Онуң пикириче, бейле апат гудраты диңе бейик Аллатагала я-да онуң ялканан азызлары гөркезип билмелиди! Эмма ханха танамаян-билмейән бир гызы

оңа ышкың гудратыны гөркезип, серпмеден гайтарып акыл-хушуны,эрк-ыгтыярыны чалам-чаш эдип ташлады!..Магтымгулы асмандан агтарян ышкына земинде саташды!!!

Ашык дидара зар! Ашыга дидар деркар! Магтымгулы өлмели-йитмели Меңлини гөрмели! Меңли гызың дидарыны гөрмесе, ол өлүп-йитип баряр! Эмма Меңлини гөрейин диениң билен гөрүп болямы? Гадаган! Гадаган, Меңлини гөрмегем, өйлериниң төверегинде гөрүнмегем гадаган! Ол биревүң апалап отуран гызы, машгала намысының тугы! Меңли билен Магтымгулы бир обада яшаса-да,аралыкда Дешти-Кебир ялы әпет хижран,пыркат ятыр. Магтымгулыны хижран хупбатларындан диңе дүйш, диңе дүйш халас эдип билйәр! Магтымгулы уклап билдиги дүйш гөрийәр, хушунда-да дүйш гөрийәр, хатда дүйшүнде-де дүйш гөрийәр. Асыл онуң овадан дүнйәси, хесерленен яшайшы, хүйленен гижәси-гүндизи дүйше өврүлди. Элбетде, онуң дүйшлери болса Меңли гыздан,гудратлы,жадылы ышкдан ыбаратды!

Ики ашык-магшук үчин Вагт, гиңишлик диен дүшүнжелер манысыны йитирди. Өйлериниң арасының ярым мензилдигине гарамаздан, Магтымгулының пышырдап айдан сөзлерини Меңли эшидйәр.Меңлиниң үстүне сепинен мүшки-әнвериниң хошбой ысы Магтымгулының гаңшыравугыны түтедйәр. Меңли Магтымгулының өз жайында капаса салнан гуш ялы пелесаң какянына ченли гөрийәр. Магтымгулы ах урса, ялыны Меңлиниң йүзүне чабраяр. Меңли улудан дем алса,демине Магтымгулының сермес башы сәмәп гидйәр. Меңли гараңкы гижәлер гөгүне гараса назары сүйнен йылдыз болуп,жаханы якып,Магтымгулының калбына шугла сачяр.Меңли гыз земине бакса дал-дарагтлар гүллейәр, асмана бакса дилсиз-дахансыз гөклер гүрлейәр.Меңлини гөрен еллер елдиргейәр,Меңлиниң ысган ховасы хүйленйәр. Меңлиниң гөзлеринден акян катра-катра гөзяшлар Магтымгулының йүрегине дамяр! Гөзяшлар -- йүрегиң гейим-гежими,ашыкларың гөзлеринден акян яшлар халыс оларың йүреклерини ялаңачлап баряр!

Бейик Бирибар Магтымгулыны шинди адам оглуның саташмадык ышкына учратды.Асманың ак гувлары,чал дурналары Магтым-

гула ак елегини багш эйледі. Магтымгулы гижелер елегини йылдызлара батырып, Меңлиниң адыны хесерлиже еллеринң йүзүне язды, еллер хүйленип оны Меңли гыза говшурды. Магтымгулы гижелер сүйнен йылдыз билен Меңли гызың хесерли дүйшүне ышкы чабрап дуран шыгырларыны язды. Меңли олары хушунда ят тутуп, йүрежигине язды... Ашыкларың айнасы асман, олар Ая бакып, асмана бакып, узын гиже бири-бириниң хусныжемалыны сынлаяр. Ашыкларың арзувы йылдызлы түм гижелер. Олар түм гижелер бири-бирине пынхан сырыны йылдызларың пышырдысы билен айдышярлар. Даңданлар Меңли уяла-уяла хесерли гижеден хем овадан хыялындан чыкяр, ал-элван сәхер ялы болуп...

Ашык-магшугың душүшыгы бир пурсат, айралыгы вели түкеник-сиз! Бисерхет айралык ашык-магшугың жигер-багрыны парчалап, гырмызы ганыны сычрадыр. Хиҷраның хасраты, гам-гуссасы ашык-магшугы хопукдырып гарк эдип баряр. Магтымгулам, Меңлем ышк одуна янмагың, ах уруп-эфган дартмагың, гижелер гөзлерден сил киби яш дөкмегиң нәхили эзиз багтдыгына гөз етирди. Айралыкда ган аглап пыган чекмек, -- леззетди, эшретди, багтды! Эй, Аллам! Ышк атлы гудрат ярым-яш агладып, дады-перят билен жигер-багрыңы дагладып, агладып багтлы эдип билйәр!

Айралыгы, хиҷраны багтдан яңа хүйлендирип барян ышкың высалы дагы нәхиликә?!

Магтымгулы хесерли хесрет чекйәрди, өзем гең галярды: себе-би тәзеже, терже, мүшки-әнверлиже, хесерлиже хесретден Меңли гызың хүйлендирип барян ысы кокаярды. Магтымгулы гайгы-гама батып пыган дартярды, эмма ол овадан, эзиз, эшретли, леззетли, ширин-шекер гайгы-гамдан, ахы-пыгандан Меңлиниң посасының тагамыны, дадыны алярды.

Ышка учрап гөрмегенлер,

Ышк апатын ялан билер.

Сөйги нәме? Хасрат нәме?

Оны диңе янан билер.

Дидеде яш,жигерде ган,
Бижеде ах,перят-пыган,
Гижелерне парчалап жан,
Ышк гошгусын язан билер.

Яшлык, сенден хезл этмедим,
Чекип ышкың эйетлерин.
Багырмагың леззетдигин,
Дадын дүңйә яян билер.

Бәри дей ал ганым ялап,
Яра-яра багрым ямап,
Сегпараз дей дартып азап,
Ләшин ода якан билер.

Демим ялын,йүрек аташ,
Туташ,ышкың оды туташ!
Жигер-багрын эдип тутач,
Ышкы багты ятан билер.

Хакыкы Шахыр бейик ышкдан башлаяр! Новжуван шахырың
Сөйгиси нәче апат,нәче улы,нәче бейик болса, шонча-да Хакыкы

шахыр боляр! Хакыкы ышка учраман шахыр болянларам көп: хава, олар улы шахыр болуп билер, бейик шахыр болуп билер, акылдар шахыр болуп билер, гениал шахыр болуп билер, халк шахыры болуп билер, эмма Хакыкы шахыр болуп билмез!

Эйсе Хакыкы шахыр ким? Ил-улус, халк хакыкы шахырың хесерли шыгырларыны эбеди сөйүп, диделерини яшлап, жигерини даглап, ышка дүшүп окаяр. Йүз йылдан, мүң йылдан соңам, хамана шу махал яшап йөрөн ялы, ил-гүн Хакыкы шахыры йүрекден сөййәр, эзизлейәр! Дурналарың дүнйә айланып мыдама ләле-рейхан язларда яшайшы ялы Хакыкы шахыр Ышкың йүрегинде яшаяр, ол ышкдан мөвч урян ашык йүреклерде месген тутуп, ышк болуп, хесер болуп яшаяр: сөййәр, сөйүлйәр! Хакыкы шахыр ышк ялы жавудан!

Магтымгулы ышк болуп алавлап дуран Меңли гыза душалы бәри дилден-дахандан айрылып, пикирленмекден махрум болуп-ды, етишен гөкнарың эндамжаныны йити пәки билен чиртишлери ялы Меңлиниң пынхан ала гөзлеринден чакан йылдырымлар онуң йүрегини гыйым-гыйым, дилим-дилим эдип ташлапды. Меңлиниң ышкындан күкрәп гелен ылхам Магтымгула шейле бир гошгы-газаллар яздырарды, Магтымгулы хатда олары өзүниң язандыгына-да ынанып билмейәрди. Бейик Бирибарың аршы-агада Адам атамызың палчыкдан сулбасына мүбәрәк деми билен жан берши ялы, Магтымгулының мүбәрәк деминден сөзләр, жүмлеләр, сетирләр, бентләр, гошгулар жана гелйәрди, гүпләп-гүпләп от алып хейжана гелйәрди...

Магтымгулының ышкы акылдан дашгары апы-тупан болуп, Магтымгулы билен Меңли гызы холтумына долап, дәли түвелей ялы бир гөрсөң, ал асман чыкарып, жошгундан-дашгундан, багдан яңа дәлиредип, бир гөрсөң мөвч уруп ятан уммандакы дәли гайларда гарк эйләп демикдирип, хопукдырып жанларыны алып барярды. Магтымгулы күре ялы алавлап, дидесини яшлап, жигерини даглап сөййәрди, чүнки Меңли гызы сөймезлик мүмкин дәлди. Магтымгулы Меңлини гөрүп дурка-да гөреси гелип өлүп барярды, бир сагат айралык олар үчин хесретли хижранды, багрыңы пара-

пара эдип барян пыркатды...

Ашык билен магшук нәмә зар? Дидара зар! Аслында Магтымгулы Меңлини, Меңли Магтымгулыны »ене бир гөрсем, өлсем арманым ек» дийип яшаярды. Оларың арзув-хыяллары-да, ой-пикирлери-де, дога-дилеглери-де, максат-мыратлары-да бирек-биреги гөрүп,бирек-бирегинң мәхринден мәхрини гандырмакды. Бейле ыхлас эден кишини Таңры Хыдыр ата душурмаярмы?! Эмма олара душумак хыллаллады, себәби Меңли гыз көчә чыкып,дар басып уз йөришләп гелйән чагы,Вагт-да,дүнйә-де оңа дуруп-дуруп середйәрди.Яш-елеңлер учмахың хүйрүни аңкарып сынлаярды, Меңли душундан геченсоңам ызына гаңрылып-гаңрылып,тә бүдүрәп, авусына энче үмлүклери пайрадянча гөзлерини айырып билмейәрдилер. Меңли оваданды, чакданаша оваданды, нәзижек-ди, нәзенинди,эйжежікди, эзизди. Гелҗекки бейик шахырының аклыны чашырайын дийип Алланың мүбәрек назарыны салып, йөрите непес эдип,эзизләп ярадан гудратыды. Алланың мүбәрек назары дүшен хүйрини болса гөрүп гөзүңи, сынлап гөвнүңи докундырмак,дидарлашып мәхриңи гандырмак мүмкин дәлдир. Меңлини гөзи көрлерем, көңли көрлерем гөрийәрди.

Гүнлериң бир гүни Меңли үч яшлы жігиси Эзизиң голундан тутуп Гайлы дайыларыныңқа уграды. Ол улы ёлдан чыкып, мечжі-диң багының ичинден гечйән ёда дүшди.Эй,Алла! Меңли гыз гелйәр,салланып сейкин басып Меңли гыз гелйәр,ол ерден дәл-де ховадан йөрәп гелйәр, аяжыкларының ызы болса, Магтымгулының йүрегинде галяр.Меңлини гөрен бәгүллер гунчасындан йылгырып чыкяр. Меңлини гөрен гунчалардан гүллер ал-элван ялын болуп чыкяр. Меңлиниң ышк чайылан оваданлыгы, хесер чайылан зыбалыгы жадылы гудрат болуп ислендик йигиди шахыр эдип билҗекди,инди ол бейик шахыр йигиди нейләр?! Магтымгулының ядына бир бент парс гошгусы дүшди:

Гел,саңа учмахы багыш эйләйин,

Ал,ширин җанымны сөвүш эйләйин.

Несими дей шу дем хамым сыпырып,

Ялаң аяжыгңа көвүш эйләйин.

Меңли гыз бирден чарбаглықдан чыкан Магтымгулыны гөрүп тисгинип гитди, егсам ол Магтымгулының овсуныны дуюп гелйәрди. Меңли гыз дессине өзүни эле алып, ялпы-яз ялы жадылы йылгырыша өврүлип, йигидиң думанлап дуран гөзлерине серетди. Гөзлер гөзлере гарк болды. Мечжидиң ховаланып отуран багла-рындакы билбиллер шейлебир шады-хоррам сайрашып ашык-магшугың ышкыны дүнйә яяайжак болярдылар. Гуш жанаверлер Меңли билен Магтымгулының ышкындан яңа тас адам дилинде гепләпдилер. Магтымгулы билен Меңли билбиллериң овазындан долан аршың-күрсүң арасында гайып-гайып учярды. Меңли:

- Магтымгулы, сен гиже-гүндиз мениң ёлумы саклап йөрмүң? - дийип, нәз эйләп, ала-ала гөзлерини гүлдүрди... Эй-хо! Магтымгулының Меңлә айдарын дийип ядында тимарлап, сөйгүсине, мәхир-мухаббетине эйләп ят тутан сөзлериниң әхлиси баг башындакы гушлар ялы гүсүрре учды гитди! Магтымгулы нәме дийже-гини билмән, ювдунып Меңлә середип дуршуна хайран галды: ол дүнйәде сөзден хикметли, сөзден гудратлы, сөзден кераматлы, сөзден хүмметли, сөзден жадылы зат ек дийип йөрди, чүнки сөз ылахданды!.. Эмма онуң ят тутан сөзлериниң хушундан учанам говы болайыпдыр, себәби Меңлиниң хесер билен балкылдаян пынхан сырлы гарайшының янында ол сөзлериң, сөзлемлериң әхлиси манысыз, әхмиетсиз бош жүмлелерди! Хер хал Магтымгулы нәмедир бир зат диймелиди. Ол:

--Меңли, мениң калбыма гөвхер шамчыраг ялы янып дуран хесерли, хикметли бир гудрат гирди. Мен ол гудраты гошга салдым, эмма кагыз өз-өзүнден гүпләп янып, күли еле соврулды гитди. Мен ол хикметли гудраты айдыма салдым, айдым аглап, ах уруп эфган тартып, хүйленип, гитди түвелейләп! Алла билсин нирәк!.. Меңли, хесерли, хикметли о гудраты саңа айдаймасам, мен дәлирәп барян!.. Хәзир-хәзир мен ол гудраты гөзлерим билен саңа айдайын!--дийип, Магтымгулы гызың овадан дидесине дикан

середип көп дрды. Бир салымдан—Эшидйәмиң?—Меңли сырлы йылгырып, башыны ырады.—Яңадан диңле, Меңли! Йүрежигиң билен диңле, Меңли!—Магтымгулы ене гара гөзлерини чархлап Меңлиниң дидесине дикан бакды.—Эшидйәмиң? -- Меңли гөзлерини сүзүп, ене леззет билен башыны ырады.—Ене эшитмединми?—Меңли овадан йылгырып,шол херекетини гайта-лады. Магтымгулы алачсыз галан ялы хашлап агыр дем алды—Онда мен ол хесерли,хикметли гудраты дашымдан айдян...

Меңли алжырады,пәхим-парасатлы Магтымгулы онуң гараш-маян еринден гелди. Хамана ашыгы айтмасыз зады айдайжак ялы, хамана ашыгы өзүне сөййән дийәйжек ялы :

--Ек,ек! Эшитдим,эшитдим, дашыңдан айдайма, эшитдим!—дийип, Меңли уялып ал-элван өвүсди. Магтымгулы сырлы йылгыр-ды. Бу махал Меңлиниң жигиси Эзиз мечжидиң багында кебелеклери ковалап йөрди... Магтымгулы Меңлиниң овадан гөзлерине бакды: ене гөзлер гөзлериң гудратына учрады. Жаналгыжы ышкың жадылы, гудратлы өз дили бар! Ол дүнйәниң иң ажайып дили! Меңли диеси гелен сөзлери дидесине дийдирип, дили билен болса башга зат диййәрди. Магтымгулы хайран: онуң жигер-багрыны якып-яндырып гурсагында ышк оды ловлап яняр, гөвреси болса гагшап доңуп баряр: Магтымгулының гурсагындан часлы ышк чайы акып ятыр,дашы болса алавлап машал ялы янып дур! Эй-хо! Меңли гызда,ынсан ышкында шейле гудрат бар болса Первердигәриң ышкы дагы нәхилекә?!

Магтымгулы билен Меңли жовур ак гүллере басырылан пейвенди эригиң ашагында душшыпды. Магтымгулының алнында жадылы,пынхан сырлы Меңли гыз овсунжы мар ялы овсунып, шахыр йигидиң йүрегини хейжана саярды. Оларың голайындакы яшажык үлже Магтымгулы билен Меңлиниң апаты ышкыны гөрүп, депесине йылдызлы гижәни геен ялы пажарлап бир демде гүл-пүрчүге өврүлди, бейлерәкдәки эрик жовур-ак гүллерини, шетдалы агажы ал-гырмызы,алма ак хем ал гүллерини парладап феерверк ялы шовхун билен асман атылышып,оларың ышкыны дүнйә яйярды.Язың хесерлиже еллерине тәнийән гүллер ашык-магшугың

үстүндөн новруз гары ялы ягып дурды.

Магтымгулы Меңлә бакып:

--Меңли сынла, мен сениң шаныңа ажайып язы гетирйән, хол үлжелер, эриклер, алма-шетдалылар сениң шаныңа гүллейәр! Эртир өйләнлер Хиндистаның дурналары тойнук гуруп саңа бендиван болуп, гудрата зыярат эден ялы сениң депәңден айланып, саңа зыярат эдерлер!—дийди. Меңли йылгырды.—Эгер сен кәте бир душаймасаң, мен асманда ах уруп, эфган дартып калбымы ярып барян ышкымы жүмле-жахана яярын, соңам Сейит магтымның бимарханасына дүшерин...

Меңли гыз озал бейле гүрленилйәнени эшитмәнсоң геңләп Магтымгула бакды, Магтымгулам өз гүрләп дуран задына хайран галды. Меңли хесерли гөзлерини гүлдүрип:

--Эгер душайсам нәме?—дийди.

--Эгер душайсаң...--Магтымгулы аташ чабрап дуран назарыны гызың хумарала гөзлерине дикип, оңа голайлап уграды.—Эгер душайсаң асманы йыртып, дүниәнің ловурдап дуран йүрежигини алып бойнуңа тумар эдип дакар мен, эгер душайсаң асманың жадылы әлемгошарыны яглык эдип эгниңе атар мен! Хол гүл-пүрчүк ачылан үлжәни бир дессе тер чемен эдип, саңа берер мен! Асманың үлкерини сениң башыңа гөвхер жыга эдип гейдирер мен! Гөгүң йылдырымыны согруп, билиңе зеррин кемер эдер мен! Йөрежек елуңа Акмаяның елуны паяндаз язар мен!

Меңли Магтымгулының уллакан губарлы гөзлерине, шасувар кадды-каматына, адатдан дашары сөзлери айдып дуран зыбанына бендиван болуп, нәз-керешме билен овсунып, гыйк гарап жилве эйледі! Меңлинің ал яңагындакы гуйганак ене Магтымгулының башыны айлады гитди! Олар бир мейдан бири-бириниң отлы назарларына, датлы назарларына, жадылы назарларына йүреклерини дагладып, бирек-бирегин гудратлы гөзлерине, губарлы гөзлерине гарап ышка майыл болдулар. Дидар дидары тапды, гөзлер гөзлерден өпди... Бир акылдар «Сөзүң гутаран еринден саз

башлаяр» дийипдир,йөне сазың тамам болан еринденем ышк
башлаяр экен,Гудратлы ышк, пынхан сырлы ышк!

--Меңли,Меңлижан,мениң саңа кән-кән затлары айдасым
гелйәр...

--Сен маңа дүйшүңде айдыбер Магтымгулы,мен барыны
эшидйән.Дүйшүңде айдяныңы хушумда эшидйән,хушуңда айдяны-
ңы дүйшүмде эшидйән—дийип, Меңли овадан гөзлерини сүзүп
йылгырды-да:

--Бири гелйәр—дийип,кебелек ковалап йөршүне голайына
гелен Эзиң голундан тутуп дайыларына йөнелди, бирденем
ызына дөнүп --Хачан душжагымы дүйшүңе гирип айдарын...

Гитди,Меңли гыз гитди,дүнйәнің овадан дүйши гитди!
Магтымгулы төверегине сын кылды, гөрсә хич ким гелмейәнем
экен. Магтымгулы гара сув дерлән экен,дерини чалды...

xxx

Эртеси өйләнара ал-яшыл парчалардан шахана гейнен Меңли
сейкин-сейкин басып овадан яшыл майсалы дүз мейдандан бар-
ярды. Ол сердар дурна ялы буйсанжаңды,дерядан йүзүп гелйән
шамар йылан ялы белент башы дим--дикди! Меңли хайсы яна
серетсе, довамлы назар саярды. Бирден ол якымлыдан хесерли
сес эшидип,гөгүне гарады.Эй-хо, кыррув-кыррув сес эдип овадан
дурналар тойнук гуруп гелйәр! Алланың гөрер гөзе гөрүнйән
перишделери--ДУРНАЛАР яшыл язлы земине гуҷак ачып, пелпел-
лешип гелйәр! Бирибарың бир сетир хикметли,хесерли эзиз шыгры
Меңлинің йүрежигини нышаналап, ышкың пейкамы болуп
гелйәр! Гөзеллигиң солтаны дурналар ашақда ышкың меликеси
Меңлини гөргей, овадан оواز эдип,онуң депесинде айланып,
гөзеллигиң меликесине зыярат эдип, Меңлинің гөзлеринем,
гөвнүнем алып гитдилер язлар дүнйәсине! Меңлинің барклы
гөзлери, багтлы гөзлери буйсанчдан яшарып балкылдады.
Магтымгулыны Яраданың китабы яланчы этмеди.Бирден гөгүң
йүзи гаралып, шувлап-шувлап гелйән еллере атланып Хазар

умманының өйләнчиси етип гелди.Эртекилердәки гара дөвүң гелши ялы, өйләнчи ерлери-гөклери гүммүрдедип, йылдырымдан найзаларыны чар яна санжып, Магтымгулының ышкыны диңге Меңлә дәл,жүмле-жахана яйып башлады. Шахана гейнен Меңли гыз хесерли йылгырыша өврүлип,ышқдан хем багтдан яңа учайжак–учайжак болуп асмана гарады.Меңли ковчум-ковчум шар гара булутлары дәл-де,асманда ах уруп, алавлап награ дартян Магтымгулыны гөрди.Хакыкатданда асмандакы чал-гара булутларда награ дартян Магтымгулының судуры барды. Ол кирпичмен гөзлерини сүзүп, леззет билен гөгүне середип, »Магтымжан! Магтым-гу-лы!»-дийди.Ол о жүмләни ичинден айданынам,дашындан айданынам аңшырман ялта төверегине гарады. Меңли тисгинип гитди: гөр-ха нирден,нәдип пейда боланы нәмәлим Магтымгулы Меңлиниң алнында дызына чөкүп, гүл-пүрчүк ачылан үлжә багыны бир дессе чемен эдип Меңлә узадяр. Меңли есер йылгырып тер чемени аляр,шол пурсат өрән овадан йылдырым чакяр, Магтымгулы чаласын маргириң йылан тутушы ялы йылдырымың ере голайлан уңундан пенжеләп, шарпылдадып бир силкйәр, йылдырым шол дем меликелериң ловурдап дуран зүннар кемерине айланяр. Магтымгулы зеррин кемери Меңлиниң инче билине гушаяр, Магтымгула чакдан аша голайлан Меңли уялып нәз-керешме эйлейәр. Магтымгулы булутларың аңырсына голларыны узадып, гөкден Үлкер йылдызларыны аляр: йылдызлары ловурдап янып дуран Үлкер ылла ша жыгасы ялыды. Магтымгулы оны Меңлиниң буйсанжаң башына гейдирйәр.Шол пурсат гөкде йылдырым чакяр,Магтымгулы ики голуны узадып, йылдырымың чат ачдыран асманыны атлаз йыртан ялы ики яна йыртып, дүнийәниң гөвхер шамчыраг ялы янып дуран йүрежигини алып,оны тумар эдип,Меңлиниң бойнуна дакяр. Меңли овадан йылгырып ловурдап дуран тумарыны сыпалаяр. Магтымгулы билен Меңли бири-бириниң голундан тутуп,бири-бириниң гөзлерине дикан бакып, яңыжа ягып башлан чагбаның ашагында шалпышараң эзиллип айланяр.Ашык-Магшугың башы айланяр,асманың башы айланяр, земиниң башы айланяр! Бир салымдан Магтымгулы асманда эндирәп дуран ышкың яңы ялы әлемгошары алып, Меңлиниң эгнине атяр. Магтымгулы билен Меңлиниң депесинден

ал-яшыл, мелевше, мавы, сары ягышлар ягяр,олар бараның ашагында айланып-өврүлип, ышк раксыны ойнап, жадылы саздан яңа, ышкдан яңа, багтдан яңа хейжана гелйәр! Меңлиниң яз ягшына ювулан ал яңаклары, кирпичлеринден аслышан гөвхер дамжалар,леле-ләле гырмызы леблери Магтымгулының жаныны алып баряр.Эдил шол пурсат эжесиниң сеси Меңлини йылдырым уран ялы этди:

--А гыз,сен нәме совуклажак болямың? Дессине өе гир!—Бир демде Меңли гызың овадан хыял дүнйәси йыртылып,ышк дүйши гайып болды. Меңли гыз алланичикси алжырады.Ол хамана Магтымгулы билен пынхан душумыкда тутулан ялы,саг эли билен йүзүни пеналап,уялып өе гирип гитди...

xxx

Гиҗеси ёк, гүндизи ёк, укусы ёк, оялыгы ёк -- Магтымгулы ышкың хем хижраның одуна янып, хүйленип баряр. Меңли гызың ышкы онуң гаракларыны гапындыр, ол жүмле-жаханда Меңлиден гайры хич кеси гөренок! Меңли гызың ышкы оны лал кылыпдыр, ол «Меңлим, Меңлим» дийип делмирмекден гайры хич бир сөзи айдып биленок! Магтымгулының Меңлә айдасы гелйән сөзлери ышкың ховруна калбында кишде болуп какап баряр. Магтымгулының Меңлә айдасы гелйән жүмлелери калбында яйыла-яйыла гаймак болуп баряр. Магтымгулының жигер-багры ышк одуна янып, гурсагындан чишлигиң ысы күкейәр. Магтымгула жүмле-жахан герекмес, оңа диңе Меңлиниң дидары герек! Магтымгула жаханың байлыгы-багты, ханы-маны герекмес, оңа диңе Меңлиниң дидары герек! Ол гөзлерини ачса-да Меңлини гөрийәр, юмса-да Меңлини гөрийәр! Дүнйәниң әхли еллары,едалары Меңлилере тарап узаяр! Магтымгулының әхли ой-пикирлери,арзув-хыяллары Меңлилере тарап узаяр.Меңли болса гудрат билен ажайып айдыма өврүлип, мавы асмандан мессан-мессан йөрәп гелйәр.Гүн онуң йөрөжек елуна тылла шугласыны,Ай онуң йөрөжек елуна күмүш шугласыны паяндаз язяр!.. Магтымгулы жадылы дүйш гөрийәрди, дүнйә жадылы дүйше өврүлипди... Меңли гыз гудрат болуп,ылла деря гирен ялы хер гиҗе Магтымгулының дүйшүне гирйәрди...

Меңли гыз саба-сабалар уялып Магтымгулының дүйшүнден чыкярды ак гув ялы...

Магтымгулы озалам Ылахы дүйшүнде пыяла-пыяла шерабун-терахумы ичени үчин гөзлери губарлап,сери думанлап дуран әпет дагды.Алланың гудраты билен онуң гурсагында ер годуклап,гара даглар жүнбүш эйләп,гурсагындакы жүлгеден ышк дерясы акып башлады.Меңли гызың ышкы учмах дерясы болуп Магтымгулы-ның янып ятан тешне гойнундан чырпынып гелйәр. Шаглавук-лы,әлемгошарлы даг дерясына Магтымгулы хайран галяр.Меңли гыз ышк дерясы болуп товланып гелшине башы ал асмандакы гара дага ,учмаздан зыяда жүлгә хайран серасиме середип дур.Дал-дарагтлардакы гушлар хейжана гелип:

«--Аман-аман,Магтымгулы,ышка дүшдүң,ышка!»—дийип жүркүлдешйәрлер.Магтымгулы хайран: ол гушларың гуш дилине дүшүнйәр.Жүлгәниң ичи билен өвүсип гелйән хесерли еллер Магтымгулының бойнуна чоланып,мүшки-әнвери билен башыны айлап:»--Нурбат аман,Магтымгулы,ышка саташдың,ышка!»—дийип онуң дашында перваз уруп жедирдешйәрлер.Сан-сажаксыз йылдызлары билен янып дуран асман ах уруп,эфган дартып, «--Элхедер- аман, Магтымгулы апаты ышка учрадың!» --дийип гыгыряр.Онуң жайда чалам-чаш ятан китаплары,диванлары өз-өзи ачылып-япылып» Эй,аман, сен ылахы ышга учрадың!» диййәр. Магтымгулының отагының гапысы өз-өзүнден ачылып, »Магтым-гулы, сен Гудрат ышка учрадың!» дийип ах чекйәр...Ол асмандан агтарып йөрен Гудратыны,Кераматыны, Багтыны Меңли гызың жадылы гөзлеринде гөрди. Магтымгулының учмах ялы овадан калбында Меңли гыз пынхан сырлы ышк болуп, миневвер яз болуп шугла сачяр, йылдырымлы чагба болуп шовхун саяяр,апы-тупан болуп калбыны лерзана гетирйәр.Магтымгулы билен Меңли гызың ышкыны гөргей аташ ялы аташам доңуп галып,оларың ышкына бендиван боляр...

Дүнйә дүйше дөнди: арзувчыл,хыялбент,шахырана фанта-зиясы дүнйә ялы гиң Магтымгулы овадан хыяла батып дур: ханха шар гара булутлар билен ак ягышлар гелйәр,ак ягышларың ызы

билен яшыл майсалар галкынып,яшыл ягыш ялы гөге гөтерилип
баряр! Ханха, салланып сейкин басып Меңли гыз гелйәр,ызындан
овсунып, толгунып жадылы поэзия гелйәр! Ханха,Меңли гыз
йылдырым болуп ,ызының гүбүрдиси, гүммүрдиси ажайып гошгы
болуп гелйәр! Меңлиниң назар салан еринден ак көмелеклер ялы
тер хем датлы пикирлер дөмйәр! Меңли гыз жүмле-жахана яң
салып,әлемгошардан ярадылан айдым болуп гелйәр!

Меңли ханым голун дишләп.

Бизден ки уят эйлейир.

Кә даранып,уз йөришләп,

Бизден ки уят эйлейир.

Магтымгулы Меңлиниң эйжежик элинден тутуп,неркес гөзле-
рине середип, пышырдап гыза гошгы окап берйәрди.Меңли
йылдырымдан—баркдан ярадылан, балкылдап дуран неркес
гөзлерини хесер билен сүзүп,гошгы диңлейәр.

Ашык гулак гойгул сөзе,

Сыя зүлп ярашар йүзе,

Сүрме чекип гара гөзе,

Бизден ки уят эйлейир.

Гөрүшли,Меңли ханым,

Истиханым,ширин-жаным,

Пырагы дийр,дин-иманым,

Етдирмез уят эйлейир.

Меңли ышкың ажайып айдымына меймирәп,Магтымгулының
губарлап дуран хесерли гөзлерине гарк болды! Олар учмахдан
зыяда ышк дүнийәсинде, Бакылык дүнийәсинде багтың гойнуна

дүшүпди. Магтымгулы Меңлини--Жейла гүли ысгады,эсси айылды, Жейла гүл оңа гысымылжырап нэз-керешме эйледі. Магтымгулы:

--Гошгым саңа ярадымы Меңлижан?—дийди.Меңли:

--Магтымгулы,сениң билбилгөйәниңки ялы овазың бар экен-ә! Яңкы айдан айдымың мени тас дәлиредипди.

--Мен саңа гошгы оқап бердим ахыры!

--Ол маңа ажайып айдып болуп эшидилди.Магтымгулы,сен гудратлы гошгы...

...сен онуң кераматлы хесерли овазы,хеңи! Икимиз жүмле-жахануң гудратлы,кераматлы айдымы!

Меңли гыз нэз-керешме эйләп,Какнус гушы ялы гызыл-от болуп Магтымгулының гужагына долды, шол пурсат ол сычырап укудан оянды, гөзлерини ачып-юмуп төверегине назар салды. Меңли гызың ышкам,мүшки-энвер ысам,леззетем барды, эмма Меңли екды, онуң гужагы бошды. Магтымгулы хайран галды. Эй-хо,ол илкинжи гезек дүйшүнде гошгы язды: ханха онуң дүйшүнде язан гошгусы асманә сөелен әлемгошардан мердиван ялы овсунып дур.Ол дүйшүнде язан гошгусыны хушунда гайталап-гайталап айдып гөрдү,соңра кагыз-галам алып,гошгыны депдере гөчүрди: кешде ялы овадан гошга середип:

--Гудратыңдан айланайын Аллажан! Сен маңа дүйшүмде-де гошгы яздырайдың!—дийип,гошгыны леззет биле өвран-өвран оқады.-- Эй,Аллам, Сен гудрат,маңа багышлан Меңли гызыңам гудрат,Ышкыңам Гудрат! Гудрат! Гудрат!

xxx

Магтымгулы сөйгүсини букярды, чүнки агасы өйленмәнкә «ышка дүшүп, янып-бишип йөр» дийилмеги ягшызада ялы Гарри молланың асылзада оглы үчин айыпды,утанчды. Эмма онуң сөйгүси букардан улы, чекерден агырды. Магтымгулы якып-яндырып барян ышкыны букярды, гиже алавлап янян оды, гүндиз

буругсап булуда өврүлип барян түссәни букуп болмаяныны билсе-де, букярды. Магтымгулы асманы парчалап чакян йылдырымы гылыжың гына салыншы ялы эдип, сетирине дыкып билйәрди. Магтымгулы күкрәп-күкрәп гелен апы-тупаны пенжеси билен дүйрләп бендине дыкып билйәрди, эмма апат ышкы букдугыча гүйжәйәрди, гизледигиче гудуз ачярды, яшырдыгыча мөвч урярды.

Эгер букуп болян болса, эгер пынхан саклап болян болса, оңа сөйги дийилжәкми!

Магтымгулы--гүпләп от алан ашыкды, ол хопугып ышкдан гачярды, гачдыгыча-да одуң шемалы етип, әпет янгына өврүлип барярды.

Эгер үмүрсин токайлар от алып янғын дәресе, гөзяш биленем өчүрип болар, дәли дерялары танап биленем жылавлап бент эдип болар, гара даглары дырнав биленем йыкып-юмруп болар, эмма Меңли гызың ышкы Магтымгула букдурмаз! Хер хал Магтымгулы ышкыны букярды. Ол өйде, ил ичинде киши билен йүзбе-йүз болмасыны, сөхбет кылмасыны гойды, чүнки ышк хесери думанлап дуран гөзлерини гөрөн киши Магтымгулының хүйленип йөренини гөржәкди. Магтымгулы өйден ич-даш чыкмасынам гойды, себәби онуң диңе гурсагы дәл, тутуш гөвресем Меңлиниң ышкы билен алавлап янярды. Ол Перхат билен, Межнун билен, Садыдыр Жамы, Рудакидыр Румы билен ышк дердини пайлашярды. Халыс дерди гурсагына сыгман хүйленип угранында болса янына ярым хоржун китап алып, Сакаргушуна атланып дагларың гойнуна гидерди. Магтымгулының ышкы сокур көрем болсаң гөрүнйән ышкды!

«Ышк дагын ассалар гөгүң бойнундан, Гөк титрейин чеке билмез бу дерди!» дийилйән дерди Меңлем мерди-мердана чекйәрди. Мая-маңызлы, эдеп-экрамлы хүйрзада Меңли ил ичине «сөйүшйәмиш» дийип ады чыкандан, өйден табыдының чыканыны ягшы гөрийәрди. «Ышк дердинден гачып учмах аршы-агла чыкса, довзах ышк одундан горкуп ериң еди гат ассына гирсе, ышк дердинден яңа земин жүнбүш эйләп ерлер лерзана гелсе», бичәре

Меңли нейләр, Магтымгулы нейләр?

Магтымгулам, Меңлем апат сөйгүсини букярды, эмма оларың хабары екды, энтэк Магтымгулы Меңли гыза душманка, пынхан ышкларының аяна чыкып, ил ичине яйранындан. Себәби өлүп гөрмән, өлүмден аңырдакы болжак әхли ишлери билип йөрән, ериң астында гәвшейән йыланың ичиндәки юмуртгасыны санап, нәчесиниң эркекдигини билип отуран есер-есер адамлар диңлемән эшидйәр, серетмән гөрйәр, ойланманам билйәр ахыры! Айың топрагының шордугыны дилини узадып барлап гөрән, йылдызларың аташдыгыны билжәк болуп узадан дилини даглап гөрән Хейжан хейвере энтэк Магтымгулы Меңлини, Меңли Магтымгулыны гөрмәнкә бу сыры чакалла билипди. Чакам чындан чын чыкды... Магтымгулы Дөвлетмәммет аганың махмала долап берен китапларыны алып, Медет агаларың ховлусына гирип барярка, дашдан оны Хейжан хейвере гөрүпди. Айяр чыкып гиден Хейжан хейвере өз янындан «обаның екары башында яшаян Магтымгулы обаның ашак башында яшаян Медетлере нәме дийип гелип билер?» дийип ойланды. Ол шасувар Магтымгулының нурана кадды-каматыны, хүйрзада Меңлиниң сахыпжәмал кешби-кешмерини аңында жанландырып «Элбетде Магтымгулы билен Меңли сөйүшйәндир!» диен нетижәни чыкарды: «Элбетде, Меңли билен Магтымгулы сөйүшйәр, себәби диңе ышк-хесере саташан новжүванлар шейле овадан боляр ахыры! Хей, учмахдан чыкан хүйр ялы Меңли ягшызада ялы Магтымгулыны сөймезми?!» дийип өз чакыны өзи тассыклап, мөхүрини басып, этек алты, ең еди, ил ичине мыш-мыш болуп айланып, мыш-мыш зар кишилере жар эдип чыкды. Хейжан хейверәниң еке гепине ынанмаян хажыговшанлылар онуң бу гепине йүрекден ынандылар, чүнки улы обада шасувар кадды-каматлы Магтымгула тай болжак Меңлиден башга хүйр гыз, хүйр ялы жадылы Меңлә тай болжак Магтымгулыдан башга мынасып шасувар йигит ёкды! Гарасай, кериң эшиденини көр гөрер, көрүң гөренини лал бушлар болды.

Хейжан хейверәниң гойберен мыш-мышы сырғынма сырғын, көчеме-көче, өйме-өй айланып Огулгерек эжәниң гулагына-да илди. Эмма Меңлиниң эжеси ол шум хабара ынанмады, чүнки

Меңли мая-маңызлы, асыллы гызды. Ол өлер-йтер, эмма эне-атасының абрайына чирк етирмез! Онсоңам Меңли гыз гөзе гөрнүп башлалы бәри Огулгерек эже «хан гызыны хан йигиде» дурмуша чыкарып багтыны ачжак боляныны Меңлә хәли-шинди яңзыдып йөрди. Медет аганың доганогланы Шаныяз ханың оглы Шаназарам Меңлиниң гөрк-гөрмегине,кадды-каматына дашындан ашықды. Шаназар ялы хан оглы ышкына дүшүп йөркә хайсыдыр бир молла догмасыны сөөр ялы Меңлиниң гарагы гапык дәлдир!

Бу хабар еначылар небересиниңем гулагына илди, эмма Аразгүл эже гыйбата әхмиет бермеди. Агасы Мухамметсапа дурка ышка дүшер ялы Магтымгулы самсык дәл ахыры!

xxx

Магтымгулы гүнлериң бир гүни гушлуклар бир иш билен Гайып багшылар барды.Ол Меңлини гөрәймесе дәлирәп барярды.Хәзир ол —ичде-дашда хүйр-мелек Меңлини гөрер:онуң йүреги сызярды! Магтымгулы гөз астындан Меңлилере эсеван эдип, Гайып багшының адыны тутуп даш гапыда үч-дөрт ела гыгырды. Эмма Меңлилериң өйүнде адам-гара гөрненокды.Әйсе Магтымгулының йүреги нәмәни сызярка? Ол ене Гайып багшының адыны тутуп гыгырды, гөзлерем Меңлилерде. Сес-селем ек,гапы ачык. Магтымгулы жая сересап гирип ене гыгырды. Сес-селем ек! Магтымгулы төрки жая гирип,Гайып багшының гарры энеси билен саламлашмагы йүрегине дүвди,барса,кемпир меймирәп ятан экен. Гара багшы, аялы, оглы, гызы дагы Тагы тарханыңка гидипди. Асыл бу махал Хажыговшаның ерден йөрәни Тагы тәжирлердеди. Түркменсәхраның улы кервени Чын-мачындан аргышдан гелипди, шол кервенде Гайып багшының доган дайысы Тагы тәжириңем он бәш-йигрими дүе харыды барды. Хажыговшанлылар хытайың тенечириң ганаты ялы юкажык мата-марлакларына,әлемгошар ялы овадан яглыкларына,сырчалы даш чәйнек-кәселерине,энайы харытларына ашықды.Бу махал тутуш Хажыговшан халкы Тагы тәжириң гапысындакы хытай базарындады. Кыныш бег “Тагы тәжир аргышдан гелен гүни оба айланып өйме-өй талап чык,гөржең,хай дийжең адам болмаз!” дийип

йөнелиге гүлмейәрди.

Магтымгулы гапыдан чыканында, тасдан Меңли гыз билен чакышыпды. (Меңли Дүрли билен тәжир дайыларына гитжәк болуп гелипди). Дуйдансыз душушыкдан яңа Меңли эрбет тисгинип, сарч жерен дей ыза-ыза чекилип, ала-ала гөзлерини чалт-чалт гырпды. Бирнеме өзүни раслап:

--Вай, гарашмаян еримден чыкып йүрегими ярдың-ла Магтымгулы—дийди. Магтымгулы Гара багшының төвереги багы-боссанлы, үзүм далбарлы ховлусында өзлерини хич кимиң гөрмейәнини билип, башыны ашак салып:

--Меңли! Меңлижан...сен гудрат билен мениң ыкбалымдан чыкдың! Мундан буяна мен гижелер сениң овадан дүйшүңден чыкарын, оянсаң анжайын хушүңдан чыкарын, хесерли арзув-хыялларыңдан чыкарын, гарашмаян чагың алныңдан чыкарын, багтыңдан чыкарын, ыкбалыңдан чыкарын... --дийип, сөзлери ызлы-ызына суңшурды.

--Гыйв, Магтымгулы, сен нәме башыңы ашак салып дийжегиңи дийип дурсуң-ла?

--Меңли, сениң маңа дүйшүмде душаның говы болайды. Меңли, биз дүйш гөрйәс, сен мениң дүйшүме гирипсиң, мен сениң дүйшүңе. Утанма. Мен дүйшүмде бир сениң перизат кадды-каматыңы, хусныжемалыңы ине-гана сынлап, мәхрими гандырайын... Меңли, сен Жейил—Жейла гүли! Гөр-ха, сениң мүбәрәк жемалыңы дүйшүмде гөрүбем хүйленип, елдиргәп барян, сени хушүмда дагы гөрәйсем хөкман дәлирәрин!

Меңли хесер билен есер йылгырды:

--Әйсе, хәзир биз дүйш гөрйәсми?

--Хова, дүйш гөрйәс, ышк дүйшүни, Ылахы ышк дүйшүни! Меңли! Мең-ли-жан! Мен гиже-гүндиз сениң адыңы пышырдап айдып, жүмле-жаханың леззетини алян. Сениң әйжежик адыңы даханымда гайталап-гайталап, шаханабат ялы зыбанымда эредип дүнийәми,

өмрүми, дем алян ховамы сүйжөдйән... Сениң ышкың мениң дүнйәми дүйшө, өмрүми овадан арзув-хыяллара өвүрди.

Меңли онуң есер ойнуна оюн билен жогап бермеги йүрегине дүвди:

--Магтымгулы, сен нәме гүрлемейәрсиң?—дийди. Магтымгулы өр-гөкден гелди:

--Нәме, яңкы диенлерими эшитмединми?

--Эшитдим, эмма сен ол сөзлери ичинден, үстесине-де дүйшүң-де айтдың-да.

Магтымгулы йылгырып дуран Меңлини сынлап, онуң есер оюн эдйәндигине хош болды. Ашык-магшук ене-де ышкдан алавлап янян гubarлы гөзлериң гудратына учрады. Магтымгулам, Меңли гызам галпылдаярды. Олар бу махал Гайып багшыларың улы эйванында дуранынам, кимдир бириниң гөржегинем унудып, ышкың жадылы дүнйәсине дүшүпди. Ышкың гудратындан Гара багшының гапысының өңи--эйваны учмаха, ләлезар багзарлыга айланыпды. Ханха часлы чешме оваз эдип акып ятыр, ховалалы багларда билбиллер сайрашып, жәннетиң гушлары ках-ках уряр. Овадандан жадылы ышк сазы оларың жаныны хейжана гетирйәр. Дүнйәден бихабар ашык-магшук бири-бириниң дидарындан ганып билмән, бири-бирини тешне назары билен сыпаярды, овсунжы мәхир билен эзизлейәрди. Элбетде, Магтымгулы билен Меңлиниң бу душумыгы төтәнден болупды, эмма дүнйәде төтәнлик ек, дүнйәде төтәнденем төтәнлик болмаяр! Төтәнлик болдумы?--диймек шол пурсат бенделериң ишине бейик Бирибар гатышяр. Хажыговшанлыларың ерден йөрәнини “Хытай базарына” дүшүрен бейик Бирибар Магтымгулы билен Меңлини ышк базарында саташдырыпды. Магтымгулы арам-арам гүрлежек болярды, йүрегини якып-яндырып барян сөзлери Меңлә айтжак болярды, эмма бу махал жүмле-жаханың эзизден эзиз сөзлеринден, ышкдан ышклы жүмлелеринден бирек-бирегин овадан дидарына бендиван болуп, гөз ченешип, жигериңи жадылы назара дагламак

эзизди.

Илкинжи болуп дайысының өзүне йөрите гетирен серпайыны, дэдесиниң-эжесиниң сатын алып берен ики гейимлик ибришим матасыны,еңилжек өкжелиже көвшини алып, гапыдан гелен Дүрли өз эйванларында дүниәни унудып бирек-биреге бендиван болуп дуран Магтымгулы билен Меңлини гөрүп,аңк болды,оларың ышка учраныны билибем ювашлык билен гапыдан айрылып, сакчылык эдип башлады. Магтымгулы:

--Меңлижан... Мениң сол гөзүм сенден өйкелейәр-дийди.

--Нәме дийип сол гөзүң менден өйкелейәр?

--Өтен агшам дүйшүмде икимиз учмах жүлгеде сейли-сейран эдип йөркәк,мениң саг гөзүме төтәнден чөп дүшди. Сен шонда уяла-уяла дилжагазың уңы билен гөзүме дүшен чөпи айырдың. Шондан бәри саг гөзүм хүйленип,хесерләп хезиллер эдйәр,сол гөзүмем кемсинйәр.Серет,сол гөзүм кемшерип аглайжак-аглайжак боляр!

Меңли алланичикси болуп овадан неркес гөзлерини хөвләндирди.Гөр-ха,Магтымгулы оңа өтен агшам өз гөрән дүйшүни айдып берип дур.Ол ичинден “Магтымгулы хем дэдеси ялы гудратлы болаймасын? Ол гудрат билен мениң дүйшүмде нәмелер гөрйәними гөрйән болаймасын? Я Аллажан башдакы ялы икимизе-де бир дүйши гөркезйән болаймасын?” дийип пикирленип, пикирлеринден хопукды.Меңли өтен агшам гөрән пынхан дүйшүниң аяна чыканына уялып яңаклары саба ялы гызарды.Ол боз-яз болуп:

--Бес,бес,ызыны айтма Магтымгулы!—дийди.Магтымгулы Меңлиниң уялып, алжырап өзүни йитирип дуршуны довамлы сынлады. Ол бейик Алласындан,ялканан ыкбалындан хош болуп пышырдады:

--Желиле-ей,Жепбар-ей,кайыл-эй,кайыл! Мениң бендиван болуп аклымы чашырып сөөн дүниәмиң аңырсында сениң гудрат, керамат ышкың бар экен! Аллажан,кайыл-эй,кайыл,мениң серими

сәмедип сөен Меңлимиң гурсагында акыл етмейән гудратлы,
кераматлы ышк бар экен!..

Голайдан Дүрлиниң сеси гелди:

--Меңли,эжем билен дәдем гелйәр!

Меңли ослагсыз чыкан сесден алжырап:

--Вай,Дүрли—дийип,ала гөзлерини хөвлендирип, төверегине гаранды.Магтымгулам алжырды,пынхан сырының үсти ачылан ашык огурлыкда тутулан ялы бижай утанып гүв гитди йүзүниң гарап дуран тарапына!..

—Дүрлижан, биз ниреде?.. Биз сизиң өйде нәме ишләп йөрүс?

Дүрли овадан йылгырып,Меңлиниң элинден тутуп,гаты голайы-на барып ювашжа пышырдады:

--Меңлижан,сен Алланың учмагында Магтымұлы билен сөйшүп йөрсүң? Горкма, алжырама,сизи гөрән ек,хатда менем гөрмедим. Себәби мен көр,мен кер,мен лал--дийип,ол дайысының совгат гетирен матасыны, овадан яглыгыны,өкжелиже көвшүни Меңлә гөркезмәге дурды, эмма Меңли бишейкел айып ягдая дүшенине ере гирәйжек болуп, овадан диделерини ярым-яш эдип, Дүрлини гуҗаклап аглады...

Дүнйәде болмажак ишлер болян болса я ышкың гудратыдыр,я бейик Бирибар бенделерини гудрат гөркезйәндир...

xxx

Магтымгулы шинди гөрүлмедик ышкың гудраты билен гара башы асмана барян,сери мыдама думанлап дуран гарлы дага өврүлди. Гурсагындан Меңли шаглап-шаглап ышк дерясы болуп акяр.Ышкың гудраты билен Магтымгулы бирдемде бикенар умманна өврүлди,Меңли гыз гара гай болуп, апы-тупан болуп,Магтымгулыны мөвч урдурып,онуң гойнунда хейжан болуп яшаяр. Ышкың гудраты билен Магтымгулы бирдемде пынхан сырлы бимөчбер асман болды,Меңли гыз болса онуң гойнунда гөклери гүммүр-

дедип,йылдырымларыны чакдырып часлы чагбалы баран болуп яшаяр!..

Магтымгулы Меңли гызың ышкында дәлирәп дүзе чыкяр!

Эй, Алла, гөр-ха Магтымгулының учрап йөрен дерди-беласыны!

Магтымгулы башыны силкип бир пурсат өзүне гелип, серини думанладып, гурсагыны түвелейледип аршың-күрсүң арасында учурып йөрен ышкындан,өзүниң болуп йөршүнден эрбет утанды. Ол мүнчлерче-мүнчлерче диваны ылахы ыкбала гөтерилейин дийип окаманмыды нәме?! Ол мүнчлерче-мүнчлерче гижелер Хакың ышкында шөвүр чекип, ах уруп перят кылманмыды нәме?! Гел-гел дүнийәниң албай булап чагырян бейик максатларына барян Магтымгулы шейле пес ыкбала учрамалымы эйсе?! Онүң Худайы агтарып, бейик-бейик матлаплара барярка тапанам бир гыз болдумы инди?! Ол Алланың ышкына, асманың ышкына дүшүп йөрди ахыры, гел-гел инди ол земинде бир гызың ышкына дүшүп, пикирленмекден махрум болуп йөрмели йигитмидир?!

«Эй, Аллам, гөрха мениң дүшүп йөрен гүнлерими! Бар, бар, акмак, инди «Меңлим, Меңлим!» дийип увлап, Межнуның ызы билен чөле чыкып, аваралык чек! Сен эйсе мүнч бир сырдан ыбарат дүнийә, гижелер йылдыз болуп гөз гыпышян түкениксиз әлемлере, чархыпелегиң оюнларына акыл етирип, Хакың дергәхине барярдның ахыры!» дийип өзүне кәйинйәрди.

Ол асман ышкына ашыкды, эмма земин ышкына учрады!

Ол Ылахы ышкың гедасыды, эмма ынсан ышкының пидасы болуп баряр! Ол өз-өзүне:

« Магтымгулы,жахана яң саяян чагбалы апы-тупанлар бикенар умманларда дөрәп, тешнеликден янып ятан ерлери суваряндыр!

Магтымгулы,терең-терең дәли дерялар геришлери асмана чүмйән депеси гат-гат гарлы даглардан гөзбаш аляндыр!

Магтымгулы, улы-улы гушлар асманың иң белент гатлагындан

учяндыр!

Магтымгулы, ләхең-ләхең балыклар уллакан умманларың иң
чуң еринде яшаяндыр!

Магтымгулы, Алланың учмагы аршың иң ёкаркы гатлагын-
дадыр!

Магтымгулы, чын гөвхерлер ериң единжи гатында букуландыр!

Магтымгулы, гөтерил, гөтерил, хич болманда гиҗе-гүндиз-
лериңи багш эдип окан диванларыңың дережесине гөтерил! Хич
болманда ахунларың-пирлериң берен сапагының дережесине
гөтерил!» дийип өзүне пент берйәрди...

xxx

Огулгерек эҗе өйлериниң өңүндәки уллакан чынарың
саясында чынмачын чайындан кейпини чаглап, гүл-гүл ачылып
отырды. Гапдалында Меңли ышкыны хем гам-гуссасыны букуп,
гайма гүмрады. Гоңшусы Гара багшының оглы Гайып багшы
Магтымгулының голайда берен шыгрыны айдыма өвүрипди, ол
шоңы айдып башлады:

Шүкүр, алхамдилилла!

Җанана гөзүм дүшди.

Мейханада мей ичдим,

Мессана гөзүм дүшдей... дүшдей... дүшди.

- Бай-бай, Худайҗан Гайып багша оваз-а берип билипдир-ов! -
дийип, Огулгерек эҗе хем айдым диңлейәрди, хем гөз астындан
Меңлини сынлаярды. Меңли бу гошгыны Магтымгулының хейҗана
гелип окап бершини гөз өңүне гетирди... Меңли гыз новруз гары
ялы пагыш-пара эрәп баряр...

Эй җады-җерен гөзли,

Эй шады-шекер сөзли,
Эй шемси-камар йүзли,
Табана гөзүм дүшди.

Гайып багшының йүрегиңи эзип барян овазындан, хер жүмлесинден, хер бейдинден ышк хесери чабрап дуран айдымдан Огулгерек эжәнің калбы хейжана гелип, гурсагындакы жангушы перваз урярды. Овадандан хесерли айдым Огулгерек эжәнің йүрегиниң дашындан елдиргән ел кимин айланып, оны овазына бендиван эйледі. Гайып багшы белент перделере галып, әлем-гошар ялы шугла сачян айдымы асманга гайдырып, долуп-дашып, агып-дөнүп айдярды. Огулгерек эже гызыны сынлап хайранлар галды: эй-хо! озадам перизат Меңли Огулгерек эжәнің гөзлериниң алнында жадылы хүйр-мелеге өврүлип баряр! Меңлиниң сәхер-сабадан ярадылан хурмайы яңаклары ал шугла, дагларың ак гарындан ярадылан ак алкымы ак шугла, балкылдап дуран жадылы гара гөзлери гара шугла сачяр! Меңли Огулгерек эжәнің гөзлери-ниң өңүнде овадан әлемгошар болуп овсунып дур. Ол гызының апатдан апат гөзеллигини сынлап: «Гадымда ата-бабаларымыз чакданаша овадан гызларга, адатдан дашары гөрмегей йигитлере йөнелиге никап гейдирмейән экенлер. Меңлижаны гөрөнем ашык болар, гөрмедигем» дийип ойланды. Огулгерек эже гызының перипейкер гөзеллигине буйсанып, Гайып багшының овазына йүрегини эзип, кейпи чаг-чаг болупды. Бир заман черимден: «Сениң өмрүң нәче йыл?» дийип соранмышлар. Черим: «Мениң өмрүми ягдан сораң» диенмиш. Адамың өмрүни хем айдымдан-саздан сораймалыдыр. Ажайып айдым, гөчгүнли саз ислендик адамың гыш калбыны, гүйз калбыны дессине ялпы яза өвүрип, хейжана гетирип, кейпине кейп, өмрүне өмүр гошяр. Гайып багшының ажайып айдымы Меңлини ал асманга учурса, Огулгерек эжәнің калбыны терең деря өвүрипди. Ол:

--Овазыңа дөнейин Гайыпжан, айдымыңдан жаным гөненәйди — дийип, Меңлә серетди. — Ажайып айдым экен!

Багшы ахыркы бенде башлады:

Бу дердиме ёк дерман,

Көйүңде болам гурбан,

Магтымгулы дийр, эй жан,

Жанана гөзүм дүшдей... дүшдей... дүшди.

Огулгерек эжәнің зәхреси ярылды. Онуң йүреги жүнбүш эйләп, бейниси сарсып, бирдемде сеңселеди. Ол гайма гаяп отуран Меңлиниң жадылы ышка өврүлмесиниң себәбини билип, хайяды гөтерилди. Эсли салым гызыны сынлап бирденем, от алып жабжынып башлады:

- Дерхал гир өе! Яш гызам мелгуның овазасыны диңләрми! Оварра бол жайыңа, сачы кесилмиш дийсе!

Меңли ала гөзлерини балкылдадып, найынжар делмирип, эжеси дәлирәндир өйдүп, букжасыны алып өе юмлукды. Огулгерек эже илиң ичинде эшиден гыйбатының чындыгына гөз етирип, отлы көйнек гейди. Болса-да онуң багтына бу гүн эрте Шаныяз ханың тойы барды. Озал ол тоя диңе адамсы билен гидерменди, ёкаркы айдымдан соң ол, хей ышк болуп алавлар дуран гызыны өйде галдырып гидип билжекми? Ол тутуш машгаласы билен тоя гитди. Пери-пейкер Меңлиниң тойларына бараныны гөрөн Шаназарың ышкы башына урды, Огулгерек эже хан аялы Нурбикә Меңлиниң етишип баряндыгыны, сөзайдыжыдан, савчыдан яңа гүн ёкдугыны айдып, гудачылыга өзи ыш ачды. Нурбике Меңли гызы сынлап, хамана төрүне гечирен гелни ялы буйсанды. Тойдан гелен гүнем Огулгерек көчеден түвелейләр түвдүрилип барян Хейжан хейверәни чагырып, онуң билен чайлашып, гүррүңиң арасында Меңлиниң адагланандыгыны, он еди яшыны долдурдыгы Меңли билен Шаназарың тойының тутулжакдыгыны айдышдырды...

xxx

Ышк дүнийәси дүнийә ичре башга бир дүнийә! Ышка учрап ашык

боланлар дилсиз сайрап,гөзсүз гөрүп,гулаксыз эшидип,ганатсыз учуп,отсуз янып,аязсыз доңуп йөрөндир.Ышка учранлар,бир гөрсең аглап отурандыр,эмма оларың агысы багтлыларың багтындан бейикдир! Ышка саташанлар,бир гөрсең өз-өзи йылгырып,гүлүп отурандыр,эмма оларың гүлкилери пажыгадан пажыгалыдыр. Ашык-магшугың аян дүнйәси дүйше,дүйши хыялы яшайша,агысы айдыма айланяндыр!..

Магтымгулы өйден чыкан бадына,пете-пет Жәнмәммеде душды.Жәнмәммет гөзлерини хөвлөндирип,хамана аждарха гөрөн ялы хопугып:

--Вәх,гардашым,саңа нәм болды? Дессине өе гиревең—дийип, Магтымгулының голундан тутуп өе салды.—Гардашым,сен хесерләп, хүйленип,асыл дәли-меңнун болайыпсы-ңа!—дийип пышырдады.

--Сен мениң шерабун-терахум иченими билйәсиң ахыры-- дийип,Магтымгулы ювашҗа айтды.

--Шерап-серабың иши дәл ол,сен сермест ашык!

--Элбетде,мен Худайыма ашык!

--Эй-хо!Ай-хо,сен эййәм Меңли гызы Худаям эдиндиңми?

Магтымгулы Жәнмәммедигә якасындан эбшитләп,дергазап,эмма ювашҗа:

--Меңли ниреден гелди бу ики ара?

--Эй,гардашым,Меңли билен Магтымгулының ашык-магшуклыгыны тамам Гиңҗай билйәр.

Магтымгулы хасам алҗырады,ол пынхан сырының ачыланындан элхедер алды.

--Гойбер-хов якамы,егсам нобатдакы хакыкаты хем айдарын!

--Бу самахыллап дуранларың нәме?

--Хелейлериң мыш-мышы. Нобатдакы хакыкатам айдайын-мы?—Жанмәммет оңа хас голайлап пышырдады—Магтымгулы, сен хесерли арзув-хыяллара гарк болуп,арасында “Меңлим! Меңлижан!” дийип дашыңдан айдярсың!

Магтымгулы аңк болуп Жанмәммеде серетди.Жанмәммет:

--Инди хакыкы хакыкатам эшитжекми?

Магтымгулыны дер басды,Жанмәммет ювашжа гүрледі:

--Даглара гидели гардашым,егсам көрлер сениң ышка дүшүп елдиргәниңи гөрийәр,керлер эшидйәр,лаллар айдым эдип йөр!

xxx

Томус гелип,дүзлериң язының йүзи гайдып, дагларда паслы-бахар мөвч урярды. Жүмле-жахан миневвер болуп, яшыл майсасы овсунян байырлара, жүлгелере, дерелере асманың сан-санжаксыз йылдызлары гачан ялыды. Дүрли-дүрли гүллер ялпы яза шугла сачып, мүшки-энверини күкедип дурды. Жүмле-жахан яз болуп хейжана гелйәрди. Ылахы дурналарың мензил-мензил ел гечип, язлары месген тутуп,язларың гойнунда яшайшы ялы,депесинден дабанына ченли шахыр,кырк пыяла шерабун терахумы ичен шахыр, Меңли гызың ышкында дәлирәп дүвләп йөрен шахыр Магтымгулы дагларың миневвер язына сейли-сейран эдйәрди.Язда дәли силлер жарлара, дерялар гиң ханаларына, адам оглы өз калбына сыгмаян чагы,Хакдан кырк пыяла шерабун-терахум ичен шахыр нейлесин? Хажыговшана сыгман,Меңли гызың диванасына өврүлип, дагларың жүлгесине сейли-сейран эдип йөрен Магтымгулы жүмле-жаханың яздан дәл-де, Меңли гызың ышкындан миневвер боланына ынанярды. Чар яндан Меңли гызың хесер басан гарасы гара шугла, агы ак шугла сачян гөзлери середип дурды. Аршу-күрсден Меңли гызың мүшки-энвери кокаярды.Эмма Магтымгулы кимдир бириниң назарыны,кимдир бириниң өзүни гаравуллап йөренини дуюп ынжалыгыны йитирди,белки гөвнүмедир дийип өзүни көшешдирди.Себәби ол ышка дүшүп хүйленип, елдиргәп йөренини ягшызадалар,эренлер гөрийәндир дийибем

утанып йөрди ахыры.Магтымгулы овадан язларың, гыз пәклиги билен овсунып отуран дагларың гойнуна геленинде калбы бүтинлей ялаңачланярды,ол адам оглуна хей ялаңач калбыны гөркезерми?!

Магтымгулының ышкы мөвч уруп, ылхамы түвелейлейәрди, онуң дуйгулары калбына сыгман ярылып барярды, эмма ханы сөз? Ханы ышкың дадындан дат, одундан от алян йылдырымлы сөзлер, ханы үлкер ялы янып дуран жүмлелер, ханы тойнук гуруп гелйән дурналар ялы сетирлер?

Сөз ёк, зыбана сөз геленок, Магтымгулы калбында көвсар урян ышкыны беян эдип биленок. Сөзүң пири сөз тапанок!

Магтымгулы Меңли гызың ышкы ичре ал-яшыл яздан порхан болан даглара, жылгалара, жүлгелере, дерелере айланып йөршүне овсунжы булутларың асманы бүрәп, гара еллери гыкувладып апы-тупаның нәдип геленинем дуйман галды. Жаханда Нухуң тупаны туруп, гара елдир харасат дар жүлгелере сыгман чар яна башыны уруп, вагшыяна увлап башлады. Жүлгелердәки чынарлар, хозлар, гайры агачлар яшыл булут ялы леммерленип, харасат билен учуп гидәйжек болярды. Магтымгулының гөхи гелип, галкынып, ылхамы түвелейләп, калбы хейжан урярды! Онуң гөвнүне болмаса, ниже вагтдан бәри калбына сыгман, чайканып чырпынян Ышкы ахыры гиң дүнийә чыкаян ялыды!

Сиз хей депеси ак гарлы, дегреси думанлы гериш-гериш даглара паслы бахарда йылдырымлы чабгаларың гелшини гөрүпмидиңиз? Гөрмедик болсаңыз, хайып сизиң яшан яшыңыз!...

Асманы чат атдырып, йылдырым ызына йылдырым чакдырып, элхенч-элхенч гүммүдилери биле ери-гөги,гара даглары лерзана гетирип, шабрап-шабрап ягян томсуң часлы чагбасы шады-хоррам болуп, ала шовхун билен учмахы жүлгә долды. Гитдигиче йылдырымлар гүрәп, ерлер гүммүрдәп,асманың аңырсындакы хайсыдыр бир гудрат ышқдан яңа хейжана гелен земини гөржөк болуп гөги йыртайжак боляр. Эгер дагларың гойнундакы рухуңы галкындырыжы кейпичаглык,шады-хоррамлык болмасады, онда адам пахыр

кыямат гопандыр өйдерди. Ер билен гөк тапышып, аршдан пайрап-пайрап жала ягяр, дагларың геришлеринден шаглап-шаглап булаклар түвдүрилишип гелйәр. Ал-яшыл даглара ашык болан асман дүңйә ышкың гудратыны гөркезйәр. Бирибар Магтымгулы билен Меңлиниң ышкыны жахана яйяр. Магтымгулы апы-тупана гужагыны герип, чапгын елиң гүйжүнеми я дуйгуларың гүйжүнеми, нәмәлим, йөне ики яна ыраң атып дагларың жұммүшине, жаланың гелйән ерине тарап баряр.

Перде тартып йүзлерине,

Райыш берип сөзлериме,

Магтымгулы, гөзлериме,

Еке Меңли хан гөрүнер.

Ол ал асманда гара булутларың часлы чагба өврүлйән еринде йылгырып дуран Меңли хана тарап баряр, даханындан болса «Йүрек ышқдан долы, диде нем биле» диен ялы сетирлер гачяр. Магтымгулының йүзүни-гөзүни язың часлы жаласы, калбыны шовхун турузян чагбаның овазы ювяр. Соңа-бака йылдырымлар шейле бир гүреди, хол дагларың керт ялчы гаясының ыкышында галпылдап Магтымгулыны сынлаян Жанмәммедияң жанында жан галмады гардашыны йылдырым урар өйдүп. Магтымгулының кә сагында, кә солунда, кә өңүнде йылдырым аташдан найзасыны уряр! Сайядың сүмме жеңжелде эллери билен алнындакы шахалары, пүр-пудаклары ики яна айрып гечиши ялы, Магтымгулы хем йылдырымлары, жаланың чүвдүримлерини өз ёлундан айрып баряр. Жанмәммедияң гөзлери петреди гитди, чүнки аршы жайрып гөни Магтымгулының гурсагыны нышана алып урлан йылдырым йылчыр гая деген ок ялы чавуп гитди можук оваз эдип.

Белки, ол өзүниңкиден есер ода саташандыр!

Бу хадысаны гөзи билен гөрен Жанмәммет Магтымгулының гудратлыдыгына кемсиз ынанды.

Магтымгулы хут шу пурсат жұмле-жаханың Меңли гызың

ышкындан ярадыландыгына шексиз ынанды, дүнийәнің депесинде кыямат томашасыны турузып чакян йылдырымларда, дүнийә сыгмаян гүммүрдилерде, гүвләп-гүвләп ягян жалада ол хут Меңли гызың ышкыны гәрди.Шаглап-шаглап акян чешме-чайларда, кертден-кертте товсуп гелйән дәли булакларда Меңли гызың ышкының овазыны эшитди. Овсунжы шар гара булутларың ак чагбалары Меңли гызың ышкы болуп ягярды, йылдырымлар Меңли гызың ышкы болуп янярды. Меңли гызың ышкы калбыңы лерзана гетирижи оваз болуп яңланярды. Асман элхенч наградартып,гөкләр гүммүрдәп, Магтымгулының голайында әпет йылдырым чакды.Магтымгулы саг пенжесини узадып шамар гысымлан ялы йылдырымы гысымлап алнында гойды: йылдырым силкинәге-де Меңли гыза өврүлди. Магшук Меңли ашыгына жылве ташлап,Магтымгулының аташ чабрап дуран гөзлерине серетди...

Дуйдансыз апы-тупан болуп гелен даг чагбасы дуйдансызам гечип гитди.Ханха часлы чай, дәли-хоррам булаклар, саллам-сажак еллер, дәли силлер апы-тупаның ызы билен созан-гуйрук болуп чапышып барялар.

Дагларың хесерли баранына, Меңлинің аташлы ышкына ювулан гериш-гериш гаялар, гатбар-гатбар кемерлер, ал-яшыл боссанлы жүлгелер, мавы асмана йүзүп гелен леммер-леммер жовур ак булутлар, овадан дүнийә -- яңыжа ышқдан ярадылан тәзеже дүнийә калбыңы хейжана салып, гөзлериң ягыны ийип барярды. Сүллүмбай болан Магтымгулының гейим-гежимем, беденем, калбам, рухам язың чагбасына ювулыпды. Магтымгулы одун чөпләп,от якынмагы мүвесса билди,себәби ашыга аташдан голай сөхбетдеш ек!Ол одунларың ашагына салан туташдырлыгына үфледи,туташдырлык түсселеди,яңадан гаты үфледи,от шол демде гүпләп янып башлады.Ол ода сын эдип отыр, онуң гейим-гежими буругсап,бирден гүпләп янайжак ялыды. Магтымгулы ловлап янян отда Меңлинің ышкыны гөрийәрди.

- Эй, Аллам, Меңлижаның ышкында шейле гудрат бар болса, Сениң ышкың дагы нәхилекә?Адам огулларына багш эйлән екеже зерре ышкыңда шейле гудрат бар болса,сениң ышкың гудраты

дагы нәхилекә? Мен Меңлимиң ышкындан яңа ах урсам, агзымдан аташ чабраяр, эгер Сениң Ышкыңа учрайсам нәмелере сезевар боларын? - дийип, ойланып мазалы янян отдан пилсапы ялы кесиндини элине алып, бир салым оды сынлады. Бирденем саг пенжеси билен кесиндиниң алавлап янян еринден гысымлады, соңра сол пенжеси билен гысымлады. Онуң аяларына көзлер елмешип, эллериниң аркасына болса ялын долашды. Керт гаяның ыкышында гардашыны сынлап дуран Жанмәммедидиң хайяды гөтерилип, тас гыгырыпды.

Магтымгулы янык ысы алып, эллериниң янып барянына гөз етирип,алавлы кесиндини ода ташлады. Ол бираз янан аяларына середип гынанды.

- Аташ меканы арш!... От--земиниң мыхманы!... Белки, от хем Алланың гудрат ышкындандыр?... Ыбрайым пыгамбери ода атырлар, от болса оны якмагың дерегине рейхан гүллере, тер чепенлере өврүлйәр. Хинди күффарлары бейик дервүш Хеким ибн Бейди түвелейләп янян гызыл ода атырлар, ол болса, «эй гарагы гапык батыллар, дүнйәден гапыллар, сиз мени ода якяс дийип хешелле какяңыз, мен болса, сынлаң, Худайымың гужагында отырын!» дийипдир... Мениң болса эллерим яняр! Диймек, мениң ышкым кәмил дәл, диймек, мен кәмил дәл!... - дийип,Магтымгулы башга бир кесиндини алып,яңадан оды пенжелейәр. Керт гаяда ваканы сынлап дуран Жанмәммедидиң хайяды гөтерилди. Магтымгулы кесиндини ташлар ерде ташламады. Жанмәммет Магтымгулы зыян тапынып йөрен болаймасын диен горкы билен гардашына гаршы ылгады,дик геришден түвдүрилип гелшине жүлгә инен еринде әпет керкав агажына урлуп,онуң гөвдесинден гужаклап сакланды.Магтымгулының янына бармага онуң богны ысмады.Магтымгулы болса шиндем алавлап янян кесиндини гысымлап дурды.

xxx

Магтымгулы өе гирди,өйде Дөвлетмәммет ага аясына маңлайыны гоюп агыр ой-пикире батып отурды,ол пикир гирдабындан

чыкып етишмеди.

--Дәде,нәмәнің пикирине батдың?

--Ай,дидәм,ой-пикирлер ичре гурлан дүңйәдә би?..—дийип, эсли салым отурды--Недиргулы ша гаты парасатлыды,эмма онуң уршуның-жеңиниң,йөришиниң-сөвешиниң соңы геленок.Хә-зирбегжаны,Арраны,Гүржүстаны ызына алды,болубилйәр,олар озалам Эйраныңкыды,Румустаны,овганы Эйрана бакмаз ялы этди, говы зат.Бухараны сындырып улуг Мару-шаху-жахана гөчүрип гетирди.Хываны сындырып,Абыверде гөчүрип гетирди. Хиндис-тана йыгын дартды...Ол бир йөришден гелдиги,икинжи йөрише гидйәр, халкың герчек-герчек огуллары урушда вепат болуп гидип отыр...

--Ол өмрүни ат үстүндә гылыч сырып гечирен серкерде! Юрды доландырып билмейән патыша уруш этмели бор-да!

--Улуг Эйран мүнҗлерче-мүнҗлерче йыл бәри кәмил гурулан дөвлет.Эйраны эдара этмәге уллакан акыл-пайхас герек дәл,себәби хер обаның беги,хер илиң ханы,хер велятың беглербегиси салгыды-хыражы йыгнап,пайтагта иберип дур.Юрт абадан болан-да, халкам,дөвлетем ики-үч йылың ичинде док юрда өврүлйәр. Эмма Недиргулы ша шөхрада аклыны алдырды,көшк эмел-дарларам оңа “Сен Исендер Зүлкарнайын! Сен Махмыт Газналы! дийип арша гөтерйәрлер.Шейлеликде,ол өз алнында улуг дөвлете баш эгдирди! Недиргулы шага башыны эген дөвлет,Недиргулы шаның пашмагындан огшан эмелдарлар халка сыртыны өвүрди! Ол дашардакы душманлары ек этмек баханасы билен уруш ызына уруш эдйәр. Эмма дашкы душманлары ек этжек дийип, халка салгыт үстүне салгыт салыберсең,душман ичинден дөрөйәр. Гайры юртлары басып алып,өзгелериң өйлери юмурыберсең, Екаркам бир гүн өз өйүң юмуяр.

--Онуң акылдарлары,геңешдарлары,везири-векиллери юрдуң ички ягдайыны дүшүндирмейәрмикә?

--Көшк эмелдарларына,серкерде-сыпахсалара асудалыкдан

уруш бәхбит,себәп олар уруш боланда кесекини талап бийәр, юрдуң генжи-хазынасыны огурлап бийәр...Оглум,занды пислер көли буландырып балык тутуп,токая от берип ав эдйәндирлер.Эртир Машада гитжек боляс оглум,пайтагтда Эйран уламаларының маслахаты бар.Түркменәхрадан Селим магтым, Бакы пир үчүмиз...

Эртеси Дөвлетмәммет ага ела шайланды.Аразгүл эже адамсының гаршылыгына гарамаздан,Абдылланың гетирен иң говы маталарындан тикен гейим-гежимлерини оңа гейдирди. Дөвлетмәммет ага бейле сыпайы гейимлериң ичинде өзүни дийсең оңайсыз дуйярды.Шол пурсат гапыдан Жанмәммет гелди,мыдама йөнекей эшиклери геййән Дөвлет дәдесини сынлап,агзыны ачып, гөзлерини мөлердип:

--Бай-бов,Дөвлет дәде, сен яш йигит болайыпсың-а,сен шахынша болайыпсың-а!—дийип, дәдесини гуҷаклады,соңра чыны билен ювашжа—Дөвлет дәде,гелнежеми ырза эдип билсең,овадан бир гырнак гетирмек мениң билен!—дийди. Дөвлетмәммет ага хезиллер эдип гүлди-де:

--Аразгүл,Жанмәммединң дийип дуран сөзлерини эшидйәмиң? Жанмәмметжаның парсылап айдян сөзлерини түркменчә өвүрениң-де,"Дөвлет дәде,мени хачан өөржек?"дийдиги боляр! Жанмәммедим, гыссансаң-да сени гелжек яздан бәри өөрмейәрис—дийди.Олар шох болуп гүлүшдилер.Аз салымдан Машада гидйән векиллери обаның яшулылары,хан-беглер угратды...

xxx

Яз гелйәрди,он еди яшың язы гелйәр.Яз—Алланың гудратлы ышкы! Магтымгулы билен Меңли гызың апат ышкындан хейжана гелен гара ер яшыл яз болуп гөтерилйәр. Салланып сейкин басып жахана яз гелйәр.Магтымгулының он единжи язы гелйәр.Овадан мавы асманы леммер-леммер шар-гара яглакар булутлар алып, арша-күрсе шовхун салып гөклер гүммүрдәп,часлы чагбалар гөзийетимсиз дүзлерде депрек чаляр, аршдан шабрап-шабрап шады-хоррам болуп ягян ак ягышлар ерден яшыл майса болуп

гөтерилип баряр.Бейик Бирибарың гудратындан даглар-дүзлер, яйлалар-байырлар гөзүң өңүнде әлемгошарың реңбе-рең парчасыны гейип,жадылайжы овсуны биле дуйгуларыңы елдир-гедип баряр.Обаның ичиндәки үлжелер,эриклер, бадамлар, ирбишер алмалар,шетдалылар,армытлар жовур ак,гызыл-ал феер-верк болуп Магтымгулының Ышкының хакына асман атылышып дурлар.Гожаман дүнйә ләле рейхан яшажык язың гудраты билен новжуван дүнйә,нәзенин гелне өврүлди. Зенанбеден байырлар ал-яшыл гейиндиги сайы йүреклер ялаңачланярды! Башына ал-яшыл күрте атынып,эгнине ал-яшыл пушеш гейип, дәхедем –дессем йөрәп,салланып-сүлмүрәп яз гелйәр! Магтымгулының он единжи язы гелйәр! Новжуван гелин ялы овадан яз калбы гөчгүнли Магтымгула Меңли гыз болуп гөрүнйәр.

Хажыговшаның ханы-беги,байы-гарыбы,маллысы-малсызы ир бахардан көне обасыны вагтлайын терк эдип,яшыл яйлалара язлага чыкып,чадырлысы чадырыны,чатмалысы чатмасыны,өйлүси өйүни дикип яшыл яйлаларда түркмениң яз яшайшы башлапды. Язлага чыкмак дана ата-бабаларымыздан аркама-арка гелйән акыллы-башлы дессурыды. Язлага чыкан мәхелле обадакы көне яшайшынам,гам-гуссасынам,дерталадасынам,гарыпгасарлыгынам, баю-беглигинем,алгы-бергисинем,өйке-кинесинем унудып, язың гойнунда яз болуп яйнап,тебигатың сазлашыгына гошулярды, язың күкрәп дуран боз рухуна гарылярды.Овуз биле аклык ийип,гоюн-гечиниң сүйди билен пәклик ичип,ягмырлара ювунып, еллере сүпүринип тебигат ялы пәкленйәрди,гөзеллешйәрди. Маллылар өз гоюн-гечилерини, малсызлар,малы азлар байларың сүри-сүри гоюн-гечилерини,сыгырларыны сагышып, сарган эдип, пейнир эдип, янлык- янлык яг алярлар,онам гайнадып зире-ззире сарыяг эдйәрлер.Хажыговшаның бейикли-песли зенанбеден байырлары ал-яшыл өвсүп, майсалы умман болуп толкунып,хесер болуп овсунып сөз билен беян эдип болмаян гөзеллигине бендиван эйлейәрди.Хазар деңзинден ашырым атып гелйән еллер гөзлериңи гөнендирйән гөзеллиге язың яз ысыны, ягышларың ягыш ысыны,сан-сажаксыз гүллериң-чечеклериң, ләлелериң мүшки-энверини гарып сериңи сәмедйән гудрата өвүрйәрди.

Дәлиже еллере дүңле байырларың ышкы гөтерилип,умман болуп чайканып, башыны ханжак уржагыны билмән, леззет билен хов чекйәрди.Онда-мунда отуран ховалалы дал-дарагтлар леммер-леммер яшыл булут ялы,ал-яшыл янғын ялы,шабырдап отуран айдым ялы дүңйә шовхун саярды. Жүмлейи-жахан Алланың ышкына айланыпды.Ләле-рейхан болан Хажыговшан бахарыны гөржек болуп,әнче-әнче гиже-гүндиз учуп,әнче-әнче юртлардан гечип гелен дурналар кыррув-кыррувлашып яшыл яйлаларда язылып ятан овадан байырларың ышкына учрап,гудратлы ериң дашындан айланын зыяратчылар ялы байырларың депесинден айланып, пессайлап башладылар. Дурналарың месген-меканы язлар,язларың месген-меканы шахырларың калбы, шахырларың месген-меканы ышк,ышкың месген-меканы айдым!..Гиңжайың гөзүң ягыны ийип барян яшыл байырларыны, дәли дүзлерини, ләле-рейхан языны сынлап овадан дурналарың башы айланырды, шелеплиже дурналары сынлап жүмле-жаханың башы айланырды. Бейик Бирибар жүмле-жаханы ялпы- яз эйләп ынса-жынса овадан калбыны гөркезип, гөрер гөзлиниң гөзлерини гамашдырып, гулаклының калбыны жадылы айдым болуп элендирип, йүрек-линиң йүрегини хейжана гетирип, ышкына бендиван эйлейәрди. Адам оглы дүңйә дөрәли бәри Алланың ажайып фантазиясының гиңлигине,жадылы гөзелликлериниң кәмиллигине, бикенар ышкының мөвчлүлигине хайранды.Бу акылдан дашгары овадан, жадылы жүмле-жахан Алланың ышкы ахыры! Ялпы-яз болуп жаханың башыны айлаян Алланың ышкы адаты адамлары шахыр кыланда, дәли жейхун ялы жошгунлы шахыр Магтымгулы нейләр!.. Белки,Магтымгулы шу махал хыялында бу гөзеллиге бендиван болуп,"Пери мекан нәзигәрدير" диен сетирлери язандыр...

Шол махал Меңли гызың сейле чыканыны гөрүп,асманың аңкасы ашып, болмажысы болуп,ягшыны гара айлап,күрегенләп-бораганлап гар ягдырып башлады. Хажыговшанлыларың аксакалы-гарасакалы энтек бейле гары гөрмәнди.Аршдан-күрсден торгайлап ягян гардан яңа гөзүңи ачып болса нәдерсиң.Сүри-сүри маллы байларың дүңйәси даралып,оларың кысматына гар ягярды, эмма гарың ховасы майылды,өвзайы говуды.Магтымгулы йүзүни

демиргазыга тутуп,аршдан-күрсден күрәп,борап яган гара йүзүни ювуп баряр.Гар ярым сагатда яшыл байырларың,яшыл язларың, яшыл майсаларың депесини юмшажык памык ялы ак гар билен басырып ташлады.Гөзлериң ягыны ийип барян яшыл майса, жовур-ак гар аклыңы чашыярды! Магтымгулы гидип баряр, Меңлиниң мүшки-энвер ысы кокаян ерлерине сары!..Магтымгулы гидип баряр, Меңлиниң ышкының, Ылахы ышкың овсун атып албай булаян ерине сары! Магтымгулы ынаняр: ынха ол шу байырдан ашарам вели,Меңли гыза душар. Магтымгулының калбы сызяр, йүреги дуйяр,хайсыдыр бир гудрат велилик билен оңа ынандыяр: хәзир-хәзир Меңли гыз жүмле-жахань эндиредип, учмахың хүйри болуп,салланып- сейкин басып гелер.Хей,бу жадылы язларың гойнуна Меңли гыз мессан-мессан басып гелмесе,язларың йүреги ярылаймазмы? Хей дәли-порхан болуп мөвч урян бу жадылы язларың гойнуна Меңли гыз гелсе, жүмле-жахан акыл-хушундан айрылаймазмы?!

Магтымгулы ики-үч байырдан ашды,ол Медет агаларың язлага гөчүп гелен ерлерини билйәрди.Магтымгулы диңширгенди, бирден ол ажайып айдымың овазыны эшидип,сәгинип төверегине диң салды.Середин-ле, бир ажайып айдым жахана яң салып, әлемгошар ялы ловурдап гелйәр:

Йөрсең ярым гувана мен,

Серви-камат бойларыңа.

Гүлден пушеш ярашыпдыр,

Ажап рахат бойларыңа.

Асман билен земиниң арасында ажайып айдым күрегенләп-бораганлап яган гарыңам, Магтымгулының серинем сәмедип, калбыны хейжана гетирип,ханха жүмле- жахана шовхун салып йылдырымлаяр. Магтымгулының гарашышы ялы, ханха овсунжы айдымың ызы билен Меңли гыз мессан-мессан басып гелйәр. Магтымгулы онуң мүшки-энвер ысыны гөрийәр. Салланып сейкин басып гелйән гыз белент байра чыкып,дем салым сәгинип,сердар

дурна ялы төверегине хүшгәр середйәр. Серви бойлы,хүйр кадды-
каматлы Меңли гыз эгнине яшыл кетени билен гөзүң ягыны ийип
гелйән чым гызыл хülle дон гейип, ажайып айдым болуп дүнийәни
хейжана салып гелйәр! Гиңжайың жовур ак гар болуп гөзлериңи
гамашдырян байырлары бир-де яшыл,бирде жо-гызыл,бирде
сары, бир-де мавы,бир-де гырмызы өвүсип,Магтымгулыныңам,
Меңлиниңем аклыны чашырып баряр.

Гөрсем роюң ек арманым,

Сенсиз хазан урсун жаным.

Ыкбалым,диним-иманым,

Кылсам хормат бойларыңа.

Бейик Бирибар ашык-магшукларың йөрежек елуна яшыл
майсалардан язан паяндазы, ак гардан язан халысы эмай билен
овсуняр. Гөзеллигиң Хумайы ,ышкың Худайы Меңли гыз ажайып
айдым болуп,саз болуп,хейжан болуп,ышк болуп,жүмле-жахан
апаты болуп гелйәр!

Гөрен ашык пида болар,

Ил-гүнүнден жыда болар.

Магтымгулы,геда болар,

Дин-керамат бойларыңа.

Меңли Магтымгулыны гөрүп жадылы йылгырды, Меңлиниң
сетеран йылдызлар ялы дишлериниң шугласы онуң калбыны
ягтылдып,хумарала гөзлериниң жадысы Магтымгулының жаныны
алды.Меңли гызың ал яңагында дөрән гуйганак--чах терең
деряның айлагы ялы Магтымгулының башыны айлады.Меңлиниң
терезиленип дуран эгинлери,галбаң дөшүнден товусян гоша
шамары, гөвресини биряна буруп , төверегине эсеван эденинде
йитип гидйән инче били Магтымгулының эссини айып баряр!
Хәзир бу овадан дүнийә овадан,жадылы, хесерли багтды,шол
багтам хәзир-хәзир Магтымгулының гужагына долар!.. Жүмле-

жаханда жадылы ышк хөкүм сүрүп, аршың-күрсүң арасында ышк айдым болуп яңланяр.Бейик Бирибар торгайлап ягдырян ак гары билен ашык-магшугы гөзлиниң гөзүнден букуп, оларың дашына гар пердесини айлады.Ики новжуван ашык-магшугың ышкындан башы айланып сери сәмән гар күрегенләп,бораганлап ягмасыны гоюп, хер бири пенже-пенже бәгүл ялы ак гарыны ашык-магшугың үстүнден тойлук сечип башлады. Магтымгулам, Меңлем өмрүнде шейле жадылы гары гөрмәнди. Пенже-пенже гар хаял-ягал айланып-өврүлип,жаханың башыны айлап,ер билен гөгүң арасында оюн эдйәр.Эрик гүллери ялы жовур ак гар ышкың гудраты билен алма гүлүне,үлже гүлүне,нар гүлүне,шетдалы гүлүне өврүлип,хер дүрли реңкте өвүсип, ашык-магшугы хейжана саяяр.Меңли гыз ышкың губары басан ала- ала гөзлерини нәз билен гүлдүрип, овадан бәгүл ялы гары Магтымгула тарап үфләп гойберйәр. Ышкың демине ал-яшыл өвүсип, йылдыз ялы сычырап барян жадылы гар бәгули Магтымгулы додагы билен гапып аляр, ол башга бир овадан гар гүлүни Меңлә гаршы үфлейәр.Чар яна аташ чабрадып барян гар гүлүни Меңли гыз нәз-керешме билен эйжежик дилжагазына гондурып, элжирәп ийип гойберйәр.Олар шейдип йылдыз ялы шугла сачып мүшк-энверини күкедйән пенже-пенже гарлары бәгүл киби бирек-биреге үфләп, посаның тәзе бир гөрнүшини ойлап тапып, бирек-бирекден “поса алып,поса берип” башладылар.Оларың депесинден реңдар гар дәл-де йылдызлар ягярды, йылдыздан-да овадан жадылы аташ чабрадып көзлер ягярды. Магтымгулы Меңлиниң эйжежик элинден тутуп,гөзлерини гызың гөзлерине дикип:

--Жүмле-жахан бизиң тоюмызы тойлаяр! Тоюң томашалы болсун,тоюң мүбәрек болсун Меңли ханым!—дийип, Магтымгулы оваданжа яглыга доланан гөвхер гашлы тылла йүзүги Меңлиниң эйжежик бармагына өтүрди. Меңли нәз билен Магтымгула бакды, Магтымгулы аклыны чашырып,Меңли гыза бакды,шол пурсат хайсыдыр бир гудрат вагшыяна гүйч билен Ашыгы Магшуга, Магшугы Ашыга тарап дартып уграды.Магтымгулы Меңлиниң ләле ялы гырмызы леблерине серетди. Меңлиниң даханы дахан дәл-де,датлы посаларыны гүжеңләп дуран посады.Ашык-Магшугың

арасы шейлебир,шейлебир голайлады,хатда тере гоймага-да ер галмады,хатда оларың йүрегиниң галагоп гүрсүлдиси бири-бирине урлуп башлады,оларың арасы шейле бир голайлады,хатда эдеп ерлешере-де ер галман,эдеп-экрам үстүнден басылан гүжүк ялы,жынссыз оваз эдип арадан сувлунып чыкды... Магтымгулы хүйр-мелек Меңлиниң яңагындан поса алдымы я ышка учран жаханың яңагындан поса алдымы,белли дәл,йөне жүмле-жахан бирдемде Меңлиниң посасы ялы датланды,ышкы ялы жадыланды, балкылдап дуран дидеси ялы хесерленди...

xxx

Земинде Меңли хем Магтымгулы дессаны языларды. Дессаның авторы бейик Бирибар Меңли гыза учмахың хүйр гызларының сахыпжемалыны,жадылайжы гөзеллигини, сахыпкыран кадды-каматыны берип,шасувар Магтымгулы икисини илки дүйшде ышка саташдырып,кырк гүнден соңам бир-бирине душурп,олары энтек жүмле-жаханың гөрмедик ышкына сезевар эйләпди. Меңлем,Магтымгулам Ышк-хесерден яңа акыл-хушуну чашырып, Багтдан яңа,гурсакларындакы Хейжандан яңа мөвч уруп,адам дережесинден екары гөтерилип—Ышкың Ягшызадаларына өврүлипдилер.Бирибарың багш эден бикенар ышкы, бимөчбер багты,олары сөйги умманында гуввас эйләп,ганатсыз учурып, дәрисиз гөчүрип,зыбансыз гүрледип жүмле-жахана ышкың гудратыны гөркезйәрди. Учмах ялы овадан жүлгәниң гужагындан часлы чай ак көпүк болуп,шаглап-шаглап акып ятырды. Сенуберлер,Меңли ялы сырдам сервилер башларыны ики яна ыраса, лейлисачлар теллерини өсер-өсmez еле ойнадып,хесерли хасрата батыпдыр. Эйхо,ханха айланып дуран овадан дүнийәниң дүйшүнден, Магтымгулының апы-тупанлы ышкындан чыкып, салланып, мессан-мессан йөрәп Меңли гыз гелйәр.Меңли гызың ышкындан чыкып,дагларың гаясы ялы Магтымгулы гелйәр. Оларың ышка тешне чешмлери саташяр, Магтымгулының калбына жадылы өвүсгин ялы өвүсип сетирлер гелйәр, сетирлерден бентлер дөрөйәр.Ол сетирлери, бентлери Меңли гыз гөрйәр,Меңли гыз эшидйәр.

Себәп болды янан жана,
Желлатдыр гара гөзлериң.
Етирмез нурбат-амана,
Желлатдыр гара гөзлериң.

Магтымгулы Меңли гыза голайлаяр, Меңли гыз үмүш-тамыш ялы неркес гөзлерини Магтымгула дикип, хесер билен пышырдап овадан сүем бармагы билен ал яңагыны гөркезйәр. Магтымгулы тисгинип гитди. Меңли гызың ал яңагында Магтымгулының тешне додакларының ызы—тагма басылан, мөхүр басылан ялыды!

--Бу нәме?

--Хә, нәм болупдыр?—Магтымгулы билмедиксирәп йылгырды.

--Мен инди өйүмизе нәдип барайын? Мен инди эжеме нәдип гөрүнейин?

--Багышла, Меңлижан дүйшүмдә сакланып билмән өпәйдим-дә! Серет, мен алавлап янып дурун ахыры! Онсоң ал яңагыңда посадан даг галмазмы?!

--Хә, сен-ә дүйшүңдә мени өпмели, менем хушумда масгара болмалы!

--Йөр, чайың сувы билен юв, айрылар гидер.

--Ювдум, йүз ела ювдум, айрыланок.

--Асманың жовур ак булуды биленем сүпүрип гәр!—дийип, Магтымгулы саг голуны гөгә узадып, әпет пенжесини долдурып, жовур ак булуды алып Меңлә берди. Ызындан ол ене гөгә голуны узадып, асманың долан Айыны алды, онуң йүзүни еңи билен сүпүрип, Меңлә узатды. Меңли гыз ак булут билен ал яңагындакы посаның ызыны шунча сүпүрсә-де гоңур тагма айрыланок. Меңли Магтымгулының берен Айыны элине алып ай жемалына середип, гөзяш әдип башлады.

--Аглама,Меңлижан,мен посаның ызыны гудрат билен айрып билйән,ынха,серет—дийип,Магтымгулы Меңлиниң ал яңагындан огшаяр вели,озалкы посаның ызы Магтымгулының додакларына елмешип айрылар.Меңли уялып Ай айнасына середип,хайран галып бегенжине йылгыряр,бирденем «эй-вай!» дийип пессай сесленйәр.Саг яңагындан айрылан посаның ызы сол яңагында пейда болупдыр.Гөзлери яшлы Меңли аглайжак-аглайжак боляр.

--Сен нәме жадыгөйми,Магтымгулы?

--Ек,мен саңа ышкың гудратыны гөркезйән.Хәзир...хәзир ол тагманам айрарын—дийип,Магтымгулы гызың сол яңагынданам огшаяр,посаның ызы сол яңакдан айрылып,саг яңага гечйәр.Меңли Ай айнасына середип,гөзяш эдйәр.Магтымгулы гызың бойнундан тутуп, ики яңагынданам гезеклешдирип огшап башлаяр.Ахыры Меңли Магтымгулыны дөзер-дөзмез уруп гахарланяр.

--Сен мени өпжек болуп,жадыгөйлик эдйәрсиң!

--Меңли,посаның ызының айрылмаянының себәби бар: поса өз еринде дәл!-- Магтымгулы яңакдакы поса ызына додагыны гоюп айыряр хем Меңли гызың ләле-ләле леблеринден өпйәр...Сарч кейижек ялы Меңли гыз сычрап укудан оянды,дерхал айнасыны алып,йүзүне гарады,онуң ала-ала гөзлерине яш чайылды,себәби онуң ики яңагында-да,леблериниң үстүнде-де посаның тагмасы-ызы барды.Леблерем посаның ызы ялы янып дурды.Меңли кирпичмен гөзлерини яша долдурды,болсада шол дем посаның ызлары гайып болуп гитди.Меңли ышк дүйшүни гөрүпди...Ол сес-селемсиз агламага башлады.Эмма онуң дерди сессиз ага сыгардан чөкдерди.Ол сес эдип хүнүбирян аглады, болса-да сесине гелен болмады.Ол утанып аглаярды,уялып аглаярды,себәби ол дүйшүни Магтымгулының гөренине ынанып, утанжындан аглаярды...

Меңлилере Гайып багшының жигиси Дүрли гелди,дашарда адам-гара болмансоң,ол гапыны ачып “Меңли,Меңлижан!” дийип гыгырды. Дүрли икинжи гапыны ачды,гөрсе, төрде Меңли деречә гарап отырды,ол ене жорасының адыны тутуп сесленди,Меңли еңсесине тарап гаңрылды.Меңлиниң гөзлери ярым-яшды,

яңакларам гөзяшлара ювуланды.Дүрлиниң хайяды гөтери-
лип,дессине онуң алкымына гелип:

--Вай,жоражан! Ким сениң гөвнүңе дегди? Нәме дийип аглап
отырсың?-дийип, сораг-ызына сораг берди,Меңли болса нәз билен
йылгырды-да,хесерли пышырдап:

--Кейпине аглаян жоражан,кейпине!—дийди. Дүрлиниң
гөзлери хөвленди,ол Меңлини ичгин сынлап,онуң яшдан яңа
балкылдаян гөзлерине середип:

--А гыз,сен хүйленениңи,хесерләниңи аз гөрүп,инди аклыңдан
азашып жынырап йөрен ялыла?Хей,адамам кейпине аглармы?—
дийди.

--Жоражан,узын гиҗе йылдызлара гарап,сесси́з аглап чыкян,
Йүзүми гөзяшларыма ювян,йүрегими гөзяшларыма ювян,жоражан
мен шейле бир багтыяр...—Ол бойдашының әм-сәм дүшүнмән
дураныны гөрүп—Жоражан, янар ышка дүшмесең,хесерләп
сөймесең,сен багтдан яңа, ышкдан яңа агланылянына дүшүнип
билмерсиң,менем дүшүндирип билмен!—Меңли еринден галып,
Дүрлини гуҗаклап —Жоражан,мен багтымы гөтерип билемок!--
илки чала,соңам хүнүбирян аглап башлады.Дүрли нәме эдерини
билмән, жорасыны гуҗаклап дуршуна Магтымгулыны гөз өңүне
гетирди,ичинденем “Ягшызада ялы нурана, шазада ялы белент
кадды-каматлы Магтымгулының гөрки-гөрмеги ислендик гызы
дәлиретмейәрми?! Магтымгулының Хакдан ичен шахырлыгы учма-
хың хүйрүни-мелегини дәлиретмейәрми?! Магтымгулының пәхим-
парасатлы салыхатлылыгы ислендик гызы дәлиретмейәрми?!
Меңлижан,Меңлижан, хей, Магтымгулы инди сени дәлиретмән,
жынлыратман гоярмы?!”

xxx

Гүн-гүнден гөрк ачып барян Меңли гыз оваданды, чакданаша
апат оваданды! Онда асылзада буйсанжаңлык барды.Өзүне гөвни
етйән есер-есер йигитлерем Меңли гызың хүйр җемалына агзыны
ачып,лак атмак бейле-де дурсун, дашындан сөймәге хем,

гайыбана ашык болмага хем хет эдип билмейәрди. Хан-хан герчеклерем, бег-бег йигитлерем Меңлиниң бег машгаласы болардан бейикдигине гөз етирйәрдилер.Түркменсәхрада шазада болса екды.Гүнлер, айлар айланып гечип дур. Огулгерек эже өйүниң ичинде, ховлусының ичинде элеврәп, айларың, гүнлериң ичинде пелесаң какяр...

Гүнлер, айлар гечип дур, Меңли гыз болса гүн-гүнден Жейла гүлүниң гунчасы ялы ачылып, жахана миневвер нуруны сачып, гөзеллик перишдесине өврүлип баряр...Гүнлер, айлар гечип, Меңли гызың гөрки кәмиллиге етип, ышкы гүйжәп, оны гөзеллигиң Худайына—асманың Хумайына өвүрип баряр.Гадым-гадым заманлар бейик юнанлар чакдан аша зыба гызлары худайларың Гудраты,Кераматы хасап эдип,олара земинде сежде эдер экенлер.Шугладан бина болан Меңли гыз сежде эдибермели Гудратды, ышкың Худайы Хумай гушды. Меңли гыз жейил—жейла гүлүди. Жейла гүли болса ысган кишини өлдүрйәр, өлиниң бурнуна тутсаң болса жана гетирйәр!.. Өзүниң чакдан аша гөзеллигини билйән Меңли гыз гейимсекди. Ол әлемгошар ялы овадан-овадан ибришим йүпекден көйнек геерди, себәби Меңли гөвхере гаш гоюлжак йүзүгиң, хич болманында, тылладан болмалыдыгыны билйәрди... Меңли гыз эгнине жұмжұмели ал-яшыл язлары геерди, Меңлини гөрен язларам, яшайышам жадылы гудрата айланярды. Меңли гурбанлык гижеси саба-сабалар эгнине Гүрген дерясыны гейди, гойнунда тылла балыгы йүзүп йөрен Гүрген дерясы хесерленип, ики яна товланып гитди үмдүзине! Меңлиниң эгнине геен Гүрген дерясы шейле бир оваданды, хесерлиди,хейжанлыды, ол акып гелшине Магтымгулының калбына гирип, ажайып айдыма өврүлди...

Гызлар Ышк-хесере учраса оларың оваданлыгы жадылы оваданлыга,гудратлы гөзеллиге,кераматлы зыбалыга өврүлйәндир! Гөзеллик күмүш болса, ышк хесери онуң кешбине зер болуп чайыляр. Гөзеллик зер болса ышк онуң гөвхер гашы!

Гүнлериң бир гүни Огулгерек эже Меңлини янында отурдып, гүррүңи Нух пыгамбериң ысы гелйән заманалардан башлап,

гызының кадды-каматыны магтап, яшлығыны ятлап:

- Меңлижан, гызым, сениң кеселбент бабаң, бичәре мамаң еруруп ерде галан ярлыклы гарыпды. Ил-улусың-да, Худаның-да унудан бенделериди. Тә мен дурмуша чыкянчам, бабаңыз, мамаңыз, Гайлы дайыңыз доя гарын нан ийип, сырдамбитин эшик гейип гөрөн дәлдир. Ханы сынла мени, менем сениң яшыңда перигатанч гыз дийилйәнлердендим, эмма... эмма өзүмден он ики яш улы, аялы өлүп дул галан дәдеңизе дурмуша чыкдым. Ил-гүне ханлығы, байлығы үчин телпеги агана әре баряр дийдирмежек болуп, ха ынан, ха ынанма,дәдеңизи сөйүп дурмуша чыкдым. Эгер мен дәдеңизе дурмуша чыкмадык боланымда бабаңыз, мамаңыз дүньәден аглап гечип, дайыңыз жахандан мүжеррет өтүп гитмелиди. Гөрйәңизми, дайыңыз ат мүнүп атам гомлап, ат үстүнде сатан сомлап йөр... Егсам,егсам дәдеңизи шумадам гөренимде ишдәм тутулып,кейпим бозуляр, эмма мен пери-пейкер халыма шоны сөйдүм! Дүшүнйәмиң маңа, Меңли сөйдүм!-дийди.

- Дүшүнйән әжежан, дүшүнйән. Аллаха шүкүр, инди биз гургун ахыры...

- Дүшүнмәнсиң гызым, дүшүнмәнсиң! Мен мамаңызы, бабаңызы, Гайлы дайыңызы гарыплыкдан гутармак үчин өзүми гурбан бермедим! Ёк, мен сизиң бай чагалары болуп дүньә гелип, дүньәде бигам яшамагыңыз үчин өзүми гурбан бердим!..Мен сизиң гележекде бай хем барлы,хан ганлы болмагыңыз үчин йүрежигими Медет ханың пулуна гапжык эйләп,перигатанч кадды-каматымы,гөрк-гөрмегими сизиң гелжек,йөрежек елуңыза паяндаз яздым... Гызым, сениң-де өзүңи гурбан бермели чагтың гелди!

- Вай, әже, байлығы башыңа япжакмы? - дийип, Меңли өргөкден гелди. Огулгерек әже йылгырып, Меңлиниң башыны гуҗагына гысып:

- Дидәм, мен сени жүмле-жаханың байлығына-багтына чалышжакмы!.. Ек,гызым, сен өзүңи гелжекки неслиң үчин гурбан бермели! Сен өзүңи өзүң үчин гурбан бермели! Ынха, дурмуша чыкарсың, эртир Шаназар ханың хан хатыны борсуң! Сенден өнжек

перзентлер болса дүниә хан болуп гелерлер, бег болуп гелерлер! - дийип, гуҗагында сессиз перят эдйән гызының маңлайындан огшады! -- Гызым, перишделер сыпан маңлайыңдан айланайын, мениң дәл-де Хакың өпдүги болсун!... Меңлиҗан, дүниәнің манысы өзүңи гурбан бермекдир!..Гызым,гөзеллик Алланың багш эдйән иң бейик багтыдыр!.. Бир заман багтдан “сениң месгениң ниреде?” дийип сорапдырлар.Багт “мениң месген-меканым хүйр гызларың гуҗагында!” дийип жогап беренмиш... Мен саңа көнеден галан бир тымсалы гүррүң берейин.Гадым заманда бир юрtda ким ша тагтына чыкып патыша болмалы дийип жедел болупдыр. Гарадангайтмаз серкерде йигит орта чыкып: “Мен баркам ким ша тагтына чыкып билжек?” дийип гылыҗыны кесердип өңүнде гоюпдыр.Эмма түчҗар бай: “ Мен дуркам ким ша тагтына чыкып, юрды доландырып билер? Дүниәнің әхли генҗи-хазынасы менде ахыры?” дийипдир.Шол дем акылдар: “Мен акылдар,юрды диңе акылдар адыл-адалатлы доландырып билер! Диймек,мен патыша болмалы!” дийипдир.Гарасай,тагт еке,башына җыга гейип,патыша боласы гелйән болса кән! Шонда хүйр-мелек бир гөзел гыз йылгырып: “Хайсың тагта чыксаңыз-да барыбир тәҗи-тагтыңыз билен мениң садык гулум боларсыңыз, себәби Алла гөзеллиги дүниәнің шасы-солтаны эйләндир! Себәби учмах яшайыш мениң гойнумдадыр” дийипдир...Гызым,хүйр кадды-каматың,перизат гөзеллигиң билен хан машгаласы болмасаң, Алланың берен багтыны пида этдигиң бор! Эртир Шаназар хан Гайымгаланың ханы болар,эмма сен ханлык эдерсиң! Ол хан болуп гүрләр,эмма сениң айт диен сөзлериңи айдар! Ол хан болуп газанар,байлык сениң алныңа акар! Тутуш Гайымгаланың халкы Шаназар хана баш эгер, Шаназар хан болса сениң гапыңдакы гулуң болар! Дүшүндиңми?

Меңли улудан демини алды,онуң гөзлери балкылдап,овасына овадан агы долды. Огулгерек эҗе дашы демир гуршавлы уллакан сандықдакы онларча дүвүнчекден бир дүвүнчеги алып чөшди. Ол дүвүнчекде гойнуң чөри ялы бирнәче дерман бар экен, олары Меңлә гөркезип:

- Гызым, Меңлиҗан, айтды-айтмады дийме, мениң йүзүме гара чалып, оҗагымы юмурып гачып гидиҗи болайсаң ичерин шу

авулары! Огулгерек масгара боландан маслык боланыны ег гөрийэндир! Шәхерден гетирден авым булар!... - дийди.Меңли эжесини гуҗаклап, сес эдип аглады. - Онсузам сениң хачан өлсе өлүп гидибермели йүрекагырылы эжең бардыр, унутма! – дийип, сөзүни берчинледи.—Гызым, гызымжан,гөрер гөрежим,мен сени дүңйә гетирендирин,сәхел ялңышдыгың... сен мени өлдүрип, гандарым боларсың!—Огулгерек эже хем аглап башлады,Меңли эжесини көшешдиржек болдугыча бетер аглады,сожап-сожап, эгинлерини силкип-силкип аглады...

Огулгерек эже Меңлини өмүрбойы аглатмак үчин аглаярды...

xxx

Түркменчиликде гуда бармаздан озал гызың эжесиниң я какасының агзы ысгалып гөрлүп, гудачылыга соң барылар. Магтымгулы билен Меңли сөйүшйәмиш диен кеп иле долансоң,тутуш ил Магтымгулы билен Меңлиниң бири-бирини сөййәнине ынанып,олара дашындан буйсанып йөренсоң, Аразгүл эже билен Селим Магтымгулының аялы, агыз ысгажагам болман, сачак гөтерип, сөзайдыжы бардылар. Огулгерек эже гүлүм-ялым болуп, олары гүлер йүз билен гуҗак ачып гаршылады. Гарри молладан башлап ёначыларың ерден йөрәнине ченли әхлисиниң адыны тутуп, саглыкларыны, хал-ахвалларыны сорашдырды. Огулшекериң кейпи чаг-чаг болуп, Меңли гызы бейлесине гечирендирин өйтди, эмма парасатлы хан гызы Аразгүл эже болса Огулгерегиниң шатлыгыныңам, гүлүм-ялымыныңам ясамадыгыны дуоуп,гитдигиче ини дүйрүлди. Огулшекер:

- Огулгерек, биз-ә Меңлижан дийип геләендирис - дийип, сөзе башлады. Огулгерек эже әм-сәм болуп, гөзлерини мөлердип, хайран галды. Ол Аразгүл эжәни, соңра Огулшекери ичгин сынлап:

- Вай, сиз нәме хабарсызмы? Меңлижан энтек докузам яшаманка хан агасы Шаныяз хан Медедиң эйлесине бир гечип, бейлесине бир гечип, адаглап гоюпды. Меңлижаның маңлайы ачылсын-да, Шаныяз ханлар билен гуда-да болдук - дийди.

Огулшекер жан дийип жаныңы алып, памык билен дамак чалып отуран аялың ялан сөзүне хайран галды. Хава, яланың аягы елден, кешмери гүлден, дили балдан боляр.

- Огулгерек, биз сениң гуда болмандыгыңы эшидип гелдик - дийди. Огулгерек эже ене шелайын йылгырып:

- Сизиң өйүңиз дашырак, о хабар энтек барып етишен дәлдир - дийди. Огулгерек Гарри молланың тутуш Түркменсәхрада сылаглы-сарпалы кетхудадыгыны, кераматлы кишидигини, Аразгүлүңем обаның кейваны аялыдыгыны, оlara ёк диймели дәлдигини билйәрди, шонуң үчинем -- Аразгүл жан, садагасы болдугым Дөвлетмәммет ага билен гарындаш болсам арманым нәме? Меңли жаның башыны чатмадык болсадык, хей мен сизиң ялы абрайлы ер билен гуда болмаздыммы?

Огулшекер эйлесине-бейлесине назар айлап, хамана бири эшидип барян ялы пышырдап:

- Герекжан, Магтымгулы билен Меңли халашып йөр-дә... Магтымгулы билен Меңли түйс бири-бири үчин ярадылан новжу-ванлар-да!... Сен нәдип Меңлижаның жигер-багрыны парчалап, халамаян кишисине берип гойбержек!... Онсоңам биз Магтымжан үчин хич задымызы гайгырмарыс. Шаныяз ханың бержек галыңын-дан ики, үч, дөрт, бәш эссе артык бермели болса-да биз бар - дийди. Огулгерек эжәниң ичине атайры гирен ялы хопукды.

- Менде халашып, Лейли-Межнун болжак гыз ёкдүр! Хейжан хейвере ялы иблис хелейиң болгусыз чыпдырмасыны чын билип йөрмәң... - дийип, Огулшекере дикан бакды -- Шекержан, мен Меңлини жан-жигеримден эзиз гөрүп, апалап саклап йөрендин. Хей гызым халашып-сөйүшйән болса, мен онуң жигерини даглажак дашйүрекмидирин?... А гыз маңа мүңкүр болян болсаң, гарашың, ханха Гөвхержанам етишип гелйәр. Гөрки-гөрмегем, асыллылыгам Меңлиңкиден артык болмаса, кем дәл. Вагты геленинде дашыны долаңда алып гидибериң... зады башыма япайынмы мен?

Гудачылык узага чекди, Огулшекер Огулгерегеиң хер

тарапындан барып, хер хили хұжұм эдип гөрди. Хан гызы Аразгүл эже болса есер хелейи ашаклык билен сынлап диш гысды отурды, ол Огулгерере ченли песелип билжөк дәлди. Огулгерек нахар баханасы билен даш чықды, ол ички отағларың бирине гирип Меңли болуп хат язды. Хатда «Меңли» сөйүшмек бейледе дурсун, хатда Магтымгулыны өмрүнде гөрмәндигини, танамаяндыгыны, мыш-мишлере ынанып йөрмели дәлдигини язды.

Огулгерек хаты Огулшекере тутдурып:

- Шекержан, өзүм окап берейинми я окап билйәмиң? - дийип, есер йылгырды.

- Окап билйән - дийип, Огулшекер хаты окады. Огулгерек ене есер йылгырды:

- Меңлижаның хатына ынаняңызмы я өзүнем гетирип айтдырайынмы?..

... Гөвни чыкып гиден еди огуллы Огулшекер ёлбойы тилки болуп гелишлерине намыс эдип, диделерини яшлап, гаргынып-сөгүнйәрди. Аразгүл эже:

- Шекержан, гой аглама! Белки, бизи Худайың өзи сован болса билдиңми о айярдан.... - дийди. Огулшекер хамсыгып:

- Магтымгулының жигери парча-парча болар-да!... Меңлиден айрылса Магтымжан дәлирәр-дә.—дийди.

Аразгүл эже сакланып Огулшекере дикан бакып:

- Шекержан «энесини гөр-де, гызыны ал» диендирлер! Охо-хо-хо! Асыл о хелей айырха чыкып гиден огушыя... Огулгерегинң үч йүз алтмыш дамарындан екежеси Меңлиде бар болайса, ол Магтымгулыны хер гүн дәлиредип, хер гүн өлдүрер йөрер...

Шол гүнүң эртесем Шаныяз ханың сөзайдыжылары гелип гуда болдылар. Шейлеликте Меңли Шаныяз ханың оглы Шаназара гелешдирилди. Шовсуз гудачылыктан соң йүзүни гараңка тутуп Селим Магтымгулы Медет агалара барды. Огулгерек шелайын-

сырап, адамсының достуны хеззетләп-хорматлажак болды,эмма Селим ага:

--Огулгерек,нахар-шоруң гереги ек,йөне чайы чеп элиң билен атып,ичяның зәхеринден аңры,йыланың зәхеринден бәррек эдип, бизе бир чәйнек чай бер,мен йөрите Медет хан билен чайлаша-йын-чилимлешейин дийип гелдим—дийди.Огулгерек эже ялпы-яз йылгырып:

--Белкем,көнәни ятлап,сүйжүже,леззетлиже гүнә-де газанар-сыңыз,какасының букуп гоян мейи-шераб-а бардыр!—дийди.

--Огулгерек,шерабы енеки той-томашалы гүне гоялы. Медет,ал бир чилим отланалы.Абдылла бегиң Машатдан гетирен ыслы теммәкиси—дийип,кешделиже теммәки халтажыгы чыкарды. Медет ага наргили отлады.Олар гезеклешип чилим чекдилер.Чаям гелди,Огулгерек чайы гайтаран болуп,дүшегиң бир гырасына чөкди. Селим зергәр габак астындан гысылып отуран Медет аганы сынлады.Бендәң суссы басыкды,ховы-ховаласы песди. Селим аганың ядына ир заман болан бир вака дүшди.Бир тойда Попуш бай сермес болуп Медет ага хелейгулы дийипди.Көпи гөрөн гиң гөврүмли Медет ага шонда:

“—Попуш бай, гуш бар этини иймели,гуш бар эт ийдирмели! Мени тылла тагта чыкарып,улуг Эйраның шахыншасы гоюп, сениң хелейиң ялы хелейден үч йүз алтмыш санысыны жемләп, харемхана эдип,”гүнүңе шол аялларың бири, сүр дәли дүңйәниң дөвраныны,Медет ша” дийселер, Худайкессин тылла тагтдан гечип, харемханадан гачып,гелип Огулгереге гул боларын!”—дийипди. Селим ага гөзүниң гыйтагы билен Огулгереге назар салып, Меде-диң мүң керем мамладыгына ынанды.Огулгерек “Перизат энеси бардыр Сенемиң” дийип Гарыбың васп эден зенанларынданды. Селим ага ыслы түсседен гурсагыны долдурып, чилимиң кейпини гөрүп:

--Огулгерек,Медет хан икимиз яш йигит чагларымыз егре достдук, хәли-шинди отуршар-туршардык,иенимиз айра гитмезди, эмма йыллар гечип, чага басып,дурмуш герденлере мүнүп херимиз

бир ише мүбтела болдук. Хер хал хәли-шинди душүшүп дурмасак-да,мениң Медеди,тутуш машгаласыны эзиз гөрйәними сен бийән-сиң. Медеде чүмен тикениң авусының мениң йүрегиме батяндыгына, Медеде дегжек гепиң илки мениң йүрегими яралаяндыгына ынанянсың. Гардашым, Медет,мен сизе иним Магтымгулының диванына язан бир дана роваятыны айдып берейин, бирденкә роваят билен гөвнүңизе дегәйсем,көне достлугың хатырасына мени багышлавериң!

--Селим бег,сенем көне достлугың хатырасына бизиң гөвнүми-зе дегмежек бол!—дийип,Огулгерек нәз-керешме болуп шелайын-сырады.

--Хей,мен сизиң гөвнүңизе дегеринми? Йөне яныңыза яглык-саглык алавериң,гөзлериңден ажы яшыңы, жигериңден гырмызы ганыңы сечелемән диңләр ялы дәл,чөкдер пажыгалыдыр!—дийип, Селим Магтымгулы ардынжырады, пессай сес билен гүррүңе башлады.Гиже узак,гүррүң важып: гепе чепер Селим зергәр ол роваяты шейле бир гынанчлы,шейлебир гам-гуссалы,дады-перятлы эдип айдып берди, роваятың пажыгасына чыдаман Медет ага билен Селим зергәр энче-энче пыяла мей-шерап ичдилер,дүнйәни оюн бийән оюнбаз Огулгерек болса я яландан,я чындан,я Селим зергәриң гөвни үчин , гарасай пыяла гөзлеринден ажы яшыны дөкди отурды. Барыбир Огулгеречиң Магтымгулының бир дана роваятына ырылып гыз бермежеги хакды, шол себәпли биз роваяты гысгалдып беян этмеги макул билдик.Селим зергәр:

-- Гадым заманда Огуз-түркмен илинде Гарадаг атлы пәхим-парасатлы бир патыша болупдыр. Онуң ики саны атың диши ялы сайырдаң шазада оглы бар экен.Огланларың улусына Тархан шаза-да,көрпесине Думан шазада диер экенлер.Патышаның көрпе оглы пәхим-парасат,кадды-камат,гөрк-гөрмек,мәхир-мухаббет бабатда агасындан сайланып,пархланып дурмуш,шол себәплем Гарадаг патыша көрпе шазаданы мирасдар белләпдир.Гүнлериң биринде ики шазада беглери билен ава-шикара чыкяр.Ав-шикарың кейпине оларың келлеси гөчүп, сәхраның жұммүшине аралашыпдылар.Ав авлап,гуш-гушлап,гөвүн хошлап кейпден чыкыпдырлар.Бир гүн

беглер бир сүри кейиге габат гелип,херси бир жерениң ызындан ковалап гидйәр, эмма кейик жанаверлер атла етдирәййәми! Шол махалам чөлүстанда түряр бир апы-тупан,гопяр бир харасат,чаң-тозандан яңа гөзүңи ачып билсең нәдерсиң! Мирасдар Думан шазада харасатда йитип гидйәр,бир нәче гүнден соң апы-тупан, гара ел ятяр. Сувсузлыктан яңа Думан шазаданың аты өлйәр,өзем тебсирәп тешне халда шехит болуп барярмыш. Нерессе гөтерип билмән хер ярагыны бир ерде, донуны бир ерде,телпегини-әдигини бир ерде зыңып,соңкы деминде өзүни кервен елуна атып, эссинден гидипдир.Шол заман шәхер-шәхер,гала-гала,оба-кент айланып йөрен жөгүлер ордасы елуң үстүнде жесет болуп ятан Думан шазаданың үстүнден гелип,йүзүни ювуп,гурсагындан, келлесинден сув акыдып,нерессәни зордан өзүне гетирйәрлер. Шазада өлмесине өлмәндир, эмма томсуң жөвзасындан, тешне-ликден яңа какап, кишде болуп, дилден- ағыздан галыпдыр. Жөгүлериң ордабашысы огланың шасувар кадды-каматыны, хапалананам болса гымматбаха гейим-гежिमини сынлап, онуң йөне-мөне йигит дәлдигини билип,сув ерине чал,эт ерине йүлүк берип,оглана хеззет-хормат барыны эдип,гараз оны ажалың пенжесинден алып галяр. Жөгүлериңки тәлей билен,пал билен. Ордабашының тәлейнамачы хатыны гепләп-сөзләп билмейән чалажан огланың тәлейине середип, аңк боляр. Соңра өзүне гөвни етйән тәлейчи жөги аяллар еке-екеден огланың тәлейине середип, хеммеси серим сал хайран галяр.Себәби олар хорланып сүңке дөнен огланың шазадалыгына ынанып билмейәрлер.Тәлейде болса ол шазада болуп гөрүнйәрмиш...

--Йигит,сен я бай,я бег,я шазада! Бизиң арамызда сениң тәлейиңе бакып,сени учран дердинден ачып,сениң хайсы илдендигиңи такык айдып билжек еке-тәк гыз бар,ол яшам болса бизиң әхлимизден зор!—дийип,гетирйәрлер бир пери-пейкер гызы! Өлүм билен өмрүң чатрыгында ятан шазада даралып гойберилен дессе-дессе сачлары сагрысындан гечип дуран деңсиз-тайсыз овадан гызың хусныжемалыны гөренинден агзыны ачып, аңк болуп жана гелйәр, калбы хейжана гелйәр. Деңсиз-тайсыз овадан жөги гызам шасувар кадды-каматлы шазаданы гөренинден

эдеп-экрамыны, гыз эжабыны унудып, оңа бендиван боляр. Олар илкинжи бакышда ылахы ышка саташярлар. Овадан тәлейнамачы гыз--Дилерам йигидиң гара гөзлерине середип, тәлейине бакяр, Думан шазада болса алнында мүшки-энвер деми йүзүне чабрап дуран овадан ТӘЛЕЙИНИ гөрийәр. Сахыпжемал гыз шазаданың гелжегиниң ажайыпдыгыны, хүйр-мелек гызың ышкына учраяндыгыны айдяр, шазада гудрат билен дирженеге галып, дик отурып дил ачяр:

--Эй хүйр-мелек гыз, мен эййәм шол гудрат ЫШКА учрап, АЖАЙЫП ГЕЛЖЕГИМИ сынлап дурун! Хакыкатдан-да мен Огуз юрдуның мирасдүшер шазадасы, сениң хем АШЫГЫҢ!—диййәр. Жөгүлер өлүм халда ятан огланың бирдемде жана гелип, жөги гызына ашык болшуна хайран галярлар. Тәлейнамачы гыз болса жөгүлериң ордабашысының оглуна адагланан экен! Тутуш жөгүлер ордасы яш гызың болшуны язгарярлар. Хер мурты хелейлере бир пишге болжак ордабашы дергазап болуп, дессине шазаданы өлдүрмегиң угруна чыкяр. Тәлейнамачы гыз Дилерам голуна ханжар алып:

—Эгер сиз шу шасувар йигиде каст этсеңиз, мен гурсагымдан ханжарымы дикйән!—дийип, гөвсүне ханжарыны гоюп дурмуш. Ордабашы жөги оглуның адаглысының яда гиденинден өленини ег гөрийәр. Ол:

--Биз сизиң икиңизи-де өлдүрерис!—дийип, гылыжына япышяр. Шазада Думан:

--Өлдүриң, мен Дилерам үчин өлмеги багт билийән! Эмма мен юрдуң мирасдар шазадасы, эртеки гүн патыша атам Гарадаг ша Дилерам икимизи жөгүлериң өлдүренини билип, Эйранда-Туранда жөги тохумы болса гыар!—диййәр, эмма Ордабашы билен оглы диле дүшүнйән дейюслар дәл экен! Хернә асмандакы Худайым халасгәр болуп ашыкларың дадына етишйәр. Шол пурсат инисини агтарып Тархан шазада беглери билен етип гелийәр. Ызяны харасатда йитирим болан шазадаларың гөзлегине чыкан йигримитуз атлы-яраглы гарры везир хем гелип етишйәр. Ашык-магшук

ажалдан гутуляр, гарры везир шазаданың гаршылыгына бакман, шазаданам, жөгүлерем шәхере сары алып гидйәр. Гарры везир гала барып,жөгүлере ругсат берйәр,Думан шазаданам патышаның дергәхине элтип,болан вакалары гүррүң берйәр. Парасатлы патыша гөрүп гөзлерине, диңләп гулакларына ынанып билмейәр!Асыл акыл-пайхаслы көрпе шазада овадан жөги гызына хак ашык болуп, акыл-хушдан жыда дүшен болса нәтжәк! Мирасдар шазада хөрәкөшә эдип гөрийәрлер, ялбарып-якарып,хемле атып,горкузып гөрийәрлер, дүрреләп гөрийәрлер, эмма оглан ширин жанындан гечжәк, гыздан гечжәк дәлмиш. Парасатлы патыша эртеси тутуш халкыны көшкүң алнындакы жеза мейданына жемлейәр. Мирасдар көрпе шазаданы жәнаяткәр бендиниң орнунда отурдып, байры шазаданы беглери билән дергәхине гетирдйәр. Патыша илки шазада Тархана:

--Оглум Тархан шазада, сен мирасдар көрпе шазаданың агасы, досты,доганы! Мен яшлықдан көрпе оглумың ыкбалыны саңа табшырдым,эмма сен иниңден бихабар гезипсиң,онуң элхенч апытупанда йитип гитмегине,шейдибем чыкалгасыз чочгара чолашмагына ел берипсиң.Мирасдар көрпе шазаданың дүшен чыкгынсыз агыр ягдайы үчин мен саңа жеза берйән: сен энең-атаңдан,доган-гарындашларыңдан гечип,юртдан чыкып, гайры юртларда мысапыр болуп яшамалы!—диййәр.Тархан шазада:

--Атам,мен хакыкатданам инимден бихабар гезипдирин,онуң харасат-да йитмегине ел берипдирин,мен элхенч этмишимиң жезасыны чекмәге тайяр,йөне энем-атамдан, доган-гардашларымдан,ата-баба юрдумдан гечип,ят илде мысапыр яшанымдан,маңа өз мәхрибан юрдумда өлмәге ругсат бер!—дийип, дар агажының астына барып отурыберйәр.Патыша көрпе шазаданың үч сөвер достуны алкымында дикләп:

--Огланлар,мен сизи яш башыңыздан бег дережесине гөтерип, арзылап-абрайлап мирасдар Думан шазаданың ыкбалыны ынандым. Сиз көрпе шазаданың бег достлары болуп көшкде яшадыңыз, шазада нәме ийсе ийдиңиз,нәме гейсе гейдиңиз,нирә сейле гитсе биле гитдиңиз,сиз мирасдар шазаданың достлары хөкмүнде айба-

ай айлык хак алдыңыз,эмма сиз көрпе шазаданың гайнап дуран уммана өзүни уранындан бихабар болупсыңыз, шонуң үчин мен сизе еке-екеден темми берйән!—Патыша яш беглериң бирине йүзленип:—Сен этмишиң үчин мусулман дининден чыкып, башга дине гирип,—патыша икинжи яш беге середип:--сен миллетиңи үйтгетдип, башга миллет болуп,—соңра үчүнжи беге бакып:—сен болса эне дилиңи унудып,башга дилде гүрләп,халан ериңизде яшабериң!—диййәр.Яш беглериң үчүси үч ерден:

--Кыблайы әлем,биз миллетимизи,динимизи,мукаддес дили-мизи үйтгедип,яшап билмерис,шонуң үчинем бизе-де өз илимизде мерди-мердана өлмәге ругсат бер! Бизи дара чекдир,шахым!—дийип, үчүсем дар агажының ашагына барып,селлелерини бойнуна атыпдырлар.Патыша мирасдар көрпе шазада йүзленип:

--Оглум,гөрдүңми,сениң шазада агаң эне-атасындан,доган-гардашындан,юрдундан гечип, башга илде яшанындан өленини ег гөрди.Ынха,сениң эзиз достларың мусулманлыгы терк эдип,башга дине геченинден,миллетиңи үйтгедип,башга миллет боланындан, эне дилини ялңарып,башга дилде гүрләп яшанындан өленини говы гөрдүлер.Эмма сен бир жөги гызы дийип мирасдар тагтыңдан, энең-атаңдан,доган-гарындашларыңдан,мәхрибан диярыңдан-юрдуңдан,мөмин мусулманлыгыңдан, бейик миллетиңден, мукаддес эне дилиңден гечип,бир гырнагың ызына дүшүп юрды терк этжек болярсың! Хей,бир гыз дийип сениң эден ишлериң өз аклыңа сыгярмы?—дийипдир. Мирасдар көрпе шазада:

--Сен мамла кыблайы әлемим,мүң мертебе мамла,эмма мени сөвер ярым Дилерамдан айра саланыңдан дардан асдыр,пилиңе басгылат, лагнат даш атдырып өлдүрт,мен ислендик агыр жеза, ислендик өлүме тайяр! Эмма дирикәм шол гызы терк эт дийме! Ол гызсыз маңа яшайыш-да,тылла тагт-да, дил-де,дин-де,эне-ата-да,юрт-да,ил-улус-да герек дәл!—дийипдир.Патыша дергазап болуп:

--Бир гыз дийип мирасдар тагтындан,мәхрибан эне-атасындан, доган-гарындашларындан,эзиз юрдундан,ата ватанындан, динин-

ден-иманындан,пыгамбер-Худайындан,бейик миллетинден,
мукаддес эне дилинден гечйән огул маңа-да герек дәл,юрда-да
герек дәл! Дерхал дардан асың!—дийип хайкыряр.Шол махал сан-
сажаксыз мәхелләниң арасындан эгниндәки йүпек яглыгыны
елпеселендирип перишан ала гөзли овадан гыз зарындан-зарын
айдым айдып жеза мейданына гелйәр.Онуң айдымы шейле бир
гайгылы экен,гөзи бар гөзүнден ажы яшыны,жигери бар жигерин-
ден гырмызы ганыны сачып башлапдыр. Йыланың дамагындан
далмынып чыкан деңсиз-тайсыз овадан Дилерам гыз болса гара
шаглавук ялы яйып гойберен дессе-дессе сачларыны шемала
ойнадып,окара ялы ала гөзлеринден яшларыны акдырып,ахы-
налалы,дады-перятлы айдымы билен сан-сажаксыз мәхелләниң
жигер-багрыны гыйым-гыйым эдип, мирасдар шазаданың янына
гелйәр.Ол:

--Хезрети шахым,Аршда Хакың хорматына,тылла тагтың
хорматына бизиң екеже дилегимизи битириң! Думан шазада
икимизи бир дарың кемеңдинден асып,бир гүнде,бир габырда хем
жайлаң!—дийип,Думан шазаданың янында отуряр.Жөги гызының
гөрлүп-эшидилмедик гөзеллигине,жигер-багырлары паралаян
пажыгалы айдымына, мерди-мердана айдан сөзлерине бендиван
болан ил-улуслар, халklar-халайыklar сесли-сессиз аглашып
башлаяр.Көрпе шазаданың агасы Тархан шазада-да,яш беглер-де:

--Хезрети шахыншахымыз,ынха,бизи дардан асдыр,ода якдыр,
лагнат даш этдир,эмма ки ашык-магшугы бири-бирине говшур! Биз
ширин жанымызы шол ики жувана—ашык-магшуга гурбан
бержек—диййәр. Дана везир патышаның алкымына барып:

--Шахым булар хакыкатдан-да, хак ашык-магшук экен! Булары
бир-биринден айран ша Худаның лагнатына галар! Ышк Алладан-
дыр! Хакыкы ашык-магшукларың никасы Аршда гыйландыр,олар
Алланың азызларыдыр!--дийипдир. Парасатлы Гарадаг ша шейле-
ликде,Тархан шазаданы мирасдар ша белләп,Думан шазада билен
овадан жөги гызыны высала етирийәр,эмма юрдундан чыкаряр...

Селим Магтымгулы гам-гусса батып,гөзлерини яшлап отуран

Медет ага,Огулгерек эжә серетди:

—Огулгерек,ислендик адамы өлдүрүп болар,эмма хич кими зор билен,гүйч билен дининден чыкарып, миллетини,дилини-динини үйтгетдирип болмаяр! Эмма ки ышк,гудратлы ышк, жадылы ышк,нәмедиги нәмәлим пынхан сырлы ышк,Ылахы ышк ата-баба юрдундан,мукаддес ватаныңдан,буйсанып йөрен миллетинден, мэхрибан дилиңден,диниңден-иманыңдан мейлетин гечирдип билйәр!!! Сиз бизиң машгаламыза-да,асылзада Магтымгула-да белет,биз сизи ынжыданымыздан өленимизи мүң пай говы гөрйәс. Эмма ки... бир болмасы иш болайса,бизден гаты гөрмәвериң. Себәби сермест серхошуң,гызыл жыңлының нәме иш гайыржагыны өңүнден билип болар,эмма ашык-магшугың нәме иш кылжагыны хич кимсе билип билмез! Гардашым Медет,сениң намысың, мениң намысымдыр!

Медет ага агыр хашлады.Гөргүли абадан машгаласына абанып гелйән апы-тупаны,кыяматы дуюп хайыкды.Огулгерек сүв-сил болан гөзяшларыны сүпүрип сессиз аглады...

xxx

Гижәниң ярымында Селим Магтымгулы безенип-бесленип, гылыжыны-ханжарыны дакынып, обадан чыкянча атыны ийдип, гараңка сиңди гитди. Онуң нирәк, нәме үчин баряныны ёначылар тохумындан екеже киши-де, хатда аялы Огулшекер-де билмейәрди. Эмма аялларың билмейән зады бармы нәме? Огулшекер адамсының нирә, нәме максат билен баряныны чак эдйәрди, шонуң үчин адамсына каян баряңам диймеди. Өмрүнде дүканындан чыкып гөрмедик Селим ага айтжак сөзлерини аңында айлап, өлчерип-дөкүп барярды. Ол даңданлар бир алаңдан ийнди, гөрсе ханха бир киши от якып, түңчесини ода гоюп йөр. Ол Кыныш беги гөрүп аңк-таңк болды:

- Ахав, Кыныш бег, безенип-бесленип каян барар сен? –

Кыныш бег хем йылгырып оңа өз әхеңинде:

- Агыр ёлдан арып-ядап агам Селим бег гелер, оңа чай-сув берейин дийдим-дә - дийди. -- Агам сен каян барар сен?

--Пах,пах,иним Кыныш бег,гөвнүмеми,сен Ша Апбас шаның илчисине огшап баряң-ла.Илчилиге барямың беглербегим?

--Селим дәде,сен-де илчисине ынанман өзи ата чыкан Ша Апбас шага огшап баряң-ла!

Икисем хезил эдип гүлүшди, саламлашдылар. Чай-нахар эдиндилер.Селим Магтымгулы Кыныш беги сынлап:

--Кыныш бег,би этжек болян ишимизиң пис ишдигини билйәмиң?—Кыныш бег баш атды.—Эртеки гүн кетхуда гелсе бизе нәме диер? Ол хақда ойландыңмы?—дийди.Кыныш бег:

--Селим дәде,мениң бары-егы ярым пенже бейним бар: ол-да маңа «Кыныш бег, хер эт,хесип эт,Магтымгулы ялы ажайып йигидиң сөвер ярыны бир гуррумсага алдырайма! Гырлышмалы болса гырлыш,урушмалы болса уруш диййәр!» дийди.Селим бег:

--Диймек,мениңем ярым пенже бейним бар экен! Мен хем шол пикирде.Ханы инди икимиз ярым пенже бейнимизи гошубам ойланып гөрели.Биз Меңлинем элден гидирмели дәл,кетхуданың абрайынам йитирмели дәл! Чишем көйдүрмели дәл,кебабам--дийди.Олар ойландылар,өлчердилер,дөкдүлер,эмма бары-егы бир пенже бейниниң гелен нетижесем шол болды.

--Селим дәде,ханың эшек болса чүш диймели,ит болса жит диймели боляр-да!

Олар Алланы чагырып ела дүшдүлер,гүнортанлар Шаныяз ханыңка бардылар.Эмма оларың азабы рейган болды,Шаныяз хан ек экен.Ол ир билен гидипдир,нирә гиденини болса билйән ек...

xxx

Меңли гыза гелешдирилен Шаназар бирнеме ынжалыпды, эмма елден йүврүк,йылдырымдан тиз диллер “Магтымгулы билен Меңли ашык-магшук,Лейли-Межнун болуп сөйүшйәр”дийип

чиширилен хабар гиҗе-гүндиз барды дурды. Гадымы дүңйә гидип Сократың аялы Ксантиппадан сапак алып, гелҗеге гидип, ене ики йүз йылдан дүңйә инҗек тәзе Сократың хелейине гайыбана сапак берип йөрөн Хейҗан хейверәниң, онуң ики-еке шәгиртлериниң янында Гайымгала ынхажыкга! Дилини узатманам Гайымгала етирип билйәрлер! Дүңйә гелели бәри ягшы зады ийип, ягшы зады гейип, гөвнүниң сөйләнини амала ашырып йөрөн ханзада Шаназар гелешикли гызыны веҗера эдип йөрөн ашыксумага гөз гөркезәймесе гиҗелер намысдан ятып билмеди, ахыры ар-намысына токунян кишиниң түмшугына какып гөз гөркезмек пикирине мүнди. Хей Шаназар гелешиклисине дил етирдерми!

Огулгерек эҗе тоя тайынланярды. Ол багтлыды, чүнки ол гызыны багтлы эдипди. Ол дылым-дылым эдип дүңйә сыгман йөрсе-де, гурсагындакы горкусы улыды. Биринҗиден, Магтымгулы агзыны ачып, авуны алдырҗак герчеклерден дәлди, икинҗиден Меңли гаты акыллыды, ол байлыга-ханлыга алданҗак гызлардан дәлди, үчүнҗиден «Меңли Магтымгулы билен халашямыш» диенмыш-мишлериң Шаныяз ханың гулагына иләймеги мүмкинди. Эмма Огулгерек эҗе оюнчыды, өзем утмак үчин ойнаярды. Ол гелешдирилели бәри Меңлиниң ичине уруп агляяныны билйәрди, шол себәпем ала мөй ялы гызының дашында пелесаң какып, оны торуна долаярды. Ол гызыны хөре-көшеләп:

- Меңлиҗан, бу гүн гич болды. Эртир дайзаңлара отурмага гит, Махымҗан, Сенемҗан дагы билен ойнап-гүлүшип, гөвнүңи ачып гел - дийип, гызыны гөз астындан ичгин сынлады. Меңли дашындан сыр бермесе-де, ичинден шатланды. Ол душушып, Магтымгула хич болман той сәхединиң етип геленини айтмалыды. Меңли Магтымгулының хөкмандан-хөкман бир чыкалга тапҗагына ынанярды. Эртеси Меңли букҗасыны алып дайзаларына уграҗак болды, шол пурсат эҗеси:

- Гызым, сен эртир гидәй. Мениң ваҗып ишим чыкайды. Дайзаңлара мен гидип гелейин - дийди. Меңли гыз серпмеден гайдан ялы болды. Онуң узын гиҗе эден овадан арзувлары пуч болды. Огулгерек эҗе гызы Магтымгулы билен душушян болайма-

сын дийип,шол пирими гурупды.Хакыкатдан-да ол ялңышманды. Ол доганы Гайлылара гидишин гөнүлөп, мечжидиң багының ичинден гечип барырка,пете-пет Магтымгула душайды. Огулгерек эжәниң ягырнысының гөзи үшүдип гитди. Магтымгулы хем Меңлиниң дерегине онуң эжесине саташанына алланичикси болды. Хер хал алжыраман салам берди.Йүзүнден-гөзүнден Хакың нуры ягып дуран сердаркыбап Магтымгулының кадды-каматыны, шасувар гөрк-гөрмегини гөрен Огулгерек эжәниң дүнйәси чайканып гитди! Ол Меңлиниң элден гиденине ынанды, чүнки гөркүң перишдеси ялы шасувар йигит дурка Шаназары сөөр ялы Меңли акмак дәл ахыры!.. Огулгерек эже төверегине гаранып, Магтымгулының саламынам алман:

- Магтымгулы, Меңлини гүнүне гой! Шаныяз ханың хан оглуна гелешдирилип,дурмуша чыкжак болуп йөрен Меңли сени сөөр ялы акмак дәлдир! Маңа ынанмасаң, Меңлә бир ынан! Ынха, онуң саңа ёллан хаты! - дийип, Меңлиниң адындан язан хатыны Магтымгула берди. Магтымгулы хаты окая йылгырды:

- Герек эже, би молла -- мекдеп гөрмедик соватсыз адамың хаты. Меңлиниң хаты кешде ялы...

Магтымгулы дуйдансыз халда Меңлиниң сырыны ачанына пушейман этди,Огулгерек эже болса оларың хатлашып йөренини билип,тас дәлирәпди.

- Саңа Меңли ёк, Магтымгулы! -- ол гыңажының ужуна дүвен зәхерлерини аясына гоюп, Магтымгула гөркезди. -- Ынха, бизи иле вежера эдип йөрсең, шуларың бирини Меңлә ичирерин, биринем өзүм ичерин! Онсоң бу дүнйәде ганхор болуп өзүң янып гечерсиң, о дүнйәде болса сени сакар довзахда якарлар!

- Герек эже, олар нәме?

- Зәхер! Екежесини ичсең жаныңы жәхеннемден чыкарыр! Кераматлы атаңа гурбан болайын Магтымгулы! Меңлә каст этдирмежек болсаң, бизиң өйүмизе ган чайкатмажак болсаң, Меңлиниң төверегинде гөрүнме! Меңлини гүнүне гой!

- Зәхер? - дийип, Магтымгулы чөр ялы авыны элине алып сынлады. -- Огулгерек эже, мен барыбир Меңлисиз яшап билмейән! -- Авыны агзына атып,жүйжәнің сув ичиши ялы ювдуна-ювдуна зордан бокурдагындан өтүрип, йүзүнің гарап дуран тарапына гитди. Хайяды гөтерлен Огулгерек эже агзыны алаканың хини ялы өвелдип, гөзлерини хөвлендирип аңк болды. Онуң саңңылдаян аяклары гөвресини гөтермән, ёданың үстүне чөкүп, серимсал болуп галды...

Огулгерек эже гандар болупды. Онда-да улы илиң кетхуда-сының оглуна, яш башындан халкың буйсанжына өврүлен Магтымгула каст эдипди. Ол нәдерини билмән галпылдап отырка мечжит тарапдан Чоммат ага гелди, ол:

- Огулгерек, гыраныңы йитирдиңми? Еди ёлуң үстүнде нәдип отырсың? - дийип гүлди.

- Өлүп отырын, өлүп! -- Огулгерек эже азгырылды.Чоммат ага лах-лах гүлүп:

- Оңаряң, оңаряң! Сенем шейдип өмрүңде бир ёла ибалы иш эт! - дийип, ёлуна уграды.Огулгерек эже эшдилер--эшдилмез гаргамага башлады. Чоммат ага хырра ызына өврүлип, онуң голайына гелип-- Огулгерек, Аллажаның аршда гыян никасыны сен ерде бозуп билмерсиң! - дийип, ёне ёлуна гитди...

Магтымгулының гурсагында ер годуклап, бейниси чайканып гидип баряр... Алла билсин нирәк баряр, матлабы нәме? Магтымгулы гидип баряр. Ол Меңлисиз яшайшы хыялына-да гетирип биленок.Келлесинде пикирлери агдар-дүңдер болуп барян Магтымгулы эрбет бүдүреди.Башга махал боланында авусына чыдаман бирнәче үмлүги айдаймалыды,эмма бу махал ол агры-ыза дуймаярды.Магтымгулы гахарына гара дашы пенжесине алып гысып уграды,ылла нар сыкан ялы эдип.Абырсыз евуз гүйже чыдаман топаз ялы чагылдан шараланып сув акып башлады.Ганы депесине уруп гелйән Магтымгулы хем гахар-газабыны бир ерден чыкармалы ахыры! Магтымгулы дишлеринини гайрап,бар газабыны дашдан чыкаржак болуп гысярды,мәжум болан дашың

сувы гутарандыр-да,бир салымдан дашдан чабрап от чыкып башлады. Ахыры Магтымгулы гара көйүк болан дашы елуң гырасына зыңып гойберди. Бирден ол Огулгерек эжелериниң өйүниң янына геленини, хаятың ич йүзүнде алма агажының астында гөзлеринден боюр-боюр яш дөкүп дуран Меңлини гөрди. Оваррама уруп гөни онуң алкымына барып, гызың яшлы гөзлерине дикан бакып:

- Меңлим, мен өлерин, өлдүрерин,гырарын, гырлышарын, эмма сени хич кесе бермез мен! Гой, гой, аглама Меңлижан! – дийди.Меңли гызам додажыкларыны кемиш-кемиш этдирип:

- Менем өлерин-йитерин, эмма ...-- дийип аглады.

Магтымгулы көче билен үч-дөрт яшулының гелйәнини гөрүп, Меңлә ынамдар вада берип, ёла дүшди.Огулгерек эже Чоммат ага, чархыпелеге, өзүне, гызына гаргап, элем-тас болуп өйүне гелди. Дашарда адам-гараның ёкдугыны гөрүп, бир окара айрана чөр ялы авының бирини оврадып, тамың аркасында даңлан Бойнагың өңүнде гойды. Хейжан хейверәниң мыш-мышы яйран бадына ишине ыкжам Огулгерек биринден үч айлык ёртманча көпеги алыпды. Гургун өйде ялы етик Бойнак атлыны атындан агдарян, дүелини дүесинден дүңдерйән түйс түркмен ити болуп етишипди. Бойнагы гиже бошадярдылар, онсоң шол көчеден адам-гара нәме, жың-арвах гечәйсе нәдерсиң! Огулгерек эже шейдип Меңлиниң горагына ымыклы чыкыпды. Бойнак эесиниң элиндәки ялы гөрүп, ялым-юлум эдип, Огулгерек эжәниң элини ялашдырып, мәхрем гөзлери билен миннетдарлыгыны дуйдурып гүрләйжек болярды. Жанавер ниреден билсин эесиниң өзүне ажал берйәнини, ол шалпылдадып айраны дессине ичди.Огулгерек эже өе гирип Гөвхериң демлән чайындан гөвүнли-гөвүнсиз ичен болярды, дуркы билен болса диңширгенйәрди.Ол Алладан өзүниң зәхер дийип алан авусының авы болмазлыгыны,Магтымгулының өлмезлигини дилейәрди.Бир салымдан Атагелди билен Эзиз ылгашып гелди:

- Эже, итимизе бир зат боляр! Бойнак какынып-силкинип...

Огулгерек эже оларың йүзүни алды:

- Итдир-дә! Сиңекләндир җанавер! Янына бармаң!

Пикирленмек укыбындан махрум болан Магтымгулы ёл билен дәл-де, агыр-агыр ой-пикирлериниң ичинден гидип баряр! Себәби җигеринден җаны гидип баряр! Учмахдан гелен хүйр-мелеги элден гидип баряр! Намысы-ары гидип баряр! Ылхамы аглап, йүрегиниң гырмызы ганыны сычрадыр! Магтымгулының гурсагында Нухуң тупаны туруп, кыямат гопяр! Ол Огулгерек эҗәниң йүзүндәки гахар-газабы, ялаңач ханҗар ялы совук гөзлериндәки айгыды гөрүп, онуң өлсе-де Меңлини өзүне бермеҗегине гөз етирипди. Меңлиниң какасы Медет ага-да болса эрк-ыгтыяр ёк.

Бир салымдан итиң эйменч-эйменч чыңсамасы, зынҗырыны сүйрәп газыгының дашында айланып,пелесаң какян сеси чыкып башлады. Меңлиден башга өйдәкилериң хеммеси дашарык чыкды. Ит җанавер найынҗар назарыны диңе Огулгерек эҗә дикип, узын-узын увлап дүниәниң инини дүйрүкдирйәрди.

Огулгерек эҗе Гөвхере бир окара сүйт гетиртди, гатык гетиртди,бир бөлек эт гетиртди, эмма Бойнак ялың йүзүне середәй-се нәдерсиң! Җанавер элхенч-элхенч увлап, газыгының дашында пелесаң какып, арам-арам Огулгерек эҗә гүнәсиз гөзлерини балкылдадып середйәрди.Огулгерек эҗе Бойнагың ызалы гөзлерине середип, җанавериң акыллы гөзлери билен гүрләп дуранына аңк болды.Бойнак Огулгерек эҗәниң гөреҗине дикан гарап: «Мен гиҗе-гүндиз сизиң өйүңизи горадым,көчеден дел адам гечирмедим,асмандан харам гуш учурмадым,мениң гүнәм нәме?» дийип делмирийәрди. Огулгерек эҗе ярым-яш аглады,Бойнак болса газыгының дашында айланып,увлап-увлап, ахыры җан берди. Гөвхер, Атагелди,Эзиз дагы аглашды. Медет ага:

- Огулгерек, имансызың бири итимизи авылапдыр! Җанавере каст эдениң оҗагы юмрулсын-да!...- дийип, гаргап башланындан Огулгерек эҗе онуң ал-петинден алды.

- Ит нәме өлмели дәлмишми? Итиң башында аҗал ёкмушмы?! Алладан гелен аҗал үчин умытлы оҗагыңда гаргап йөрмезлер! Гел, маңа сөйгет бол, ёгсам менем шо җанавер ялы увлап-увлап җан

берйән!—дийди.Медет ага аялының голтугына гирди:

--Дилсиз-агызсыз жанавере авы берен гуррумсак кыямат ахыра ченли гөрүнде дик отурсын-да,сакар довзахда күл болсун-да ылайым...

--Гаргама диййән саңа ышарадың бири ышарат!

Медет ага аялының голтугындан гоп берип өе гирип баршына жайың ич йүзүнде асылгы дүррәни алды.Огулгерек ере өзүни гойберип ики яна ыранып, ыңранып башлады.Медет ага:

--Харам хелей! Мен хандым,мен ханаандым,сен мени гүл эйледің! Мен гуллугыма кайыл,эмма сен мениң өмрүми күл эйледің! Мен оңа-да кайыл,сен залым,вагшы мени гара ер эдениңи аз гөрүп жигер-багрыңдан өнен перзендиңиңем өмрүни күл этжек, ода атжак болуп чарп урярсың!—дийип,эм-сәм болуп өзүне бакан аялының депесинден дүррәни индерди.Илкинжи гамчыдан эндам-жаны чавланан Огулгерек не гавун-не мавун әринден бейле зада гарашмаярды,ол еринден атылып туржак болды,эмма Медет аганың кувватлы голы онуң кибтинден басып, еринден бутнатмады. Огулгерек адамсының петрәп дуран дәли гөзлериндәки вагшыяна гахар-газабы гөрүп,эл-аягыны йитирди. Медет ага дергазап болуп аялыны дүррелейәрди. Атагелди, Эзиз,Гөвхер дагы ызан-да-чуван аглашып,элеврешйәрди,жынссыз сеслере отагындан атылып чыкан Меңли,гамчының өңүне өзүни оклап, эжесини гуҗаклады. Еди-секиз гамчы чалып етишен Медет ага гамчысыны,агламага-да ярамаян аялыны ташлап өйден чыкды гитди. Меңли гыз ярым яш аглап,эжесини багрына басып,оңа эзизден эзиз сөзлери айдярды, чүнки өйде дуйдансыз гопан кыямат үчин ене бичәре Меңли гүнәкәрди.Огулгерек эже болса агламанам унудып, чагаларыны багрына басып,доңңара даш болуп галды. Йүрегинден гырмызы ганы сачаланян Огулгерек эже Медет ханың хан болуп сайгылан дүррелерини дуймадык ялыды.Хава-да,жигериң парча-парча болуп агырьарка,беден агры-ызаны дуймаяр!

Бир мейдан дашарда айланан Медет ага көшешип билмеди,ол

алма агажының көлегесинде маслык болуп ятан итине серетмежек болдугыча, бетер середйәрди. Медет ага Бойнагың өлүми машгаласының башындан абанан беланың өңатлысы болуп гөрүнди...Медет ага яңадан өе гирип:

--Балаларым,ханы агламаңызы гоюң! Дады-перят эдип отыркаңыз өе бири гелсе нәдерсиңиз!.. Огулгерек,сенем шеррайлыгыңы түкет!.. Огулгерек,Огулгерек,мен сени эзизләп,келләме гөвхер тәч эдиндим,сен болса депәме чыкып,башыма товкы болдуң! Саңа гереги шолды! Мен акмак башда сени шейдип дүрреләнимде алланәме аял болайжаг-а сен!—дийди.—Гөвхер жан,бар маңа тамшанмага бир зат тайынла! Атагелди,сенем Эзизжаны яныңа алда, ойнамага гит оглум! Меңлижан,сенем дессине жайыңа геч! Ек ерден кыямат гопдурып отыр ялы биз бидөвлет машгала дәл ахыры!

Чагалар боюрганышып дурлар,Огулгерек эже ых-чохлап:

--Барың дәдеңизиң айданы билен болуң! Маңа болан зат ек—дийди. Чагаларың әхлиси чыкансоң,Огулшекер гөзлерини есер гүлдүрип—Медет хан,валла, саңа гөвнүм етди! Башдакы сөөн Медет ханымы гөрәйдим сенде!—Ол адамсына гарап есер йылгырды.Медет ага есер йылгырышың аңырсындакы гох-говганы гөрүп,дессине эйвана чыкды...

Магтымгулы сыр бермежек болуп хош хал йылгырып өйлөрине гелди, далбарың астындакы көлегеде Зүбейда гайма гаяярды.

- Зүбейда, жигим, маңа бир сүзме чал эдип бер - дийип, Магтымгулы зораякдан йылгырып өе гирди. Онуң гурсагында йүреги парча-парча болуп чар яна гырмызы ганы сачаланярды,онуң калбында ылхамы чырпынып, чар яна гошгы сетирлери сычраярды. Зүбейда чал гетирйәнчә кагыз-галам алып язып башлады.

Зүбейда, начарым аглаң,

Аглап Меңли ханым галды,

Гөзлеримден акдырдым ган,
Жесет ичре жаным галды.

Зүбейда бир шакәсе чал гетирип, соңра тикин-чатыныны алып,
өе гирди.

Өтен гүнлерим дүйш болуп,
Гездим илимден даш болуп,
Бакың,жеседим бош галып,
Лахат ичре жаным галды.

Магтымгулы гошгусыны тамамлады. Ол тәзе,сыпайы гейим-гежимлерини гейип, ярагларыны алып,шакәседәки чалы аяк үсте овуртлап ичип, теблехана уграды. Ол гылыжыны, ханжарыны гырмызы донуның ичинден гөрүнмез ялы эдип дакыныпды. Дашындан серетсең ол тоя баряна меңзейәрди.

Меңли гыз өз жайында алыслара гара доңуп галыпды,окара ялы ұллакан гара лув гөзлери ярым-яшды,ажы яшлар сых-сых кирпичлерден сырыгып,саба-сәхер ялы ал яңакларыны юварды.Ол терс гелен кысматының агысыны аглаярды.Яс-яңам өйде Меңли зерарлы кыямат гопды,Меңли зерарлы өмрүнде гахарланып гөрмедик дәдеси дергазап болды,Меңли зерарлы эзиз эжеси дүрреленди. Йөне кыяматың улусы Меңлиниң калбында гопярды. Ол сәхелче гүнден учмахдан чыкарылып,довзахың гойнуна атылма-лыды. Ол ажалсыз өлдүрилип,көпенсиз гара ере сүссүрилмелиди. Меңли эртире гарап горкярды: эйсе улус-илиң буйсанжы, дагларың арсланы Магтымгулы хей сөвер яры Меңлисини хайсыдыр бир гуррумсага берерми?! Бермез! Гырар,гырлышар,башы диккә ол Меңлини адам оглуна бермез! Ышк одуна алавлап йөрен Магтымгулы Шаназарың ичегесини бойнуна чолар,Магтымгулы голларыны гана булар! Магтымгулы еначының дәлилери Магтымгулы үчин гырмага-да,гырылмага-да тайяр! Үстесине тамам Геркезиң ханы Атанияз ханыңам неберелери Магтымгулының аркасында!.. Эйсе ұллакан Гайымгала обасының зарклы ханы хей галың барыны

гечирен гелинлиги Меңлини кесекә берерми?!. Бермез! Шаныяз ханам, онуң гөзи гызарып гиден гылычгемренлерем агзындакы авы алдырян кишилерден дәл, өзлерем көплүк, аркасында-да тутуш гөклеңлер дур, себәби Шаныяз ханың энесем, эжесем гөклең, дайыларам гөклеңлер. Меңли хыялында дәл, хақыкатда Түркмен-сәхра абанып гелйән элхенч гыргынчылыгы, евуз уршы гөрүп дур! Асыл ханха, айылганч уруш Шаназар билен Меңлиниң тоюның өңүне дүшүп гелйәр! Магтымгулы өлдүрсе-де, Меңли гүнәкәр! Шаназар бег өлдүрсе-де, Меңли гүнәкәр!.. Бирденкә шол ганлы гырлышык болайса-да, Меңли гүнәкәр, барына Меңли гүнәкәр! Диңе Меңли гүнәкәр! Машгаласам иле масгара болар! Оңа-да Меңли гүнәкәр! Лейлисачың тели ялы Меңлиниң болса сөйгүсиден башга гүнәси ек!

Меңлиниң гүнәси екды, эмма гүнәкәрди, Меңли диңе сөйүпди, онда-да ол өз мейлине сөймәнди ахыры. Хут керем-кераматы чох Бирибар Магтымгулыны Меңлиниң дүйшүне, Меңлини Магтым - гулының дүйшүне гирдирип, олары Лейли-Межнун эдипди ахыры! Эйсе Аллатагаланың бейик сөйгүси үчин ерде ганлы гырлышык болмалымы? Болар! Бейик ышк үчин, овадан гыз үчин бейле гырлышыклар бола-бола гелйәр! Меңли хайыкды, бейле чөкдер меселәни чөзерден—улы гырлышыгың өңүни алардан яшды, яңы он еди яшына гиден новжуван начар гызың элинден нәме гелйәр? Начар бичәрәниң элинден гүндизлер гам-гусса батып, ичине уруп сессиз агламакдан, гижелер гара кысматыңа янып, хүнүбирян агламакдан башга нәме гелйәр! Меңлиниң ядына эжесиниң айдан сөзлери дүшди: “Гызым, дурмушың манысы, өмрүң манысы өзүңи гурбан бермекдир!” Ол жүмле яңа өврүлип жайың ичинде яңланды дурды, яңланды дурды...

Жансыз жеседе өврүлен Меңли ояка дүйшүргеди: ханха, Меңли гызың гелиналжы кервени ала-шовхун болуп, өңатлылары асман пөвхе-де-пөвхе түпең атып гелйәр. Чыкгынсыз ягдайда галан Меңли яшыл еллере атланып гачяр. Оны гөрөн гелиналжылар топары дессине аждарха өврүлип ковалап башлаяр. Меңли узын сачларыны яйып шум ажалдан гачян ялы гачяр. Сил ялы товланып гелйән аждарха агзындан йылдырым окларыны атып Меңлини етип

баряр.Аждарханың келлеси Шаназара меңзейәр. Меңли гыз букжасындан айнасыны алып ызына оклаяр, айна гудрат билен уллакан деңзе өврүлйәр.Шол дем гелиналжылар әпет түвелее өврүлип,деңзиң үстүнден учуп гызы аларлап баряр.Меңли алжыраяр, ол букжасындан дарагыны алып,ызына зыңяр. Ширмайы дарак бирдемде гудрат билен гүр токая өврүлйәр,гелиналжылар тарыхдан аңырда галан әпет-әпет гушлара мүнүп гызы ковалааяр.Ол гушларың келлеси Шаназара чалымдаш. Меңли чөлүстан билен гачып баряр, гөкдәки гөрүлмедик гушлара атланан гелиналыжылар гызың депесинден инип онуң дашыны галлаяр. Меңлиниң алнындан чуңнур гуйы чыкяр. Меңли гыз Алланы чагырып гуйының ичине товусяр.Әпет гушлара атланан гелиналыжылар гуйының башына гонярлар. Бирден... бирден...гуюдан чыкан гызыл от олары якып-яндырып,асмана гөтерилйәр!..

Ек!.. Меңли үчин екеже чыкалга бар,екеже чыкалга: Магтымгулы Шаназары маслык эдип ташламанка, Меңли авы ичмелиди, Магтымгулыны гонхор болмакдан халас этмелиди! Еначылар билен Шаныяз ханлар гарпышманка авы ичип,Меңли уршуң себәбини арадан айырмалыды! Эгер Меңли гыз авы ичсе, Магтымгулы нейләр?.. Магтымгулы гиже-гүндиз аглап,жигер-багрыны даглап гошгы язар,айдым язар,мерди-мердана Меңли гызың васпыны эдер,бейик ышкың васпыны эдип дессан язар.Меңли гыз диллерде дессан болуп яшар!.. Меңли бир салым дымып, озал яшап гечен ашык-магшуклары ятлады.Лейли,Зөхре,Шасенем...хей оларың ган-коксуз максадына етени,асла максадына етени бармы?! Меңли Селим зергәриң Шазада хем жәги гызы хакдакы роваятыны хем жигиси Гөвхер билен ол жайда диңләпди.Меңли гыз ынанды.Бейик ышк, ылахы ышк өлүм билен тамам болаймалы! Себәби Алланың бейик ышкы хапа земинде яшап билмейәр! Ол ышк учмахда довам этмели! Меңли бейик ышкыны,сөвер яры Магтымгулыны халас этмек үчин авы ичәймели!

Шейдип Меңли Хажыговшана абанып гелйән элхенч уршуң өңүни алар. Меңлиниң сөйгүси, гахрыманчылыгы дилден диле, илден иле гечип,Меңли гыз айдымларда,йүреклерде, роваятларда

бакы яшар!..

Депесинден кыямат ховпы абанан Огулгерек эже өз жайында алыслара середип,хыялында пажыгалы ваканы жанландырып жебир чекип, сес-селемсиз гөзяш эдйәрди. Ханха, Магтымгулы гиң ховлуда Бойнак ялы агзыны асмана тутуп увлаяр,пенжелери билен гарныны йыртайжак болуп, вагшыяна гыгырып-багырып чар яна чарп уряр. Ёначылар ерли-ерден ондан нәме боланыны сораяр. Магтымгулы болса хич зат айдып билмән,ховлының ичинде зовзанаклап уруняр...ызасына чыдаман алдыгына увлаяр... Огулгерек эжәниң гөвнүне болмаса, онуң гулагына уввулдам гелйән ялыды,ол диңширгенди... Еначылар небереси Магтымгулының дашында элеврешип,Магтымгулыны гужаклап сораг-идег эдйәрлер,аял-эбтатлар ызан-да-чуван.

Огулгерек эже хашлап дем алды: «Огулгерек, Огулгерек, ожагың юмрулайды герек! Магтымгулы саңа Бойнак дәлдир, увлап-увлап сессиз өлүп гидибийр ялы» дийди, йөне ичинден айданынам, дашындан айданынам аңшырмады...

Магтымгулының атам, өзем гара сув болуп дерләпдир. Гөвнүне болмаса, Магтымгулы хә диймән Шаназара душайжак ялыды. Шаназара душмаса, Гайымгала-- гөни өйлерине барар, Меңлисине гөзүни дикен Шаназар бег билен беллисини эдер: я өлер, я өлдүрер! Эмма...

Эмма Магтымгулы тамам Түркменсәхраның кетхудасының оглуды,дәдесинден бигеңеш бейле сөвдалара баш гошмалы йигит дәлди! Ол бир гызың ышкына аклыны алдырып ягшызада ялы дәдесиниң адына-абрайына кест этмели дәлди.Эмма геңешәймәге дәдеси екды,ол Машатдан гайдып гелйәнчә Меңли элден гитжекди. Магтымгулының ядына гүнә хакында бир тымсал дүшди: «Эгер адам билен хайван урушса адам гүнәкәр!адам билен адам урушса,оларың асылзадасы гүнәкәр! икиси-де асылзада болса, яшулысы гүнәкәр! икисиде гөзлиже яшыт болса ылымлы-билимлиси гүнәкәр! икиси-де ылымлы-билимли болса,ат-абрайлысы гүнәкәр!» Магтымгулы хашлап агыр дем алды.Эгер ол өлсе-

де,өлдүрсө-де барыбир урша Магтымгулы гүнәкәрди! Эмма гүнә башга,Меңли башгады!..Адатда хайванлар хер ягдайда урушса-да бири-бирини өлдүрмейәр,эмма ышка дүшен дөври хайван ялы хайванам гаршыдашыны өлдүрйәр! Меңли...болса Алланың Магтымгула багш эйлән гөвхер жыгасы, ол келлесини берер, эмма Меңлисини бермез! Меңли Магтымгулының жадылы, гудратлы, кераматлы ышк билен ловлап дуран учмах дүнйәси. Магтымгулы бу дүнйәденем, о дүнйәденем гечмәге тайяр,эмма Меңлили дүнйәсине хич кесиң хапа көлегесини салмаз!

Яңы он секиз яшына гиден сүңкбашы ири,бердашлы Магтымгулы, Меңлиниң ышкындан сермес Магтымгулы, хайкыранда гөклери жайрып,аташдан назары билен янгын турзуп йөрен Магтымгулы хей хайсыдыр бир хансумага Меңлисини берерми?! Бермез!Онуң гулагына дәдесиниң:"Сув гайнаса-да өзүне сыгян дэлдир,доңса-да,адам гахарланса-да өзүне сыгмаяр,шатланса-да. Дана болжак болсаң шейле пурсатларда өзүңе сыг!.." Эмма гахаргазап онуң гарагынам,гулагынам гапыпды! Магтымгулы ики тарапыны деңләп, гылсырат ялы инче ел билен барярды: ол хәзир я ажалың, я Меңли гызың гужагына дүшмелиди! Башы-аягы ек дүйпсиз умман ялы дурмуш болса асман билен земиниң, гележек билен гечмишиң,аян билен пынханың,ягшылык билен яманлыгың, гүнә билен согабың,шатлык-шовхун билен дады-перядың,өлүм билен өмүриң,ышк билен йигренжиң, махлуклар билен перишделериң арасында мөвч уруп, чайканып ятырды. Магтымгулы жүмле-жахананы,күлли адамзады сөййәрди,эмма шол дүнйә оңа душман тайярлады! Магтымгулы Меңлини сөййәрди,ол Меңли үчин шум ажал билен гарпышмага барярды. Бу махал Меңли гыз хем ажала гарашярды,ол хер этжек-хесип этжек,сөвер ярының голуны харам гана буламакдан халас этжекди.Магтымгулы алыслардан гелйән ялңыз атлыны гөрүп, атыны ювашатды. Атла голайлаянча өзүни раслап, атына дем бермекчи болуп, майдалына сүрди. Онуң аңында:

Магтымгулы, мерт менем, иле әшгәр мертлигим,

Дири гитмез гашларымдан, деген намыс-арыма!

диен сетирлер айланярды. Ики атлының арасы якынлады. Бирден Магтымгулының гам-гуссадан какан йүзүне йылгырыш чайылып гитди. Гөр-ха, ене онуң дуйгусының дуйдурышы раст болуп чыкды. Ол атлы-яраглы йигит Шаназарды. Магтымгулы гызма,гырпа дэлди,эмма гахаржаңды. Кап дагындан аңырда Исгендер шахлының гара дөвүң эл-аягыны гандаллап гуррук гуюда гөмүши ялы,ол яш башындан мүңлерче-мүңлерче диван окап акыл-парасат,пәхим-пайхас билен гахар-газабыны калбының чуңунда гөмүп ташлапды. Магтымгулының гурсагында ери годукладып,шол вагшыяна гара дөв болуп гахар-газабы мүңзәп дашына чыкды. Шаназар аңк болды, ол алнында яш огланы дэл-де,гахар-газапдан яңа гаракларындан аташ сыхрадып дуран элхенч вагшыны гөрүп, ягырнысының гөзи үшедип гитди. Магтымгулы дәдесиниң «адам болмак мүмкин дэл чагы адам болмалыдыр» диен сөзүни ятлаймалыды,эмма дергазап дүвлен йигидиң бейниси ишлеме-йәрди:

-- Сени Худайым маңа аңсат душурды!

Шаназар даявдан сөвешжең йигитди,йигрими ики-йигрими үч яшап йөрен ханзаданың сүңки гатап,билеги бекәп,йүлүги долушып, йүңи етен гоч йигитди,эмма барыбир хинине сүв гитди, хер хал сыр бермән:

- Хах-хах-ха! Инди сени кын өлдүрер мен! - дийип, Магтымгула гылыч салды, Магтымгулы гылыч тутды. Ики арлы арслан-шир гарпышды. Сөвеш түргенлешиги етик герчеклер агып-дөнүп сөвеш-йәрди. Энчеме-энчеме дөвши гөрен атларам хайкырышып, бирек-биреге агыз салып, депишип, гапышып жеңе гирдилер. Эгер урша овадан дийип болян болса, хәзир олар дийсең овадан урушярды. Эгер сөвеше кәмил сөвеш дийип болян болса, Шаназардыр Магтымгулы дийсең кәмил сөвешйәрди. Дөвүш узага чекди, икисине хем гылтыз-гылтыз кән яра дүшди. Гөвни гөвресинден чыкып гиден хан оглы Шаназар бег дишини гайрап, хайсыдыр бир шахырың авуна токунаны үчин, намыс эдип дөвүш кылса, Магтым-

гулының гурсагындакы ышкы ловлап-гүвләп ар-намыс болуп янярды, Меңли билен багтының ортасында дуран Шаназар беги өлдүрмесе, сөвер ярына говшуп билмежекдиги үчин дөвүшйәрди. Сөвеше полат ялы полат чыдамады, Магтымгулының хайкырып уран гылыжының зарбына Шаназар бегиң гылыжы учды. Ол голундакы жоннук гылыжы гөрүп алжырады, Магтымгулының аташ чабрап дуран оҗак ялы гөзлерини гөзи дүшүп, гачмага хыялланды. Магтымгулы гөзлерини хөвлендирип дуран Шаназара сеңригини йыгрып, өз гылыжыны элиниң терси билен оклап гойберди. Магтымгулам, Шаназарам ханжарына япышды. Ханжарлы, дүррели сөвеш башлады...

Огулгерек эҗе гөзяшдан шире болан йүзүни ювуп, өе гирди. Медет аганың гөвүш гайтаран болуп отуршыны сынлап:

--Гөвхер җан, дәдеңде диш бармы? О гөргүлиде диш гойдуммы мен. Дессине дәдеңе говурдак чорба эдип бер, егсам ынха авулыгындан гәхнәп ене гызыл дәли болуп гамчысыны булайлап, гара дөве голайлап дуран дәдеңиз Медет хан бардыр!—дийип, өйде тукатлык болуп хөкүм сүрйән дартгынлыгы ек этҗек болуп, болса-болмаса йылгырды. Дәдесиниң гүленини гөрөн Гөвхерем хош болуп, нахар-шоруң угруна чыкды. Огулгерек эҗе эйванда адамсы билен икичәк галаныны билип, Медет ханың йүзүне дегнаңа дегиҗи киная билен серетди. Медет ага онуң гүлүмсирейән дурудан совук гөзлеринде говундан товланып чыкан йылан ялы китүви гөрүп, алланичикси хайыкды, шол демде серместлиги даг башының думаны ялы гөтерилди гидиберди, ховалалы ханлыгы гуйругыны ямзына гысып сүзүберди. Медет ага көпйыллык теҗрибесинден аялы Огулгерее белетди: ол оны уруп билҗекди, өлдүрип билҗекди, эмма дүзедип болмаҗагыны билйәрди! Себәби Огулгерек дүзди, өзем яшды. Яңы кырк яшап зенанлыгың хейҗанындан билниксиз эсрәп йөрөн Огулгерек билен гүл ялы яшашмак үчин алтмышың онундан гирен Медет хан диңе япҗа болмалыды, диңе гүл болмалыды. Гөргүли улудан хашлап аялының гөзүниң өңүнде ели гиден тулум ялы мышшарып озалкы гуллугына гайдып гелди.

--Дәдеси, бирнеме көшешдиңми я?..

Есер хелей Огулгерек диңе йүреге яра салман, яңадан гурсагыңы ярып, салан ярасына зәхерли-авулы гепден яма салып, тикибем берйәрди. Медет ага ене өз янындан «Огулгерегинң бир гижеси кырк йыл гул боланыңа дегйәр!» дийип, өзүни аклаян көне тутарыгына япышды. Огулгерек эже әриниң садык гула өврүленини гөрүп, Меңлиниң жайына гечип, үч-дөрт жүмле хош сөз айдып, гызының янында чөкди. Гөвхериң гетирен чайындан кәсесине гуюнды. Меңли гыз гайма гаян болуп соңсуз хасрата гарк болуп отырды. Огулгерек эже чайыны ичмеги унудып, ене сары садылла болды. Инди онуң хыялында хас әйменч вака жанланды. Мечжидиң янындакы гиң мейданчада обаның ерден йөрәни Огулгерек эжәни орта алып, оңа лагнат окап, оны лагнатдаш эдипдирлер. Аяллар-эркеклер, гаррылар-гуртулар, яшлар-елеңлер Огулгерек эжә хайкырып, гаргап лагнат дашы билен дашлаярлар. Онуң төверек-дашы лагнат дашлардан яңа харман болуп баряр. Чар тарапдан юмрук ялы дашлар, сапан гөжеклери ягяр. Гөргүлиниң гейим-гежим-лери перс-ала, лагнат дашларының салан яраларындан ган акяр. Ахыры онуң яззы маңлайына деген юмрук ялы даш дүнйәсини сарсдырып, хыялы дүнйәсини вейран этди. Ол силкинип, тасанып, өзүне гелип «Өлсе өлүп гечсин! Мен нәме авыны оңа зорлап ичирдимми? Мен нә Меңлижаны онуң үчин догурдыммы?» дийип, ичинден хуңүрдеди..

Бу махал эллери дүррели, ханжарлы йигитлер бири-бирини дүрреләп, ханжар салып сөвешип йөрдилер. Ахыры Магтымгулы Шаназары абайына гетирип, товусды онуң үстүне! Бадына икисем Шаназарың аты билен агдарылып гитди. Олар бири-бирини гужагындан сыпдырман, хайкырышып бири-бирине ханжар саярды. Кә Шаназар Магтымгулының үстүне чыкып, кә Магтымгулы Шаназарың үстүне чыкып ханжар урярды. Оларың икиси-де халыс ысгындан гачып усургапды. Өл-мыжжык гейимлериниң дерлери, майдалы-ирили яраларындан акян гырмызы ганлары гара гума гарышып, олар горкунч ышарада өврүлипди. Гүйчлер деңечерди. Магтымгула гурсагында ловлаян ышкы гурбат берсе, Шаназарың калбындакы гахар хем газап онуң өленини-галаныны

билдирме-йәрди. Олар эйләк тогаланышып, бейләк тогаланышып, ахыры бир дик эңңиде габат гелип, икиси-де гитди тогаланып ашакдакы кәле. Шол бармаша Магтымгулының ялаңач башы даша дегип сеңсе-леди, догрусы тас өзүнден гидипди. Шаназар пурсатдан пейда-ланып, саг дызы билен Магтымгулының гарнындан басып салды ялав ялы ханжарыны Магтымгулының сол гөзүнден!

Гайма гаяп, пикирлериң гирдабына гарк болуп отуран Меңли Шаназарың Магтымгулының сол гөзүнден салан ханжарыны хайсыдыр бир гудрат билен дуюп «Вай!» дийип жыңссыз гыгырды! Бирденем эжесиниң янында чиркин гыгыранындан утанып йүзүне пенжелерини тутды. Меңлиниң жыңссыз гыкылыгы эжесини ояка басан гарабасмадан халас эйледі. Огулгерек эжәниң зәхреси ярылып:

- Нәме, Магтымгулы өлдүми? - дийип, гөзлерини бакрайдып, агзыны өвөлтди. Бирденем аңына айланып, өз дүшен ягдайына утанып:

- Саңа өзем дәлирежек, бизем дәлиретжек гырнак диерлер! - дийип, якасына түйкүрди. Меңли бишейкел ягдайына уялып аглады. Бичәрәниң элинден башга нәме гелйәр!

Магтымгулы Шаназарың гөге гөтерен ханжарында ажалыны гөрди, ол чаласынлык билен келлесини бир яна совды. Соңра жанажыгына эйменч хайкырып, Шаназары хонда зыңып гойберди-де, дессине гаршыдашыны ашагына алып, сол тирсегини онуң хыкыртмагына гоюп, еңсуз гүйжи билен басып уграды. Ханжарлы саг голуны гөге гөтерип, хайкырып уржак махалы бир жыңссыз сес йылдырым чакан ялы чавланып гитди.

- Саклан! Хай, сакланавер, Магтымгулы!

- Сакланма, сал ханжары Магтымгулы! Мен гелендириң!

Магтымгулы Шаназарың петрәп ханасындан чыкып барян гөзлеринде найынжар ялбаршыны, начарлап натуван өзеленишини гөрди. Эмма ол Шаназарың хыкыртмагындан басып доңуп

галан сол гарысыны айрып билмеди. Ол йүзүни галдыранында эңңидиң депесинде дуран ики атлыны гөрди. Оларың бири Шаныяз хан, бейлекиси Жанмәмметди.

-Сал ханжары Магтымгулы, мен гелендирик!

--Саклан, Магтымгулы, сен Алланың азызысың! Голуңы харам гана булама!

Магтымгулы еңсесине гаңрылды: ол байрың депесинде гылыжыны гөтерип дуран Селим беги, атындан дикине товсуп өзүне тарап түвдүрилип гелйән Кыныш дәдесини гөрди...

xxx

Иңрик гаралып башланында Шаныяз ханың аттутарсыз, янбеги-сиз ялңыз өзүниң геленини гөрен Медет аганың ини үшүдип гитди. Ханың ерден гөтерип билмейән гара-өрт йүзүни сынлан Огулгерек эжәниң-де дүнйәси чайканып, хайяды гөтерилди. Хан гудачылыгы бозмага гелипди. Аялына-да, еңсесине-де, агасына-да ынанман, өзи гелипди, чүнки ол Гайымгаланың улы ханы халына элхенч масгарачылыга сезевар боланына гөз етирипди. «Асыл онуң апалап хан оглуна алып бержөк болуп йөрен перизат гызы, сөйүшип ады иле долан болса нәтжөк!» дийип ол ынсабыны көшешдиржөк болярды. Шаныяз хан оглуның багты үчин оңа гөз юмса-да юмарды, йөне гелинлигиң халашяр дийилйән йигиди хана-беге авыны алдыржак гоч йигитлерден дәл экен. Яңыжа ол хан хатырасыны кичелдип, дызына чөкүп, гудачылыгы бозжакдыгына әхт эдип, зордан оглуны өлүмден халас этди. Ышкдан хем гахар-газапдан гарагы гапылан Магтымгулы, гылычгемрен дәли Жанмәммет, Селим Магтымгулы, Кыныш бег-- Шаныяз ханың оглы нәме, онуң өзүнем маслык эдип ташламакдан гайтжак дәлдилер.

Шаныяз хан Медет ага билен ики агыз гүрлешип, атданам дүшмән гелши ялы ызына гитди. Огулгерек эжәниң еле чекдирик арша чыкаран тылла тагты, овадан арзув-хыялларындан бина болан көшги-сарайы бирдемде вейран болды. Ол аягының астында годуклап ятан ериң бадына ики яна ыраң атып, ички жая зордан

гирди. Ол гөзлерини бир нокада дикип, доңцара даша өврүлөн гызына әхмиет бермән, улы или билен багырып, дүкге дүшүп ер юмруклап агламага башлады. Огулгерек эже дады-перят эдип, жигер-багрыны парчалап, йүзүни йыртып, гара сачларыны елмалап аглаярды. Адамсы Медет-де, гызы Гөвхер-де бу махал жая гирип, оны көшешдирмәге милт эдип билмеди. Огулгерек эже хүнүбирян аглап, ер юмруклап, арасында пелеге-де, гызына-да, өзүне-де гаргаярды:

- Вай, вай, харам гырнак! Ханха, алланәме гудачылыгыңам бозулды! Саңа өз багтына депен акмак диерлер! Саңа асылзада хан оглы дурка дивананы сайлан самсык диерлер! Саңа өз эли билен маңлайына гара чекип, көр дүесини күле чөкерен кемырсгал диерлер! Худайым сенем, менем ерлер ювутсын-да! - дийип, увлаярды. Меңли болса гырпылмаян гөзлерини алыслара дикип, доңцара даша өврүлип отырды. Дили шеребеден, сөзлери авыдан-зәхерден Огулгерек эже сачларыны елмалап, йүзлерини йыртып жынылап барялды. Эйванда сөм болуп дуран Медет ага хелейиниң дәлирежегине ынанып, ичинден Худая ялбарялды.

Меңли болса алыслара гарап отырды, хамана эжесиниң дады-перядыны эшитмейән ялыды, хамана бу дүнийәниң адамсы дәл ялыды, хамана отуран еринде гөзлерини ачып өлүп галан өли ялыды. Огулгерек эже ятан еринден дикелип, Меңлиниң доңуп галан шакәсе ялы уллакан гөзлерине середенде иманы учуп, хайяды гөтерилди. Меңлиниң гөзлериндәки жан ышыгы өчүп, ондан өвүсйән шум ажалың совуклыгы Огулгерек эжәниң эндам-жаныны жұмшүлдедип гойберди. Меңли - жансыз жесетди, гөзлерини ачып өлүп галан өлүди. Огулгерек эже гара багрыны паралап:

- Гызым! Меңлижан! Мен сени максадыңа етиржек болуп йөрүн ахыры! Мен сени Магтымгула бержек болуп йөрүн ахыры! - дийип, делмирип, дады-перят эдип гызыны гуҗаклады. Эмма Меңлиниң гөзлери ялы, гөвресем доңуп галыпды. Ол эжесине назар салман пессай сес билен гүрледди:

- Эже! Эжежан, мени багышла...

- Вай перишдеден пәк балам, сенде гүнә нәм ишлесин?

- Эже, эжежан, мен пис иш этдим...

- Нәм иш этдиң балам?

- Мен зәхер ичдим.. Мени багышла, эжежан!

Огулгерек эже гөзлерини хөвлендирип, ики пенжесини йүзүнә уруп, ыранып, бирденем жабжынып башлады:

- Вай, вай, сениң бизи өңки йүзүгара эдениң азмыды! Хей бир дивана-дервүш дийип ширин жаныңа каст эдер ялы аклың ниреде сениң! Энтәп йөрән бир шахырсумак дийип хей жана каст эдерлерми! Вай, балам, өз элиң билән өйүмизи юмурдыңмы! Вай, вай жан балам, умытлы ожагымызы габрыстана айладыңмы? Вай-вай, тагтырованлы тоя гитмели балам табытлы гөрүстана гидер болдыңмы? Вай, вай, ожагымы ере хопдурдыңмы? - дийип, Огулгерек эже шейле бир дады-перят эдип, шейле бир орлап аглаярды.

- Вай, вай гызым, мен сени Магтымгула бержек болуп йөрүн ахыры! — дийип, Огулгерек эже улы или билән багырярды. Ол Айдан ары, Гүнден нурлы мелике гызыны тагты-рованлап, улы иле той-томаша берип дурмуша чыкаржакды, гызының багтына гуванжакды, эмма тагтырована мүнмели мелике гыз табыда мүнмели болупды, багтың гуҗагына долмалы Меңли гара ериң гуҗагына долмалы болупды, Хажыговшаны хейжана салмалы той, яса өврүлип тутуш оба яс тутдурып, матам дартдырып, Меңли өлүп гитмелиди. Огулгерек эже йүреги ярылар өйтди, гара ер ярылар өйтди. Дашкы отагда болса Гөвхер, Атагелди, Эзиз, Медет ага сес эдип аглашярды... Бирден Огулгерек эже тисгинип гитди, ол гызына ярым-яш назарыны айлап:

- Сандыкдакы авулары ичдиңми? -- Меңли баш атды. Огулгерек эжәниң бирдемде йүзүнә шатлык билән ызалы йылгырыш чайылды. Бирденем дәлирән ялы яңадан бир аглап башлады, онуң озалкы агылары дагы вичжик экен. -- Вай, вай мениң акмажык

гызым дийсе! Вай, вай сачыкесилмиш дийсе... - дийип, Огулгерек эже хем аглап, хем гүлүп уграды. Меңлиниң буз ялы жансыз назарларына горкы инип, эжеси дәлирәндир өйтди. Бейлеки отагда сөм болуп аглашып дуран Медет ага-да, Гөвхер-де Огулгерек эжәниң хем аглап, хем вахахайлап гүлйәндигини эшидип, онуң аклының үйтгәндигине, дәлирәндигине ынандылар. Огулгерек эже аҗы яшларыны, бегенч яшларыны сечеләп, гүлүп-аглап Меңлини багрына басып:

- Гызым, гызым,гызының ышка дүшүп,хүйленип йөренини билйән эжең өйде зәхер саклар ялы самсыкдыр өйдйәмиң? Перизат гызының ышка дүшүп хесерләп Лейли болуп йөренини билйән Огулгерек хей сен тапар ялы ерде авы гоярмы?Мен ол авулары әкидип зибилханада гөмүп гелдим...

- Онда сандыкдакы нәме? -- Меңли зордан гепледи.

- Гызымжан, сен эжең йүрекагыры дерманларыны ичипсиң, гызымжан! - дийип, Меңлиниң яңагындан, маңлайындан огшаш-дырып, багрына басды. Энели гыз бири-бирини багрына басып, яңадан аглашдылар,хезиллер эдип аглашдылар...

А Г Р А П

Асманы-земини чайкандырып, агдарылып-дүндерилип, вагшыяна мөвч уруп ятан дәли умман бирдемде тогтап, дагларың геришлери ялы өркүч-өркүч толкунлар ховада доңуп галды... Кыямат суруны чалып, асманы-земини элендирип, хайяды гөтерилен апы-тупан бирдемде тогтап, айылганч харасат ховада магаллаклап галды. Ерлери-гөклери гүммүрдедип,аршдан гара ере санжылан аташ йылдырымлар аршу-күрсүң арасында гүммүр-дүси,дүнйәниң оңургасыны сөкен элхенч награсы билен доңуп галды... Дәли бедевини йүзин салдырып овзахы гөтерилен дүнйә-синден чыкып гелйән Магтымгулы бирдемде тогтап, төверегине назар айланында, өзүниң дүйбүнден ят бир дүнйә дүшенине хайран галды. Гөзлерини хөвләндирип дуран үмсүмлик, ядыргап дуран имисалалык гулакларыны гапара гетирип шаңлап башлады...

Мунуң йөнекейже себәби барды: еначылар Огулгерек эже билен гуда болуп, Магтымгулыны Меңлә, Меңлини Магтымгула гелешдирипдилер. Магтымгулының дүньәсини годукладып, голундан чыкып барян Меңли инди онуңкыды! Магтымгулыныңкыды! Инди Меңлини Магтымгулыдан, Магтымгулыны Меңлиден айрып билжек хич хили гүйч ёкды! Диңе шондан соң Магтымгулы аклына айланып, ызына середип, өзүниң ненеңси бишейкел, ничикси гөз-гүлбан ягдая дүшенине акыл етирди. Ол ойландыгыча утанды, пикир кылдыгыча уялды, занды ханзада, асылзада, салыхатлы, ил ичинде абрайлы-арзылы, сылаглы-сарпалы шахыр Магтымгулы гөр-ха, бир гызың ышкына аклыны алдырып нәхили ягдая дүшүпдир! Ол Меңли гызың ышкындан дәлирәп-дүвләп гөр нәмелер этмәндир! Ол Меңлиниң ышкына дүшели бәри башындан гечен вакалары ятлажак болды, эмма сувытлы зат ядына дүшенок! Ол инди ягшызадакыбап Гарри молланың, перишдекыбап Аразгүл эжәниң гөзүне нәдип гөрнер? Ол инди тойда-ясда этегинде намаз окабермели нурана аксакалларың гөзүне нәдип гөрнер? Ол даша чыкса, агаларындан-еңцелеринден утаняр, өе гирсе китап текжелеринде өзүне сын кылян Хапыздан, Хайямдан, Румыдан, Жамыдан, Сагдыдан утаняр. «Хай, акмак, дүньәде сен ялы ашык болан гөрүлмедими?!» дийип, башыны яйкап хапа боляр:

Я ышкың зыяда шейле гүйчлими?

Хеддиң билмей аша-аша дүшүп сен...

Иллер саңа хайран, сен хем иллере,

Я аклың алдырып чаша дүшүп сен..

Эмма энтэк дүньә Магтымгулыныңкы ялы акылдан дашгары бейик ышкы гөрмәнди, энтэк дүньә Меңли ялы асылзада, Меңли ялы чакдан аша овадан хүйр жемаллы гызы гөрмәнди. Ер ясалып гөк бина болалы бәри Бирибар хейжанлы хем хейхатлы дүньәсине энче-энче ләхең шахыр гетирипди, йөне Магтымгулы ялы чакдан аша улы, чакдан аша бейик, акылдар, гудратлы, кераматлы, Хакың хак, халкың халк шахырының вели, мегер, дүньә илкинжи гезек

гелшиди. Дүнйә Магтымгулының дүнйә инмегине миллион йыл гарашыпды!...

Одуң меканы асман, аташ меканы арш! Бейик Аллатагала түкениксиз әлемлери, миллиард йылдызлы, миллиард сырлы асманы, диңе ашык болуп, диңе сөйүп-сөйлүп йөрмели овадан дүнйәни ярадып, йылдырымы билен аршдан земине Арш Одуны пешгеш беренинден соң, адамзадың хайванларың арасындакы махлук яшайшы тамам болуп,адам огуллары гара гышың гурсагында от якып,совукдан-түмлүкден горанып, оҗак башында җемленип, лүкмасыны биширип,хөрегини одуң тагамына эйләп, гүндиз Гүни, гиҗелер оды Худай сайып,ынсан яшайшына гөтерилипди... Аллатагала хезрети Адам атаның огулларына гудратлы, сырлы, җадылы Ышк Одуны пешгеш берип, олары хақыкы Адам дереҗесине гөтерипди. Магтымгулының хем чакдан аша улы шахыр болмагы үчин земине чакдан аша овадан гыз герекди. Магтымгулының гурсагындакы харсаң зехини алавладып гойбермек үчин адатдан дашары овадан, хүйр җемаллы, пери кадды-каматлы Меңли гыз герекди! Шыгры аята-дога өвүрип,сөзи керамата, гудрата,шахырлыгы пыгамберлик дереҗесине гөтерен дүнйәниң иң бейик, иң улы, иң дана шахырларының бири Магтымгулыны дүнйәниң иң янғынлы шахырына өвүрмек үчин ынсан ышкындан хас бейик Ылахы Ышка барабар ЫШК герекди! Дүнйәниң йүрегинде бакылык оды ялы алавлап дурҗак ышк атлы бейик гудратлы апат герекди! Бирибар Меңлини Магтымгула, Магтымгулыны Меңлә душуруп, энтек гөрлүп- эшдилмедик ышкада сезевар эйләпди.Арш сөйгүси Меңли билен Магтымгулының пәкизе, дуйгудар,овадан йүреклеринде месген тутуп, Меңлини ышк мүлкүниң меликеси, Магтымгулыны җүмле-җаханың калбының солтаны эдип, олары ягшызада,перишде дереҗесине екары гөтерди.

Овалабетде Ышкың гурсагында бина эдилен бу овадан дүнйәде Ышк нәмелер этмейәр,нәмелер этдирмейәр?! Онсоң Магтымгулы Меңлиниң ышкы зерарлы нә гүнлере дүшүп, не ишлери гайраныны ниреден билсин, себәби ол Меңли атлы ышка саташалы бәри

пикирленмекден, ойланмакдан махрумды ахыры...

Пыгамберлеримизиң даглара гидип шөвүр чекенем бир говы зат. Улы шахырларың, улы арыф-сопуларың даглара гидип шөвүр чекйәнем бир говы зат... Магтымгулы гиҗелер гиҗә сыгман, гүндизлер гүндизе сыгман,даш чыкса асман астына сыгман, өйде өйүне сыгман,өзи өзүне сыгман “Гачгыным көплүкдир,гөзлегим хылват” дийип, гиҗәниң бир вагты ярпы хоржун китап алып, атына атланып даглара тарап гүв гитди. Түркмен ага йөне ере “Гудрат гөрөй дийсең,даглара бар!” диймейәр! Даглар,гоҗа даглар,хатда песлерем өз белент дереҗесине гөтерип,бейиклериң болса аклыны чашыряр! Даглар, гудратлы даглар! Гарып гөвүнлериң гөчгүни даглар,дәли йүреклериң гушгуны даглар! Гоҗа болуп барсаң новжуван эдип, новжуван болуп барсаң шахыр эдип гойберйән керемли даглар, Ковуслы,Кыяслы,эренли даглар!Гарып болуп барсаң бай эдип,бай болуп барсаң бег эдип, ярамаз болуп барсаң ег эдип гойберйән кераматлы даглар! Пир болуп барсаң пыгамбер эдип, шахыр болуп барсаң Худай эдип аршы-агла чыкарып, хейҗана гетирйән гудратлы даглар! Даглар,гара даглар Магтымгулының еке-тәк сырдашы, дертдеши,меслекдеши, шөвүр-деши!..

xxx

Анна гүни жемагат болуп намаз окан Дөвлетмәммет ага мечжитден өе гелип, ектайыны чыкарып, гөвшүллән донуны гейди. Аразгүл эҗе онуң чайыны басырып, эртирлик иер-ичер тайярлап гоюпды. Кыныш бегиң итиниң үйрйән сесини эшидип Гарри молла бир аз диңширгенип дурды,өйден чыкып,ховлының дервезесини ачып, гөзлерине ынанып билмән, ачалак-юмалак эдип аңк болды. Ел биле ягшы сеналар санап хезрети пир етип гелйәрди. Буйра-буйра сакгалына,сачына мазалы чал сепен башы күлахлы, голы хүммет хасалы, агаҗетден узын пир нурана назарыны Гарри молла дикип, мәхрибан йылгырыша өврүлип, өй эесини сынлады. Бирден Гарри молла «хезрети пирим!» дийип онуң аягына йыкылды, эмма пирең кувватлы голлары оны саклады.

- Хезрети пирим, сиз нире, Хажыговшан нире?

Хезрети пир йылгырып дуршуна кувватлы голлары билен Дөвлетмәммет аганы багрына басды. Дөвлетмәммет ага пирини гужаклап дуршуна:

- Хезрети пирим, сиз нире, биз пакырың умытлы ожагы нире? – дийип, шатлыгы калбына сыгман элеврейәрди. Олар бири-бирини гойберип, бири-бирини довамлы сынлап, ене бири-бирини гужагына басды. Дөвлетмәммет ага чага ялы учайжак-учайжак болярды, себәби «даг Мухаммедиң янына барман, Мухаммет дагың янына гелипди».

- Хош гелипсиз хезрети пирим, сапа гетирип сиз!

Гарры молла арзылы мыхманыны өе салды. Аразгүл эже сыгыр сагып дуран Нуржемала:

- Нуржемал, шол сүйт бессир! Дессине гап-гажыңы мазалы ювуп, сүйдүңи атар... Хезрети пир гелипдир – дийди. Ол ожагың одуны галлап, түңчелери отуртжак болуп йөрен Зүбейда – Гызым, меллеклере айлан, бәгүллериң ягшысындан ягшысыны сайлап, үч саны чемен бог!... - Өзи болса өңңүн Мухамметсапаның базардан гетирен назы-ныгматларыны мазалы ювуп, габа салып, ичерик гирди. Энчеме ёла улы мертебели мыхманлары гаршылап гөрен обаның кейваны аялы Аразгүл эже дүрли наз-ныгматлардан сачагың үстүни долдурды. Алма, нарынч, турунч, хоз-писсе, бугарып дуран сүйт, чиггаймак, гараз хезрети пириң хеззетини етирди. Зүбейда өз гапыларындакы, Кыныш дәдесиниң, Селим дәдесиниң гапысындакы гүллере айланып, пенже-пенже ачылан бәгүллерден үч саны чемен баглап, эжесине гетирип бержек болды, эмма эжеси:

- Бар гызым уялма, гүллери сувлы габы билен бирини хезрети пириң, бирини дәдеңиң өңүнде, биринем текжеде гой. Хезрети Абу Заман Ыбрайым пири гөрмегем согапдыр, бар, улуг пириң алкышыны аларсың – дийди. Яңы он үч яшына гирип бәгүл ялы гунчалап ачылып башлан Зүбейда уялып өе гирди. Чеменлериң

бирини пириң өңүнде, бейлекисини текжеде,үчүнжисини дэдесиниң өңүнде гоюп гапа йөнелди. Пир:

- Алныңы Хак ачсын гызым, ине пириңизе шундан улы серпай болмаз – дийди.Хезрети Абу Заман Ыбрайым Кайсери пир Эйраның – Тураның, арабың – ажамың,Румуң-шамың улуг пириди, арыфыды. Еди ыклымың илаты оңа йыкыларды, оңа сыгыңарды,оны азызларды. Дөвлетмәммет ага яш йигит чаглары Абу Заман Ыбрайым билен Дымашкда ики йыл, соңра Багдатда хезрети Сейит Сыражетдин Гилянының медресесинде еди йыл биле окупды. Икиси хем мусульман дүнйәсиниң бейик пири Сейит Сыражеддин Гилянының мүридиди.Икиси биле хаж парзыны битирип, Мединеде – Пыгамбер шәхеринде Хакың ресулының мазарыны дүйнәп, биле мынажат кылыпды. Уламаларың арасында достлук болян болса, икиси егре достды.

Хезрети Абу Заман Ыбрайым Кайсери пириң какасы Кайсериниң хәкимиди. Онуң ата-бабаларының арасында Османлы солтанына везир боланы-да, сыпахса-серкерде боланы-да барды. Хас догрусы, оларың небереси ат үстүнде ат алып, абрай газанып, хан-хәким болян ханзадаларды. Диңе яшажык Абу Заман бәш-алты яшындан китаба япышды, шондан соңам онуң гөрени мекдеп-медресе болды. Кайсериниң хәкими оглуның үйтгешик зехинине буйсанып, онуң окувы үчин харажадыны гысганмады. Абу Заман мусулман дүнйәсиниң улы-улы шәхерлеринде улы-улы медреселерде улы-улы пирлерден сапак алып,какасы аятадака улуг пир болуп етишди. Хәким ялңыз оглуның хорматына Багдатда улы медресе салдырды, дүнйәниң чар янындан улы алымлары, арыфлары чагыртды. Педери дүнйәден гайдансоң ата-бабасының генжи-кәнине эе болан Абу Заман медресәниң янындан улы мечжит, ханака салдырды. Еди ыклымдан хезрети Абу Заман Ыбрайым пире йыкылып, онуң медресесинде сапак алян сопуларың саны етмиш-сегсене барды. Гарасай, онуң медресеси Эйраның-Тураның,Румуң-Шамың, арабың-ажамың мешхур медресесине өврүлди. Онуң ханакасына гүнде телим дервүш гелсе, телим дервүш хем пирден пата алып гидйәрди. Эйран-Туран,арап-ажам уламалары Ыбрайым пире ыклым эеси диййәрдилер, чүнки

ол гудратлы, керем-кераматлы пирди, гыссанан чагың чагырсаң дадыңа етишйән пирди. Шалардан-солтанлардан, хәкимлерден-ханлардан, байлардан-беглерден садака малы гелер дурарды. Мечжидиң янында хер гүн ики-үч газан нахар биширилип, гарыба-гасара, етиме-есире,гедайлара нахар берлип, гейим-гежим пайланарды.

Эйраның-Тураның, арабың-ажамың иң хатыралы пири Абу Заман Ыбрайым пириң Гарры молланыңка гелмеги, тутуш обаны хайран галдырды. Обаның кетхуда аксакаллары хезрети пир билен диदारлашмага гелди. Барлының базары янында дийленини эдип, Селим Магтымгулы ир билен бир өвежи өлдүрди, ол өз янындан Гарры молланың абрайы үчин пире сөвүш этдигиди. Эмма хезрети пир билен Гарры молланың гүррүңи алшыпды.Олар кә арап,кә парс,кә түрки дилинде данышярдылар.Абу Заман Ыбрайым пир бирбада Дөвлетмәммедидиң жүв-ак сачына-сакгалына хайран галыпды,эмма ол барада дил ачмады,себәби ол Дөвлетмәммет аганың йүрегиниң юка,ынсабының пәкизедигини,бейле адамлара болса чылшырым-лы дурмушда,говгалы дүнийәде яшамагың агырдыгыны билйәрди...

Хезрети пир:

- Дөвлетмәммет, Магтымгулы өйде ёкмуды? – дийди.

Улуг арыфың Магтымгулыны сорамагы Гарры молланы геңиргендирди. Оны аңан пир:

- Хә, Магтымгулыны билйәниме гең галдыңмы? – Пир нурана йылгырды – Түвелеме, өмри ровач болсун, яш башындан Магтымгулының ады иле захыр болупдыр...

Гарры молла пириң сөзлерине монча болуп:

- Магтымгулы өйдедир тагсыр – дийди.

- Магтымгулыны чагыр, онуң билен гүррүңим бар, Дөвлетмәммет...

Гарры молла бу гезек хасам хайран галды. Ери, еди ыклымның эесиниң яш йигдекче Магтымгулы билен нәме гүррүңи болуп билер? Кетхуда пикире батып дашарык чыкды, бир салымданам ызына гайдып гелди. Ол:

- Хезрети пирим, обамызың аксакаллары сизиң билен дидарлашайсак дийип гелипдирлер. Онсоңам... - дийип Гарры молла, пире Ягшыназар байың хайышыны нәдип айтжагының эбетейини гөзледі. Пир:

- Магтымгулы бар экенми? – дийип, яңадан сорады.

-Магтымгулының даглара гидәймеси барды... Бирки гүнлүкде даглара гидипдир ятымлык, ызындан оглан ёлладым, деррев алып гелерлер хезрети пирим...

Абу Заман Ыбрайым пир Гарры молла билен дашарык чыкды. Үзүм далбарының өңүнде дөвре гуруп дуран аксакаллара пир салам берип, еке-еке эллешип гөрүшди. Ады-авазасы жүмле-жахана долан пир дервүш гейим-гежиминдеди. Дүе йүңүнден бол бичилен хыркасы яма-ямады. Буйра-буйра сакгалы дөшүне дүшүп дурды, күлахың ашагындан чогул чыкан түтүн ялы сачлары эгнинденем гечйәрди. Аягында меси-әдиги, элинде тесбиси барды. Дервүшлер яма-яма хырка геййәрлер, йөне оларың көне хыркасы, тәзеден пәкизе боляр. Ыбрайым пир болса пыгамбер эдәхедини йөредип мүшк хем сепинерди, гышы-язы ёк, сув гөрсе дүшмән гечмезди. Хакыкы дервүшиң гейим-гежимем, он ики сынасам, калбам намазлык ялы мыдама пәкизе боляр. Хезрети пир болса хакыкы дервүшди. Хакыкы дервүшлер мыдама Хака душайжак ялы тәмиздир, өлсе жәседини ювуп-пәкләп отурмагың хем гереги ёкдур!

Обаның аксакалы:

- Хезрети пиримиз, биз сизиң хорматыңыза обаның баржамлы адамлары болуп садака берәйсек диййәс...

- Бизиң хорматымыза дәл, Худаның хорматына берибериң

садакаңызы...

- Садаканы мечжидимизиң янында эделими я Гарри молланыңқыда?

- Аксакаллар, газан-газан нахар атарып,док адамлары дойраныңыздан, гөвнүңизден нәме чыкаран болсаңыз, оны обаңызың гарып-гасарына, етим-есирине,мәхтәжине-галлажына бериң... Шондан улы садака болмаз!...

xxx

Ашакдан середениңде Кемерли дагының Гоша гүммез герши бейле бейикдир өйтмейәрсиң.Авчы чараны айланып-өврүлип,кә ашык инип,кә екарык чыкып,кә терсе,кә дүрсе гидип, ахыры Гоша гүммезиң депесине чыкяр.Бейиклигиң елы шейле-дә!

Хова,Магтымгулының адалатлы йүреги,романтик калбы,мөвч уруп жошян зехини,аташдан хыжувы-хыружы рухы бердашлы гөвресине сыгмаян гүйжи-гайраты горкунч, төвекгел гаршыдаш күйсейәрди,земини эндиретжек гудрат,дүнийәни дүлдүретжек керамат ислейәрди... Гара даң билен Кемерли дагына дырмашып барян Магтымгулы бир-де өзүниң нәмәлим гележегине чыкып барян ялы ,бир-де ата-бабаларының шанлы тарыхына чыкып барян ялы, бир-де пынхан сыр болуп ятан бейик дүнийә чыкып барян ялы,бир-де кераматлы дагларың кераматына аралашып барян ялы дуйгыны башдан гечирйәрди.Шейлеликте,ол хем гечмише,хем гелжеге аралашып, тас гүнорта болуп барярка Гоша гүммезиң чүр депесине чықды. Бейикден ашак жүлгә середениңде, Магтымгулы дүнийәниң депесине чыканына ынанды.Ханха жүлгеде узын өркләнен Сакаргуш атгарынжа ялы болуп гөрүнйәрди. Магтымгулы гаяның гершинде отурып хәхини алды. Ол даг геришлериниң иң бейигине чыкыпды, эмма онуң гөвни ханха ене ал асманда! Гөвнүң дережесине етмек ек борлы...

Демиргазык тарапдан шейле бир жана шипалы шемал өвүсип, рухуңы галкындырып,шәхдиңи ачып, учурып-гөчүрип барярды. Дүнийә дөрәп земиниң чаңына-тозанына буланып гөрмедик

асманың аршайы еллерини башыңа чекип дояр ялы дәлди, Алланың аршы-агласындан гелйән хесерлиже еллер елдиргедип, сериңи сәмедип сермест эдип барярды.Магтымгулы гара даглара дәл-де гудратың, кераматың, пынхан сырларың белентлигине чыканыны жаны билен,ини билен,ганы билен,рухы билен дүйярды. Ол гожа дагларың гойнуна геленинде гадымы ата-бабаларының хузурына гелен ялы болярды.Гожаман яңлы дагларда Горкут атаның, Жыгалы бегиң,Гөроглы солтаның,атасы Магтымгулы еначының кешбини гөрүп, оларың бакылыктан гелйән овазыны эшидйәрди. Ол депеси гарлы даглара,дегреси инжирли-нарлы жүлгелере сейли-сейрана эденинде дүйбүнден башга бир дүнйә дүшенини дүйярды.Ол хәзир дүйбүнден башга Магтымгулыды. Сес-селемсиз сары гүйзлериң гелши ялы,дөредижилик хесретиниң гелши ялы, булутларың көлегесиниң сессиз-селемсиз гелши ялы,онуң дана келлесине ыгым-сагым хыдырайы,хырава пикирлер гелйәрди.

Ол Кыныш дәдесиниң екегөз дүрбиси билен чаряны дүрбиледи.Алысларда отлап йөрен айраклары алкымына гетирип сынлады, голуны узадып оларың овадан бойнуны сыпалады. Шахлары бурум-бурум жанаверлер пейвагына отлап йөр,ханха оларың сердары болса бейик бир герше чыкып, төверегине хүшгәр гарап:»Гудратыңдан айланайын,гара даглар айракларына, кейиклерине дагдан шах чыкарыр! Хава-да,бу кераматлы дагларың гойнунда яшасаң хей башыңа шах чыкмазмы?» дийип ойланды. Ханха, гара дагың гаясындакы әпет говак агзыны ачып Гадым дүнйәден жайрык-жайрык овазы билен гүңленч-гүңленч гыгыряр. Магтымгулы ол гадымы говага бирнәче гезек гирип гөрүпди, хер гезегем ол говага дәл-де,гечмишиң гам-гуссалы,ахы-пыганлы дүнйәсине гирен ялы болярды.Гамгын говак хамана гадым-гадым заманларда Адам огулларының сүлсадыны дүнйә чыкаранына пушейман эдйән ялыды.Ол:

Гожа даглар,гөтер башың,

Дөкме гөзден ганлы яшың,

Болайын хемраң,гардашың,

Пеймандыр мукам гашында.

дийип,жигер-багрыны паралап язар,эмма оңа ченли энтек
янмалы, хейхатда ган аглап,эфганда жигериңи даглап янмалы
йыллар ятыр... Магтымгулы дүрбини Горкут гечен дагларына
тутды, ол өңүси йыл Кыныш дәдеси билен еди-секиз гүн шол
жүлгеде болупды. Ол шонда хайсыдыр бир ховпдан горкуп, даг
гочларың учутдан бурум-бурум шахларының үстүне товсушынам
сынлапды. Гүжүклерини ызына тиркәп гезеленже чыкан гаплаңам
гөрүпди...

Пәхим-парасатлы Магтымгулы земиндәки яшайшың еди
гатдандыгына акыл етирипди.Яшайшың биринжи басганчагы—
даглар-дашлар,топрак: икинжи басганчак отлар-чөплер,дал-
дарагтлар, өсүмликлер: үчүнжи басганчак мөр-мөжеклер,жанлы-
жандарлар: дөрдүнжи басганчак Адам огуллары: бәшинжи
басганчак ягшызадалар,эренлер: алтынжы басганчак перишделер,
мелайкалар: единжи басганчак—гудраты гүйчли бейик Бирибар!
Ашакы алты гатлагам өсүшде,арзув-хыялда: хеммесиниң үмзүги,
үмүдиги өңе,хеммеси өсмегиң,кәмиллешмегиң ышкында! Даглар,
дүзлер, чөллер,топрак:--от-чөп,дал-дарагт болуп гөгермеги, отлар-
чөплер:-- жанлы-жандарлар ялы жана гелмеги--йөремеги, учмагы--
жанлы-жандарлар:-- акыллы-башлы адам болмагы, адам
огуллары:-- ягшызада өврүлип арша-күрсе акыл етирмеги, ягшыза-
далар, эренлер:-- перишде болмагы, перишделер болса Худая
гарылмагы арзув эдйәр! Магтымгулының пынхан арзув-хыяллары,
пикири-зикири,максады-матлабы,дога-дилеги-- ягшыдан ягшы,бе-
йикден бейик,данадан дана болуп кераматлы, гудратлы ягшызада
өврүлмекди.

Ол алысларда үмезләп отуран Горкут гечен жүлгесини
дүрбиләп сынлаярка, дәдесиниң гүррүң берен ровааты ядына
дүшди.Горкут ата Хакдан хаалатлы,кераматлы адам экен.Ол күлли
огуз түркменлериниң кетхудасы,аксакалы,акылдар равысы болуп-
дыр.Ол үч патыша дөврүнде везирлик эдипдир. Горкут ата бир йүз

тогсан бәш яшап,күлли огуза-түркмене «Дәдем Горкудың китабыны» багш эдйәр. Горкут атамызың ол диваны огузларың-түркменлериң гудрат,акыл-пайхас дерясына өврүлйәр. Бир ярым мүң йыл бәри түркмен халкы Горкут атадан мирас галан шол керамат деряның гөзел кенарында бой-бой,оба-оба,шәхер-кент болуп яшап,пайхас-парасат алып,рухуны гандырып,гөвнүни гылавландырып дөвран сүрйәр.Шол гудратлы,кераматлы диван түркмениң бакы акып ятан акыл-пайхас,эшрет-леззет,рухы байлыклар дерясы.Ханха, Магтымгулы дагың жүлгеси билен акып ятан шол кераматлы деряны сынлаяр,роваят онуң аңында жанланяр.

Горкут ата Түркүстанда бир улы тойда отырка,улус-илиң аксакалы еринден туруп,сен-мен ек:

«--Горкудың габыры газылгы!--дййәр.Горкут ата:

«--Тәзе йыл мизанда,гүйзде гиже билен гүндиз деңлешенде—« дййәр.

Горкут ата эртеси ела рована боляр,ол Маңчышлага гелйәр. Онуң хорматына халк улы той тутяр,тойда Горкут ата ягшы дога-дилеглер эдип,говы-говы пенди-несихатлар берип,саз чалып, шатлык кыляр,шонда шол ериң аксакалы--кетхудасы еринден галып:

«--Ахав,халайыклар,Горкудың габыры газылгы!» дййип гыгыряр. Соңра ол Горкутдан «Хачан?» дййип сораляр.Горкут ата «--Гелжек йыл гүйзки мизанда»-- дййәр.Шейдип Горкут ата Балкана,гарры Нусая, Мару-шахы-жахана, Лебаба,Гадымы Васа баряр.Горкут атаның баран еринде халк той тутуп яңкы вакалар гайталанып,яңкы сөзлер айдыляр.Горкут ата хүмметли хасасыны тыркылдадып Түркүстана гидйәр. Индики йыл гүйз гелйәр,мизан боляр.Күлли түркмениң Горкут атасы бир йүз тогсан бәш яшыны долдурып, аманадыны табшыряр.Гүйзүң мизан гүнүнде яңкы еди ыклымың халкы еди ерде жем болуп Горкут атаның габырыны газярлар, Алланың гудраты билен бир бада еди ыклымда,еди ерде онуң мүбәрек жеседи хәзир боляр, халк Горкут атасыны хорматлап,улуг

дәп- дессурлары бержай кылып, онуң мүбәрәк жеседини ил болуп жайлаяр. Шейлеликде, Горкут атамызың еди ыклымда еди мазары дөрөйәр, эмма оларың хайсында Горкут атаның хақыкы мүбәрәк жесединиң ятаныны хич кимсе билмейәр. Эмма шол мазарларың әхлиси кераматлы! Шол еди ыклымдакы еди губурың хайсына барып, дога-дилег этсең кераматлы Горкут атамыз делалат әйлейәр. Ынха, Магтымгулы гудратлы Горкут атаның, кераматлы Мәне бабаның, Нежметдин Кубраның, Хожа Юсуп Хемеданының, Нагыш-бендиниң елуна дүшүп, Хакың дергәхине барманы назарлаярды... Жүмле-жаханда бир киши багтлы болса, шол багтлы киши Магтымгулыды, ол ягшызадаларың-эренлериң голундан бада –бада шерабун-терахум ичипди, жүмле-жаханың иң ажайып гызының ышкына саташып, ынсан ышкының сүйр депесине чыкыпды! Инди оңа ал-асмандан Ылахы Ышк албай булаярды! Магтымгулы Гоша гүммез гершиниң иң бейигине чыкып, хол ашакдакы жүлгеден овсунып, чырпынып акып ятан Горкут дерясына--Керамат дерясына, Гудрат дерясына ене бир ела назар айлап, товусяр дик башшак!!!

xxx

Меңлиниң Магтымгула гелешдириленини эшиден Шаназар бег отлы көйнек гейипди. Онуң Меңлә болан сөйгүси, арзув-хыяллары довзах одуна өврүлип, ичинден яндырып, дашындан көйдирип, алавлап не өйүне, не обасына сыгды. Шаназар бег намыса галып-ды, хан оглы атдан йыкылана дөнүп, гижеси-гүндизи ах уруп, эфган тартып, гахардан-газапдан яңа нәме эдерини билмейәрди. Гөр-ха, хан оглуның авуны кимсе какып алып йөр!... Гарындаш Шаназар бегиңки, Меңлиниң эне-атасам Шаназары көрекен эдинмеги арзувлап йөр, Шаназар бегиң байлыгы чашып ятыр, дүнйәниң эеси Шаназар бег, эмма... эмма бир молла догмасы зерарлы ол Меңлисинден жыда дүшүп баряр! Ол узын гиже ах уруп, эфган тартып даңың өңяны хич кесе дуйдурман, ярагланып, атына мүнүп Магтымгулы билен яңадан беллисини этмегиң күл-күлүне дүшүп ёла уграды. Бейик Бирибар биревүң багтыны ятыржак болса, илки онуң аклыны алармыш... Шаназар Магтымгулының Гаражарың даглара сапян еринде шөвүр

чекйән-дигини билйәрди. Ол я өзүни өлдүрмели, я Магтымгулыны! Егсам ол ягты жаханда яшап биленок! Шаназар бег ики тарапыны деңләп ат гамчылап, гүн өйлә аганында Гаражарың даглардан гөзбаш алян ерине гелди. Ол төверегине алгыр назар салып, Магтымгулыны агтарып йөршүне, ахыры онуң атыны гөрди: бедевини хүшгәр сүрүп, белент бир байра чыкды, онуң йүзүне ажы йылгырыш яйрап гитди. Ол яңадан төверегине сер салды, багтына адам-гара-да ёк. Ханха, онуң душманы болса уллакан гара дашың үстүнде отурып, бир ише мүбтела. Шаназар бег сердар бүргүт ялы гүберип отуран Магтымгулыны сынлады, онуң гахар-газабы бөжәп, гурсагы от гойберилен тамдыра дөнди. Онуң гижелер перят дартып,гүндизлер гөзлерини яшлап, жигерини даглап сөөн яры гүберип отуран шол кишиниң гойнуна гирмели! Улы ханың хан оглы болса хижраның-пыркатың гойнунда увултырап Меңлиден катумыт галмалы! Өмрүнде эденине дәл дийилмән халыс гөвни гөвресинден чыкып, гөзлери гызарып гиден хан оглы хей Меңлини гезип йөрөн ыкманда берерми! Ол Меңлини гара ере рова гөрер, өзүни гара ере рова гөрер, эмма аятда аманка Меңлини хич кесе бермез! Ол өлер, өлдүрер, эмма максадына етер!

- Чык дөвше, шахыр! – дийип, Шаназар гылыжыны гынындан чыкарды.

Шаназарың чак эдиши ялы Магтымгулы тисгинмеди, горкмады, гайта әвмезеклик билен еңсесине гаңрылды. Магтымгулының орнунда Магтымгула жүда меңзеш Мухамметсапаны гөрөн Шаназар алланичикси хала дүшүп, гөзлери горкудан хем гең галмадан хөвленип гитди. Сердар бүргүт ялы гүберип, кәкилик үтүп отуран Мухамметсапа еринден галып, эпей-эпей басып, Шаназара дикан бакып голайлады.Бойы-ини,сыпаты-сымматы, кешби-кешмери Магтымгулыныңкы ялы болса-да, Мухамметсапаның дуркунда, йүзүнде-гөзүнде газаплы евузлык барды. Шаназар хер зада гараш-ярды, эмма бу ахвала вели, гарашманды.Ол Мухамметсапаның мундан бир хепде озал гуламлыкдан-нөкерликден бошап геленини эшитмәнди.Бир ярым йыл Недир шаның гошунында гуллук эдип, энче-энче дөвше-сөвеше гатнашып, энче ёла өлүм билен

йүзбе-йүз болуп,ичинден от-ялын гечен Мухамметсапа Шаназара дергазап бакды:

- Бигаират, асыл сен Магтымгулыны аңтамага милт эдип йөрмиң? Дүш атдан!

Ики тарапыны деңләп ата чыкан Шаназар бег өзүни эле алып:

- Гайратың болса, сен ата атлан! – дийди, эмма сандырап чыкан сесинден өзи утанды.

--Дүш атдан, сениң ялы гуррумсак бедев атың үстүнде өлмәге мынасып дәл!

Шаназар бег онуң совук яраг ялы совук гөзүнден гөзүни айрып билмән атдан дүшди.

- Мен саңа Ханхарабадан бәри гечәймегин! – дийипмидим?

Шаназар ысгынсыз «ёк» дийди...

--Гуррумсак! Инди оны Мухамметсапа бег саңа айтмалам болдумы? – дийип,Мухамметсапа дергазап халда онуң гурсагындан урды пенжәни, ол бир пенжеде Шаназар бегиң йүрегини согруп зыңайжак ялы,чаңчалы гаты гахарлы урды, Шаназар энтирәп-тентирәп гитди. Ол көйнегиниң ичинден гәвмиш гөнүнден совут геени үчин, Мухамметсапаның пенжесине онуң гөвси, йүреги дәл-де,эйленен гаты совут долды. Мухамметсапа дергазап болуп:

- Асыл сен Магтымгулының кастына чыкдым дийсене, ит оглы! – дийди. Ол онуң алкымына дыкылып,гөзлерине дикан гарады— Сен Магтымгулының кимдигини бир билйәмиң?! Сен харам байлыгыңа гаракларыңы гапдырып,Алланың азызына душман болуп йөрмүң?!-- Ол элхенч пенжесини онуң бокурдагындан урды. Шаназар гөзлериниң петрәп ханасындан чыкып баряныны, жанының бабыр билек Мухамметсапаның жаналгыжы пенжесине дүшенини дуйды. Гөзлери билен ялбарайын дийсе, гөзлерине эрки етмейәр, мерди-мердана өлейин дийсе, онуң гөзгыны өләймекден гайры чәреси галманды. Мухамметсапаның йүзүнде рехим-шепагат

гөрмедик хан оглы намарт өлмели боландыгына ынанды. Шаназар өзүни дагларың шири, әрлерің әри сайярды, эмма ол энтек били бекемедик сыпайы яш огланың янында шир экен! Ханха, нерессе хакыкы шириң пенжесинде гара ган сийдиклейәр! Хакыкы шириң дергазап гарайшындан Шаназарың гурсагындакы герчеклиги, ширлиги, әрлиги өлди. Эгер шу махал Мухамметсапа бир хайкы-райса онуң билиндәки тохумына ченли өлжәкди, гөргүли әр хайкылыгындан агталанжакды!.. Эмма бирден бетхайбат ажал пенжеси дем салып онуң хыкыртмагыны гойберди. Йөне Шаназар дем алмага хованың ёкдугыны дуйды. Мухамметсапа яңадан онуң хыкыртмагындан алып, итиберип гойберди. Шаназар бег аркасындакы даша урулып, агдарылып, арканлыгына йыкылды. Мухамметсапа жикге ятан Шаназарың бокурдагындан эдикли аягы билен басды:

- Гайдып Ханхарабадан бәрдәки тойда-ясда гөрнәйсең, ордаңа ган чайкарын! Гайдып Магтымгулының адыны оюңа-хыялыңа гетирәйсең обаңа ган чайкарын! Гайдып Магтымгулы хакда пикир эдәйсең, дирилигиңе ере гөмерин! Эшитдиңми?

--Эшитдим, жан ага эшитдим!

--Билип гой, Мухамметсапа диййән задыны ики эссе эдйән герчекдир! – дийип, бар гүйжи билен бокурдагына басды. Шаназарың бәбенеге атылып чыкара гелди—Индем гүм бол!

Шаназар өлүмиң өйүнде еринден галып, эмедекләп, йыкылып-сүршүп гачып башлады. Мухамметсапа онуң ерде ятан гылыжыны алып ызындан зыңып гойберди. Ота гүйменип йөрән атыныңам сыртына гөвнежай депди. Жанавер атам эсиниң ызындан берди пайырдыны... Мухамметсапа хамана хич зат болмадык ялы, ене дашың үстүне чөкүп, сердар бүргүт ялы гүберилип, кәкилигиң елек-перлерини үтмәге башлады. Бир гериш аңырда, жүлгеде шөвүр чекип йөрән Магтымгулы гох-галмагалы эшидип, сесиң чыкян ерине йөнелди. Ол хезрети Сейит Сыражетдин ал-Гилянының дәдесине айдып гиден хатарлы сөзлеринден бихабарды, йөне ол ханжак шөвүр чекмәге гитсе, я Кыныш бегиң, я Жанмәммедин, я

Чаңлының өзүне гөрүнмән,дашындан оны гораглап йөренини сызярды,дуйярды,билйәрди.Оларың йигит чыкан Магтымгулыны оглансырадып, хамана өвлүйә йыкылып алнан еке дикрар ялы пеналап йөрмеклери онуң дегнасына дегйәрди, гахарыны гетир-йәрди...Магтымгула гөзи дүшен Мухамметсапа мәхирли йылгырып:

- Иним билен кәкилик шарасыны ийәейин дийип ава чыкып-дым-да... Гел иним – дийди.Магтымгулы агасыны сынлап көп дурды:

- Гардашым, Жанмәммет икиңиз Худая бир ынаняңызмы?

- Ховва ынаняс...

- Онда нәме мыдама мени гораглап йөрсиңиз?

- Ёкарымда Худай бар, Магтымжан,мен ава-шикара чыкдым. Мен сениң би даглардадыгыңы билмесем нәме?

- Мухамметсапа, Магтымгулы чыбын-чиркейлерден горанып билйә! Жанмәммет икиңизиң дашымда пелесаң какып йөршүңиз мениң мертебәми кемсидйәр!

Мухамметсапа сапалага ер галмады, ол инисине дикан бакып:

- Бег йигит, сен буз үстүнден тозан арап дурмуң я гөвнүмеми? – дийип, ишини гойды.

- Буз үстүнден тозан араян, бег йигит!

- Онда мен сениң тозаныңы какып берәерин! – дийип, ол голларыны көне эсгә сүпүрип,гаплаң ялы апаң-апаң басып, Магтымгула тарап йөнелди.

--Тозанымы,чаңымы какдырмага аматлы бир гул агтарып йөрдүм-дә!—дийип, Магтымгулам дессине дөвше хәзирленди. Олар бүкүдип, голларыны говалдып, бирек-биреге алгыр назарыны дикип, бири-бирине топулды. Оларың гылык-хәсиетине белет дәл кишилер ики доган урушяндыр өйдер, эмма гара гүйчлерине гөвни етйән доганлар огланлыктан бәри махал-махал гүйч

сынанышып, бирек-бирегің ғылауны-гайратыны барлаярды. Мухамметсапа билен Магтымгулы гирди якалаша! Гирди басалаша! Олар бири-бирине гайратыны гөркезип, байырларың үстүнде чынлакай гарпышдылар. Кә Мухамметсапа Магтымгулыны ашагына басса, кә Магтымгулы Мухамметсапаны ашагына алярды. Мухамметсапа:

- Заңнар, болсаң болупсың-да атамың сөвер оглы! Той гезегими аланыңы аз гөрйәмиң сен! Мен саңа Шаназар бег дәлдин! – дийип гижжеледи.

- Сен бирки йыл гулам болуп, асыл Гөроглы бег боландырын өйдүп йөрмидиң?! – дийип, икиси сөзем урушдырды... Олар гара сүв болянча якалашдылар, басалашдылар. Ат гамчылап Чаңлы гелмедик болса олар усурганянча гидишердилер.

- Хай-ха, беглер, дөвүш кыляңызмы?... Салам дагы алып билжекми сиз! – дийип, Чаңлы гүлди. Мухамметсапа:

- Магтымжан, сен Чаңлы беге серпай япай, Гайтармыш ата болуп дадыңа етишәйди – дийип, лахлахлап, өзүнден өңүрти Магтымгулының үст-башыны какып башлады. Чаңлы:

- Магтымгулы, Багдатдан улуг пир гелипдир! Абу Заман Ыбрайым Кайсери пир! Дөвлетмәммет ага саңа дессине гелсин дийди.

- Асыл сен горкыңа хезрети пирлери, ягшызадаларам көмеге чагырдыңмы? – дийип, агасы ене Магтымгула дегсинип гүлди... Магтымгулы агасына мәхрибан назарыны салып йылгырды...

xxx

Магтымгулы гапыдан гирип, эдеп билен салам берип, хезрети пире тагзым кылды. Магтымгулыны өр туруп гаршылан пир яш йигидиң гөрмегей гөркүни, агажетден узын боюны, бердашлы гөвресини, сыратлы кадды-каматыны, нурана, назаркерде кешбини сынлап гөвни докунды, оңа отурмага гаршысындан ер гөркезди. Магтымгулы йүзүнден-гөзүнден Хакың нуры ягып дуран пешенели

пири озал гөрүпди, эмма шунча келлесине аграм салса-да ниреде гөренини ядына салып билмеди. Хава,ол дэдеси билен хезрети пирден пата алмаза ики ела Багдада гидипди,эмма кеч багтына онуң билен душүшүп билмәнди.Магтымгулы ады-авазасы жахана долан хезрети пириң пыгамбер дәлдигини, йөне пыгамбер мугжы-засыны гөркезип билйәндигини, алты айлап өлүм яссыгында ятан хассалары сагалдып, зынжырлаймалы жынлылары кераматы билен бежерип билйәндигини эшде-эшде гелйәди. Магтымгулы пири хушунда гөрдүмикә я дүйшүнде гөрдимикә? Ядына дүшүржек болуп көсенйәрди, эмма пири гөрени вели хакды.

Дессур боюнча хал-ахвал сорашан пир Гарри молла середип, чалажа ардынды. Гарри молла өзүнден дуюп жайдан чыкды, олар икичәк галды. Пир Магтымгула дикан бакып:

- Магтымгулы, оглум, соңкы алты айда нәме үйтгешик зат гөрөн болсаң, ничик хикмете дучар болан болсаң, болшы-болшы ялы пир агаңа гүррүң бер—дийди.

Магтымгулы бөврүни диңләп, эсли салым отурды:

- Дүйш гөрдүм хезрети пирим...

Пир нурана йылгырды:

- Сениң ылахы дүйш гөрүп, ягшызадалардан энче-энче бада шерабун-терахумы ичениң йүзүңден-гөзүңден гөрнүп дур. Онуң сермеслиги сериңден гитсе-де, энтегем гөзлериңде галан сермес-лик думанлап дур ахыры...

Магтымгулы хер гезек айна баканда гөзлериндәки йылдырдап дуран жан ышыгының үстүнде үмез думаныны гөрийәрди, ол оны Меңли гызың ышкындан гөзлеринде галан хесердир өйдйәрди.

- Утанма оглум, нәме хикмет гөрөн болсаң айдып бер.

Магтымгулы эйсе нәме хикмет гөрсүн, ол инди йыл ярым бәри Меңли гызың жадылы гөзлеринден гайры дүнийәде хич зады гөренок ахыры. Ол узак ойланды:

- Хезрети пирим, мундан үч ай озал зыян тапындым...

- Зыян тапындым?

- Хова, зыян тапындым... бир хили аклым үйтгеди... - Магтымгулы утанып боз-яз болды.

- Оны хич ерде хич киме айдан дэлсиң-дә?...

- Ёк, пирим...Дәдеме айтжак болдум, эмма йүрегини агыртмайын дийдим...

Хезрети пир хошхал болуп Магтымгулының думанлап дуран дидесини, нурана йүзүни узак сынлады, Магтымгулы болса, утанжындан ере гирип барялды.

- Оглум, эртир икимиз сениң зыян тапынан ериңе гидерис...

- Даш ер-дә ол хезрети пирим...

- Багдатдан-да дашмы? – дийип, пир мәхрем йылгырды.

...Эртеси гара даңдан олар ёла уграды. Магтымгулы эжесиниң ёла салан азыклы хоржұныны алжак болды, пир алдырмады. Магтымгулы атлы гидели дийди, пир пыяда ёла дүшди. Пир билен Магтымгулы обададан чыкянча обадашларының өзлерини назарлары билен уградяндыгыны,оларың әхлисиниң пири йүзүне сыляндыгыны сынлады. Олар гүнортанлар гугарып ятан ынс-жынссыз байырлыга бардылар.

- Ынха, шу ерде зыян тапындым пирим...

Хезрети пир даш-төвереги мәхир билен сынлап:

- Инди болшы-болшы ялы гүррүң бер – дийди.

Магтымгулы яйданып, пирине гарап гүррүңе башлады.

- Хезрети пирим, мен үч ай мундан озал шу ерлере шөвүр чекмәге гайтдым. Пыяда. Ёл узак, хова совук, эмма сувсап ганым гатап баряр. Эдил шу ере геленимде нәмедир бир затдан горкан

ялы эрбет тисгиндим: бирден бир йити шугла гарагымы гапып бар-
яр,гөзлерими юмуп алжырадым,шугла болса нәхилидир бир гүйч
билен мени өзүне дартяр.Бир гөрсем, мен өмрүмде гөрмедик
жүлгәм билен барян. Жүлгәнің ортасында ак көпүк болуп часлы
чай сес эдип акып ятыр. Чайың якасында битен дарагтлар шейле
бир бейик, өзем хайран галян, мен озал ол дүрли-дүрли дал-
дарагтларың биринем гөрмәндим. Дыза етен майсалар, дүрли
гүллер озал гөрен небатларым дәл. Дарагтларың кәбиринде шейле
бир мивелер салланышып дур, дүрли гушлар калбымы хейжана
салып сайрашяр. Мен аңк болуп барян, бирден гулагыма айылганч
оваз эшидилип башлады, йөредигимче сес гүйчленйәр.Мен
еңилжек думан билен үмезләп ятан жүлгәнің бир эгремчесинден
гечдим, гөрсем асмандан шаглап ак думан болуп шаглавук инип
дур, онуң вагшыяна овазы гулакларымы камата гетирип кер эдип
баряр. Әпет шаглавук жүлгәнің дашларына урлуп, ене гөге
гөтерилйәр, ондан сычыраян сувлар бир мензил ерде жыбар болуп
ягыш ягдыряр. Мен шаглавугың голайына барып, онуң хайсы
учутдан гайдяныны сынламага сынандым. Гөвнүмеми, гөзүмеми,
асыл шаглавук асманда магаллаклап дуран учутдан дәл-де,
леммер-леммер булутларың гөвсүнден гайдярды. Шаглавук бирде
сүв ялы,бирде үмүр-думан ялыды.Сүвсузлыкдан өлүп баряным
ядыма дүшүп, эрк-ыгтыярсыз телбе ялы гирдим шаглавугың
ашагына. Гүйчли акым мени энтиредип-тентиредип, йыкып
барярды. Мен сүйт ялы жаныңа шипа болуп барян шаглавугың
сүвундан гана-гана ичйән, сүв дәл-де жадылы оваз ичйәним ялы,
сүв дәл-де,әлемгошардан болан дүрли-дүрли реңкде өвшүн атян
үмүр-думаны ичйәним ялы,мүшки-әнвер гүлап ичйәним ялы...эмма
шунча ичсем-де тешнелигим гананок,сүв сүвсаян ериме баранок.
Бирден шаглавук гайнаг сува өврүлип депәмден эңтерилди, мен
гачып чыкжак болян, ровгатым ёк. Дем салымда ал-яшыл гызгын
сува бишип, өзүмден гидип барянымы дуйдум... Бир хаюкдан буз
ялы совук сүв мени өзүме гетирди. Жаным хезиллер этди, эмма
инди бетхайбат батлы шаглавугың буз ялы сувы мени гагшадып,
доңдурып баряр, мен ёкарыма гарап сүвуң астындан гачып чыкжак
болян, шаглавугың овсунжы овазлары,хер хили өвүсип гарагымы
гапып барян реңклери,йити мүшки-әнвер ыслары мениң аклымы

чашырып баряр, мен ене шаглавугың астындан чыкып билмән, эссимден гитдим... Нәче ятанымы билемок, бир өзүме гелсем шейле бир мылайым леммер-леммер жовур ак оваз ялы,сүйт ялы шаглавук депәмден эңтерилип ятыр. Мен зордан еримден галдым, хайран галмалы ери шаглавугың сувундан шейле бир мүшки-энвер кокап жанымы алып хушумдан гидирип баряр. Мен ене бейхуш болдум, нәче ятанымы билмедим, йөне бир өзүме гелсем, ынха шу ерде ятан экеним. Мени хайран эден зат: мен өмрүнде сув гөрмедик байырлыкда ятырын, үстүм-башым болса сүллүмбай мыжжык. Хова совукды, гейим-гежимлеримден сувуң шарлашып дурандыгына гарамаздан, үшәмок. Усти-башымдан болса, шондан бәри шаглавугың шол мүшки-энвери кокаяр. Гейим-гежимим ювулса-да айрыланок. Гөврәм болса оваздан яңа зарңылдап дур. Мен шу ерде үч гүн дәли-дивана ялы буланып ятдым.Мен хакыкатдан аклымдан азашан экеним.Дөрдүнжи гүн зордан аклыма айланып, ниреде ятанымы билдим...

Магтымгулы энтек узын өмрүнің довамында бирнәче гезек гудрата саташар,бир өврүмде болса язар:

Бир табеше (йити шөхлә) тап этмедим,тоз болдум,
Топрак болдум,аташ болдум,суз (от) болдум,
Дашдан бишдим,ичден көйдүм,көз болдум,
Кебап кайсы,кетар кайсы билмедим.

Гүзер этдим бир мекансыз мекана,
Сейран этдим бир мейдансыз мейдана,
Хайран галдым бир жахансыз жахана,
Бейит кайсы хем бап кайсы билмедим.

Хезрети пир Магтымгулыны гужаклап узак дурды, хачанда ол Магтымгулыны гужагындан гойберенинде пириң гөзлериниң

яшлыдыгыны гөрди. Хезрет пир:

--Магтымгулы,сени Аллахым ялкапдыр! Сен Аллатагаланың азызы! Ол саңа иннел—Хак ичирипдир!Гөзүң айдың,Магтымгулы!

--Иннел-Хак боланда нәме боляр,хезрети пирим?

--Гыссанма,вагты геленинде дүшүндирерин.Сен... сен озал мени гөрүпмидиң,Магтымгулы? – дийип,пир совал берди. Магтымгулы чала башыны атып:

- Хезрети пирим, мен сизи озал гөрдүм, гөрдүм, эмма ниреде гөреними ядыма дүшүрип билмән көсенйән -дийди.

- Хова, сен мени гөрдүң, менем сени гөрдүм. Мен сени ниреде, нәхили халда гөреними билйән, сен болса хатда ниреде гөрениңем билеңок... Магтымгулы, сен мениң мүридим борсуң!

Магтымгулы алланичикси тисгинип гитди, гөзлерини хөвләндирип пире гарады.

- Магтымгулы, сен мениң мүридим, мен сениң мүршидиң,мен сениң пириң! Үч ай мундан озал саңа зыян тапдыран хикмет маңа аян болды, ынха, мен шондан соң Багдатдан паю-пыяда сениң яныңа гелдим. Өзем Алламдан айланайын, сен мениң йүрекдеш достумың, көп йыллап дуз-эмек болан меслекдешим Дөвлет-мәммет ахуның перзенди болуп чыкдың...

Пириң теклиби Магтымгулыны тас учурыпды,ол ыклым эеси Абы Заман ибн Ыбрайым Кайсери пириң адына-авазасына ашыкды, онуң диванларының бендиваныды! Гөр-ха, Магтымгулы ады-авазасы еди ыклыма долан кераматлы,гудратлы пириң мүриди болмалы! Ол озал бейле багты арзувам эдип билмейәрди, хыялына-да гетирип билмейәрди! Ики ела Багдат ялы алыс ела гидип ак пата алып билмедик пириниң өзи Багдатдан гелип,ак пата нәме, мүридим борсуң дийип дур! Магтымгулының аклы чалам-чаш болуп, гөвреси гуш болуп учуп башлады.Хезрети пир:

--Эншалла,мен сени Багдада алып гидерин—дийди.Бирден

Магтымгулының ядына Меңли дүшүп,ол шол дем-де сеңселеди, шол демде гара сув болуп дерледі. Магтымгулының бейнисінде йылдырым чакып, элхенч лакма (паралич) гөвресини ики жайрып ташлады! Ол хут шу пурсат Меңлили дүньәсінден чыкып барян ялы алжырады. Магтымгулы Меңлисинден,жадылы ышкындан, хесерли яшайшындан айрылып барян ялы хопукды,ол эссиниң айылып баряныны дуйды, ичинден Худая ялбарып, пириниң янында масгара болмажак болуп,әхли гүйжүни эдип эркини эле алды.Хезрети пир оны габак астындан сынлап дурды...

Абу Заман Ыбрайым Кайсери пир Магтымгулы билен янашып йөрәп,оба голайлап гелйәрди.Хезрети пир:

--Магтымгулы,сен айна баканыңда хей, өз гөзлериңе дыкгат билен середип гөрдүңми?—дийип,Магтымгула назар салып, жогаба--да гарашман,сөзүни довам этди.—Керем-кераматы чох Аллатагаланың гөзе гөрнүп дуран гудраты гөзлердедир.Ислендик кишиниң гөзлери—шол адамың калбының,бейнисиниң гапысы... Бейик Бирибар саңа САҢА мынасып гөз берипдир. Эншалла, сен о гудратлы гөзлериң билен ислендик адамың йүрегине,бейнисине гирип,делалат эйләбем,эрк-ыгтыярыны алып хөкүм эйләбем билерсиң!Дертлилериң дердине дова-да болуп билерсиң...

Магтымгулы Худайындан хош болуп,пириниң гүррүңиниң довамына гарашды.Олар экинлигиң гырасындакы ел билен гелйәрдилер. Пир ела якын ерде гара дерини сачып ишләп йөрөн бир дайханы үм билен гөркезди.

--Шол кишини танаямың?

--Танаян.Чендир ага, талабан.Ярлыклы гарып...

--Ховва,ол ярлыклы гарып,пакыр-пукаралык оны халыс буруп йыкыпдыр.Ана шол киши Хакың рахметине дучар болды,эмма ол оны шинди биленок.

Чендир ага хебеши ялы гарады, азапалла дийип дүньә инен жепакеш,дымма бендеди...Байлыгың месгени дилиң үсти, гарып-

лыгың месгени дилиң асты. Чендир ага мыдама дымар йөрерди, агзыны ачайса гарыплыгы дашына чыкайжак ялы. Ол дегшенинде “мениң гара маңлайым тамам гөврәмем гаралдып зыңыпдыр” диерди. Хезрети пир билен Магтымгулы голайланында Чендир хебеши ела чыкып, олар билен саламлашды. Хал-ахвал сорашилды. Хезрети пир:

--Эй, бенде, сен ким?—дийип, мылайым сес билен сорады.

--Галандар ага, мен бир гарып-пукара...

--Сен нәме дийип пакыр-пукара?—дийип, пир сорады. Чендир ага улудан дем алып, гамгын йылгырды:

--Бир серче: “Багтлы болжак болсам эжемде эмжек борды” диенмиш. Пир ага биз бир гара гул болуп дүнийә гелен-дә...

Хезрети Абу Заман ибн Ыбрайым пир Чендир аганың ики гөзүне дикан серетди. Чендир ага сазанаклап, саңңылдап, галдырап башлады. Ол бармакларының титрейәнине утанып пенжелерини берк юмды. Бирден Чендир ага титремеси, сазанаклап-саңңылдамасы билен доңуп галды. Пир оңа дикан бакып көп дурды. Бирхаюкдан саг пенжесини Чендириң йүзүне голайладып айлап гойберди. Чендир ага яңадан тисгинип гитди-де гөзлерини ачып-юмуп эрбет утанды. Хезрети пир:

--Эй, бенде, сен ким?

--Галандар ага, мен Чендир Аллагулы, Худая шүкүр, гургун адам.

--Эрте дәл, биригүн гапыңда оҗак газып, төверегиңи чагырып бир жанлы садака бер.

Чендир ага хош дийди. Магтымгулы Чендири аганы танаярды. Ол отуз яшап зордан өйленен гаты пукара адамды. Үч-дөрт чагасы барды. Пирдир Магтымгулы Чендир ага билен хошлашып ела дүшди. Чендир хебеши болса узак вагтлап әм-сәм болуп оларың ызындан гарап галды, себәби онуң садака бермәге малам екды. Елда пир:

--Магтымгулы, гудраты гүйчли Первердигәр нәме дийип ол гарыбы бизиң өңүмизден чыкарды? Бирибар оны бизе душурман хем гургун адам эдип билйәр ахыры! Онда нәме дийип оны икимизе душурды?—дийип,Магтымгулының йүзүне серетди.-- Себәп сениң гурсагыңда гүман бар,сен маңа мүрид болжагыңа өз яныңдан гынанярсың.Сен бу дүнйәнің эзиз нәрселерине ашык.Сен ынха гудрат гөрерсиң-де сериңде айланян пикирлериңден утанарсың ...—дийди.

Хезрети пириң диен гүни Чендир Аллагулы гапысының өңүнде оҗак газанында ичи үч мүнц тыллалы хум тапыпдыр диен гүррүң оба яйрады.Хош хабарың ызы билен алакҗап хезрети пири гөзләп, Магтымгулылара Чендир хебеши гелди.Ол бир дуран еринде дуруп билмән учганаклап,зовзанаклап йөрди.Магтымгулы Чендир аганы танаярды.Ол үч мүнц тылла тапдым дийип зовзанаклап йөрмели адам дәлди.Чендир ага тыллалы хум үчин дәл-де, гудраты гүйчли Алланың өзүне назар саланы үчин,Эйрана-Турана овазасы долан пириң өзүне тыллалы хумы тапмага ел салгы берени үчин бегенҗинден учуп йөрди...

Дөвлетмәммет ага хезрети пир билен мечҗитде яссы намазыны окап геленсоң,пир Магтымгулыны өзүне мүрид сайлаяныны айтды, Дөвлетмәммет аганың бегенҗинден яңа йүреги тас чат ачыпды,хер хал салыхатлы кетхуда өзүне эрк эдип,Сейит Сыраҗеддин Гилянлының айдан хатарлы затларының гылыны гымылдатман Ыбрайым пире гүррүң берди.Гам-гусса батан хезрети пир “Хабарым бар” дийип назарыны бир нокада дикип агыр дымды. Пешенели пириң гөзүндәки ызаны,перишан йүзүндәки хасраты гөрүп,Дөвлетмәммет аганың җигер-багрындан гырмызы ганы җораланып башлады,гөргүли сораг берҗек,аныклаҗак, аңырсына етҗек болды,эмма бетеринден горкуп ичинден тоба этди.Хезрети пир:

--Дөвлетмәммет, Магтымгулыны озалы билен бейик Аллатагала горасын, сенем Хака йыкыл,менем Хака йыкылайын, Аллаҗан рехим-шепагатлыдыр—дийди.

Хезрети Абу Заман ибн Ыбрайым пир гелели бәри Ягшыназар бай ызлы-ызына Гарры молланыңка барып, пире йыкылып, оглуның зыян тапынып, хеләк болуп ятандыгыны айдып зар-зелил ялбарыпды. Хезрети пир хер гезек, «Алланың бендеси, гарашың, өзүмиз барарыс» диййәрди. Ягшыназар бай хезрети пир билен Магтымгулының өйүне тарап йөнеленини гөрүп, ёла юмлукды. Ол ылгап баршына, пириң аягына йыкылып, зарынлап башлады. Пир:

- Тур Алланың бендеси -- дийди.

Ягшыназар бай еринден туруп, делмирип, гөзлерини балкылдадып:

- Пирим, сөвер баламы халас эйле! Пирим, мен тамам Гүргениң, Күммединң улы байы! Ханы-маным сизиңки... -- дийип, гөзяш эйледі, агы дамагына долуп гепләп билмеди. Пир оңа мәхрем назарыны дикип:

- Гүргениң, Күммединң улы байы болуп, сандык-сандык гызылың билен, ханы-маның билен сөвер оглуңы горап билмединңми? - дийди. Ягшыназар бай башыны ырады.

Хакыкатданда Ягшыназар бай Түркменсәхраның атлы байыды. Ики-үч ай мундан озал оглы Сапармырат зыян тапылалы бәри ол Түркменсәхрада ахун, пир, ишан-молла болса гетирип, оглуны окатдырыпды. Хеким-тебип болса гетирип, оглуна эм этдирипди. Гарры молла-да, Селим магтым-да, Бакы пир-де сынанып гөрүпди. Эмма оларың хич биринден Сапармырада непага болманды. Инди бай оглуны Багдада, хезрети пириңкә әкидейин дийип, ёл шайыны тутуп йөркә, пириң өзи үстүне геләйди. Ягшыназар бай муны ягшылыга ёрды. Хезрети пир билен Магтымгулы баранда Сапармырат какынып-силкинип, гыгырып ятырды. Йигидиң йүзи, гейим-гежими персалады. Ишгилли голларыны келемендирип, гандаллы аяклары билен депиржикләп болмажысы болярды. Онуң гарачыгы улалып гиден вагшы ышыклы гөзлерини гөренинде Магтымгулының эндамы жүмшүлдәп гитди. Ол өмрүнде икинжи гезек

шейле вагшыяна гызыл дәли дийилйәни гөрийәрди. Магтымгулы хыялында Гүлзибаның гыгырып-багырып ятышыны җанландырды.

Хезрети пир огланың йүзүни эмай билен сыпалап, гөни гарачыгына гарап:

- Оглум, ханы гыкылыгыңы гой! - дийип, ювашдан мәхрем гүрледі. Пир ики аясыны дәлиниң йүзүниң үстүнде йөредип -- Көшеш, оглум, көшеш.

Сапармырат гарачыгы овасына сыгмаян гөзлерини петредип, осланмаян бир вагшылыгы этжек болуп, онам ядындан чыкарана меңзейәрди. Хезрети пир узын доганы сесине назым-кырат берип окап, үч ёла хассаның йүзүне чүфледі. Пир тесбисини Сапармырадың элине тутдурып:

- Тесбини ойнабер, оглум -- дийди. Эмма Сапармырадың пиңине дәл, ол гөзлерини хөвлендирип ятыр. Пир:

- Ханы йигидиң элини-аягыны бошадың -- дийди. Пириң аркасында дуран даяв үч-дөрт пыяданың бири:

- Хезрети пиримиз, Сапармырат өрән гүйчли, бир сыпса, соң ол бизе гүйлдирмез!

- Бошадың, Худай ёл берсе, йигидиң гүйлүндигиниң соңы болар!

Даяв пыядаларың бири Сапармырадың голундакы ишгили, бири аягындакы гандалы айырды.

Пир яңадан бир дога окап болуп:

- Магтымгулыдан башга хеммәң җайдан чыкың -- дийди. Җайдакылар чыкдылар. Шондан соң хезрети пир бирхили оваз билен, бирхили лабыз билен гаты узын доганы шейлебир окады, шонда Магтымгулы доганың хем-де хезрети пириң мәхрем сесиниң гудраты билен овсун атып җая кераматың долуп баряндыгына гөз етирди. Асыл Магтымгулам эрк-ыгтыярындан айрылып, сүйҗиден сүйҗи керамат дүнийәсине гидип барялды.

Хайран галмалы ери гызыл дәли Сапармырат гөзлери ачык ягдайында уклап галды. Пир эмай билен онуң йүзүни сыпап, гөзлерини юмдурды. Дога гутарянча йигит ымыклы ука гитди...

Магтымгулы билен пир даш чыкды Ягшыназар бай орта хал сандыкда гызыл чыкарып:

- Хезрети пиримиз, ынха сизиң аклыгыңыз - дийди.

- Бай,бейик Аллатагала саңа улы байлык берипдир, сенем бер, гарып-гасара, етим-есире, дул хатына бер. Садакам дийип бер, эл-гөзүмиң хайры дийип бер. Согапдан, алкышдан, миннетдарлыктан дашыңа гала сал. Берйән эл Хакың эли, «дүнийәниң әхли байлыгы меңки болсун» дийип алып ятан эл болса Мелгуның эли... -- дийди.—Бай,унутма,улы байлыгы берен Аллатагала сени сынага салып йөрөндир...

Хезрети пир бассыр үч гүн Сапармырады окады, гандалланып сакланын гызыл дәли йылжыраклап дуран Сапармырада өврүлди. Хезрети пир Магтымгула сырлы середип:

--Худайым икиңизи дурмушың бир өврүминде ене душурар, Магтымгулы—дийди.

Пир Халап аганың ай ярым бәри ярпы гөвреси ысман дүшекде ятан аялының дердини деп әйледі.Бирнәче гезек Хажыговшаның мечжидинде жемагата вагыз-несихат кылды.Бир гүн гара даңдан ол Магтымгулыны янына алып, Мир Хусейин Ыбадуллах пир билен дидарлашып, хал-ахвалыны сорамага Мазендерана уграды.Ол бенде кесел ятанмыш... Олар жахан мазалы яйрап, Гүндогар ал элван өвсенинде бир ерде дынч алмага дүшледилер. Хезрети пир габак астындан Магтымгулыны сынлап:

- Магтымгулы, оглум, ынха сен-де ышқдан пүре-пүр... - дийип, сөзе башлан бадына тисгинип гиден Магтымгулы өзи билмезден өр-гөкден гелип ,пириң сөзүни кесди.

- Оны сизе ким айтды пирим?

Пир хошхал йылгырды:

- Оны айтмак нәмә герек? Сен ышк-хесер болуп алавлап дурсуң ахыры... Магтымгулы ынха, сен-де ышкдан пүре-пүр, мен-де ышкдан пүре-пүр. Сен-де мениң окан догаларымың аглабасыны билйәрсиң, йөне сен кырк йыл окасаң-да о нерессәни жыңлылыгындан гутарып билмерсиң... Себәби нәме? Себәби сен ынсан ышкындан, мен Алланың ышкындан долы! -- пир гыссанман арасыны бөлүп-бөлүп гүрлейәрди. -- Мен сени Багдада алып гидерин, окадарын, икимиз дервүш болуп Румы-Шамы, Эйраны – Тураны шәхерме-шәхер, галама-гала, обама-оба айланарыс. Көп-көп хупбатлы ёллары гечип, мен сени Хакың дергәхине барян ёла дүшүрерин. Сен халкларың-халайыкларың хак хоссары болуп, етиме-есире, пақыра-пукара, эжізе-мазлума ховандар, нәрова-хассалара довагәр, дертлилере делалатгәр болуп Хакың хем халкың гуллугында дүрарсың!

Магтымгулы хезрети пириң сөзлеринден ене сеңселеди, ол пириң йөрите өзүни алып гитмәге геленинем, Меңлиден жыда дүшмели болжагынам билйәр, эмма барыбир ене сеңселеди, пикирленмек укыбындан махрум болды. Магтымгулы өзүниң полат эркине, еңсуз гүйжүне-гайратына, дана пәхим-парасадына буйсан-ярды. Ол Хакың елунда, хакыкатың елунда, халкың елунда жаныны бермәге тайяр гоч йигитди, эмма дүңйә онуң эжіз еринден гелди! Магтымгулы жанындан гечмәге тайяр, эмма Меңлиден дәл! Магтымгулы Хакың елунда даглары агдарып, деңизлери дүңдер-мәге тайяр, эмма ол Меңлиден гечип билжек дәлди. Хәзир ол Меңлини ялңыз галдырып, Хакың дергәхине барып, пыгамбер боланындан, жүмле-жаханың патышасы боланындан, Меңли билен габрыстана барып габыр боланыны ягшы гөрйәрди. Ери, ол нәдип, нәдип Меңлини терк эдип гидип билер, Магтымгулы Меңли атлы ышк дүңйәсинде яшап йөр ахыры! Онуң яшап йөрән дүңйәсинде диңе Меңли бар! Ол ханжак гараса диңе Меңлини гөрйәр! Ол нәме хакда пикир кылса, пикирлер дессине Меңлә өврүлйәр. Ол Меңлиден айрылып гидип билмез, себәби Магтымгулы инди йыл ярым бәри диңе Меңлиниң ады билен, диңе

Меңлиниң оды билен, диңе Меңлиниң рухы билен яшай ахыры...

Хезрети пир пессай сес билен:

- Магтымгулы, мен сениң ягдайыңа дүшүнйән. Сен апаты ышка саташыпсың. Хәзир сениң үчин шол гыздан эзиз зат ёкдур. Шу махал сен тутуш дүнйәниң байлыгыны, шалыгыны, солтанлыгыны, пәхим-парасадыны, кераматыны---гудратыны шол гызың ялңыз бакышына чалышмарсың! Оглум, сен йүз йылда бир ёла багты чүвен шахыр йигиде берилйән бейик ышка саташыпсың! Бейик Аллатагаланың сени шейле бейик ышка саташдырмагының себәбини билйәмиң? -- дийип, Магтымгула дикан гарады, Магтымгулы башыны ырады... Себәби сениң шол гыза ышкың, Ынсан ышкың Ылахы ышка басганчак болмалы! Бирибар сениң гурсагыңда земин ышкыны якып, сени асман ышкына тайярлаяр. Сен мениң билен гидип, Хакың хак елуна дүшүп, гудратлы, кераматлы арыф болуп, икинжи басганчага чыкарсың! Үчүнжи басганчага болса хезрети пыгамберлер чыкып билйәр...

Магтымгулы өзи билмезден агыр хашлады. Пир еринден турды, Магтымгулам сычырап аяк үстүне галды.

- Оглум, сен Хакың хикметине учрадың, олам маңа аян болуп сениң яныңа гелдим. Сени мүридлиге мен сайландыр өйтме, ёк, сени гудратлы гүйчли Бирибар сайландыр.

Олар хемсөхбет болуп узак ёл гечдилер. Магтымгулы айыбам болса хәзирликче Багдада гидип билмежекдигини айтжак болярды, эмма ол өзүниң эркисиз халда дүйбүнден башга зат айдяңдыгына хайран галарды. Пир елда янторбасындан ики саны тер алма чыкарып, бирини Магтымгула берип:

- Мениң эденими гайталабер -- дийип, пир алманы аясында гоюп дикан бакып башлады. Магтымгулы хем әхли гүйжүни гөзүне жемләп алмасына серетди. Бирсалымдан пириң алмасы мүррәп, гуры габык болуп галды, Магтымгулының алмасы болса шол терлигине дур. Магтымгулы хайран галып йылгырды. Пир:

--Гөрдүңди Магтымгулы, мен бир пурсатда алма диш урмаздан ийдим, эмма сен ач галдың.—дийип йылгырды. Агшамара ол хезрети пири билен хошлашып, аллаярлашып, ызына доланды, пир болса хасса пириң ахвалыны сорамага гитди...

... Бир заман Ышқдан сорапдырлар:

--Эй, гудратлы Ышк, сениң месген-меканың ниреде?

--Хижрандан аңырда!

--Сенден аңырда нәме бар?

--Айралык бар, хижран бар...

Шахырың ышкы-- писсе, онуң ики габыгам пыркат.

Арыфларың ышкы хозуң маңзы—онуң әхли тарапы айралык, хижран...

Магтымгулы чуң пикирлере гүмрах болуп ызына гелйәркә, бирден сәгинди, бөврүни диңледі. Елуң саг тарапында ханасы атам эййәм гөмүлен бир жар барды. Ол кимдир бириниң өзүни ызарлаяныны дуйярды. Магтымгулы ылгап, ок ялы болуп жара барды.

--Кыныш дәде, сен бәрде нәм ишләп йөрсиң?

Дуйдансыз үстүни басдыран Кыныш беге буйтар-суйтара ер галмады:

--Магтымгулы, мен сени ызарлап йөрүн. Дөвлет дәдем маңа "Кыныш бег, сен бирки ай Магтымгулыны көлегеси ялы болуп ызындан галма, ол якын гүнлерде Хыдыр ата душяр. Ол пеләкет Гөроглы ялы пәкизе сөвер яр, чырпынып дуран Гырат, о дүньәсине иман байлыгыны диләп, перзент дилемәни ядындан чыкарай-масын. Хыдыр ата душдугы Магтымгула сөвер ярының барлыгыны ятлат—дийди-дә!— Мен сениң ики аялы борундан горкуп ызыңда сеңкилдәп йөрүн--дийип, Кыныш бег агзыны екарык тутуп, хезиллер эдип гүлди. Агасының тапан есер чыкалгасына Магтымгулам гүлди...

Магтымгулының еди ыклымың эеси Абу Заман ибн Ыбрайым пире мүрид боляндыгы барадакы хабар Хажыговшан обасыны гулгула салды. Яш башындан обаның буйсанжына өврүлен Магтымгулының озалам йөне-мөне киши дәлдигине ынанян хажыговшанлыларың депеси гөге етди. Бүтин өмрүни сыдкы-сунгы билен Хака хем халка багышлан Гарри молла болса шатлыгы, буйсанжы гурсагына сыгман учганаклап йөрди. Себәби керем-кераматлы пириң Багдат ялы алыс ерден Магтымгулыны агтарып гелип, оны өзүне мүридлиге сайламагы--гележекде Магтымгулының хем кераматлы, гудратлы киши болжакдыгына кепил гечйәрди. Илкибашда еди ыклымың эеси Абу Заман Ыбрайым пириң Багдат ялы даш ерден Магтымгулыны сораглап геленини эшиденде Аразгүл эжәниңем башы асмана етди,эне-дә,гөргүли ичинден «хезрети пир нәме,Магтымгулыжаның ады -авазасына энтэк юрдуң шахыншасы гелмейәми» дийип буйсанжы ичине сыгмады, хачанда хезрети пириң Магтымгулыны өзи билен әкидип,мүрид эдинжек боляныны эшиденде онуң эне йүреги юмуртга ялы чакылды, гөргүли серпмеден гайдан ялы сеңселеди...Асла Аразгүл эже Дөвлетмәммет аганың еке гүнүң ичинде сач-сакгалы агаралы бәри хупбат яманыны гөрийәрди. Мыдама онуң багтының үстүне, машгаласының депесине нәмәлим ховп-хатар, нәгехан бела-бетер, эйменч бедибагтлык абанып дуран ялыды.Эне йүреги сызярды, дуйярды,ол Магтымгулы хезрети пир билен гидәйсе,ят ерлерде өлүп галайжак ялы,өзүнден өзи довул алып хопукярды. Хәлишинди дога окаярды, садака чөрек пайлаярды,ягшы дилеглер эдйәрди. Аразгүл эже энче йыллар бәри Магтымгулының бейик сердар, улуг хан болмага мынасып огулдыгына буйсанып йөрди.Ол Магтымгулыда хан доганы Дөвлеталыны гөрийәрди. Догры, онуң бейлеки огуллары Абдылла-да, Мухамметсапа-да,Жанәсен-де сердар-сердар герчеклерди. Эмма оларың арасында Магтымгулы акыл-пайхас бабатда-да,адыл-адалатлылык бабатда-да,шасувар кадды-камат бабатда-да айратын сайланып дурды. Аразгүл эже Магтымгулыны гөклеңиң-емудың ханы хөкмүнде гөз өңүне гетирйәрди, эмма гөр-ха оны адамсы пире мүрит этжек боляр! Улы хан

машгаласында дүниеви тербие алан Аразгүл эже Магтымгулыны эгни яма-яма хыркалы дивана-дервүш эдерми?! Догры, дервүшлер гудратлы, кераматлы боляр,эмма эне сөвер оглуның кераматлы пир боланындан, сердар боланыны, улус-илиң акыл-пайхаслы сердарлы боланыны ягшы гөрйәрди. Иле адыл сердар герек,күлли түркмене бейик сердар герек! Мүрид болжак, мүршид болжак тапылар,эмма халкың багтыны чүвдүржек бейик хан тапылмаяр!

Эмма хезрети пирем ек дийип болян пирлерден дәл.Үстесине хезрети пир Алланың эрадасы билен Магтымгулыны алып гитжек боляр ахыры! Гөргүли Магтымгулының Багдатда ша боландан янында дайхан боланыны ег гөрйәрди,эмма ол нәдип ил кетху-дасы адамсының гаңыршына гайдып билсин? Аразгүл эже Магтымгулының гиҗеси ек,гүндизи ек, апат ышк зерарлы янып йөренини гөрйәрди, сызярды, дүйярды. Арада бир тойда ол Меңли гызы дашындан гөрүпди: Меңлиҗанам ышк болуп ловлап янып йөрен экен!Ери Аразгүл эже новжуван баласыны,ышка дүшүп, янып-бишип йөрен баласыны нәдип Багдада иберип билер,нәдип? Ери хакыкы ашык-магшугы нәдип бири-биринден жыда дүшүрип болар?.. Хер хал хан гызы Аразгүл эже дурмуша дүйпли дүшүн-йәрди: чага гуш хөвүртгеден нәче ир учса,шонча-да яшайыша укыплы боляр.Дүе йитмесе семремейәр...

Ол Магтымгулының бу йыл болмаса,тәзе йыл Багдадың я Бухараның медресесине окува гитжекдигинем билйәрди, эмма ол энеди,яңы мурты гаралып угран баласындан айра дүшмеги аклына-да сыгдырып билмейәрди.Дуршуна гам-гусса, перишан хасрат болуп отуран Аразгүл эжәнің ядына яш гызжагаз вагты дашкырак дайзасы билен болан бир вака дүшди: Аразгүл эже гулпаклыжа гызжагазка юрдуң үстүне улы ховп абаняр,он дөрт яшлы гөдеклер-ден етмиш яшлы гоҗалара ченли ата чыкмага перман берилйәр.О махал Аразгүл эжәнің атасы ханды. Шонда шол Гүлсүн дайзасы гоҗа хан билен гарындашлыгындан пейдаланып,эзиз баласыны сөвешден алып галжак болуп ялбаряр. Гоҗа хан болса:

“—Сениң ики оглуң бар,бу махал еке огуллыларың еке-дикрарам ата чыкды”—дийипдир.Гүлсүн дайзаның улы оглы он

алты, көрпесем он бир яшында экен.

“—Вах,хан ага,ол ненең ата чыксын,оглум үшүдип-гыздырып ерган-дүшекли ятыр!”—дийип, Гүлсүн дайза сагат оглундан ялан хасса ясап,ялан сөзлөп өзеленип,зар-зелил ялбаряр. Аксакалларам о бичәрәнің бозлайшына дөзмән,хана төвелла эдйәрлер.Гожа ханың гаты гахары гелйәр,ики серкердесине барлап гелмеги табшыряр. Гүлсүн дайза яланының үстүнде тутулжагыны, масгара болжагыны билип, агарып-гөгерип өйүне гелйәр. Серкерделер биле жая гирсе, хакыкатдан-да Гүлсүн дайзаның улы оглы үшүдип-гыздырып, от-ялын янып ятан экен. Гүлсүн дайза яланында тутулманына Алладан хош боляр,улы ховпдан оглуны халас эденине бегенйәр. Эмма үшүдип-гыздырып ятан оглуның дерди гүнсайын бетерлөп, ичинден лагта-лагта ган гелип,оглан гидип барярмыш... Бирнәче гүн геченинден соң сөвеше гиденлер уллакан йитги чекмән,оба доланяр,шол гүн Гүлсүн дайзаның даг ялы оглы болса дүньәден өтйәр.Шонда Гүлсүн дайзасы,”Вах,юрт үчин сөвеше дөзмедик баламы өз элим билен,өз дилим билен өзүм өлдүрдим-эй! Вах,ватана дөзмедик баламы гара гума дөзмели болдум-эй” дийип бар-бар багырыпдыр...Бирден Аразгүл эже ичян чакан ялы тисгинип гитди,ятлап отуран якымсыз вакасындан горкды.”Аңыма гелен алныма гелмәверсин” дийип ичинден дилег этди.Эмма Аразгүл эже Магтымгулыдан айрылыбам, яшап билжөк дәлди. Магтымгулының Меңлиден,Меңлинің Магтымгулыдан айрылып яшап билмежегини билйәрди.Ол дессине адамсына төвелла-тагсыр этмек үчин неберәнің яшулыларыны йыгнамагы мұвесса билди, эмма оларың хич бириниң Гарры молланың йүзүне гелип билмежекдигини аңып, диңе аял-эбтатлары чагырды. Кыныш ага билен Селим Магтымгулы болса, Магтымгулының пир билен Багдада гитмегине кес-келләм гаршыдылар.Олар кетхуданың жайына барып, дөвре гуруп гүррүңе башладылар. Шол пурсат Мирхайдар ага гапыдан гирди,ол еначылар небересиниң яшулысыды, Магтымгулы еначының доганыды, ол сегсени сермәп йөрен кеселбент гожады. Гожа оларың саламыны алып, төре гечип отуршына, голундакы жир яглыгы билен чөңчелен гөзлериниң яшыны сүпүрип:

--Сизиң яшларыңызда гөзлериң яшарса,гөзүм яшаряр дийилйэр, анха,мениң яшыма барып, мүрт гарраңсоң “гөзүниң чорбасыны акдырып отыр” диййәлер—дийип,хезил эдип гүлди. Аразгүл эже гайынына бир кәсе чай гуюп, “гайын” дийип йүзленен бадына—Гелним,Алла ялкасын,агзым бекли.—Ол отуранлары бирлай сынлап,назарыны кетхудада саклады.--Дөвлетмәммет, Магтымгулы мүрид болуп гидйәмиш дийип эшидип геләйдим...— Ол ардынып,Дөвлетмәммет ага дикан бакды--Иним, сен, түвелеме, илиң кетхудасы,сениң гөрмедик илиң, бармадык юрдуң,окамадык шәхериң, медресәң,билмейән ылмың-билмиң ек.Мен дөрт-бәш йыл бәри саңа шу сөзи айдайын-айдайын дийип, ене яйданып, айдабилмән,ол сөзи агзымда гөгертдим. Дөвлетмәммет,хер ки задың бес диен ери бардыр. Магтымгулыны бейдип гиже-гүндизи окадып йөрсеңиз, бедибатг эдерсиңиз.Адам оглы нәче көп окадыгыча,нәче көп билдигиче, нәче акыл-пайхасы, ылым-билими артдыгыча йүреги юмшаяр, гөвни юкаляр, гөзлери ачыляр, выжда-ны кәмил чыкяр, онсоң периш де ялы Магтымгулы гарагы гапык би вагшыяна адамларың арасында нәдип яшап билер?! Мен Магтымгулы билен кән сөхбетдеш болян,сиз оны гиже-гүндиз окадып-окадып чагалыгындан жыда дүшүрдиңиз, яшлыгындан айра салдыңыз. Магтымгулының чагалыгы болмады, нерессе секиз-докуз яшындан бәри улы адам ялы. Я мен ялңышянмы?— Ол төверегине гөз гездирди. Отуранлар Мирхайдар агадан арка тапынып,ондан хошал болдулар,ерли-ерден раст айдяныны макулладылар.--Дөвлетмәммет,Худайым Магтымгулыны кесби-кәри билен биле дүнйә гетирипдир. Мен Магтымгулының гошгуларыны агтык-човлукларыма окадып көп диңлейән,Худай ел берсе,ол учурсыз улы шахыр болар,ол Хакдан ичипдир!Элбетде, арыфлар гудратлы, кераматлы боляндыр,эмма мен көп-көп арыфың гошгулар диваныны окатдырып,йүрегимиң үстүнден ел өвүсдирип гойберйән гошга душмадым...

--Хайт,ага саклан, күпүр геплемәвери!—дийип,Дөвлетмәммет ага кынам болса агасының гепини бөлди. Мирхайдар ага:

--Иним,мен сизе Магтымгулыны аяң,оңа шахырлык,зергәрлик

кесби боляр диймәге гелдим...

Гожа гайынындан гөвни битен Аразгүл эже хан гызылыгыны этди:

--Аксакал, мен эне, маңа гыргы баламың бүргүт, гөгерчин баламың губа газ болуп гөрүнйән болмагам ахмал, эмма сиз Магтымгулының шасувар кадды-каматында, ховалалы гөчгүн рухунда, чакдан аша йити пәхим-парасадында, адыл-адалатлылыгында, салыхат-саховатлылыгында онуң Алла тарапын сердар эдилип дүнйә гетирленини гөрмейәңизми? Гүрлешен кишисини өзүне бендиван эдижи мәхир-мухапбетинде, йүрекдешлигинде, елдаш болан адамсының калбының төрүнден орун алып билйән гылыгында сиз онуң бейик ханлыгыны гөрмейәңизми? Мен-ә Магтымгулының аршда сердар эдилип гойберлен башы йылдызлы, гурсагы перишдели йигитдигине халысалла ынанын!—дийди.

Аразгүл еңңесиниң гепинден гөвни докунан дүнъеви усса Селим Магтымгулы илкинжи гезек агасының йүзүне гелип:

- Агам, улы иле хан болуп, сердар болуп йөрмәге мынасып Магтымгулыдан сопы ясажак болмалың! Хей Магтымгулы ялы Хакхалан, халкхалан герчек йигидем дервүш-галандар эдип бормы? Магтымгулы ялы сахыпкыран йигиди йыртык-йирик жиндели обама-оба, галама-гала, өйме-өй айланып йөрен дервүш халда гөрсем, мениң-ә йүрегим ярылар?! Агам, эгер бизи ынжытмажак болсаң, сердар оглуңдан сопы ясажак болма! – дийди. Кыныш бегем Селим Магтымгулының сөзүнден гылавланып:

- Агам, бизе Магтымгулының шахырлыгы боляр! Ханха, түвелеме, онуң ады-авазасы Түркменсәхра долды! Хезрети пире мүрид гаты герек болса, ынха, мен гидйән!... Эгер бизиң райымызы йыкып Магтымгулыны пире мүритлиге берип гойберсең, бизиң йүрегимизи парча-парча кыларсың! – дийди. Адамсына гаты белет Аразгүл эже бу сөзлериң оңа тәсир этмейәнини аңып, онуң инче тарапындан барып дады-перят, ахы-эфган билен йүрегини юмшайдамаса, Магтымгулы билен Меңлижаның хижран-пырката сезе-

вар болжагыны билди.

- Аксакал, Мухамметсапа билен Магтымгулыны бир гүнде өөржек болуп, сэхедини алып гоянымызы ядыңдан чыкарайдыңмы? – дийип, Аразгүл эже диделерини яшлап, йүз дүрли делил гетирип, адамсының йүрегине дүнйәнің иң инче яраглары – гөзяш,аху-перят билен хұжұм этди...Селим Магтымгулының аялы, гайнының өзүни аша сылаяныны билйән Огулшекер:

- Гайын, дүнйәде он дөрт ашык бар дийилйәни чын болса, шол ашык-магшукларың хақыкысы Магтымгулы билен Меңлижән! Магтымгулыны Меңлиден айырсаңыз, Магтымгулы дәлирәр...

- Меңлижән болса өлер, өлер! Озал нәгүнликде олар билен гуда болдук, гайын? – дийип, Нуржәмал гелин аглап гойберди.

Атаныяз ханың гызы Аразгүл эже айгытлы халда:

- Аксакал, айтды-айтмады дийме, Магтымгулы Меңлижәндан айрылып мүрид болуп гитсе, Меңлижән өлер, Магтымгулы болса дәлирәр!..Эшитдим-эшитмедим дийме,оглуңам дәлирәр,менем дәлиләрин! – дийип, яңадан аглады. Селим Магтымгулы,Кыныш бег,Нуржәхан эне,Аразгүл эже,Огулшекер дагы хер хили делиллер гетирип, ялбарып гөрдилер, якарып гөрдилер,агладылар, эңредилер...

Сесини чыкарман әхли доган-гарындашыны диңлән Дөвлет-мәммет ага отуранлары бир янындан назарындан гечирип, агасы Мирхайдарда сакланды.

--Агам,сен мамла,Магтымгулының чакдан улы шахыр болжагына менем ынанян.Шахырлықдан улы кесп еكدугына-да ынанян. Эже,Аразгүл,Селим бег,Кыныш бег, сизиң әхлиңизиң айдяныңыз раст, Магтымгулы улы шахыр-да,бейик серкерде-де болуп билер. Магтымгулы Меңлини гоюп гитсе, икисиниң пыркат-пыганда дәлиремесе-де,гаты хеләк болжагыны, сизиңем йүрегиңизиң гыйым-гыйым гыйылжагыны билйән,себәби менем сиз ялы, эййәмден йүрегим гыйыляр.—Ол улудан дем алып,отуранлары яңадан сынлады.--Эгер хезрети пир Магтымгулыны әкидип

Багдада хәким гойжак я тамам Эйрана патыша этжек боляс дийип гелен болса, ёк дийсе боларды. Садагасы болдугым хезрети пир оны өзүне мүрид сайлапдыр ахыры...

- Нәме Арабыстанда,Багдатда хезрети пире мүридлиге мына-сып шахыр, окумыш киши тапылмаямышмы? – дийип, Араз-гүл эже Гарри молланың сөзүни бөлди. Гарри молла:

- Гой, гой, күпүр геплеме! Хезрети Абу Заман Ыбрайым пириң гапысында мыдама етмиш-сегсен сопусы бар. Эмма ол сопуларың өзлери пире йыкылып, ылым-билим алмага гелен кишилер.Абу Заман Ыбрайым пир гел дийсе Багтдатданам мүңлерче мүрид болжак шахырам, алымам тапылар, йөне хер бир ыклым эеси болан улуг арыф яшы паявлаберенинде өзүниң орнуны тутжак, дүшүнйәңизми,өзүниң орнуны тутжак,елуны йөретжек хикметли, хаалатлы кишини өзи агтарып тапмалы. Ханы айдың, хайсың үч ай мундан өң Магтымгулының хикмете дучар болуп,үч гүлләп бейхуш болуп ятаныны билдиңиз? Мен атасы болуп, сен энеси болуп, сиз агалары-еңцелери болуп билдиңизми? Эмма Ыспыханда отуран пир оны аян билип, Ыспыхан ялы алыс ерден паю-пыяда гелйәр... Адамлар, бизден екарда бизиң гөзүмиз етмейән,аңымыз чатмаян Ылахы дүнйә бар! Аразгүл,Магтымгулы сениңем оглуң дәл, мениңем оглум дәл! Ол Худаның оглы,оны башы йылдызлы чага эдип дүнйә гетирен бейик Бирибар Магтымгулыны азызлап Ылахы дүнйә гөтержек боляр, сизем батыл халыңыза ызан-да-чужан болуп онуң аягындан япышярсыңыз.Билйән,сиз Магтымгулыны чакдан аша говы гөрийәңиз, өз яныңыздан оңа говулык этжек болуп,онуң зыянына чапып отураныңызы болса,билмейәрсиңиз! Эгер-де сизиң арыфлыгың нәмедигине акыл етирип билжек ылым-билимиңиз болсады,эгер мен сизе арыфлык елуның ничикси елдугыны дүшүн-дирип билседим, сиз хәзирки болуп отыршыңыза утанып ере гирердиңиз! Билип гоюң, аршы аглада чөзлен иши сиз ерде бозуп билмерсиңиз. Дүшүнмейән дүнйәңизден аңырдакы, бизиң аклы-мыздан дашардакы задың аладасыны эдип хеләк болуп отурмаң!.. Аллахымдан айланайын, Ол бизиң машгаламызы сылап ыклым эесине мүрид болмага мынасып перзенди берипдир... Сиз той

бермели, садака бермели халыңыза Магтымгулыны бермежек болуп отырсыңыз!

- Магтымгулы билен Меңлижаның тойы нәме?

- Хезрети пир эжаза берен гүни той эдерис, эншалла...

--Хезрети пир хачан эжаза берер?

--Хер бир улуг пир Алланың калбына салан елы билен йөрейәр. Хачан Магтымгула өйленмәге эжаза бержегини шу махал хезрети пириң өзем билйән дәлдир...

Ара агыр дымышлык дүшди.Йүреги халыс юка Нуржемал гелниң,Нуржахан энәниң гөзлеринден боюр-боюр акян яш маслахата агылы нокатлары гоюп башлады. Аразгүл эже мундан гаты гидибермәге болса горкды: шол Гүлсүн даизасының кысматы ядына дүшди дурды.

xxx

Магтымгулы гитмели, хезрети пир билен Багдат гитмели! Магтымгулы хезрети пириң ызына дүшүп тасауфың еди гатдан ыбарат ёлуна гечип, Хакың дергәхине гитмели! Пынхан сырлы, кераматлы, гудратлы ёла! Магтымгулы адамзадың арзув-хыяллы, хаю-хөвесли дүнйәсинден ёкары гөтерилип, Хакың ёлуна дүшмели! Магтымгулы Меңлиниң ышкындан, өз ышкындан гечип, Хакың ышкына дүшмели! Магтымгулы Меңлиниң ышкындан пүре-пүр йүрегини терк эдип, жүмле-жахандан арзылы Меңлисини терк эдип гитмели! Ол ислесе-де гитмели,ислемесе-де гитмели,гара Ер дүңдерилип,асман чөврүлсе-де гитмели! Меңли гыз дәлиресе-де,Магтымгулының такга жаны чыкян болса-да гитмелиди! Себәби бейик арыф болмак Магтымгулының баш максадыды! Себәби дүнйә Алланыңкыды,дүнйәде ашыгың диени дәл-де,Алланың диени болаймалыды!..

Магтымгулы ширин жанындан гечмәге тайяр, эмма ол нәдип Меңлиден гечип билсин?! Магтымгулы дүнйәден гечмәге тайяр, ол Меңлисиз дүнйәни башына япсынмы! Ол Меңлиниң отлы ышкын-

дан, жадылы йылгыршындан, мәхир-мухапбетинден ярадылан дүңйәде яшап йөр, ондан башга дүңйә болуп билмели дәл! Барам болса ол дүңйә Магтымгула герек дәл! Эмма ол Магтымгулыды! Онуң бейик-бейик максатлары барды: Ол яш башындан рухы гөчгүнли, бады ховалалы, янып дуран зехинли кәмил йигиде өврүлип, Хакың ресулының, кераматлы пирлериң ёлуны довам эдип, жүмле-жахан бенделерини багтыяр этмек, аршың-күрсүң арасында ганлы-говгалы, урушлы-жеңли, ахы-эфганлы яшайшы абадан, асуда акып ятан деря өвүрмек, адамзады рас ёла дүшүрмек максады билен гиҗе-гүндиз окуп,ылым-билим алып, кәмил чыкыпды. Ол агыр ой-пикирлере гарк болуп баршына башыны яйкап хырчыны дишлейәрди. Ол Аллатагаланың дүңйә-сини озалкысындан хас кәмил, хас абадан, хас асуда, хас багтлы этмели халына Меңлиниң ышкы зерарлы, гөр-ха нирелерден чыкыпдыр! Ол Меңли гызың ышкы зерарлы акыл-хушуны, эрк-ыгтыярыны, тутан ёлуны, белент матлабыны, абрайыны - адыны йитирипдир...

Магтымгулы ах уруп, эфган тартып, Меңли гызың ышкы зерарлы веҗера болан дүңйәсинден чыкып баршына ойланыр: Магтымгулы Меңлиниң ышкындан яңа терең деря болуп акып баряр. Хезрети пир болса Алланың ышкындан мөвч уруп ятан үмман болуп чайканыр. Хезрети пириң непеси-де, мүбәрек деми-де, гадамы-да кераматлы. Меңли гызың ышкы болса, Магтымгулының гурсагындан чабрап ялынлы гошгы болуп чыкяр дийәй-месең,онда хич хили гудрат,керамат ёк.

Ёк, ол Хакың ёлуна дүшмели!

Асман ёлы... земин ёлы!..

Ылахы ышк...Ынсан ышкы...

Хей,Хакың дергәхине барян яш йигидиң гөзлерине Меңли гөрнерми? Хей,Ылахы ышка барян Магтымгулы ынсан ышкына багланармы? Гидер,Магтымгулы Меңлини терк эдип,Меңлиниң ышкындан гечип,Ылахы ышка гидер! Ынсан ышкы диңе Меңлисине говшурып аяллы,бала-чагалы эдип,жорка батырар! Ылахы ышк

болса гудрата,керамата гөтерип,ганат битирер!

Ички рухы гүйжи чырпынып дуран Магтымгулы көпден бәри гара гүйжүне гаршыдаш,рухы гүйжүне бәсдеш,өзүни евуз сынаглардан гечирмәге төвекгел эзмайыш агтарярды.Ынха,оңа алланәме эзмайыш! Магтымгулы бу сынагың Алладан геленине ынанярды. Эйсе Ыбрайым пыгамбер ялңыз оглуны,сөвер баласыны гурбан беренинде, Магтымгулы ышкыны гурбан берип билмезми! Эйсе, Эдхем дивана тылла тагтындан гечип,тамам шалыгыны гурбан беренинде, Несими ширин жаныны кефарат(гурбан беренинде) эденинде, гел-гел Магтымгулы ышкыны кефарат эдип билмезми? Хакың ышкына дүшен Шиблан баба бу овадан дүнйәни гөрмежек болуп хер гөзүниң гарасына бир чүммүк дуз гуюп,гөзлерини пида кыланында, Абдыраззак эл Укайшир сөвер ярыны унудып билмән, өзүни агталаданында гел-гел Магтымгулы ышкыны гурбан берип билмезми? Билер! Билер! Эмма ол Меңлиниң ышкыны хем гурбан бермели ахыры! Ол серви бойлы, инче билли, йылгырышы билен жан алян, йылгырышы билен жан берйән Жейла гүли ялы жадылы Меңлисини хем гурбан бермели ахыры!..

Магтымгулының калбы жүнбүш эйләп гитди! Ол сөвер ярыны терк эдип гитсе, Меңлижан дәлирәр!... Меңлижан өлер!... Йөне жерен овлажыгы ялы Меңлиниң сөйгүсиден гайры гүнәси нәме! Ол Алланың эрадасы билен Магтымгулыны сөөн дәлмидир эйсе! Эйсе, Магтымгулы гөрө-биле Меңлисине өлүм жезасыны бермелими?!

Ол Меңлиниң йүрегиниң чакдан аша нәзикдигини,дуйгуларының инчедигини,гөвнүниң юкадыгыны,ынсабының,ынсанперверлигиниң өрән белентдигини билйәрди.Меңли Магтымгула гелешдирилен дөври бир пынхан душумыда авы дийип,эжесиниң йүрекагры дерманыны иченини гүлүп гүррүң берипди. Магтымгулы шол ваканы ятлады:

“--Меңлим,Меңлим,хей мен сени Шаназар ялы гудуз ачып йөрен гуррумсага береринми?!

--Магтымжан,сениң мени адам оглуна бермежегиңе ынандым,

йүрекден ынанядым,йөне..йөне мен сениң голуңы хансумагың харам ганына буламагыңдан горкдум!.. Мен тамам Түркменсәхраның кетхудасы Дөвлетмәммет аганың ек чагты гайдувсыз еначыларың гылычгемрен Шаныяз ханлар билен гырлышмагыңдан горкдум!

--Меңлим,сени маңа Худайым берди, сени земинде адам оглуна бермес мен! Гаты аркайын бол!

--Магтымжан,мен сениң ышкыңа учрап,шейле бир багтыяр болдум,шейле бир багтыяр болдум,мен сениң үчин ислендик пурсатда жанымы багш этмәге тайяр! Ширин жаным саңа сада-га!—дийип,Меңли Магтымгула гысмылжырады.

--Меңлижан,унутма,сен саралсаң Магтымгулы солар,сен дерт-лесең, Магтымгулы өлер! Сениң гурсагыңдакы жан мениңкидир, Меңлим!..

--Магтымгулы,сенем унутма,сен гама батсаң гөзяшлары мениң дидәмден чыкар,сен перишан болсаң мен хүнүбирян агларын,саңа бир зат болайса,илки мен өлерин,чүнки сениң гурсагыңдакы жан Мендирин!..»

Магтымгулы горкярды,себәби Меңли Магтымгулы дийип яшаяр ахыры! Меңли Магтымгулының бейик Магтымгулы болмагы үчин ширин жаныны гурбан бермәге тайяр гыз ахыры! Магтымгулының ышкыңдан яңа акыл-хушундан айрылан Меңли,ышк-хесер билен аловлап йөрен Меңли Хакың дергәхине барян Магтымгулының аягына душак боляныны билсе,Магтымгулының елуна бент боляныны билсе,онуң нәме этжеги,нәмелер этмежеги нәмәлимди! Әхли дердини ичине салан Меңли дәлирәр, дәлиниң болса нәме этжегини хич кимсе билмейәр ахыры! Ашык-Магшугың улы ышкы ялңыз Меңлә гөтертмез! Ёк, хей Меңлиниң ыкбалыны нәмәлим төвекгеллиге салып,оны ган агладып гидип болармы! Гитмез, Магтымгулы гитмез!

Магтымгулы жигер-багрыны чәк-чәк эдип Аграп¹ билен баршына хәли-шинди:

«--Өз берен жаныңа жебр этме Жепбар!--» дийип, Худайына ялбаряр.

Ол аграпдан баряр: сагында учмах, солунда довзах...

Вагт элхенч сес эдип онуң йүрегинден дамып дур,дамып дур...

Магтымгулы дүйпли пикирленжек болуп нәче жан этсе-де,чуң пикир эдип биленокды.Ол сеңсе халда гезип йөршүне чуңчур ойланып, ымыклы пикирленип, айгытлы карара гелип билмейә-нине гахар эдйәрди.Егсам онуң пәхим-пайхасдан,акыл-парасатдан, чырпынышып дуран пикирлерден долы генжи-хазынасы,уры-уры акыл-пайхасы,ойландыгыча ойланасы гелйән гатбар-гатбар горлы, гиң геримли,хүжүре-хүжүре парасатдан пүре-пүр дүнйәси барды, эмма Магтымгулы «сим-сим, жадылы гапы ачыл!» диен сырлы жүмлесини--ачарыны йитирен Алы баба ялы, шол пәхим-пайхаслар дүнйәсиниң гапысыны ачып билмейәрди. Бирден-бирден шахыр-лыгымам йитирен болаймайын дийип хопугып гидйәрди. Ханы, дурналар,губа газлар ялы хатар-хатар болуп гелйән пикирлер? Ханы говрулан маңыз ялы датлы жүмлелер,ханы нойба шереги ялы дадыман сетирлер?..

Магтымгулы хайран галяр: ол хезрети пири ятладыгы дүйр-меги билен ылахы ела—арыфлыга гөвүн берип,асман сары ымтыл-ярды! Гөвнүни бире баглап айгытлы карара гелип,Багдада гитмеги йүрегине берк дүвйәрди. Неденми,Меңли гыз ядына дүшен бады-на айгытлы карарыны унудып, рөвшен максадыны-матлабыны унудып, Меңли гызың ышкындан хейжана гелип, дерхал пикирини үйтгедйәрди! Ханха онуң алнындан салланып, сейкин басып, овсунжы мар ялы Меңли гыз ховадан йөрәп гелйәр. Ол Меңлиниң гиң маңлайыны, хер нәз эденинде толкун атып гидйән гыйма гашларыны, бадам габакларыны, кирпичмен овасында жаныңы алып барян балкылдылы-барклы гара гөзлерини, йылгыранында яңажыгында дөрөйән чaxy-гуйганажыгы сынлап Меңлә тарап баряр. Меңли арам-арам кесе бакып, гыйк гаранында онуң назары Магтымгулының диңе йүрегини дәл, йүзүнем йити пәки ялы дилип гойберйәр. Йылгырышдан, нәз-керешмеден, ышкдан-хесерден,

мәхир-мухаббетден, жаханың пынхан сырлы жадысындан, ашықтары шахыр эдйән аташ одундан ярадылан эйжежік Меңлини, жадылы Меңлини, жейла гүли ялы Меңлини хей Магтымгулы терк эдип гидип билерми?! Меңли – Магтымгулының йигит чыкып саташан илкинжі земин Гудраты ахыры! Меңли хақыкатданам Гудратды: Ышк билен алавлап дуран жадылы Меңли ислән махалы Магтымгулының хыялындан чыкып, хушуна гирип билйәрди, хушундан чыкып дүйшүне гирип билйәрди, шахырың шахыр дүнийәсинде гудратыны гөркезип, хейжана салып билйәрди. Меңли онуң голайына гелип овадан гөзлерини гүлдүрип, жадылы гөзлерини сүзүп, сүйжүдип Маг-тым-гу-лы диенинде ылла ол Магтымгулыны өпен ялы жаныны-жигерини хейжана саярды!

Ёк, Магтымгулы өлер, йитер, эмма Меңлини терк эдип гидип билмез! Гидейин диенинде хем гидип билмез!

Асманда Алла атлы бейик гудратлы сыр бар!

Земинде Ышк атлы бейик бир гудратлы сыр бар!

Магтымгулы болса шол ики гудратың арасында гермесатан!

xxx

Хезрети Абу Заман Ыбрайым пириң Магтымгулыны мүрид эдинйәндиги хақдакы хош хабар өйме-өй айланып Меңлилере хем етди. Меңли овадан геркез халысының үстүнде, далбарың астында екедыз отурып гайма гаяярды. Гөвхериң тайярлаян пишгесини икде эгрип отуран Огулгерек эже ичякгыч:

- Болайды-да саңа гырнак дийсәним! Хей, эне-атасының райыны йыкан перзендем ялканармы! Ханха, Магтымгулы Багдатдан гелен хезрети пире мүрид болямыш. Сен болса отыр инди дулумда газар-да! – дийди.

- Эже, сен болса-болмаса Меңлиниң йүрежігини парчалап ядамадыңмы?... Хей, Меңлиден гечип Багдада гидер ялы Магтымгулы акмакмышмы? – дийип, Гөвхер жабжынды.

- Вай, вай, сен о садагасы болдугым хезрети пириң кимдигини билйәмиң? Ол арша-перше, гечмише-гележеге гөз етирип отуран кераматлы,гудратлы пир ахыры! Хей, керем-кераматлы пире мүрид болжак болуп дурка Магтымгулы гитмезми?..Магтымгулы Багдада гидер, Меңлижан болса гугарып галар эңңере болан экиниң гарантгасы ялы!.. Саңа акмак диерлер,Меңли! Ынха инди дурмуша чыкман бир дул отурарсың,дурмуша чыкып,яшайшың хөзүрини гөрмән ики дул отурарсың! Ханха,Бабан шахырың хелейи ялы өмрүңи әрли дул болуп увлап гечерсиң!

Меңли гөзлерини балкылдап, элбукжасыны алып өе юмлукды. Гөвхер онуң ызындан делмирип гарап дуршуна:

- Әже, шейдип Меңлижаның жигер-багрыны парчалап, агладып-эңредип йөржек болсаң, эшитдим-эшитмедим дийме, обаның телбеси Келхан гөхерт билен гачып гидерин! – дийди. Меңлиниң эжеси алланичикси болуп Гөвхериң йүзүне середип, иманы өчди...

--Баей,би жикжики ялы жиркилдәп йөршүңе Келхан гөхерт сени башына япсынмы!

--Онда Мүррүк мүжеррет билен гачарын,нерессе хелей эшикли гарантга гөрсө-де,аңалып йөр!

Огулгерек эжәниң тутгайы тутан ялы бирден жабжынып:

- Вай, вай, гачавериң, гачавериң, мен бир хачан өлсем өлүп гидибермели йүрекагырлы гарамаңлай ахыры... Өлдүревериң мени – дийип, шеррай агысына башлады...

xxx

Меңлилериң бейлеки бир гоңшусы Сейдалы бай той тутярды. Депсең депренмез хусыт байың, сырных байың, сыгырларының молаян, гоюнларының мәлейән сесини сесини хурш эдинип йөрен битинийме байың байлыгыны иле гөз эдип дөкүп-сачышына улусил хайранды.Чүйрүк байың бу тойы Магтымгулы билен Меңлиниң дидар тойы болды. Хова,хова,дидар тойы! Гудраты гүйчли Бирибар чүйрүк байың хусыт пенжесини ачып,ашыгы-магшугына душура-

йын, гарып-гасарларың гарныны отарайын дийип, Сейдалы бая тойы улудан тутдурыпды... Дидар тойының нәмедигини, нәхили ажайып тойдугыны диңе ашык-магшуклар билйәндир! Тутумлы тойда гүндиз яш-елеңлер, гыз-гелинлер, аял-эбтатлар үчинем багшы айтдырдылар. Гайып багшы Магтымгулының ышкы айдым-ларындан айдярдды. Ол ашык-магшугың гурсагына ышк аташындан ярадылан айдымлары отлы машал эдип оклаярды. Той мәреке-синиң ичинде бир бөлек гелин-гызларың арасында Агаюнус пери ялы хесерли гөзеллиги билен сайланып дуран Меңли, гурсагын-дакы аташдан, апат ышкдан ловлап дуран Меңли илден огрынча хүйр гөзелликлерини Магтымгула гүжеңләп элжірейәрди. Онуң дызындан өтүп дуран өрүм-өрүм сачлары шамар ялы овсунярды, Меңли гыз шамар сачлары ялы овсунярды. Ил ялы илем бейле гөзел гызың васпына сөз тапман «Эзип ичәймели гыз!» , «Үзүмиң сувы ялы гыз!» я «Дилиц ашагында гоюп өмүр соруп йөрмели хүйр» дийип баха берерди. Магтымгулы инди йыл ярым бәри Меңлиниң адыны шаханабат ялы даханындан чыкарман, гиҗесини-гүндизини, дурмушыны бала дөндерйәрди. Ери, Магтымгулы жүмле-жаҳанына хесер чайып, өмрүни миневвер яза өвүрен Меңлиҗаны нәдип терк эдип гидип билер?.. Магтымгулы бедәхет узын пыяданың аркасына дуланыбрак дуршуна Меңлини сынлаярды, ол сөвер ярының нурана кешбинде, хумарала неркес гөзлеринде ловлап дуран ышкдан гайры хич хили үйтгешиклик гөрмеди, ол өз янындан “Белки, энтек Меңли мениң мүрид болуп гидйәними эшиден дәлдир” дийип ойланды, жігер-багры болса гыйым-гыйымды. Магтымгулы нәзенинден эйжеҗик Меңлини габак астындан сынлап, алнындан абанып гелйән апат пажыгадан хайыкды: »Хей бир бакышда хумарала неркес гөзлери билен жадылап җаныңы алян, ене бир жадылы гарайшы билен җан берип, ышк дүниәсинде учурып йөрен хүйр-мелек Меңлиҗанымы нәдип гоюп гидип билерин?..»

Магтымгулы от умманының ортасындан гөге чүвдүрилип дуран сувдан фонтанды!

Меңли гыз даш-төверекдәки яда-якына, ракып-нәмәхреме дуйдурман Магтымгулының ышкдан губарлап дуран

гөзлерине середип ойланярды:»Хей мениң аршдан инен шазада
Магтым-гулым ышқдан-сөйгүден алавлап йөрен сөвер ярыны
түкениксиз ажы айралыгың,хасратлы,харасатлы хижраның,аху-
пыганлы пыркатың гойнунда гоюп гидерми! Ек,ек,гитмез!»

Гайып багшы болса оларың ышкыны дашдырып айдыма
гыгырярды.

Гирсем барып сөвер ярың багына,
Асман галып,ол гүлгүзар ойнашар.
Сейран этсем думан басан дагына,
Хемле уруп,ики шамар ойнашар,

Меңли гыз гошгыны ятдан билйәрди,шонуң үчинем ол багшы
икинжи сетире етмәнкә сыя зүлплерини ойнап, диделерини огрын
гүлдүрип,питнейи гашларыны какды.Ол Магтымгулыны сынлап,
ичинден ойланды: «Хей адатдан дашары апат ышка учрадан
Аллажан ашык-магшугыны айрачылыга-хижрана сезевар эйләрми?
Ек,Меңли билен Магтымгулы высала говшар! Магтымгулының он
секиз яшының долмагына алты ай бар! Магтымгулы билен
Меңлиниң тоюна бары-егы алты айжык бар! Алты ай диениң –
элиңи узатсаң аңырсы-на етип дур ахыры!..Магтымгулы бирден
Багдада гитмели болайса нәме?.. Меңли гарашар,хакыкы ашыклар
ялы еди йыл дәл,етмиш еди йыл гарашар! Дәлиресе-де гарашар!..
Хей Магтымгулы ялы шасувар йигидиң бейик ышкы зерарлы,апат
ышкы зерарлы Меңли дәлиремезми?!. Хей Магтымгулы ялы
бейик шахыр зерарлы Меңли айралықта аху-пыган тартып Меңли
өлмезми? Меңли гижелер ах чекип,гөзлеринден ажы яшларыны,
жигеринден гырмызы ганыны сачып «Магтымгулы! Магтымжан!»
дийип жан берер! Магтымгулы болса гиже-гүндиз гара гөзле-
ринден ажы яшыны,отлы йүрегинден гырмызы ганыны сычрадып
гошгы язар, айдым язар! Магтымгулы билен Меңлиниң ышкы
роваята өврүлип дүнйә долар! Магтымгулы айралықта ах уруп,
пыганда перят тартып, хижранда хорланып «Меңли-Магтымгулы»
дессаныны дөредер! Ол дессан «Лейли-Межнундан-да»,

»Шасенем-Гарыпдан-да» ажайып дессан болар, Меңлижан ышк дүньәсинде дессан болуп яшар!» дийип ойланып Меңли высала говушса-да,айралык дүньәсинде хижран юрдунда пыркат илинде пыган тартып ,өлсе-де багтыярдыгына ынанды.

Меңли сүв умманындан асмана атылып дуран от феерверкди!

Гайып багшының гаршысында сазыны гүммүрдедип отуран мыхман багшам,гыжагының йүрежигини паралап отуран гыжак-чам, бу айдыма-да хайран галып,Гайып багшыны сынлаярдылар. Сазы сөзүнден овадан,сөзи сазындан овадан бу айдым оларам хейжана салыпды... Меңли Магтымгула гыйк гарап,овадан гөзлерини сүзди: ол ашыкларың дилинде сөййән дийилдигиди. Бирден пынхан сыры ачылып барян ялы Меңли гөзлерини хөвлендирип, Магтымгула серетди.Ол хәзир Гайып багшы «Пырагы» диер «Меңли» диер өйдүп жанында жан галмады.

Пелек иле хижран хемле атышып,

Намарт йөрмез мертлер билен гатышып,

Пейманы дийр, Лейли яра саташып,

Бәш гүн мениң билен гүл яр ойнашар.

Меңли гыз улудан дем алып, Магтымгула огрын гарап овадан йылгырды.Айдым тамам болды,гезек мыхман багшының оглуна етди,ол:

--Гайып багшы,сениң хәлден бәри айдян айдымларыңы озал эшидип гөрмәндирис. Ол айдымлар «Лейли-Межнунда-ха» ек—дийди. Гайып багшы йылгырып:

--Сен хайсы «Лейли-Межнуны» окадың?

--Андалыбың «Лейли—Межнуныны».

--А мен Пейманы шахырдан айдян,тәзе бир дессандан айдян, ол дессан шинди язылып йөр...

Магтымгулам, Меңлем бу гүррүңи дыкгат билен диңләп, Гайып багшының угуртапыжылыгындан хош болдулар.

xxx

Магтымгулы гитмели!

Чөл-бееванда азашан адам раст елы агтарып шол бир айланан еринде айланяр йөрйәр. Дурмуш умманында азашан адам раст ел дийип өзүне бәхбит ела гидйәр, терслигини билсе-де, шол елуң растдыгыны өзүне ынандыряр, мүң дүрли делил гетирйәр. Магтымгулы шол бир ой-пикирлериң ичинде айланып-өврүлип, бейнисиниң ичини торч эдип, айгытлы нетижә гелип биленок. Себәби Магтымгулының дана башыны, пәхим-парасатдан долы бейнисини ышк-хесер басып алыпды, онуң акыл-пайхасы ышкың бендисиди. Магтымгулының бейниси раст пикирленйәрди, эмма нетижә чыкарян ышкды, бейни пикирленйәрди, эмма карара гелйән ышкды. Бедев атың эеринде Бейни отурса-да, жылав онуң ардында отуран Ышкың элиндеди. Магтымгулының гурсагындакы адыл иманы, адалатлы выжданы питне турузярды, эмма ики одуң арасында галан ышкың бендиваны Магтымгулы нейлесин? Гарасай, новжуван шахыр инчежик кендир йүпүң үстүнден барян дарбаз ялы кә сагына, кә солуна гышарярды...

Хова, Меңли гарашар! Өлйәнчә-де гарашар! Эмма Меңли ким? Ол бары-егы машгаланың гараматы. Ол өйүң байлыгы, галыңы! Үстесине, етишен гызы сакламагам кын, галың илде узын-узын диллер кән, бихая-бихая назарлы диделер кән. Меңли гыза дил дегжекми, нәмәхрем назар дегжекми, сергездан ел дегжекми— нәмәлим! Пәкизе гар ялы гарам узак ятса кирлейәр, сув ялы сувам көп сакланса садыр атяр!.. Магтымгулы голайда язан шазада йигит билен жөги гызы хакдакы роваятыны ядына салды: хакыкы ышк шазаданы эне-атасындан, ватанындан, тылла тагтындан, көшгисарайындан, дининден-иманындан, миллетинден-илинден, мукаддес эне дилинден, ширин жанындан гечирден болса, шол ышк Магтымгулының алнында кесердип хас улы гудраты гойды. Магтымгулы Меңли дийип Ылахы елы— арыфлыгы терк этмелиди!

Я-да Меңли гызың ышкыны өлдүрмелиди!

Хей Магтымгулы гудратлы Сөйгини,бейик дуйгыны өлдүрип билерми!.. Бейик арыф болмагы арзувлап мүнҗлерче-мүнҗлерче китап-диван окан,мүнҗлерче гиҗелер-гүндизлер гөвүн йүвүрдип шөвүр чекен Магтымгулы,Хак-Худая дүйрмеги билен берлен Магтымгулы өз якынлары үчин,или-гүни үчин,пыгамбери –Худайы үчин ширин җаныны гурбан бермәге тайяр герчекди! Эмма ол хәзир Меңлиден гечип гитсе,Меңлиниң дәлиреҗекдигине, Меңлиниң өлҗекдигине,өзүниңем ышкына каст эден ганхор болҗакдыгына ынанярды.Данабаш Магтымгулы өмрүнде шейле чыкгынсыз гүне дүшүп гөрмәнди! Ол сүренинде түссе берлен мөҗек ялы,гара гышда багры билен доңан көлүң астындакы телперҗе сувда галан ләхең балык ялы чыкгынсыз ягдайда урунярды, чыкҗак болян җан ялы чабаланярды! Ол ненең Меңлиҗаның ышкына каст эдер!

Хезрети пире нәдип ёк дийип билер!

Магтымгулының ёлы петиге диреди. Ол бир арчаның саясында майсаның үстүнде аркан дүшүп,голларыны келлесиниң ашагында говшуруп,яссык эдинип ятды.Ол соңсуз пикирлер умманына гарк болды:

--Меңлим,мен сенден айрылып,нәдип гидип билерин?— Магтымгулы гапдалында йылгырып дуран Меңлини гөрүп сычырап еринден галды.—Меңли,сен хачан гелдиң?

--Мен хачан сениң яныңдан айрылдым,Магтымгулы?Сен нәме дийип гам чекйәрсиң,дидәм!

--Мен сенден айрылып Багдада гитмели-дә,Меңлим!

--Биз Багдада билеҗе гидерис,Магтымгулы.Көлегәң сени терк эдер,эмма мен мыдама сениң яныңдадырын.

--Меңлим,эгер хезрети Абу Заман Ыбрайым пире мүрид болсам, биринҗиден,мен сени унутмалы,икинҗиден саңа сөйгими

унутмалы!

--Мен саңа дерегем сөерин,мен сени ики эссе артык сөерин!

--Мен саңа сөйгими өлдүрип,ненең яшарын,ненең?!

--Сен бейик Первердигәри сөерсиң,мен сени сөерин.Бейик Первердигәр икимизем сөер...

Магтымгулы гитмели!

Асман елы...Земин елы...Аллахың ышкы... Ынсаның ышкы...

xxx

Селим Магтымгулы,Кыныш бег,Жанмәммет,Магтымгулы дөрдүси Кыныш беглерде жемленди.Өңде чай.Олар Магтымгулының Багдада гитмели боланына гынанырды.Селим Магтымгулы гаты дүңйеви адамды,бәш вагт намазыны окаса-да,ыңдарма диндар дәлди,махал-махал онуң айдян сөзлерини эшиденде,онуң Худая-да бейле бир ынанып бармаяндыгыны аңса болярды.Ол гүррүңи гаты аңырдан башлады:

--Огланлар,мен-ә о дүңйәнің бардыгына-да кәнбир ынанып барамок.Эгер о дүңйә бар боланда Мехин мүрзе перишделери сатын аларды,пара берерди,вада берерди,ягшызадалары бармагында айларды,Алланы алдарды,эйдерди-бейдерди жаныны алып ызына гелерди! Эгер о дүңйә бар болса Амантаган галтаман учмаха-довзаха ган чайкап, ягшызадалары-перишделери гыран-жырана салып,хеңкир билен мүңкүри пайхынлап хер эдип хесип эдип яңадан бу дүңйә гайдып гелерди!

Кыныш бег:

--Агам о дүңйә анжайын учмахмыш,даглары гөвхер-лагыл, чөллери алтын-күмүш,деңизлери дүр-мерженмиш! Ким онсоң шол ажайып дүңйәден ызына гелер !—дийди.Селим зергәр лахлах гүлди:

--Кыныш бегим,эгер ол дүңйә шейле ажайып болса,алтын-

гөвхер чашып ятан болса Попуш байың атасы хер эдип хесип эдип ызына гелип,бу дүнийәдәки огулларыны-гызларыны, агтыкларыны-човлукларыны,илен-чаланларыны өлдүрип әкидерди,өлдүрмән әкидерди,гараз мунда небересиниң екежәсинем гоймазды!

Кыныш бегиң гөзлери хөвленди.

--Хов-хов,ага күпүр геплемәвери! Довзахдан горкавери!

Селим Магтымгулы:

--Пәхей, Кыныш бегим,сен бу дүнийәде өлүмден горкмаян Селим Магтымгулыны о дүнийәдәки өлүм билен,довзах билен горкузжак болайямың?! Билип гоюң,дүнийәде иң кын зат халал яшамакдыр,онсоң кын зат абрай билен өлмекдир!..Магтымгулы, мени мен дийсең дерхал өйлен! Дессине өйлен! Меңли ялы гыз барка пирлиги нәм этжәк, Багдады нәм этжәк!

Жанмәммет атылып еринден туруп,Магтымгула:

--Анха,раст гепи дана дәдемжан айтды! Магтымгулы дерхал өйлен! Эртириң өзүнде өйлен,Магтымгулы! Дерхал агаң Жанмәммет хана нобаты бер! Сен пир чыкянчаң,мен сакгалымы саллап саллах гезип билмен!—дийип, от алды.Селим Магтымгулы аңк болды:

--Сен нәмелер самахыллап дурсуң,көпей оглы!

Жанмәммет горкусына атылып, Кыныш бегиң аркасына гечди:

--Алла кессин дәдежан,самахаллап дуранымың барыны Кыныш дәдем өвретди!.. Дәде, Кыныш дәдеме хай дийәймесең ол мени молла догмасы ялы акыллы,асыллы адам эдип ташлаяр!

--Эй,әшек,доңуз,гөхерт,махлук,мажагай!—дийип,гахары гелен Кыныш бег Жанмәммеде гыгырды.Эмма Жанмәммет башга хөрпде:

--Кыныш дәде,дәдемиң янында магтап дурмасана!.. Дәде, дәдежан, ене он йылдан мен сениң билен яшытдаш болян-ов! Он

йыллап маңа сөйгүлим гарашмаяр!

--Сениң сөйгүлиң ким?

--Эзрайылың гызы,иблисиң агтыгы,хардежжалың човлугы! Мен гиже-гүндиз онуң дашында первана болуп,дәдемиң ясан шай-сеплерини совгат бере-совгат бере,өйүмизи тоздуруп барян,эмма ол эйжежик гүлгүн йүзи яздан, евуз йүреги гышдан, гылык-хәсиети елден ясалан перизат болса маңа айда бир гезек зордан йылгырып бакяр.

--Сен өйленсең өйленибер,Магтымгулы билен нәм ишиң бар? --дийип,Селим Магтымгулы оглуна бакды.Жанмәммет мөлерди:

--Вех,Меңли дурка Огулгерек эже кичи гызы Гөвхери дурмуша чыкарып билмез ахыры!

Селим Магтымгулының гурсагында асуда укуда ятан гахар-газап даш билен урлан көпек ялы ябшынып турды! Дергазап Селим ага айтмага сөз хем Жанмәммеди урмага төверегинден чемел зат гөзлөп башлады.Жанмәммет:

--Дәдеси өлүмден горкмаян Жанмәммет бег шарпыкдан-юмрукдан,таякдан-дүрреден горкмаз! Ур дәдем,енч дәдем,йөне он йыл гарашмалы эдәйме!—дийип,яңагыны шапбада гайымлап голайына гелди.Селим ага Жанмәммеди,Магтымгулыны довамлы сынлады:

--Хов-хов,Медедиң кичи гызы яш дәлмидир?

--Өйленмәге яш,эмма халашмага,сөйүшмәге түйс жай вагты. Онсоңам маңа яш гыз герек, гарран гызы мүлкүме гарантга эдейинми мен?!—дийип,Жанмәммет бир заман Магтымгулы еначының айдан сөзлерини айтды.Селим Магтымгулы:

--Пәхей вәхергарлар,пәхей пеләкетлер,асыл Медет пакырың окарасыны гүне гойдук дийиң-де гутарың-да! Еначылара бир гызыны рова гөрмедик Огулгерегеиң ордасына талаң салдык дийиң-де гутарың-да—дийди.

Илки Кыныш бег,соң Магтымгулы,соң Селим ага билен Жан-мәммет гүлүп башлады.Жая гүлки долды...

Селим Магтымгулы айгытлы карара гелди: Магтымгулыны дессине өөрмели! Хезрети пирден хич болман бир йыллык, болмаса алты айлык пурыйжа сорап,Магтымгулыны дерхал өөрмели!

xxx

Анна гүни Абдынагым бай ата-энесине аш берйәрди. О заманлар аш үч гүн берлерди, өзем садака ялы дәл-де,тас той кысмыды. Шонуң үчинем обаның ерден йөрейәни- йөремейәни ер сүйшен ялы болуп байыңка гитди. Магтымгулының досты Гайып багшының уясы Дүрли билен Гөвхер ашык-магшугы душурды.

Сизиң араңызда ышкдан-хесерден, нәзикликден-эйжежикликден, мәхирден-мухаббетден ярадылан хурмайы яңаклы, ләле лебли хумай гыза ашык болуп гөрениңиз кәндир. Анха, Меңли гыз шол гыздан-да оваданды.Овадандан овадан ышкды! Магтымгула Меңлини, Меңлә Магтымгулыны хут Худайың өзи душурпыды, индем хут Худайың гудратлы пири Магтымгулыны Меңлиден айырмага гелипди. Магтымгулы әхли пәхим-парасадыны, гүжүр-гайратыны, эрк-ыгтыярыны жемләп айгытлы карара гелип, хәзир Меңли гыза мүрид болуп Багдада гидйәндигини айтмалыды, себәби пынхан сырлы дүнйә Худайыңкыды! Онсоңам он-онки яшындан бәри бейик арыф болуп, жүмле-жаханың сырына акыл етирмек Магтымгулының арзылы максадыды, матлабыды,албай булаян багтыды! Ол еди ыклымың эеси ягшызада Абу Заман Ыбрайым кайзери пир билен гөрүлмедик дережә, Гудратлы дүнйә, Кераматлы дүнйә, Ылахы сырлары ачып болян дүнйә гидйәрди! Икиржиңлемегин гереги екды,Магтымгулы гитмелиди! Меңли жанам аглар-әңрәр,ахыры шум кысматына кайыл болар! Гарашар, Меңлижан гарашар!

Магтымгулы жая гирди.Гинң отагда уялып,бедениниң галпылдаяныны гизләп,овсунуп дуран Меңли гыз башыны чалажа гөтерип, гыйк гарап,миневвер яз ялы йылгырып Магтымгула назар

салды, шол пурсат Магтымгулының калбам,гиң жаям,дүнйә-де ягтылды гитди. Меңли гызың йылгырып дуран губарлы гөзлерине середенинден ышкың гудратына учран Магтымгулы ичинден «Хей Меңли гызам терк эдип гидип болармы?» диенини дуйман галды. Яңыжа Багдада гитмеги йүрегине берк дүвен Магтымгулы төвел-ласыз-тагсырсыз пикирини үйтгеденини өзем хайран болды. Магтымгулы Меңлиниң эйжежик акжа эллерини элине алып, ышкы думанлап дуран пыяла ялы гөзлерине гарк болды. Меңлиден күкейән мүшк-энвер онуң серини сәмедип, ене Меңлиси билен аташдан бина болан перишделериң месгенине, аршы агла гөтери-лип, учуп башлады.

Абу Заман Ыбрайым пириң бейлеки кераматлы дервүшле-риңкиден пархлы елы барды.Онуң сайлан мүридине өйленмек болмаяр диен зат ёкды, Магтымгулы пирине бирнәче йыл мүрид болуп, жүмле-жахана болан, Меңлә болан ышкыны, сөйгүсини, арзув-хыялларыны, йылдырымлап дуран дуйгуларыны,бейнисинде гатбар-гатбар пәхим-пайхасыны,уры-уры ылым-билмини өлдүрип, кәмиллигиң илкинжи басганчакларына чыкып, пири ругсат беренинден соң өйленибермелиди! Эмма пири хачан ругсат бержек? Үч йылданмы? Бәш йылданмы? Он йылданмы? Оны хич ким билмейәрди! Онсоңам Магтымгулы ганатсыз учурып, дәрисиз гөчүрип йөрен алавдан ышкыны нәдип өлдүрип билер, нәдип? Эйсе, Магтымгулы Меңлиниң ышкындан дөрәмәндими? Гөзеллик болуп, ышк болуп, уллакан багт болуп өз дүнйәсине сыгмаян Меңли гызың ышкыны ол нәдип өлдүрип билсин, нәдип?..

Гарыбы-да харемхана саларлар,

Перилең янына--

...йөне агталап.

Чигиллем гүли ялы ышк болуп аловлап дуран Меңлижана ышкыны, сөйгүсини,хыжувыны,хыружыны,хаю-хөвесини өлдүренсоң Магтымгулы өйленди нәме,өйленмеди нәме?! Деря гурансоң ханасында сува дүшүп болмаяр,гуран дарагтың саясында саялап

болмаяр!.. Меңли найынжар бакып:

-- Магтымгулы, гудратлы пириң райыны йыкыжы болайма. Гит, мен саңа гарашарын!... Дәдем саңа кераматлы пир боларсың диййә... Бейик гудратлы пир боларсың диййә... Гарашмагың нәхили леззетли багтдыгыны,эшретли багтдыгыны сен билйәң ахыры...- дийди.

- Меңлим, мен хезрети пире «пирим, мен ышкдан яңа пүре-пүр, мениң калбымда хатда Худая-да орун ёк!» диййән, йөне ол сөзлерим «гуллук пирим, мен сизиң ыгтыярыңызда!» диен сөзлер болуп яңланяр. Мен хезрети пире «ёк, мен мүрид болуп гидип билжәк дәл!» диййән, йөне ол сөзлерим «хош пирим, мен сизиң билен гидйән» диен сөзлер болуп яңланяр.

- Себәби ол гудратлы пир, кераматлы арыф! Магтымгулы мен саңа хақыкы ашыклар ялы еди йыл дәл, етмиш еди йыл гарашарын.

Магтымгулы Меңлиниң узын-узын кирпичкери йүрегине чүмүп барян овасы овадан гөзлерине середип:

--Меңлим,мен белли карара гелип,саңа хезрети пир билен Багдада гидйәними айтмага гелдим!—дийип,агыр хашшылдады-- Мен сениң билен хошлашмага гелдим, эмма сени гөренимден пәхим-парасадым,акыл-хушум,эрк-ыгтыярым чалам-чаш болды! Мениң алавлап дуран йүрегим,дамарларда чырпынян ганым диңе сен-сен дийип сесленйәр.Мен сени терк эдип билмен,барды- гелди терк эдәйсем-де дәлирәрин!—дийди.Меңли Магтымгула мәхрибан хем найынжар назарыны салып,довамлы сынлады дурды.

- Мен болса өлерин, Магтымгулы!-дийип, Меңли аглап гой-берди. Гөр-ха,кысमतда кесерип ятан айралықдан Магтымгулының жигер-багры парча-парча болуп ган агласа,Меңли йүзүни-гөзүни ажы яшлара ювуп аглаяр. Магтымгулы оны көшешдирмек иследи, эмма хошамай сөзлер гызың агы бендини йыкды. Магтымгулы Меңлини багрына басып эзизден эзиз сөзлери сөзлемзге башлады. ...Бу махал дашарда Гөвхер билен Дүрли гезеклешип пишек уруп, гүп яйярдылар хем сердар дурна ялы төвереге хүшгәр середйәр-

дилер. Олар гүпүң ягыны алып, башга нәме гүйменерини билмән, ене айраны пишекләп башладылар. Айрандан ене эсли яг алып үчүнжи гезегем яйып башладылар...Магтымгулы:

--Меңли,Меңлижан! Сениң ала-ала гөзлериң маңа огрын бака-
нында мениң аклым-хушум чалам-чаш боляр,сен хесер билен
йылгыраныңда яңагыңдакы гуйгана,башымы айлап ышкың
умманда гарк эйлейәр. Ханы,овадан йылгыр,мениң овадандан
оваданжа Меңлим! Сен дүнйәде-де,мениң калбымда-да диңе
жадылы йылгырыш болуп яшамалы! Диңе жаналыжы йылгырыш
болуп!-дийди. Магтымгулысы голундын гидип, ышкындан жыда
дүшүп барян,жигер-багрыны паралап хүнүбирян агляян Меңли гыз
ненең йылгырып билсин? Эмма Меңлижан Магтымгулының
гашында гашыны чытман жан берип билжек гыз ахыры! Ол
йылгырмак үчин гөзлеринден сув-сил акян яшларыны сылжак
болды,эмма Магтымгулы онуң ики голундан тутды—Ек,неркес
гөзлериңден яшларыңы сылман йылгырай-да...—Меңли кирпич-
мен хумарала гөзлериниң яшларыны ал яңагындан акдырып
дуршуна йзүне зор салып, нәзенин йылгырды. Эй-хо,ынха саңа
жадылы, гудратлы, хесерли йылгырыш! Эй,Алла! Ярым-яш,пагыш-
пара йылгырышың аңырсындакы пажыгалы хасрат! Пажыгалы
хасрата чайылан хесерли ышкы йылгырыш сөз билен беян эдерден
аңайыпды! Байырларда яшыл майсаны басан новрз гарының
пагыш-пара гөк сув болуп эрейши ялы Меңлиниң хасраты
Магтымгулының назарындан эрәп баряр!..Хәзир Меңлә гөвүнлик
дәл-де Магтымгулы герекиди. Меңли ярым-яш назарыны ашыгына
дикип,дараклыгына галып,гүв бойнуны сүйндирип уграды, Магтым-
гулы Меңли гулагына бир зат айтжак боляндыр өйдүп эгилди.
Меңли гыз эжап этсе-де, Магтымгулының яңагындан эмай билен
өпди. Магтымгулы сакланып билмеди,ол хамана хут шу пурсат
Меңлисинден айрылып барян ялы гызы багрына басды. Магтым-
гулы Меңлини дәл-де асманың йылдырымыны багрына басды.
Меңли Магтымгулының гужагына дәл-де гудратлы йылдырымың
гужагына долды.Узын бойлы, этли-ганлы,гөвси мейданлы Меңли
даявдан бердашлы Магтымгулының гужагында йитип гитсе-де,
дүнйәсини долдурды. Магтымгулы Меңлиниң овадан оваларына

гезек-гезегине додагыны гоюп,ажы яшдан пүре-пүр диделериниң яшларыны ичип, ажы яшлара ювлан яңакла-рындан өпүп,ахыры гызың нәзижек леблерине додак гойды. Леблер леблере ышк мөхүрини басды. Меңли гызың шоржа яшы билен диллеринң дады, даханың оды гарышды гитди.Дил дил билен диллешди,леблер леблер билен леблешди. Меңлиниң дим-дик дуран гыз гөвүслери Магтымгулының галкан ялы гурсагына гирип гидишине ашыгының гурсагында гүрсүлдәп башлады. Герчек йигидиң гойнунда Меңли гыз гудратлы ышк болуп товланды. Магтымгулының сери сәмәп башы айланып,леңңер атып уграды. Хер хал Жейла гүли оңа өзүни ысгадып,эссине гетирди. Олар бири-бириниң ышкындан, мәхринден ганып билмән нәче вагт дурды, Алла билсин! Дашардан Дүрлиниң галагоп сеси гелди.

--Меңли,Огулгерек эжем етип гелйәр!

Ашык-магшугың арасына евуз эже дүшди.Магтымгулы ярым-яш аглаян Меңлини соңкы гезек багрына басып:

- Меңлижан, мен Багдатда гудратлы пир бейледе дурсун, пыгамбер болян-да болсам, сенден айрылып гитмен! Гидейин диенимде-де гидип билмен - дийди. Магтымгулының ол сөзлери Меңлә әхт болуп эшидилди. Меңли аглап яңадан Магтымгулының гужагына долды.Ярым-яш гөзлерини Магтымгула дикип:

--Магтымгулы,сениң аклың ниреде? Хезрети пир сени Хакың ылахы елуна алып гитжек боляр! Сен бейик Бирибарың дергәхине гитмели! Гит,Магтымгулы,гит! Бейле улы багт,бейле бейик багт киме миессер эдип дур! Мен саңа гарашарын,сениң адыңы дога ялы гайталап,сена ялы гайталап,гүйч-кувват алып гарашарын!— дийип ювдунды. Ол “Магтымжан, мен апат ышкымдан яңа дәлиресем-де саңа гарашып дәлирәрин! Апат ышкың айрачылыгындан яңа өләйсем-де,сениң үчин өлйәндир!..” дийип энче гүн бәри аңында жемлән сөзлерини болса айтмады.Меңли Магтымгулының ышкдан хумарлап дуран уллакан гөзлерине середип дуршуна пикире батды,оңа янар ышкың айрачылыгында ах уруп, эфган тартып, дәлирәп өлмек учурсыз улы багт,түкениксиз эшрет

болуп гөрүнди...

Диңе ышк дәлиремеги эшреде,диңе бейик ышк ажалы ажайып эшреде,леззеде,багта өвүрип билйәр!

Магтымгулы Меңлиниң овадан яшлы диделерини яңадан сынлады, онуң жигер-багры параланярды: эйсе онуң сөвер яры нәме дийсин? Ол Магтымгулы үчин ширин жаныны гурбан бермәге тайяр гыз ахыры!Ол Магтымгулы үчин өлмәге тайяр яр ахыры! Ынха, Магтымгулы шейле эзиз гызың ышкыны гурбан бермели! Ол яңадан Меңлини багрына басды.

xxx

--Эй,Аллам,гөтер гөгүңи,егсам Магтымгулының келлеси асманың айнасыны күл-ушак эдер! Эй,Аллам,гиңелт дүңйәңи,егсам Магтымгулы дүңйәңе сыгман,асманыңы,саба-сәхер шапагыңы йыртар!.. --Магтымгулы гөрениңде гөзлериңи хейжана салып, ышкыңы түвелейледйән жадылы Меңлисиниң ак алкымындан ысгап, серини сәмедип, аклыны чашырып гөрди. Хумай гушы ялы Меңлисини багрына басып ләле-ләле гырмызы леблеринден гана-гана поса алып гөрди.Дүңйәниң әхли жадылы леззеди,эшреди, дады,жөннетиң абы-хайяды Меңлиниң ләле-ләле леблеринде экен. Учмахдан чыкан Мелегиң хусныжемалына аклыны алдырып, Меңли гызы гужаклап дүңйәсини долдурып, нәмәлим леззетлерден яңа экстаза барып гөрди. Жадылы ышкыны, багтыны багрына басып,дәлирәп Меңли гызың даханындан дат алып,Меңли гызың ышкындан от алып,учмахың мивесине пенже уруп, сыпалап, эшретлер,леззетлер дүңйәсиниң гужагына дүшүп багта гарк болуп гөрди! Магтымгулы жадылы Меңлисини, гудратлы ышкыны, кераматлы багтыны гужаклап гөтерип гөрди! Ол бу багты үчин мүң йыллап бейик Бирибара мынажат айтмага,сежде этмәге тайяр! Алланың өзүне багш эден бу ажайып багты үчин Магтымгулы өлүп билер,өлдүрип билер,эмма оны терк эдип билмез! Бейле бимөчбер улы Багты, Ышкы берен Бирибар шол Багтдан,шол Ышкдан геч дийип берен дәлдир ахыры!

Магтымгулы өз-өзүнө:

--Магтымгулы,Магтымгулы дәлиремән шу багтыңы,шу ышкыңы гөтернип высала етсең башга нәме арманың бар сениң?! Алла берйәмиш дийип,диңе аланыңы билмели дэл! Эй Аллам,маңа шу багтымдан улы Багт,шу ышкымдан бейик ышк гөтертмез!—дийип самраярды.

Магтымгулы айгытлы йигитди,диен сөзүниң ызында дүрян герчекди,эмма хезрети пир гелели бәри ол хеңңам ялы агып-дөнүп дуран болды.Белки, дәлирәп йөрөндир? Белки,хезрети пириң хикметиндендир? Эмма ол озалкы Магтымгулы дэлди,белли бир нетижә гелип билмән, ханха,түкениксиз ой-хыяллара гарк болуп баряр...Магтымгулы пәхим-парасатлы дана йигитди,онуң дүнйә ялы бейик максатлары барды,онуң сери асман елуны сайлаяр, пайхасы асман елуны сайлаяр,хатда йүрегем асман елуны сайлаяр, эмма яш он секизди! Хей яңы он еди яшыны долдурып он секизиң яйласында ышқдан хүвләп йөрөн йигитде акыл болжакмы,пайхас болжакмы! Магтымгулының ядына китапда окан бир роваяты дүшди: гадым заманда дуркы билен Бирибара берлен бир хинди дервүши болупдыр.Ол өз дини дүзгүнини демир ялы берк тутуп, йигит чыкып,жахыл чыкып,хич бир гыз-гелне габак галдырмандыр. Шол юрдуң шасы бейик дервүшиң ыгтыбар-ыгтыкадыны сынап,хер хили овадан гелин-гызлары,ярым-ялаңач зенанлары дервүшиң янына элтдирип гөрүпдир.Дервүшиң гөзлери ачык болса-да,хей-келиң гөзлери ялы доң гөзлери үзүмиң сувы ялы эйжежік гыз-гелинлери гөрмейәрмиш!Ахыры патыша өз сөвер гызыны хем дервүше гөркезмәге перман берйәр.Патышаның гызы деңсиз-тайсыз перизат экен,хут гөзеллигиң Худайы Лакшми экен. Патышаның овадан гызы салланып,сейкин басып,яңы доган Гүн ялы гөзлилериң- көрлериң гөзлерини гапып баряр жахыл теркидүнйә дервүшиң янына! Дервүш болса ыгтыбарлылыга дикилен хейкел ялы отырмыш доңңара даш болуп! Өзүниң гөзеллигиң Худайы Лакшмидигине ынанян овадан гыз нәз-керешме билен овсунуп, яңкы дервүшиң дашындан айланып башлаяр. Хака жаны-тени билен берлен дервүш өзүнә эрк эдип даш хейкел болуп отырмыш, эмма онуң ики гөзи-де ханасындан чыкып, Ай билен Гүнүң

Ериң дашындан айланышы ялы,гызы сынлап дервүшиң келлесиниң дашындан айланып йөрмүш!..

Меңли гыз болса дашдан хейкеле-де жан берип билжек перизат ахыры!

Магтымгулының рухы ылахы ела,гөвреси Меңли гыза баряр!

Магтымгулының йүреге,бейнисем,рухам,гөвнем,гөвресем ылахы ела баряр,эмма ел-едаларың әхлиси Меңли гыза тарап баряр!

Яш он секиз...

xxx

Өйләнара Гара багшы эйванында адатдакысы ялы, Гайып багша айдым өвретмәге башлады. Огулгерек эже Гара багшының ики-үч гүнден бәри оглуна гайталап-гайталап өвреден айдымыны тас ят билйәрди. Ол дессине Меңлини чынарың ашагына язылан дүшеге чагырды, Гөвхере чай, иер-ичер гетиртди. Гайып багшы япбылдак-дан айдыма башлады. Огулгерек Магтымгулыны Магтымгула гаршы уланып:

- Гызымжан, диңле - дийди. Гайып багшының овазы яңланды:

Көңүл айдар халкдан галып,

Гезсем даглар-дашлар биле.

Языгымы яда салып,

Йүзүм ювсам яшлар биле.

- Диңле, диңле Меңлижан,Магтымгулыны диңле!..

Кухы-сер ичре көшеде

Отурсам агачлар биле...

Гайып багшы овадан оваз билен айдым айдялды, Огулгерек

эже болса өзүнө герек сетирлери гайталап, Меңлини горкузярды.

Дога кылып сәхер вагты,

Налыш кылсам гушлар биле.

-- Диңле, Меңлижан, Магтымгулы Багдада хезрети Абу Заман пире мүрид болуп гидер, ондан гелибем Бабан шахыр ялы дервүш, дивана болуп даглара гитмесе, түф мениң йүзүме! Еди-секиз йылдан Магтымгулының гүррүңдеши агачлар болмаса, гушлар болмаса, ол сени терк эдип, мыдама гөзлерини яшлап өзүнден өзи аглап йөрмесе, түф мениң йүзүме! Хан хатыны болуп йөрмели халыңа, тотам болуп узын өмрүңе ялңыз өзүң хув чекип, токайларың хувуси ялы гугарып отурмасаң түф мениң йүзүме!

--Эже, сениң Меңлиде нәме көйүп ятан арың бар? Меңлижан сениң жигериң парчасы дәлми? Сен онуң йүрегини параламакдан нәдип леззет алып билйәң?—дийип, Гөвхер эжесине гахарланды.

Огулгерек болса гөвнибир ялы:

--Мен гелжекде Меңлиниң дүшжек гүнүне аглаян! Шаныяз ханың хан оглундан гечип, тотам болжагына багрымы парала-ян! Диңләң!

Магтымгулы, тофпык алсам,

Бир әр тапсам, гуллуқ кылсам,

Көңүл айдар: ёлдаш болсам

Дем чекен дервүшлер биле.

- Эшитдиңизми? Шахырларың говусы дәли-дивана боляндыр! Магтымгулы саңа бәш гүн ёлдаш болар, соңам мен Хакың ёлуна дүшдүм, мен Худая ашык болдүм дийип гидер даглара, чөллере сары галандар-дивана болуп...

Огулгерек эжәниң Меңлини Магтымгулыдан дашлашдыржак болуп эдйән әхли аладасы ашык билен магшугы бири-бирине хас голайлашдырярды. Онуң Магтымгула гаршы айдян әхли

сөзлери, делиллери, пентлери жаграма одун болуп, Меңлиниң ышк одуны бетер туташдырарды. Огулгерек эже Меңлиниң ышкына каст этжек болдугыча, дәли деряның өңүне бент басан ялы, гызының ышкыны мөвч алдырарды...

xxx

Магтымгулының ыкбалы оны улы елуң айырдына гетирди, улы ел хут шу ерде улулы-кичили, манылы-манысыз, сырлы-сырсыз бирнәче еда-ела бөлүнйәрди. Магтымгулы ел сайламалыды, ол бүтин өмрүниң ыкбалыны яш башына—яңы он секизиң яшына гирен гөкбейни, гурсагы шемаллы йигдекче чагында чөзмелиди. Дөвлетмәммет ага Магтымгулы билен бу сөхбетдешлиге бирнәче гүн гижеси ятман, гүндизи башга задың пикирини этмән тайынланыпды, чүнки Магтымгулы яш оглан, ол ялңышып билер, эмма кетхуданың ялңышмага хақы екды. Аслында дана кетхуда инилери билен дост болшы ялы огуллары билен хем дост болжак болуп яшарды, олары шол рухда тербиелейәрди, хер хал онуң огуллары билен аралықта аталык хорматы билен огуллык боржы даглар ялы кесерип ятырды. Магтымгулы дэдесиниң алнында голларыны говшурп, башыны ашак салып отыр. Кетхуда оглуны сынлаяр. Магтымгулы йүзүнде дэдесиниң талапкәр хем сынчы назарыны дуйяр. Кетхуда перзентлерини бейик Бирибарың усулында тербие бермекчиди, эмма ол кетхуда-да башардып бармаярды.

Первердигәр өзүниң сөен, арзылан перзентлерини яш башындан мүн бир сынагдан гечирип, отдан алып, сува оклаяр, сувдан алып ода ташлаяр, азызлан перзентлериниң депесинден мүн бир күлпети индерип, ажал билен душурп, евуз сөйгә учрадып, хижрану-пырката саташдырып, газаплы тәлим-тербие билен кемала гетирйәр, кәмиллиге етирйәр, бейиклиге гөтерйәр. Адам оглы болса перзентлерини сөйүп-сылап, эзизләп, ләликсиредип ягышдан-елден, ишден-пишеден горап, яз ялы йыладышханаларда сыртыны гундагдан чыкарман яшадып, ахыры хем сандан чыкарыр.

Дөвлетмәммет Азады:

--Магтымгулы, оглум, сен яш, эмма Первердигәр сениң алныңда

өрән уллакан борч гойды,сен улы ела дүшмели,сен оңа тайярмы?-
дийди.Магтымгулы баш атды.

--Оглум,бу овадан яланчы дүньәден диңе өлүп гидилийәр,өзем
нәче яшасаң-да,нәхили белент дережелере галсаң-да барыбир
арманлы өлүп гидилийәр! Сен мундан дирикәң гитмәге тайярмың?

--Тайяр,дәде.

--Магтымгулы,оглум,ойлан,мен бу елдан телим йыл йөрәп
гөрдүм: пикир кыл,сен бу ела дүшсең,өзүңи өзүң өлдүрип,өзүңде
башга бир Магтымгулыны догурмалысың!..

Магтымгулы билиән дийди.

--Магтымгулы,оглум,сен ир кемала гелдиң,ир кәмил чыкдың,ир
етишдиң,ынха бизем сенден ир жыда дүшйәрис.Шонун үчрибем
мениң саңа бирниже пенди-несихатым бар: оглум,биринжиден
мыдама пәк бол,пәкизе бол,калбыңы,йүрегиңи,сериңи,арзув-хыял-
ларыңы,ниетиңи-пыглыңы пәк сакла! Харамдан доюп,дөвран
сүрениңден, пәк халда ач өлениң ягшыдыр! Перишделер пәкизе
ерде гезйәндирлер,рысгал-дөвлет пәкизе сачага гоняндыр.Бейик
Бирибарың дергәхине пәклик билен йүрегиңи аяңда гөтерип
барыляндыр.Икинжиден,мәхир-мылакатлы бол,сен эне-атаңың
мәхир-мухаббетинден,Алланың ышкындан-рахметинден кемала
геленсиң.Мыдама бугдай чөрегиң болмаса-да,бугдай сөзүң,бугдай
мәхриң болсун. Алтының-күмүшиң,байлыгың-багтың болмаса-да,
мәхриң-мылакатың,мухаббетиң болсун! Сен эне-атаңың ак арлы-
гына, ак арзув-хыялларына доланып ак ела салынярсың,саңа энең
ак сүйдүни,атаң гөзлериңиң ак ягыны ийдирендир,бу бир чайка-
нып ятан дурмушдыр,барды-гелди,маңлайың гара болаянда-да,
гөвнүң,пәлиң-пыглың ак болсун,диңе шонда елуң ак болар!
Үчүнжиден, бейик бол оглум,сен бейик Аллатагаланың бейик
дүньәсинде яшаянсың!Дурмуш сениң алныңа шайылык атып гөрер,
пул атып гөрер,генжи-хазына атып гөрер,алжак болуп эгилдигиңем
бойнуңа овсар,аркаңа эер салар! Сениң белент максатларың бар,
сен дүньәниң пулундан-малыңдан,ханы-маныңдан бейик бол,
диңе бейик баша бейик пикирлер гелийәндир! Дүньәни сөй,сөйгә

мынасып адамлары сөй. Өзүңи сөй,эмма өзүңе ашык болайма! Өзүңи говы гөр,эмма өзүңе душманыңа даран ялы дара! Оглум, бу дүңйәде хер ким бай болжакдыр,бег болжакдыр, ша болжакдыр, солтан болжакдыр,бейик шахыр болжакдыр, кераматлы арыф, гудратлы пир болжакдыр,эмма “Худайым, мени говы адам әдевер!” дийип гиже-гүндиз дога-дилег эдип,Алла ялбарып ятан адам екдур! Магтымгулы, сен говы Адам бол,сениң ким болмалы-дыгыңы бейик Бирибар чөзер!

Магтымгулының жигер-багры чар пара болуп,башында аклы чашып барярды.Ол Меңли гыза сени терк эдип гитмен дийип әхт этди,ынха,индем перишде ялы педерине сөз берип отыр! Эйсе,ол Меңлисини ташлап гидип билжекми? Билжек дәл,өлер-йитер,эмма Меңлисини терк эдип билмез! Меңлисине ышкыны өлдүрип билерми? Билмез! Эйсе ол ягшызада ялы дәдесиниң ынамыны сындырып,”Ек,дәде,мен Меңлимден айрылып яшап билмен” дийип билерми? Билмез! Дуран еринде жан берер,эмма дәдесине хич хачан ек диймез! Эйсе,Магтымгулы ики гепли-дә? Эйсе бир Магтымгулының ики сөзи,ики лебзи,ики әhti бар-да? Ек, өлер, йитер,эмма Магтымгулыдан икилик чыкмаз! Магтымгулының дашының бир болшы ялы, ичем хемише бир болар!..Ол Селим дәдеси дагының хезрети пирден хич болман бир йыл,хич болман алты ай пурыжа алжагына гаты ынанярды... Магтымгулыны гара дер басды,аклы чашып,эссинден гидип барярды...Дөвлетмәммет ага болса:

--Оглум,бу улы дүңйәде улы болмалысың,улуг киши болмасаң бу улы дүңйә калбыңа ерлешмез! Улуг киши болмасаң түкениксиз юртлар,сан-сажаксыз иллер гурсагыңа ерлешмез! Мундан буяна сен диңе Улуг Аллатагала тарап гидерсиң,сен Улуг Аллага-да мынасып улы огул болмалысың! Сен шу агыр хем соңсуз ела гитмәге тайярмың Магтымгулы?—дийип,Дөвлетмәммет ага оглуна бакды.

--Дәде,аршда Худайым шейле пикире гелен болса,мен земинде онуң эмрине тайяр,себәби ОЛ мени менден говы танаяр, ОЛ мени менден говы гөрийәр,ОЛ маңа менден говы ынаняр,ОЛ

маңа менден говы дүшүнйәр.Аллам мени сөйүпдир,мен хем Алламы сөййәрин,ОЛ асмандакы атамыз,земинде сен оңласаң, мен гитмәге тайяр дәде!

Дөвлетмәммет ага Магтымгулының пәхимли гөзлеринде гайдүвсыз хыжұвы,алавлы хыружы,сынмаз полат эрки гөрди.Ол оглундана,өзүнденем,Алласындана,хош болды.Эмма гечмише-гелжеге,арша-перше назарыны етирип дуран Дөвлетмәммет ага Магтымгулының жигер-багрының чешме-чай киби гырмызы ганыны акдыряныны хем гөрийәрди.

xxx

Аразгүл эже,Селим Магтымгулы,Кыныш бег дагы кетхуданың жайына гирди.Олар айгытлы карарың нетижесини айтдылар.Селим Магтымгулы:

--Агам,бизи биз дийсең,Магтымгулыны дерхал өерйәрис!Сенем хезрети пирден бир йыл пурыжа алярсың! Хич болман алты ай!

--Хич болман үч ай!—Аразгүл эже диделерини яшлады.

--Хич болман икиже ай!—Кыныш бег өзеленди.

Дөвлетмәммет ага аялыны,инилерини мәхир билен сынлап, нурана йылгырды.Ери,кетхуда хезрети пири Сейит Сыражеддин Гилянының айдан сөзлерини өз эзизлерине нәдип айдып билсин? Хезрети пир оңа Магтымгулының он секиз яшы доянча өерәйме дийип зынхарлап –зынхарлап айтды ахыры! Гаты улы себәби болаймаса, хезрети пир бейле зынхарламазды! Дөвлетмәммет ага Магтымгулының депесинден нәмәлим ховп-хатарлар,белабетерлер абанып дурка, төвекгеллиге салып оны өерип билмез!

Аразгүл эже-де,Нуржахан эне-де,Огулшекер-де,Нуржемал-да аглады. Кетхуда олары довамлы сынлап:

--Кәбәм эжем,Аразгүл,гелинлерим,инилерим, мен сизи өзүмден йүз эссе говы гөрийәндицин! Мен Магтымгулыны өзүмден йүз мүң эссе говы гөрийәндицин! Вах,сиз мениң билйән затларымы бир

билседиңиз, вах,сиз мениң гөрийән,гөз етирийән затларымы бир гөрседиңиз, бейдип менем,өзүңизем хорлап йөрмездиңиз! Себәби хәзир Магтымгулы үчинем,бизиң үчинем Магтымгулының дерхал хезрети пир билен гитмеги мөхүм,өрән мөхүм,өрән ваҗып,догрусы ялңыз чыкалга! Менем Магтымгулы билен Меңлиниң высала етмегини бай-бай ислейән-ә! Хәзир Магтымгулыны өерип билмейәнимиң себәбини мен сизе айдып билмейән.Сиз маңа дүшүниңде өзүңизем,менем хорлап йөрмәң—дийди.

Селим дәдеси дагының о диенем болмады. Магтымгулыны дерхал өөрмек меселесем баша бармады... Магтымгулы айгытлы карара гелмелиди.Магтымгулы яшан яшына, гечен дүрмуш елуна назар айлады: кыямат гопмазындан озал Нух пыгамбериң жанлы-жандарларың,дерренделериң, перренделериң хер гөрнүшинден бир жұбтүни гәмисине басышы ялы, Магтымгулы дүнийәниң аклыңы чашырыҗы гөзелликлерини, йүрегиңи гыйым-гыйым гыйян нәзиҗек дуйгуларыны калбында—Нух гәмисинде җемләпди: шахырың калбында ал-яшыл майсалы ала мейданлар язың хесерли еллерине овсун атып ятыр.Онуң гурсагында гөкләр гүммүрдәп, йылдырымлар чакып, часлы чагбалар ягяр,онуң йүрегинде Хазар умманының апы-тупаны туруп,ерлери-гөклери элендирйәр,онуң калбында патрак ялы ак гарлар үлҗе гүлләрине,гызыл-гөк,мелевше йылдызлара өврүлип ягяр,онуң гурсагындан агдарлып-дүңдерилип терең Гүрген дерясы акып гелйәр, онуң даглар ялы овадан калбында чешме-чайлар йылдырымлап дүр... Магтымгулы он еди ярым йыллап балары ялы дүнийәниң гөзелликлерини -- балыны калбына җемләпди. Ол бүтин өмрүнде Каруна дөнүп дүнийәниң алтын-гөвхеринден,дүрмерҗенинден,лагыл-зүммереҗинден йүз мүң эссе гыммат пәхим-парасадыны,акыл-пайхасыны, роваятлаыны, тымсалларыны, хекаятларыны,накылларыны,ылым-билимини өзүнде җемләпди. Магтымгулының калбы гөчгүнли шахыр фантазиясының дөреден овадан дүнийәсиди.Ол дүнийәниң Гүни Ышкды,гиҗеси пынхан сырлы нәзенин Меңли гызды,гүндизи Магтымгулыды! Ол дүнийә Меңлиниң ышкындан от алып, посасындан дат алып, җадысындан җады алып,Меңлиниң хесеринден хесерленен дүнийәди.Ынха, Магтым-

гулы шол дүңйәсини йыкып-юмурып,хараба эдип гитмели болжа-гыны ятланында жигер-багры персалаланып,депесинден дабанына ченли авы-зерзав ыза дөңйәрди.Ери,ол эзизләп калбында дөреден шол анжайын дүңйәсини нәдип йыкып билер?! Магтымгулы Карун ялы гиже-гүндиз гарзынып,гарс какып бүтин өмрүни сарп эдип топлан,гөвхерден-зерден гыммат пәхим-парасатлардан,гөзел хем нәзик дуйгулардан долдуран Нух гәмисини нәдип өз эли билен гарк эдип билер?! Нәдип ол Меңли гызың ышкыны өлдүрип,Меңли гыза каст эдип билер?

Ол Меңли гыза-да әхт этди,дәдесине-де әхт этди.Хей өмрүнде икилик эдип гөрмедик Магтымгулыдан инди икилик чыкмалымыдыр?! Ол инди пыгамберкыбап дәдесини ынжыдармы я Меңлисини?! Ол инди Алланың ышкына сары гидерми я Меңли гызың ышкына сары?!. Магтымгулының гөвнүне болмаса керематлы пирлер,гудратлы арыфлар оңа Гечмишден середип, ахмыр билен башыны яйкаян ялыды,Магтымгулының гөвнүне болмаса,гайыпдан эренлер, ягшызадалар хырчыны дишләп,оңа кинә билен середйән ялыды,Магтымгулының гөвнүне болмаса, асманың бир ерлеринден өзүне назар салып дуран бейик Бирибар Магтымгулыдан гөвни гечип голуны силкип барян ялыды.Оны гара дер басды...

xxx

Иңрик гаралыпды,Магтымгулы теблехана барып,атына сүв гөркезди,бир гуҗак ерунҗа берди,ол гара даңдан Гаражара гитмеги гөвнүне дүвүпди.Шол пурсат алакҗап Жәнмәммәт етип гелди:

--Магтымгулы,йөр, Чоммат агаларда Гедай багшы айдым айдяр.

--Хайсы Гедай багшы?

--Роваята өврүлен Гедай багшы.Шейлебир паҗыгалы айдымлары айдяр,ахы-перяды жигер-багрыңы сыкып,яшыны гөзлериңден дөкдүрйәр.

--Ахы-перяды айдыма сыган болса, онуң халы алланәме экен.
Мен ынха дүньә сыгамок, дүньә!

Магтымгулы төверегине гаранды, Гедай багшының айдымы яңла-
нып башлады, чүнки Чоммат агаларың өйи якынды, еначыларың
гоңшусы дийсеңем болжакды. Гедай багшы аглап, багрыны даглап
айдым айдып айларың-йылларың, асырларың, эйямларың ичинден
гечип, энчеме асыр бәри Эйраны-Тураны, Румы-Шамы, арабы-
ажамы айланып үмбилмез чагака олжаланан оглуны агтарып
йөрди.

Көвләп ташлаң гөзлерим бир бакдырып дияра,

Кесип ташлаң аякларым бир басдырып дияра.

Диллериме даг басың диярың оды биле,

Уруң-сөгүң, агладың диярың ады биле,

Диярымың дидары дүйш дей гелер хыяла,

Еллаң мени гарк эдиң-де деря биле дияра.

Йыллар мени айлайып, еллер мени айлайып алып гитсин дияра!

Магтымгулының калбы гыйым-гыйым болуп, бир пурсат Меңли-
синем, гурсагына сыгмаян дердинем унутды. Оды от билен өчүрйәр-
лер-дә!

Ыгар болдум сынсырап, ялңыз баламдан ырак,

Аглар агымдан Эйран, йыглар ахымдан Ырак.

Дүньәң яры сергездан, дүньәң яры мысапыр,

Кимсе оглундан жыда, ким илинден жыдадыр.

Аглап гечсем булут дей, гечсем сырғын дей сырап,

Гөлегчим дей айдымым аглап барсын дияра.

Еллар мени айлайып алып гитсин дияра.

Магтымгулы өз янындан “Дурмуш нәче пажыгалы болдугыча, айдымы-сазы шонча датлы болярда” дийип ойланды...Бирден онуң келлесинде эйменч пикир йылдырымлап гитди:”Бирден...бирден менем Меңлимден жыда дүшсем...Меңлими элден гидирсем...өлүбем билмән,яшабам билмән,түвелее өврүлип йылларың, асырларың, эйямларың ичинден аглап гечмели болайсам нәме! Ойлан,ойлан, Магтымгулы хей шахырларың сөөн ярына говшаны бармы?!”

...Магтымгулы дүнийә сыгман Гаражарың якасына,ябаны ерлере айланып алач агтарярды, агыр ойлара,соңсуз пикирлере гарк болуп, хыялында Меңли билен, дүнийә билен,гележеги билен гүрлешип өзи өзүне акыл берип башлады:

--Магтымгулы,сен аршдан инен йылдырымсың!Сен бир гызың ышкы билен янып күл болуп гитмели йигит дәлсиң!

--Магтымгулы,сен гара дагларың гурсагыны ярып чыкан часлы чайсың! Бир гыза гүзер болуп гечерден,сениң максатларың бейикдир!

--Магтымгулы,айдалы,сен кераматлам,гудратлам,Абу Заман Ыбрайым пирем болан экениң-дә! Сапармырат ялы дәлини сенсизем ачып билерлер,сен гитсең Меңлижан дәлирәр... Меңли-жан өлер...

Ол гушлуга голай шитир-питир ягян ягшың гүйчленйәнинем дуймаярды.Гара дагларда болса гижәниң ярындан бәри апы-тупан туруп, йылдырымлар асманы чат ачдырып, ерлери-гөклери лерзана салып,чагба ягярды,хас догрусы, гара булут жала болуп даглара чөкәйипди.Шол леммер-леммер шар гара булутлар кем-кемден Гаражарың депесинем алып,ягыш гитдигиче гүйжәп, часлы чагба айланды.Магтымгулы сүллүмбай болуп отуршына дүнийә сын эдйәр: дүнийә новбахар шахыр оглуның агысыны аглаярды. Магтымгулы дүнийәде ынсапдан улы,выждандан дүрс терезиниң екдугыны билйәрди. Ол дүшен чыкгынсыз ягдайыны

ынсап,выждан терезисине салды:

--Мен Меңлини хижранда гоюп гитсем,олам энче йылың хижранына чыдаман,ышкдан яңа дәлирәйсе,энче йылың айралыгына-пыркатына чыдаман,бирден-икә өләйсе, ынсабымың өңүнде, ышкың өңүнде мен гүнәкәр борун,Меңли болса өлер гидер! Ылахы ышка сары гитмесем болса,Таңры маңа гахар эдип,нәме жезасы болса, диңе маңа берер!..Диңе мени язгарар! Диңе маңа гаргар! Мен Алламың берен жезасыны чекмәге кайыл! Диймек,мен Меңлини терк этмели дәл-- дийип,ахыры айгытлы хем ынсанпервер нетижә гелди.

Агачдан агажа букулып Магтымгулыны дашындан гаравуллап йөрөн Жанмәммет билен Чаңлы шалпы-шараң эзилип үшәп уграды. Олар Гаражарың хайсыдыр бир говагына өзлерини атаймаса я бир булжум,ыкыш ерде от якаймаса чапгын чагдада хә диймән буйжакдыгына гөз етирдилер, эмма белли карара гелип билмән көсендилер: олар нәдип Магтымгулыны ташлап гайдып билсин, нәдип Магтымгула «йөр, эзилдик, биз үшейәс» дийип айдып билсин, аслында олар нәдип Магтымгула гөрүнип билсин?! Гаражардан болса гудузлаян дәли силиң гүввүлдиси гулагыңы камата гетирйәрди.

Магтымгулы агыр ой-пикирлерине гарк болуп Гаражарың якасына барды. Ол хайран галды. Гөр-ле,онуң алнындан чагба эзилип, Меңли гыз йылгырып гелйәр...

- Меңли, сен ягыша эзилениңде лейлисачың тели ялы,чигиллем гүли ялы хас-да овадан боляң!

Меңли пыяла ялы хумарала ала гөзлерини гүлдүрди. Магтымгулы аклының үйтгәп йөренине кемсиз ынанды.Бу хыял дәл,дүйш дәл! Меңли гыз хаыкатданда ягша эзилип алкымында дур. Магтымгулы Меңлиниң часлы чагба ювулан йылгыршыны, дамжалары тайдырып дуран хурмайы тер яңакларыны тешнелик билен сынлады. Меңли ягша эзилен лейлисач тал ялы эйжежикди, дуйгударды. Онуң терезиленип дуран эгинлери,бир гарыш гув бойны,гара шамарлары,огрын-огрын бакян хумарала гөзлери

ашыгың жаныны алып барярды. Магтымгулының гөвнүне Меңлиниң үстүнден чагба дәл-де гөвхер, дүр-мержен ягярды. Ол өзи билмезден ашак гарады, мейданлы гурсакда ховсала-ховп болуп дим-дик дуран гыз гөвүслерини гөрүп башы айланып тас өзүнден гидипди, гыз машгала ягша эзиленинде шейле анжайын боляр-да! Часлы чагба болса хәзир Меңлини гейим-гежимли халда «ялаңачлапды». Юкажык ибришим йүпек көйнек гызың серви боюна, эндамжанына елмешип, Меңлиниң бейги бейик, песи пес, айлавы айлав сыналары Магтымгулының хушы бейледе дурсун, өзүнем асмана учурды. Магтымгулы уялып, габагыны галдырып, Меңлиниң гыйма гашларыны, гөвхер хүнжілер асылан сых-сых кирпичлерини, овадан ләле-ләле гырмызы леблерини сынлады. Меңли «Маг-тым-гу-лы» дийип сүйкдирип, шахыра жылве ташлап гыя гарады. Шол пурсат ол Меңлиниң жадылы назарындакы йылдырыма сезевар болуп, ене аклы башындан учды. Хей, Магтымгулы Меңлижандан айрылармы? Ол-а пирликмиш, Багдатда жүмле-жаханың эеси-- пыгамбери боляң, Худай боляң дийленинде Магтымгулы Меңлисини терк эдерми?! Ёк, олары хатда шум ажалам айра салып билмез! Икиси өлсе-де биле-же өлер, яшаса-да биле-же яшар!

--Меңлим, мен сени терк эдип гидип билмен!

--Ынанян, Магтымжан.

--Хей, мен нәдип хезрети пириме ек дийип билерин? Меңлим, Меңлим мен гидейин.

--Гидәй, Магтымжан!...

--Меңлим, мен сени терк эдип гитсем дәлирәрин! Ек, ек, мен гитмен!

--Магтымжан, мен сениң хайсы сөзүңе ынанмалы?

--Меңлим! Меңлим! Хәзир мениң диййән сөзлеримниң хижисине-де ынанма! Себәби мен дәлирәп барян! Мен жынылап барян, Меңлим!

--Менем дәлирәп барян,Магтымжан!

--Меңлим!Меңлим,гел икимиз билеже өләели!Дәлирәп,жынлы-рап масгара болуп йөрөндөн өлүп высала говшаялы.Болманда-да он дөрт ашык-магшугың высала говшаны ек ахыры!..

Магтымгулы сув-сил болуп ятан байырлыкда ат тойнакларының шапырдысыны эшидип,еңсесине гаңрылды.Атыны ергасына гойберип сүллүмбай эзилип гелйән Гайып багшыны гөрүп,гең галды.Олар салам-хелик эдип,хал-ахвал сорашды.Гайып багшы голтук жүбүсинден эяглыга доланан хаты Магтымгула узатды. Магтымгулы ховсала дүшди:

--Гайыпжан,эйгиликми?—дийди.

--Мен Энверхожа,магшугың жигиме шу хаты берипдир,өрән гыссаглы дийип.Менем чагбаның астында атымы гара дер эдип өрән гыссаглы гелдим!—дийип, Гайып багшы йылгырды. Магтымгулы Меңлиниң букжа ясайшына белетди,ол часлы чагба аркасыны өвүрип,хаты ягышдан пеналап,эда билен елимленен ерини ачып,хата гөз гездирди.Соңам мәхирли йылгырып:

--Саңа бир пәкизе ахал атыны алып бермесем болжак дәл,сен өрән гыссаглы хаты гыссаглы гетирип билмәнсиң—дийди.Олар йылгырып хошлашды.Гайып багшы оба доланды,Магтымгулы хаты өвран-өвран окады.Хатың манысы шейледі:

“Магтымгулы,эизим,мен сениң мени ялңыз галдырып,Багдада гитмежек болуп,гаты өртөйәндигиңи билйән! Эмма хөкман гит, мен саңа гарашарын.Икимизи хут бейик Бирибар душурды, бейик Бирибар бизи аглатмак үчин,айра салмак үчин душуран дәлдир! Мен саңа гарашарын,өйәнчәм гарашмалам болса, гарашарын! Эгер мени сөййән болсаң гит,эгер икимизиң ирде-гичде максадымыза етмегимизи ислейән болсаң хөкман гит! Эгер маңа дөзмезчилик эдип хезрети пир билен гитмесең,Худая ынанан ялы ынанай,мен я сенден гечерин я өзүмден гечерин!..”

Меңли шейле кесгин,ынамдар,ыгтыбар сөзлер билен үч сахыпа ялбарыпдыр,акыл берипдир,гарашжагыны

ынандырыпдыр. Магтымгулы көп ойланды,өлчерди-дөкди,Меңлинің чакдан аша акыллылығына буйсанды.Ол шаглап ягян жаланың астында өл-мыжжык эзилип,ахыры белли-күлли карара гелди:

--Гитмели,мүрид болмалы! Гитмели! Ылахы ышка сары! Эгер инди сөзүңде дуруп билмесең,Магтымгулы,мен сенден гечерин! Эшидйәмиң,Магтымгулы,Меңлем сенден гечер,менем сенден гечерин!

Магтымгулы йүзүнден ягыш сувуны сырыкдырып Гаражара тарап йөнелди.Ол серви агажының янында аршың ягшына ювунып, өзүне середип делмирип дуран Меңлинің янына барып, онуң хумарала гөзлерине середип көп дурды:

--Хатымы окадыңмы,Магтымжан!

--Окадым.Меңлижан,эзизим,сен маңа гараш! Сен маңа гараш, Меңли-жан! дийип,ол шалпы-шараң эзилен хүйр-мелегини багрына басды, шол пурсат онуң гужагында Меңли дәл-де,бир дессе ялын овсунып гөрер гөзлери гамашып,эндамжаны ловлап гитди! Магтымгулының Меңли дийип гужаклан серви агажы йылдырым уран ялы бирдемде гүпләп от алды. Магтымгулы алавлаян аташдан дарагты багрына басып дур...

Сейрек арчалара дуланып Магтымгулыны сынлап йөрен Жанмәммет билен Чаңлының хайяды гөчди. Нәме нәмелериң болуп геченинем дуйман аңкарып дуршуна алжырап, нәме эдери-ни билмән икиси-де «Магтымгулы!» дийип жыңссыз гыгырып, оңа гаршы ылгады. Магтымгулы болса ловлап от алан дарагт билен янып дурды, эмма от онуң пиңине-де дәлди. Бирсалымдан Магтымгулы дүйби чапылан агач ялы Гаражарың райшына агдарылып гитди.Магтымгулыны пеналап йөрен йигитлериң икисем ылгашып барып «Магтымгулы! Магтымгулы!» дийип багырышып, дем-дүйтсиз ятан Магтымгулыны гужаклап, хамана оны ажала бермежек болян ялы алланичикси гыгырышярды. Чаңлы Магтымгулының еңлериндәки ялыны өчүрип дуршуна ягша гарышан

гөзяшларыны сүпүрди.Жанмәммет:

- Чаңлы, ылга, гайракы кәлде Кыныш дәдем дерманлык от йыгып йөрди, багтымыза гитмедик болаядыр! -- дийип, гыгырды. Чаңлы угранындан «Кыныш ага-хов! Кадырберди ага-хов!» дийип гыгырып башлады. Ол барха-барха гаты гыгырды, хамана өз сесини етжек болян ялы чаксыз гаты ылгаярды. Чаңлы сесини эшидип төверекдәки адам гара хем көмеге гелер өйдүп чиркинден чиркин гыгырды...Жанмәммет гулагыны Магтымгулының гурсагына гоюп гөрүп, гошарындан тутуп,дамарыны барлап гөрүп, онуң өлендигини билип йүзүни асмана тутуп,дады-перят сес эдип орлап башлады, ол хамана сесини Магтымгула эшитдиржек болян ялы жыңссыз гыгырды, багырды. Жанмәммет алачсызды, ол эллерини асмана герип бар-бар багырып Алладан делалата гарашарды. Ол голайында гүвләп янян улы серви агажының өзүни хем якып баряныны аңды, агажа середип, онуң Магтымгулының үстүне агаймагындан хедер эдип, илки Магтымгулының голларындан тутуп сүйрәрмен болды, эмма периште ялы гардашыны сүйремәге дөзмән, гуҗагына гөтерип, бир хопланда Магтымгулыны герденине алып, Гаражарың райшы билен егдекләп, он-онки әдимликде ховаланып отуран габа агажың ыкышына уграды, эмма пелек терсине чалдымы я дүрсүне чалдымы, нәмәлим, агыр йүкүң,агир кысматың астында егдекләп барян Жанмәммедияң аягы шыкгы палчыкда тайып, Магтымгулының аграмына леңчер атып, гитди дик япгыт райышдан ашак! Япышара Худайдан гайры зат ёк, ол башга алач эдип билмән, Магтымгулыны берк гуҗаклады. Икиси тогаланып ала гүввүлди, гызыл ләбик болуп акып ятан Гаражарың холтумына долды. Жанмәммет жанховлуна май тапса, «Чаңлы!» дийип чиркин гыгырды, эмма байырлык билен Кыныш аганың адына зовладып барян Чаңлы онуң сесини эшитжекми?! Агдарылып-дүңдерилип акян силде Жанмәммет Магтымгулыны гуҗагындан сыпдырман кә чүмүп, кә чыкып, хопугып, богазына сүв гидип, демигип, сыпал ялы гайдырылып баряр. Жанмәммет атасының өңүнде йүзүгара болуп, неберәниң буйсанжы Магтымгулыны горап билмән, халас эдип билмән ардуржа өлмели

боландыгына гөз етирип, хасам алжырады, хасам өзүни йитирди...

Түркмен ага «от беласындан, сув беласындан өзүң горавер» дийип йөнелиге Худая япышян дэлдир. Дәли силиң янында Жанмәммет нәме, Магтымгулы нәме! Ханха Гаражарың ичи билен дүе ялы дашларам томаланышып, арлы йыл жарың ханасына йыгнанан чөп-чаламларам дүйрүлип-бүкдүрилип гара өй ялы тогаланышып баряр. Жала гитдигиче гүйжәйәр, сил гитдигиче бөжәйәр. Ханха, ики гардаш гайдырылып баряр, өңде болса ики мәхнет гара даш сил сувуна бент болуп ятырды, Жанмәммедияң ялаңач келлеси мәхнет даша урулды, Магтымгулының омзы. Ёңсуз зарбадан Жанмәммет сеңселәп, өзүнден гитди. Онуң межалсыз гөвреси ики даша тегек болды, вагшыяна акым Магтымгулының гөвресини онуң голундан сыпдырып, дашың гайрасындан сувлундырып алды гитди. Гитди Магтымгулы сил сувы билен кә чүмүп, кә чыкып айылгынч кысмата сары...

Оларың багтына Кыныш ага бир замандан галан көне чопан күмесиниң агзында от якынып, хейжана гелип ягян бараны сынлап, леззет алып отуран экен. Шум хабары эшидип, Кыныш аганың иманы өчүп, хайяды гөтерилип,гыялап эңди Гаражара тарап! Олар жарың якасы билен ылгашып баршына ики дашың арасына тегек болан Жанмәммеди гөрдүлөр. Кыныш ага өз гушагы билен Чаңлының гушагыны берк даңып, гушагың бир ужуны элине алып, мәхнет дашың ёкары янындан сува гирди. Сил Кыныш аганам гүйчли акымына салды. Ол мәхнет даша урлан бадына, гушагың ужуны Жанмәммедияң гушагына даңып «чек» дийип кенардакы Чаңла гыгырды. Чаңлы омзап дартып, Жанмәммеди кенара гетирди, йөне вагшыяна сил Кыныш аганы холтумына долап алды гитди...Үшүкли, акыллы адам силиң гойнунда-да үшүкли боляр! Кыныш ага болмажысы болуп акып ятан силе гаршылык гөркезмән, гайта онуң акымына гошулды. Сил оны чүмдүрсө чүмйәр, чыкарса чыкар, мәхнет дашлара урулаймалы боланында голларыны, эгнини пена эдинип, акып баршына гөзи төверегинде: Магтымгулыны агтарып, алдыгына «Магтымгулы!» дийип гыгыряр. Чаңлы Жанмәммеди сүйрәп илки кенара, соңам өлүмиң өйүнде тайганчак райша чыкарды. Бир дем өзүни дүрсәп, яңадан Жанмәммедияң әхли

сыналары шалкылдап ятан гөвресини башшак силкип башлады. Жанмәммединң агзындан гызыл ләбик сүв дөкүлйәрди. Ол Жанмәммедем өлендир өйдүп, онуң адыны тутуп эйменч-эйменч гыгырып, силкелейәрди. Бирден ысгыны гачан Чаңлы Жанмәм-меди башшак силкип дуршуна элинден гачырды. Шолам таң болайды, Жанмәммет агыр урга өзүне гелди, Чаңлы Жанмәммединң жаныны арама гетирип, энди райыш билен Гаражарың угруны сырып... Жала болса болмажысы болуп ягярды. Чаңлы кимдир бири эшидип көмеге гелер өйдүп, ылгап баршына жыңссыз-жыңссыз гыгырды. Онуң сөвер досты акып баряр! Ол Магтымгулыны шум ажалың пенжесине берип, илиң гөзүне нәдип гөрнүп билер, нәдип яшап билер?!

Чагба чыныны эдип башланманка сүрүсини гараятага алып гелйән орта яшлы чопан билен чолук бейикли-песли байыр-лыкларда Чаңлының можук овазыны эшидип, сес гелйән тарапа ылгадылар...

xxx

Өйләнара Нуржахан эне, Аразгүл эже, Нуржемал, Огулшекер дагы жайың эйванында чайлап, шовхунлы чагбаны сынлап, ондан-мундан гүррүң эдип отырдылар. Зүбейда болса дүшегиң четинде гайма гаяп агалары Мухамметсапа билен Магтымгула той тахясыны тикйәрди. Гушлуклар чагбалап башлан ягыш кейп эдип ягярды. Хамана асман йыртылан ялы, шады-хоррам жала шовхун билен дүнийәниң депесинден эңтерилйәрди. Ховасам майылды. Яшыл язларың дүйши ялы овадан жала жанлары хейжана саярды...

Шол махал атыны йүзин салдырып, сүллүмбай болуп ховла Чаңлы дәл-ле, айылганч шум хабар гирди! Магтымгулының жан ялы досты Чаңлы хей ол элхенч хабары айдып билжекми? Ол рухы өлен, перзи үйтгән йүзүни эгшидип доммарлып дуршуна, ювдунып-ювдунып еке сөзем айдып билмән «Магтымгулы!» дийип аглап гойберди! Чаңлының пажыгалы йүзүндәки-гөзүндәки айылганч хабары гөрөн Аразгүл эжәниң хайяды гөтерилип, Чаңлы «Магтым-гулы!» диенинден отуран еринден шалкылдап гайтды, хатда

аялларам саклап етишмеди.Көпи гөрөн Селим Магтымгулы бар-бар багырян Чаңла нәхили можугам болса ол шум хабары айтдырды. Гарры молла гөргүли лапма ере чөкүп, гөзлерини гөге дикип, нәдип партлажагыны билмән доңуп галан перяда, пажыга өврүлди! Пақыр пикирленибем билмән,диңе ичинден «Хай,пиримиң айданы раст болуп чыкд-ов,вадарыг!» дийип,хезрети Сейит Сыражеддин Гиляны пири билен хошлашык пурсадыны ятлады. Энче ферсах дашдакы Гаражарда гарк болан Магтымгула этжек делалатының екдугыны билип,бенде жансыз гөвресини зордан өз жайына атды, хақыдасында болса пириниң айдан сөзлери, Магтымгула язылан ажал перманы болуп яңланды дурды, яңланды дурды.Дөвлетмәммет ага кыблагөй отурып,гөзлеринден ажы яшыны,жигеринден гырмызы ганыны акдырып, мынажата башлады...Бирхаюкдан хезрети Абу Заман Ыбрайым Кайсери пириниң сөзлери ядына дүшди: »Магтымгулы,тайынланыбер,он гүнден мен гайдып гелерин, икимиз Ыспыхан гидерис,сен мүридим боларсың,мен мүршидиң». Дөвлетмәммет ага гарк болан умманында япышмага сыпал тапылды.Хезрети Абу Заман Ыбрайым пир Алланың азызы болуп,Хажыговшанда Магтымгулының Хакың хикметине учраныны Багдатда отуран еринде аян билип, Магтымгулының он-онки гүнден гарк болжагыны билмезмиди!-дийип дердине басалык берип,зенанларың жайына барып өзлерини өлдүрәйжек болуп,ызан-да-чужан аглашян,бозлашян эжесине, начарларына гөвүнлик,теселли берди:

--Ханы ахы-налаңызы,дады-перядыңызы гоюң! Багдатда Магтымгулының Хажыговшанда Хакың хикметине учраныны билип, паю-пыяда гелен хезрети Абу Заман Ыбрайым пирим Магтымгулының он-онки гүнден гарк болжагыны билмезми?! Тоба эдиң! Гүмүртик хабара багрыңызы паралап, ширин жаныңыза каст эдип отурмаң! Аллатагала сыгының!—дийип, гаты ынамдар гүрледи. Эгсиклер бирнеме көшешди,себәби олар Дөвлетмәммет кетхуда Худая ынана ялы ынанярдылар. Бу махал оба тебиби гөргү барыны гөрүп Аразгүл эжәни зордан өзүне гетирди,начар эне дәлирән ялы «Вах,пирлиге дөзмедик шасувар баламы өзүм шум ажала алдырдым!»»Вай,ягшызадалыга дөзмедик сердар оглумы

өз элим билен өлүмө бердим!», »Вай,Худайыма дөзмедик ханзада баламы Гаражара гарк эйледим-ов!»дийип багрыны паралап, сачларыны елмалап, дәлирән ялы самраярды.Гараклы болуп бендәни гөрер ялы дәлди, йүрекли болуп эне перядына чыдар ялы дәлди.Гөргүли самрап-самрап ене өзүнден гитди...

Шум хабар гара ел болуп сыргынма-сыргын, көчеме-көче, өйме-өй айланды. Жайының эйванында Магтымгулының «Нәлер гөрнер» айдымыны айдып, оглы Гайып багша сапак берип отуран Гара багшы шум хабары эшидип, айдымы билен доңуп галды. Көче билен түвелейләп,шалпы-шараң болуп гелен Хейжан хейвере Огулгерек эжәнің гапысыны ачып:

-Магтымгулы өлүпдир! -- дийип, гыгырды. Депесачы үйшүп гиден Огулгерек эже:

- О нәхили Магтымгулы өлйәмиш? -- дийип, сорады. Хейжан хейвере шум йүзүни хасам эгшидип:

- Нәме, Магтымгула өлмек болмаямышмы?..Нәме Магтымгулы Хумай гушуң агзындан гачанмышмы?.. Гаражарда гарк болуп өлүпдир!..Гижәси-гүндизи мейданда ябаны энтәп йөршүне ахыры шум ажала саташыпдыр! -- дийип, гапыны япманам унудып, гитди чагбаның асты билен!...

Жигиси Гөвхер билен халы докап отуран Меңли нәдип сычырап еринден галанынам билмеди, бирденем ол өзүнің чашып баряныны дуйды, өзүне эрк этжек болды, эмма болмады, бичәрәнің я эсси айылып өзүнден гитди,я өлди...

Халк шейле пурсатда өзүнің бейикдигини гөркезйәр! Хажы-говшаның ерден йөрәни Гаражара тарап созангуйрук болайды асыл. Дүели дүесини, атлы атыны, эшекли эшегини пыяда билен артлашып, Гаражара чапдырып баряр...

Шум хабар уллакан обаны лерзана гетирйәрди, часлы чагба асманы-земини хейжана гетирйәрди.Магтымгулы Гаражарда сува гарк болупдыр диен шум хабары эшиден бадына Нуржахан эне-де,Мирхайдар ага-да,Огулгерек эже-де,Селим Магтымгулы-

да,хажыговшанлылар-да Гарри молланың екеже гүнде сач-сакгалының агармасының себәбине гөз етирипдилер...Гаражара гитмәге рагваты ек гарры-гуртыларам:

--Дөвлетмәммет вели,Алланың азызы-да! Магтымгулының гарк болуп өлжегини бир ярым йыл өңүнден билипдир! Йыл ярымлап шасувар оглуның гара кысматындан яңа өзи өлүп йөрүп-дир!-дийишйәрдилер...

Гаражар обадан бирки мензил дашлыкдан гечип гидйәрди. Атлылар атыны гара дер дерледип, хаслашып баранында Гаражарың якасында Жанмәммет, Кыныш ага, чопан-чолук ылгашып Магтымгулыны агтарярды. Гаражар болса бу махал терең деря өврүлип, вагшыяна гүвләп, чилле мес инер ялы күкрәп акып ятырды...

Мүңлерче адам эли сырыклы, аранлы Магтымгулыны гараңкы дүшйәнчә гөзледиди. Болса-да чагба гоюп сил дерясам азажык көшешип уграды. Обадан гетирилен мүңлерче машала от берип, Магтымгулыны узак гиже агтардылар. Гиже ярымдан агансоң, гүйчли, даяв-даяв йигитлер сувы мазалы чекилен Гаражарың ичине гирип гөзлейәрдилер. Гаражарың башындан аягына ченли бир парча асман гачан ялы мүңлерче машаллар земин йылдызлары болуп янярды...Хажыговшанлылар инди Магтымгулының дири тапылмажагыны билийәрдилер, йөне ягшызадакыбап Магтымгулының өлүп гидибержегине хем ынанып билмейәрдилер, шонуң үчинем гаты ыхлас билен агтарярдылар. Кыныш ага болса гөзлеринден ажы яшларыны сачалап «Гөрерсиңиз, Магтымгулы диригайып боландыр!» дийип өзүне-де, өзгелере-де басалык берйәрди. Гарри молла екарда Бирибара,ашакда Абу Заман Ыбрайым пире ынанярды. Гечмиши-гелжеги гөрүп оту ран бейик пир «Магтымгулы, шайыңы тутубер, он гүнден мен гайдып гелерин, икимиз Багдада гидерис» дийипди ахыры. Багдатда отуран еринден Магтымгулының хикмете учраныны билен пир, хей, бейле пажыгалы ваканы билмезми?» дийип,шол бир жүмлелери гай талап,гөвресини терк эдип барян жаныны саклаярды.

Гиҗе яшулылар Җанмәммеди, Чаңлыны, Кыныш аганы җемләп, болан ваканы җикме-җик сорадылар. Чаңлы Магтымгулы серви агаҗының янына баранда, агаҗың өз-өзүнден гүпләп янандыгыны айтса, Җанмәммет агач билен Магтымгулыны йылдырым урды дийди. Кыныш ага, чопан-чолук болса йылдырым дагларда чакса-да, бу төвереклерде гөгүңем гүбүрдемәндигини, йылдырымыңам чакмандыгыны айтды. Яшулылар нәме дийҗегини билмедилер.

Сәхер-сәхер гөзлегчилер Гараҗарың якасында топбак-топбак болуп намаз дурдулар. Намаз окамаянлар болса җарың ашак акымына гидип Магтымгулыны гөзлейәрдилер. Эмма Магтымгулыдан дерек тапылмаярды. Ызкы хатарда бир гысым паҗыга болуп намаз окап отуран Кыныш ага саг эгнине бакып «алейкум верахматуллахи» дийип доңуп галды, ол гөзлерини сансыз сапар гырпыкладып, хөвләнен гөзлерини ачып-юмуп, бирденем «Магтымгулы!» дийип җынссыз гыгырды. Ымам болуп намаз окаян Гарри молла иниси Кынышың дәлирәнине ынанып, дүңйәси годуклап гитди. Кыныш ага яңадан «Магтымгулы!» дийип Магтымгулыны гүҗаклап дады-перят эдип, улы или билен багырып аглап башлады. Ызкы хатарың, өңяндакы хатарың намазхонлары Магтымгулыны гөрүп, намазыны бозанларынам билмән, Магтымгулыны гөрҗек болуп, гүҗаклап гөрҗек болуп, онуң үсти аламүндер болайды. Улы шатлык, улы шовхун гүрсаклара сыгман, асманың астына сыгман мәрекәни хейҗана салды. Дуйдансыз ягы чозанында хем намазыны бозмаян түркмен «Магтымгулы!» дийип, гыгырышып, багырышып, кимселер телпегини гөгә зыңса, кимселер бири-бирини гүҗаклаярды. Ымам Гарри молла билен өңдәки хатарың аксаггаллары намазыны окап болдулар, эмма нәдип оканларынам билмедилер. Дөвлетмәммет ага Алласындан мүң керем ырза болды. Онуң сөвер оглы дириди, ол Алласына, Абу Заман Ыбрайым пире халыс йүрекден миннетдар болды, чүнки онуң айдан сөзлери оңа дүйндән бәрки ахы-эфган, дады-перят умманында халасгәр сыпал болмадык боланында, ол бу махала багыр авусындан өлер гидерди... Адамлар Гарри молла ёл берди. Дөвлетмәммет ага диделерини яшлап баршына оглуның хөвләнен гөзлерини гөрүп

гең галды. Магтымгулы төверегиндәки адамларың болуп йөршүни геңләп дуршуна:

- Дәде, сиз бәрде нәм ишләп йөрсиниз? -- дийди.

Гарры молла оглуны багрына басып, онуң гарк боланынам билмейәндигине гөз етирип:

- Гарлы чопаның сүрүси чагдада буюпдыр. Шоңа көмеге гелдик. -- дийди. Мәреке Магтымгулының сугры телпегинде, гейим-гежиминде гарк боланың аламатыны гөрмеди. Хайран галмалы ери, Чаңлының өчүрдим диен еңем янмандыр... Гарры молла оглуны багрына басып дуршуна Магтымгулының бир гудрата сезевар боландыгына,оны хут Худайың гудрат билен гайтарып берендигине ынанды...

Эйсе, Магтымгулы нәхили халас болды? Магтымгулының өзи-хә серви агажы билен янанынам, гарк боланынам биленок. Бу вака хакыкатда шейле болупды...

Мәхнет гара даша урлуп Жанмәммет өзүнден гиденсоң, ёвүз акым Магтымгулыны дүйрләп алды гитди.Шахыр йигидиң жансыз жеседи агдарылып-дүңдерилип акян силде кә чүмүп, кә чыкып барярды. Авуны ковалап барян аждарха ялы дәли сил Жанмәм-меди бир даша сүсдүрип, сеңселеден болса,сил сувы еңсуз зарп билен Магтымгулыны башга бир мәхнет даша сүсдүрип, жана гетирди.Айылганч ургы зерарлы онуң он ики сынасындан башлап, үч йүз алтмыш эмер-дамарына ченли элхенч сарсды. Ёкардан эңтерилип ягян ягыш,гарлы даглардан гелйән силиң буз ялы совук сувы оны өзүне гетирди. Магтымгулы лукманларың клиники өлүм дийиляәни билен өлүп, силиң евуз ургусы зерарлы жана гелипди. Магтымгулы өзүне гелип,бир серетсе дәли сил оны эйменч ургудан соң мәхнет гара даш билен гыйчак дашлы кенарың арасындакы гысбы ере дыкыпдыр. Магтымгулы илки өзүни гара басындыр өйтди, соңра дәлирәп йөрендирик өйтди,ахыры ол шум ажалың холтумындадыгына акыл етирип, кенарда сомалып дуран гыйчак-гыйчак дашлардан япышып, бир салым өзүни дүрседи. Соңам әхли гыйжи билен, горкы хем тебигы халас болма инстинкти билен

гөвресини дартды. Худайым халас этжек болса, алажыны тапяр. Магтымгулы эдил өңүнде сыртланыңмы, мөжегиңми, оклыкир-пиниңми, Алла билсин, бир жандарың сүренини гөрүп, сүмүлип ичине гирди. Ол совукдан яңа гагшап, багры билен сүрениң төрүне гаршы сүйшүп уграды. Сүрен гитдигиче беленде галярды, гитдигиче гиңейәрди. Ол сүйшенекләп эсли гидип, ысгынсыз халда ене өзүнден гитди. Аз салымдан болса сүрениң агзыны сүв басды. Дәли сил вагшыяна толкунлары билен сүрениң агзының топурыны юмшадып, опурып, ахырам оны гөмүп ташлапдыр. Магтымгулы узын гиже йылжак сүренде өзүни билмән ятды. Ол гижәниң бир махалы оянды, яш йигидиң горкудан яңа зәхреси ярылды: ол өзүни өлендир, ятан еринем габырдыр өйдүп, урунып, чыкжак болян жан ялы чабаланды, алжырап гыгырды. Магтымгулы жана гелсе-де, узын гиже укусыны алса-да, энтек бейниси ишлемейәр диен ялыды. Хер хал ол бирнеме өзүни дүрседи, пикирленжек болды, пикирленип билмеди. Йөне онуң гөвнүне болмаса, бир ерден сергин хова гелйән ялыды. Магтымгулы дар сүренде багры билен сүйше-сүйше ахыры ягты жаханың эшрет ховасына голайлады. Магтымгулының багтына сүрениң ене бир буку агзы бар экен. Хайванларың сүрениниң әтияч чыкалгасам боляр-да! Даңданлар Магтымгулы сүрениң әтияч агзындан чыкды...

xxx

Дөрт-бәш саны яш етгинжек Хажыговшан обасының ичи билен ат дабрадып:

- Хай, халайык, сөйүнжи-хов, сөйүнжи! Магтымгулы тапылды! Магтымгулы дири! Магтымгулы дири! -- дийип, гыгырышып бушлуга айланярды. Аразгүл эже бу хабары эшидип, башда доңуп галды, бирденем ене эсси айылып отуран еринден агдарылып бар-ярка, саклап етишдилер. Гөргүлини ярым сагатдан соң зордан өзүне гетирдилер.

Гудраты гүйли Бирибар адам оглуны дуршуна пынхан сырдан ярадыпдыр. Ол хер бир ынсан организмде букуда гудратлы гүйч гоюпдыр. Адам башындан инен дуйдансыз бедибатлыкда я гаты

улы шатлыкда чашяр,өзүнден гидйәр,себәби онуң депесинден инен пажыга адам оглы чекерден чөкдер,чыдардан агыр.Шол пурсат ол өзүнден гидйәр,өзүнем,дүнийәнем, пажыгасынам, шатлыгам бир минут,ики минут,бәш минут...унудяр, шол арада-да букудакы гудратлы гүйч ол бендәниң беденине тәзе гүйч-гайрат, кувват берйәр...Бирибар Аразгүл эжә дуйдансыз гелен шатлыга чыдар ялы ярым сагатлап тәзе гүйч-кувват бермели болды.

Гушлуклар хош хабар узын гиҗе перят дартып шөвүр чекен обалылара ганат берди. Меңли гыз еди йылың хассасы ялы ерган-дүшекли ятырды. Гөргүлиниң габаклары елленип, бир гиҗе-де өлүп- дирилип, дирилип-өлүп сары сапага дөнәйипдир. Меңли голая гелен чапарларың овазыны эшитди, йөне нәме диййәнени аңшырып билмәйәрди. Чапарларың «Сөйүнҗи! Хов, миллет сөйүнҗи! Магтымгулы дири!» -- дийип гыгырян сесини такык эшитсе-де, гулакларына ынанып билмеди.Ол еринден ыра-дара галды,шол пурсат җигиси Гөвхер дашардан ылгап гелшине:

--Магтымгулы дири!—дийип гыгырды. Меңли әм-сәм болуп дуршуна яңадан шалкылдап өзүнден гитди, Гөвхер алланичикси халда гыгырып доганыны гуҗаклап етишди...Меңли гыза-да дуйдансыз гелен шатлыга чыдар ялы букудакы гудратлы гүйҗе ярым сагат герек болды...

xxx

Хай-хай,арш-күрсүң арасында айланып дуран чархыпелег-ей! Хай-хай,гечмиш билен гелеҗегиң арасында гайнап дуран дурмуш умманы-ей! Хай-хай,аян билен пынханың арасында пырланып дуран аклы долы,көңли дәли дүнийә-хей!Сен ата басман диен ерине мүң ела басдырып,тесмен диен әри мүң ела тесдирип, акыллыны аклындан,мерди-мерданы агзындан,зенаны айбындан авлар сен, шахлыны шахындан,аяклыны аягындан,гараклыны гөзлеринден бент эйләр сен! Умманларың чуң еринде салларың гарныны ере дегрип, бой еринде,сай еринде умманың улы гәмилерини гарк эйләр сен! Гөзлә-гөзсүзе гөрмеҗегини гөркезип,диллә-дилсизе диймеҗегини дийдирип,иймеҗеге иймеҗегини ийдирер сен, этме-

жеге этмежегини этдирип, гитмежеги гитмежек ерине гидирер сен... Магтымгулының дүйши-хушы,ялан хем чын дүнйәси Ышкды, ол Меңлиден гечип гидип билжек дәлди,Меңлижан Магтымгулыдан айрылып хижрана саташайса,дәлирәйжек ялыды,өләйжек ялыды,эмма ханха Меңли гыз ярым-яш аглап, Магтымгулыны гидержек болуп өзелениплер ялбаряр. Дөвлетмәммет ага-да,Меңли-де,Аразгүл эже-де,Кыныш бег-де, Селим бег-де,гелнежелериде, Магтымгулының Гаражарда гарк болмасыны— Магтымгулының ялан дүнйәниң овадан алларына алданып,Хакың хакыкы елуна өз мейлине гитмежек боланы үчин бейик Бирабар гөз гөркезендир дийип пикир эдйәрдилер! Магтымгулының белент башы песелди, буйсанжаң калбының ганаты гырылды,асманда учуп йөрен дәли көңли күле чөкди.Ол Меңли гызы Алланың гудраты, керем-кераматы хасаплаярды,ол Меңли гызы ылахылашдырып,кераматлашдырып,мукаддеслешдирип "Ыкбалым- диним--иманым, Кылсам хормат бойларыңа!" дийип сөен сөвер ярына--Меңлисине берен сөзүнде-әхдинде дуруп билмеди!.. Магтымгулы өзүни йигренди,ол өзүни агталанан ялы дуйды...

Эсине герек боланда гоңшусына харам! Магтмгулы Эсине герекди! Магтымгулы Хакың азызыды, ол Хакың ыгтыярындакы адамды! Оңа Ылахы Ышк,Ылахы ел гарашярды!

Хезрети пир онунжы гүн дийленде, гиже гелди. Гарры молла оңа икичәк халда Магтымгулының Гаражарда саташан ахвалыны болшы-болшы ялы гүррүң берди. Пир мәхрем йылгырып:

-Хабарым бар—дийди.

--Гөвнүме болмаса,Магтымгулы сизиң билен Багдада гитмәни екуш гөрди.Бейик Бирибарам оңа гөз гөркезәйди өйдйән—дийип, Гарры молла улудан дем алды.

--Ек.Магтымгулы гележекде бейик арыф болмалы,жавудан болмалы! Жавуданлыгың болса—хезрети пир--“әнче-әнче өлүмден аңырда” дийжек болды,эмма жигер-багры парча-парча ярадар ата—Дөвлетмәммет ага дөзмеди—Жавуданлыгың болса...әнче ховп-хатардан аңырдадыгыны сен билйәң ахыры. Магтымгулы

Хакың гудраты билен бир ховпдан аман сыпды,өлүм нобатыны гечирди.Саг-аман он секиз яшыны хем долдуруп билсе... Дөвлетмәммет, гөрерсиң, Магтымгулы сениң чак эдишиңденем, мениң чак эдишимденем бейик киши болар. Гудратлы, кераматлы, бейик арф,улуг шахыр болар.

Пир эдәхедине гөрә Магтымгулыны алып, даңың өңяны ёла дүшмелиди. Магтымгулыны угратмак үчин неберәниң аксакаллары, обаның яшулылары Гарри молланыңка, аял-эбтатлар болса Селим Магтымгулыныңка үйшүп, ёла иер-ичер тайярлаярдылар. Гаражарда бир өлүп дириленсоң хич ким Магтымгулыны алып галмага милт эдип билмейәрди, эмма зенан зенан боляр, олар хакыкы ашык-магшугың, Меңли билен Магтымгулының бири-биринден айра дүшйәнине дөзмән сессиз гөзяш эдйәрди. Аразгүл эже болса доңңара даша өврүлип галыпды. Диңе биыгтыяр дөкүлйән яшлар яңагындан сырыгып, ере дамып дурды, дамып дурды...

Эне гөзяшы Худайың йүрегине дамармыш...

Жахан ягтылманка хезрети пир, Магтымгулы, Гарри молла, яшулылар даш чыкды. Хошлашык мүддети гелди.Нуржахан эне, Аразгүл эже, Кыныш аганың аялы Нуржемал, Селим Магтымгулының аялы Огулшекер, Зүбейда дагы сессиз перят болуп, седасыз ахы-эфган болуп, Магтымгулыны багрына басып, гөзяш эйледилер. Пир ёла салнан хич зады алмады. Аксакаллар пири алып уградылар, олар сесйетерден дашлашансоң, аяллар хамана өли уградян ялы увлашып аглашдылар... Эдил Магтымгулы гарк болуп өлүпдир дийлен шум хабар гелендәки ялы аглашдылар, йөне бу агының ашагында нәхилидир бир шатлыгам барды...

Хезрети пир обадаң мазалы чыкылансоң Магтымгулыны чете чекип:

- Магтымгулы, мениң билен гидйәниңе гыйылян дәлсиң-дә хернә? - дийип, сораг берди.Магтымгулы әхли эрк-ыгтыярыны жемләп «Ёк, пирим, Меңлими галдырып сизиң билен гитмәйин»

диймек иследи,эмма ол ыгтыярсыз халда:

- Ёк, пирим, мен сизиң билен -- дийди.

- Магтымгулы, сен растыңы айт, сен сөвер ярыңдан айрылып барярсың ахыры, сениң жигер-багрың парча-парча болуп гырмызы ганыны сачяр ахыры...

Магтымгулы «хава» дийсе болдугыды, ол бар гүйжүни жемләп «хова» дийжек болды, эмма ол:

- Хезрети пирим, керем-кераматлы пирим мени Хакың дергәхине алып барярка, хей мениң жигер-багрым парча-парча болармы? -- дийди.Хезрети пир мәхрибан назарыны Магтымгулының ышк билен думанлап дуран гара гөзлерине дикип:

- Магтымгулы! Магтымгулы, сен түйс мениң мүридим... Худайымдан айланайын, ол маңа мениң орнумы тутжак мынасып кишини ярадыпдыр... -- дийип, багрына басды. Соңам оны гужагындан гойберип, яңадан Магтымгулыны сынлап -- сен мениң ыкбалымы гайталаярсың, Магтымгулы! Ханы растыңдан гел, сениң жигер-багрың парча-парча ахыры...

Магтымгулы дымды...

Магтымгулының ики яңагына аясыны гоян пир:

- Магтымгулы,мен сениң ярым айлап ылахы ышк билен ынсан ышкының арасында жебри-жепа чекип,жигер-багрыңы якып өртенениңи билйән! Мен сениң мениң билен гидйәниңе гыйлып, йүрежигиңи парчалаяныңам гөрүп дурун,себәби сенде улы ынсан-перверлик,бейик адамкәрчилик, дөзүмсиз пәкизе йүрек бар! Мен сениң земин ышкың хакына, шахырлыгың хакына, саңа өйленмәге-илленмәге үч йыл пурыжа берйән... Бар оглум максат-мырадыңа ет!...Дәдең сени он секиз яшың долан гүни өйлендирер.Йигрими бир яшың доланыңда Багдада барарсың, мен саңа гарашяндырын-дийди,соңра Магтымгулыны гужаклап,оңа өзүни горамагы, ики-еке чола чыкмазлыгы,гөзсүз батырлык этмезлиги табшырып, бейләрәкде дуран аксакаллара «Хош, аман галың яшулылар» дийди.

Дөвлетмәммет ага болса хезрети пири бәш-алты мензиле ченли угратмаса, хей ынжалып билжекми. Олар хүммет хасасыны тыркылдыдап ёла дүшдилер.

Магтымгулы ызына гайдып гелди. Бу болуп гечен ваканы эшиден аял-эбтатлар яңадан шейле бир аглашдылар, шейле бир гөзяш сечдилер, хамана оларың яңыжа уградан өлүлери дирилип ызына гайдып гелен ялы бозлашып, аглашдылар...

Биринжи китабың соңы.

ТӘЗЕ ВАРИАНТ!

ДҮНЙӘНИҢ ЧӨВРЕ ЙҮЗҮНДЕ

(Роман—икинжи китап)

ХИНДИ ЖАДЫГӨЙИ

Той голайлаярды. Ниже йыл бәри Меңли гызың ышкында гуввас болуп йүзен, гижелер хүм чекип гезен Магтымгулы шинди Жейхун деряны гөрмәнди, эмма онуң ышка гарагыны гапдыран ылхамы дәли Жейхун деря болуп, агдарылып, дүндерилип, кенарларыны йыкып-юмурып, түркмен илине гошгы-газал дерясы болуп акып барялды. Магтымгулы шинди Хинди океанына барып гөрмәнди, эмма онуң Хинди умманы ялы бикенар калбындан апы-тупан болуп гөтерилен леммер-леммер чагбалы булутлар түркмениң юрдуна сарч дуйгулардан, датлы пәхим- парасатлардан, мүшки-энверли оваздан ярадылан айдым болуп ягярды. Магтымгулы гошгысайы, шыгырсайы кәмиллешип, акылдар шахыра өврүлсе, улус-ил онуң гошгуларының-газалларының белентлигине галып Магтымгула голайлаярды. Магтымгулы гележегини—Меңлиги гүнлери, Меңлиги яшайшы гөз өңүне-де гетирип билмән өртен-йәрди. Екеже гарайшы, есерже, хесерлиже йылгырышы билен Магтымгулының калбында жүнбүш әйледип, аршың-күрсүң арасында учурып йөрен Меңли гыз той-томаша билен ал-яшыл күртеги гелин болуп, дәхедем-дессем йөрәп өйлерине геләйсе... Магтымгулы не халлара дүшер?! Асман-- земин арасына сыгмаян ики саны әпет янгыны, ики саны апат апы-тупаны ненең бир

жая салып болар?! Магтымгулы билен Меңлиниң жұмле-жахана сыгмаян ышкы, аршың-күрсүң арасына сыгмаян багты нәдип бир отага ерлешер?! Ики саны чырпынып дуран йылдырымы нәдип бир гына салып болар?!. Магтымгулы адатдан дашары улы багтыны хатда аңына-да сыгдырып билмән, хопугып, Алласына шүкүр кыларды. Бир гүн Магтымгулы Меңли гыз билен сәхел пурсатлык дидарлашып, рухуны рухдан, мәхрини ярың мәхир-мухаббетинден гандырып, хесерли хыяллар ичре гөвнүни часлы чай ялы чырпындырып гелйәркә, алнындан Хейжан хейвере чыкды. Ол Магтымгулының саламыны алып, йүзүни эгшидип дуршуна чына беримсиз ялан хасрата өврүлип гөзлерини яшлап:

--Вах, вах, Магтымгулы, ол эжеси иблис билен эмишен тула асыл сениң маңлайыңы гаралдайдымы?! Вах, вах, саңа гарабаш-гырнак болуп йөрмели тула сениң көр дүйәңи күле чөкерәйдими?!—дийип, өз сөзлериниң тәсирини гөржөк болуп, Магтымгулының йүзүнә серетди. Яш йигидиң шасувар кадды-каматыны гөренинден яшы яңы отуздан гечен гыйбаткеш зенаның эндамжаны чүмшүлдәп, бедени бейледе дурсун, чермегине ченли говшап гитди. Хейжан хейвере яңадан середенинде Магтымгулының персиниң үйтгәп гахарының геленини гөрүп, ела дүшүп ергалап уграды...

Хей, хер бендәни бир көе, хер бендәни бир ела салан пелек! Гөрк-гөрмеги хич бир гелниңкиден кем болмадык Хейжан хейверәниң гөзлеги геп-гүррүң, идеги гыйбат! Егсам ол хейвере овадан жемалы билен тешне йигитлериң отлы назарындан хамыла болуп, голай-голтумындан гечен герчеклериң пынхан мейлинден гөврели болуп, йыл аша догуп йөрмели халына, дүйшүнде ашык болуп, хушунда чагалап йөрмели халына өнелгесиз, салатын отыр, гөргүлиниң әри душмандыр, кәри душмандыр! Хейжан хейвере обаның ол башына барып: "Меңли, Меңли шазада кадды-каматлы Магтымгулыдан гечип аклың ниреде сениң!.. Ай, хова-да, Худайым овадан гызлары аз ярадып көпе етирмели боляр-да!.."—дийип, көлегесине середип, сырдам гөвресини ики яна товланжырадып, буланян ерини булап, шамар ялы овсунды. Хейжан хейвере пышырдады:

"--Хай-хай, Магтымгулы Түркменсәхраның гыз-гелинлерини

гыргына берер-ов, көнелеримизиң эдиши ялы бейле гөрмегей
йигидиң йүзүне никап гейдирмели ахыры!..”

Геп-гыйбаты кесби-кәр эдинен Хейжан хейвере түвелейләр
йөршүнә кә ярым ялңышып гечмише-де гидибийрди,кә ярым
йылдырымлап вагтың,асырларың, эйямларың ичинден гечип,якин-
алыс гелҗеге-де гидәймеси барды,кәте өлмеен о дүнйә гидип
өлүлериң хабарынам гетирибийрди.Гарасай,Магтымгулы билен
Меңли шинди бир-бирини гөрмәнкә, олары ашык-магшук дийип
тутуш иле яан Хейжан хейвере Меңли билен Магтымгулының
дурмушында болҗак паҗыгалы пыркаты болмазындан он гүн өң
билди.

Магтымгулы отагың ичинде айланып пикирленйәрди,се-
ринде дөрән сетирлер җемленип бенде өврүлйәрди.Ол халының
үстүнде чашып ятан кағызларының башына гечип, язмага отурды.
Новжуван Магтымгулы гөчгүнлиди, дәли деряның боз буланып,
ағдарылып-дүңдерилип акышына чыдаман балыкларың ағзыны
ачып сувуң йүзүнә чыкышы ялы, бентлериң,сетирлериң ичинде
пикирлер мүнцүлдешйәрди.Тәзе пикирлер гуйруклы йылдыз ялы
гөрүнип гелйәрди.Меңли гыз хыялына гелдиги,калбында тәзе
гошгы түвелейлейәрди,келлесини гашаса,товсуп тәзе-тәзе пикир-
лер атыларды.

Магтымгулы,Хақдан пыяла чексе,

Пыяла җош берсе,хыяла чексе,

Ашыклар багрындан бир нала чексе,

Дағлары элендир,дашы яндырар.

Шол пурсадам Кыныш бег өе гирди,ол кағыз-галамы билен
мүбтела Магтымгулыны сынлап,кейпи чағ халда гүлди:

--Әл,иним,сенем хачан гөрсең язып отырсың-ов!

--Кыныш дәде, көне дүнйә сет мүнц йыллап айланып
йөршүнә пәхим-парасатдан пүре-пүр долуп, аклы йителсе-де

хушы көнелип,яды күтелипдир. Инди ол язан задыңы ядында сакласа-да, зор болдугыдыр.

--Дөвлет дәдем икиңиз дүнйәни дүзетжек болуп гара хеләк. Аслында Аллажан дүнйәни дүзелмез ялы эдип ярадыпдыр. Түкениксиз әлемлери еке сөзде ярадып гойберен гудраты гүйчли Первердигәр булам-бужар дүнйәсини дүзедейин дийсе,ярым сөзде-де дүзедип билер ахбетин!

--Сен мамла Кыныш дәде,себәби сен мыдама мамла,себәби сен мениң жанажан Кыныш дәдем! Эмма,унутма, Бирибар булам-бужар дүнйәсини ягшы адамларың: сениң,мениң,онуң ... эли билен дүзетмек ислейәр.

--Ай гарагенжим, хәзирликче,дүнйәни өз гүнүне гоюп,сениң ишиңи дүзедели...—дийип,ол Магтымгула көпманылы назар салды. Магтымгулы агасының айдып билмейән сөзлерини онуң мәхрем гөзлеринден гөржек болуп,оңа довамлы серетди.Кыныш бег улудан хашлап: “Меңли гыз... Гудачылыгы боздуржак болуп йөрмиш...Меңли сенден йүз өвүрип йөрмиш...”дийди.Магтымгулы соңкы гүнлер гелнежелериниң, эжесиниң,энесиниң йүзүнде натуван перишанлыгы гөрйәрди, сүңңем якымсыз бир эрбетлиги сызярды. Кыныш бегиң айдан элхенч сөзлерини эшидип,барыбир Магтымгулы гөзлерине-де, гулакларына-да ынанмады,шейле нетиказа сөзлери айдып дуран кишиниң агасы Кыныш бегдигине-де ынанмады. Кыныш дәдеси оңа “Айдан аждарха товусды!” дийсе-де,”атамыз Магтымгулы еначы дирилип геләйипдир!” дийсе-де ынанарды,эмма хәзир оңа ынанып билмеди.Бир салымдан сессиз ярым-яш аглашып гелнежелери Нуржемал, Огулшекер,энеси Нуржахан дагы гелип, Магтымгулының сүңңүни сарсдырып, бейнисини сеңселедйән нәрселери айдып башладылар,эмма барыбир Магтымгулы ынанмады,себәби Меңли янып дуран гудратлы,кераматлы ышкды, гудратлы ышк болса бу дүнйәниң бивепалык,әхтияланлык, икидиллилик ялы нәрселеринден бейикде ерлешйәр!.. Еңңелери,энеси,Кыныш дәдеси Магтымгулыны магтап,Меңли гызы пүчеге чыкаржак болуп,хер хили делил гетирйәрди,эмма олар Меңлини чакдан аша говы

гөрйәни үчин,өз айдян сөзлерине, делиллерине өзлерем ынан-маярды. Магтымгулы хеңңамың, дүңйәниң агып-дөнүп дурянына белетди,себәби адамлар агып-дөнүп дурса,хеңңам нейлесин,дүңйә нейлесин?.. Деря ики яна буланып,товланып акса балыкларам буланып йүзмели боляр-да!..Эмма Кыныш дәдеси, энеси,еңңелери хеңңам ялы агып-дөнмәни хем башармаярды. Огулшекер эже:

--Магтымжан,чакдан аша овадан гызларың ичинде шейтаныңам мүлки бормыш...Меңли гызың башына күрте атып, бейләңе гечиреңсоң ол бай хем багтыяр яшажак болар,сен оны бай хем багтыяр яшадып билерсиң! Бай хем багтыяр Меңлиниң мелике боласы гелер, эншалла,сен оны мелике-де эдип билерсиң,эмма онуң гөвнүни тапып билмерсиң,себәби овадан гызларың өзлерем гөвнүниң кандадыгыны билйән дәлдирлер-дийди. Нуржәмал гелнежеси:

--Магтымгулы,чакдан аша овадан гыз халкы жадылы боляндыр, хеммелер оны гөржәкдир,овадан гызам хеммелере өзүни гөркез-жәкдир.Эй-хо,сен бир Худайың ялкан перишдекыбап данышмент йигиди.Улы-улы максатларыңдан айрылып,Меңлиниң гулуна өврүләймесең биридир,Магтымжан—дийди.Нуржахан эне:

--Магтымгулы,бизи биз дийсең башыңдан айлап ташла Огул-герегин шол гырнагыны! Мен күлли Түркменсәхраны айланып, Меңлиден йүз эссе мәхрем,йүз эссе акыллы, йүз эссе овадан гызы тапып сени өйлендирийән!Адамда мертебеден бейик хич нәрсе екдур. Гөрха,ол гырнак шахыр йигидиң,эдермен шир йигидиң, сердар йигидиң мертебесини аяк астына ташлап баряр! Ол тутуш еначылар тохумыны иле вежера эдип баряр!...

Пелек Магтымгулыны учурып атды,гарашмаян еринден урлан зарбадан сеңсе болан Магтымгулы ойланярды:"Эйсе Меңлә нәме болуп билер? Дүңйәниң хайсы гүйжи-гудраты йылдырымлы Ышкың гаршысына чыкып билдикә? Меңли гызың ышкыны нәме совадып билдикә? Я ол Шаназар ханың ханлыгына,байлыгына алданайдымыка? Ек! Ышк мүлкүниң солтаны болуп йөрен Меңли гыз ханлыгы башына япсынмы? Меңли ханлыга,байлыга алдана-

дан акыллы гыз ахыры! Ек, пынхан сырлы ышк дүнийәсиниң гудратыны гөрөн Меңли ялан дүнийәниң алларына, хам-хыялларына алданардан асыллы гыз ахыры!..”Магтымгулы көп ойланып нетижә гелди: Меңли гыз ашыгыны тойдан өң ене бир ела сынагдан гечирип гөрйәндир...

Янар, янар, эне янар!..

Огулгерек эже башда Меңлиниң сес-селемсиз хесрет чекип йөрмесини тойдан овал атасы өйи билен, гызлык дүнийәси билен хошлашыгың хесретидир өйдерди. Ол мәхир билен гызына гөвүнлик берйәрди. Эмма соң-соңлар Меңли гиҗелер чирим этмән, сессиз аглап чыкмага башлады. Огулгерек эже гызына акыл берип, ялбарып-якарып, кәйинип гөрйәрди, эмма ярым-яш, сес-седасыз паҗыга-пыган болуп йөрөн Меңли не дердини айдярды, не эҗесини диңлейәрди. Той голайлап гудаларың гатнамасы йыгҗамлашды. Лейли болуп ышк одуна учран Меңлиниң эсассыз аглап, себәпсиз түсселәп йөршүни гудаларың бирден бириниң гөрмегем ахмалды. Гызының болшы Огулгерек эҗәниң халыс дегнасына дегди. Ол:

--Меңли, сениң нәме максадың бар? Овал шасувар хан йигит билен гудачылыгы боздурып, бизи иле чыкар ялы этме диң. Ханха мен сени халаныңа бермәге-де разы болдум, ери индикиң нәме? Бол гепле, бол-бол гепле я инди бизи белли-күлли веҗера этҗек болямың?!—дийип, газаплы гыгырып, гызының әйлесинден бир гелип гәрди, найынҗар агламышлап бейлесинден бир гелип гәрди, ”хачан өлсе өлүп гиди бермели йүрегагырылы эҗеңи өлдүрип дынҗак болямың?” дийип, хайбат атып, хемле уруп гәрди: —Меңли ики ела гудачылыгы бозлан гызың абрайы бир ела әре чыкып ковлан гызың абрайы билен барабардыр!

Меңли болса ярым яш аглап, шол бир айдян сөзүни гайталаярды:” --Эҗеҗан, мен дурмуша чыкҗак дәл!..”

Магтымгулының башындан инен бедибагтлык Гайып багшыны хем серпмеден гайтарды. Ол Магтымгулының йүрекдеш досты, сырдашы, гардашы, гамхоры. Магтымгулы аҗайып гошгыды,

Гайып багшы шол ажайып гошгының сазыды. Яш багшы дүшүнип биленокды. Магтымгулы Меңли үчин, Меңли Магтымгулы үчин ярадылан ялыды. Меңли Эйраның шахыншасы Недир шаның гызы болуп, тамам Эйраны, Тураны, Румы, Шамы айлансалар-да Меңлә Магтымгулыдан шасувар, Магтымгулыдан мынасып йигиди тапмазлар!.. Гайып багшы өйләнәра Огулгерек эжәниң, Гөвхериң, Меңлиниң гапыларының өңүндәки чынарың саясына чайламага чыканыны гөрди. Ол дутарыны алып, терсине бакып, хамана айдым өврөйән шекилде, айдым айдып башлады. Гайып багшы айдымың дүшүнип хем дүшүндирип болмаян жадылы гудратдыгына, кераматдыгына ынанарды. Өзем өз янындан: "Меңли гыз, Магтымгулының гудратлы гошгуларының өңүнде дурар ялы сен ким! Хәзир мен Магтымгулы болуп аглап, багрымы даглап бир айдым айдайын, сениң йүрегиң дашдан болса-да, демирден болса-да, буздан болса-да шу айдым сени бендиван эдип ташлар! Меңли хан, сен Магтымгулыдан нәме өйке-кине эден болсаң-да, өйкәңи унутмасаң мениң Гайып багшы болмадыгым!" дийип голайда өврөнен айдымы "Ашык болмушам" башлады, элбетде, Гайып багшы онуң арыф гошгусыдыгыны билйәрди, эмма оны Меңли билип дурмы! Ол шейле бир жошгун билен айдым айдялды. Сөзи сазындан ажайып, сазы сөзүндән ажайып лабыздар, дуйгудар айдым Огулгерек эжәнем, Меңлинем, Гөвхерем бендиван эйледи.

Эй, яранлар, бир йүзи гүл, Ая ашык болмушам,

Барчалар максуды гүл, рагна ашык болмушам.

Билбилем баг ичре, бир говгая ашык болмушам,

Өзи гайып, зүлплери елдая ашык болмушам,

Мензилим баг ичредир, сәхрая ашык болмушам.

Магшук гыз-да! Меңли ашык сөзүни эшидениндән уялып, гызарып-бозарып, яңаклары ал өвүсди, эмма ол шинди бу айдымы эшитмәнди, йөне ол бу ажайып айдымы Магтымгулыныңкыдыр өйтди. Бейле ажайып гошгыны Магтымгулыдан гайры ким язып билер! Йөне Магтымгулы бейле гошгы язар-да, хей, онам шу махала

ченли Меңлә ибермезми?! Гайып багшы болса калбыны эленди-
рип, жигер-багрыны паралап,зарын-зарын оваз билен Меңли
гызың йүрегине хұжұм әйлейәрди.

Гөврәм ичре яр гамыдыр,мензилим сәхрада хей.

Пушешим гам-гуссадыр,дөнмүшем мен Перхада хей,

Салды ышкың дилбер-ә,жан-жигерим ода хей,

Вадарыг-а гечди өмрүм,өмрүм бердим бада хей.

Ахы көп, эфганы көп бир көе ашык болмушам.

Меңлиниң эндамжаны чүмшүлдәп гитди. Ол хөкман туруп өе
гирмелиди,хөкман! Гөр-ха,Гайып багшы дәл,Магтымгулы Меңлә
ахы-зарыны айдып дүр! Ол нәлер туржакды,эмма айдым оны бент
әдип ташлапды...

Дост ховайы васпыңы мен мунча чендан истерем,

Дамы –зүлпүң каддына өзүмни зындан истерем,

Дийме,гамдан бир заман,көңлүмни хандан истерем,

Бир гарып ашык менем яр,Сени Сенден истерем,

Гижею-гүндиз билиң, хув-хая ашык болмушам.

Меңлиниң агысы тутды,гөр-ха онуң ышкында Магтымгулы
Перхада өврүлип гара даглары яряр,бир заманлар Ширин киби
янып-бишип Магтымгулыны сөен Меңлиниң болса пархына-да
дәл. Гайып багшы ичиң янсын диййән ялы “Бир гарып ашык
менем, яр,Сени Сенден истерем” дийип зарынлап, Меңлиниң доң
йүрегине,даш йүрегине,демир йүрегине машал ялы янып дуран
сетирлери оклаяр.

Истемез ярым мени,ол яра зарым ек мениң,

Галмышам хайран олуп,гайры мыдарым ек мениң.

Алды жаным ышкың оды,ыгтыярым ек мениң.

Гелсе,аклым дагыдар,гитсе карарым ек мениң,

Кирпиги ок гашлары ол яя ашык болмушам..

Меңли йүзүнде эжесиниң хем жигиси Гөвхериң назарларыны дуйярды,оларың өзүни ичгин сынлаянына гахары гелйәрди. Ахыры Меңлиниң гарашян горкусы башындан ийнди.Гайып багшы айдымың ахыркы бендине етди: "Айдадыр Магтымгулы..." Багшы ол сетири гөни Меңлиниң үстүне оклаян ялы,айратын ныптап,айратын лабызда ене ики ела гайталады.

Айдадыр Магтымгулы,мен инди кәне уградым,

Сейил эдип бардым-да ламекана уградым,

Чүн мени рысва эдипдир,ышкы кәне уградым,

Етмиш ики шәхер иле мүң бир дүкана уградым,

Шунча сергездан, сепилу-зая ашык болмушам.

Айдым тамам болуп болманка, Меңлиниң эжеси гөзлеринден яшыны пайрадып, сессиз чыңсап башлады.Гөвхер тутгайлы ялы дүйрүлен Меңлә мылакат билен "Меңлижан" дийип-диймәнкә, Меңли жабжынды.

--Нәме,Меңлижана ат дакжак болямың я Меңлижана акыл бержек болямың? Мен сизден яңа бизар болдум—дийип, аглап, букжасыны алып өе гаршы юмлукды.Гайып багшының гахары гелди,намыс этди,ол өз янындан "Гудратлы,догайы айдыма,ылахы айдыма йүрегиң эремез ялы ким болупсың сен гырнак! Гачсаң гачыбер өйүңе, ажалдан гутулып билерсиң,эмма Магтымгулының ышкындан дөрән гудрат айдымлардан,Гайып багшының гөчгүнли овазындан гачып гутулжак ериң болмаз!" дийип,яңадан Магтымгулының айдымларының гирди бир четинден.Ярым айың ичинде Гайып багшы Меңлиниң дашдан,демирден,буздан йүрегини эретжек болуп,сыргының етишен гызларыны ода берди,эмма айдым билен дүзелерден Меңлиниң дерди агырды... Шанаяз

хан гудачылыгы бозанында Огулгерек эже өлүпди, эмма ол бинамыслыга салып,сөвер гызының багты үчин вежералыга чыдап-ды. Индем Түркменсәхраның атлы-абрайлы кетхудасының оглы билен гудачылыгы бозуп, ол ериң йүзүнде нәдип яшап билсин, өлсе ериң астында нәдип ятып билсин?! Огулгерек эже гөргүли дәлирәймелиди,эмма дәлирәп билмеди. Нейлесин, гара багыр эне нейлесин?..Бичәре йүзүне пенже уруп,яңакларыны дырначаклап, гара сачларыны елмалап,багрыны паралап,өзүни өлдүрәйжек болуп аглаярды.Эмма агы билен дүнйәни дүзедип болямы?Ахыры бир гүн ол ярым-яш болуп отуран гызының алкымына гечип:

--Меңлижан,сен мениң башымдакы гөвхер тәжिमсиң!Сен мениң калбымың чырагысың!Сен машгалымызың буйсанжы, намысы-арысың! Эгер сен ене мениң йүзүме бәш бармак гара чекип гудачылыгы боздуржак болсаң—эшитдим-эшитмедим дийме, мен өзүми отларын! Эгер шейтмесем атамың=энемиң гызы болмадыгымдыр!—дийди.Меңли эжесиниң йүзүне ярым-яш гөзлерини диқди:

--Эжежан,азажык тагапыл эйле! Азажык...Мен бу гүн эрте өлйән...бу гүн эрте өлйән...

--Сен бизи иле чыкмаз ялы эдип өлжек болямың инди!

--Эжежан,вах,мен гидип барян...мен өлүп барян...алажым ек,мен демсайын ажалың гойнуна сүйшүп баряннн...

xxx

Бир гүн өйләнара Селим дәдеси Магтымгулыны дүканына чагырды. Ол Магтымгулы билен терс отурып дүрс геплешмелиди, себәби Меңли гызың гудачылыгы бозулайса еначылар небереси вежера болжакды. Дергазап Селим зергәр Магтымгула гаты берк кәемелиди,эмма оны чакдан аша говы гөрийәни үчин Огулшекери хем янына алды."Бирден дергазап болуп,гудузлаберсем, жылавум-дан чекерсиң!" дийип.Акыллы- башлы адам оглы гахар-газабыны гурсагының чуңунда букуп, депесини мәхир-мылакат, сыпайылык, пәхим-пайхас-парасат билен мәкәмден мәкәм дыкяндыр. Эмма

гырпа,гахаржаң,хырлының оқы ялы гөни Селим Магтымгулының акыл-пайхасының,пәхим-парасадының дыкысы гахар-газапды. Селим ага гүррүңи Адам атадан башлады.

--Магтымгулы,аял тохумының найбашы акыллысы, асыллысы, оваданы Хова энемиздир,гөр-ха олам пыгамбер Адам атамызы учмахдан коьдурьп, башы өлүмли,кысматы зулумлы дүнийә сүргүн этдирипдир.Зенан диениң бир жадылы гудрат-да! Ол новжуван чагың тавус гушы киби ал-яшыл өвсүп ыкбалыңа гирер,екегапан доңуз болубам учмах дүнийәңи вейран кылар. Ол аршы-агланың Хумай гушы болуп алкымыңа гонар. Багрыңа басып мәхриңи гандыржак боларсың вели,гөрсөң гойнуңдакы чырпынып дуран аждархадыр!..—дийип диңширгенди.Ол --“Инчебил, габа сагры гелин билен инчебил баларының арасында нәме парх бар? Арының балы агзында,авусы ардында, гелинлеңки велине терси-недир!” —дийип говы гөрийән жүмлесини дилине мүндүрди-де,яш огланың,аялының янында айтманы улып билмеди.Онуң дерегине—Гөр-ха,бейик Аллатагала эркек кишини дүнийәниң эеси, шасы-солтаны бол дийип ярадыпдир,эмма аял диен миллет оны садык гулуна өвүрип ташлады—дийип,ол чайындан овуртлап аялы Огулшекере сын кылды. Эллиниң онуна гирендигине гарамаздан, гөрк-гөрмеги зыяда Огулшекер адамсыны сынлап йылгырып отырды. —Зенаның аслы жадыдан-да,ләләм-гүлүм дийип ләлик-сиредиберсең,гара гөзлериңден гүл болуп чыкаяр! Зенаны эзизләп, башыңа гөвхер жыга эйлежек болдугың, депәңе чыкып товкы болаяр!—Селим ага аялына серетди—Огулшекер,сен мениң би геплерими өзүңе чекйән-ә дәлсиң-дә?—Огулшекер башыны ырады.—Пәхей-де вели,нәме дийип сен өзүңе чекмейәрсиң,мен хәлден кепими саңа-да какдырып отырын!—дийип, хезил эдип гүлди.Соңра:--Сен билийәнсиң Магтымгулы, биз дөрт эркек догандык, Керимберди нерессе, Дөвлет дәдем, мен... Дөрдүнжимизиң--ат йитирениң ады Реббимбердиди.Сен оны гөреңок, гөржегем болма. Ынха, шол инимиз Реббимберди обалара айланып енахана дери сатын алып гетирерди.Өйде боландан, болмаян вагты көпди. Ол деңиз якаларына гидип,дүвлән дерилерини йыгнаян чагы гаты овадан бир гыз билен Лейли-Межнун болуп сөйүшипдир.Гарасай,

Реббимбердә халашан гызыны алып бердик!..Охо-хов,Магтымгулы,асыл биз той эдип өе Хардежжалы гетирен болсак нәтжек! Асыл биз дүнйәнің галыңыны берип,башымыза товкы сатын алан болсак нәтжек! Түкел ил еначылардан хедер эдерди, шерден ясалан ол шерменде болса еначыларың депесинде кыямат гопдурып башлады. Аждарханы гачыран ол айырха бела евуз Магтымгулы еначыңам биленок,Гарагайыңам,Түвелейиңем биленок, гайын атанам,гайын энәнем биленок. Яман ери Реббимбердем шол дийип өлүп ятыр,асыл садык гул болайды оңа. Ковдуржак болдук,инимиз этмеди,өзүмиз ковжак болсак,инимиз гөзлерини яшлап дур.—Селим ага гырчув сакгалыны сыпалап аялына середип йылгырды. --Ол айяр гырнагың говы ерлерем кәнди: биринжиден чакдан аша оваданды,икинжиден гаты улы байың гызыды,үчүнжиден чагасы боланокды(ол өзи ялы айырхалары дүнйә гетирип ятса нәдерсиң), дөрдүнжиден,инимиз Реббимбердини чаксыз сөййәрди, бәшинжиден,чыр-чытыр оны өз обасына гөчүрип алып гитжек болярды...

Магтымгулы ол тарыхы билйәрди.Ол аял-а бейле шерменде, ол вака-да бейле чөкдер дәлди,йөне Селим дәдеси гүррүңиң ызыны Меңлә сапжак болуп,Магтымгулыны хелей тохумындан элхедер эдер ялы,оңардыгындан чиширип отуршыды.

--Ахыры дәдем пакыр “Худайым маңа дөрт огул берди,онуң бирини гурбан берип,айяр аждархадан сыпып билсек әр болдугымыз!--дийип,рыскыны айрып,Реббимбердә гөчмәге ругсат берип “Реббимберди бир гырнагың ызына дүшүп,бизден гечип гитсең, ханха ел,йөне мундан буяна биз сениң йүзүңи гөржек дәлдирис!” дийди. Реббимберди жадыланан-догаланан ялы энеден-атадан, гардашларындан гечип,гөчүп гитди бир гырнагың өңүне дүшүп!.. Эмма дәдем пакыр намыс эдйәрди,ичине уруп гижелери өвхүлдәп гечирйәрди.Бирки йыл гечди,дәдем көшешип билмеди,бир гезек ол:”Хай мен акмагы! Мен ата чыкып,бег болуп,хан болуп,сердар болуп,юрт соражак болдум.Пахай! Юрт нәме,бир шерменде гырнакдан оглумы алып билмесем инди!” дийип дергазап болды. “Реббимиң берен оглуны бир айяр хелее алдырып болмаз!” дийип,еначылар болуп гитдик шундан! Бардык гараңкы гиже

алай атлы болуп.Багтымыза инимизем өйде ек экен.Яңкы салатын туланың агзыны дыкып,эл-аягыны даңып, кендир ганара гапгарып, гитдик гайыга басып Гүрген деңзиниң оррук ортасына...

Магтымгулы гама батды. Гүррүң Реббимберди билен гырнак хакда дәл,гүррүң Магтымгулы билен Меңли хакдады! Ол өз янындан пикирленип,нәденинде дергазап Селим дәдесиниң газабына галман сыпып болар дийип ойланырды. Селим ага болса суратландырып:

--Деңзиң оррук ортасына барып гырнагың аягына тамдыр ялы, келлесине дүе ялы даш даңып,окладык гайнап дуран дүйпсиз уммана.Хах-хах-ха! Даңдан кенара гелсек,дөрт-бәш адам "агалар, сиз бир әр кишилер экениңиз,бизиң хелейлеримизем деңзе оклап бериң" дийип гөзлеринден яшларыны сачып, аглашып дурлар. "Гоюң-айт,биз хелей желлабы дәл! Биз әр болян болсак өйүмизде-де ганар күйсәп,деңиз күйсәп отуранымыз гыт дәл!" дийип,Селим ага аялы Огулшекериң йүзүне гыя бакып есер йылгыряр. "Мелгун хелейден дындык"дийип инимиң өйүне барсак, яңкы иблис гелнимиз отыр айжын ялы болуп алнымызда!-- Селим Магтымгулы гүлйәр. Магтымгулы Селим дәдеси гүррүңи Меңлә сапып етишмәнкә:

--Селим дәде,о ваканың ызыны менден сора,менден! Дергазап еначылар Реббимберди дәдемиң машгаласыны ганары билен умманың оррук ортасына ташлап кенара гелйәр.Бир салымдан Гүрген деңзинде туряр бир апы-тупан,гопяр бир харасат, дәли деңиз гайлап Ериң-Гөгүң арасына сыгман чырпынып,гудуз ачып башлаяр.Бирхаюқдан овадан сувперилери, сувхүйрлери, сувмелеклери атылышып-атылышып кенара чыкяр. Деңзиң астында яшаян сув адамлары сандык-сандык гөвхер-лагыл,дүр-мержән,алтын-күмүш гөтерип,атылышып-атылышып деңзиң кенарына гелйәр. Ызындан келлеси ловурдап дуран гөвхер жыгалы Деңиз патышасы кенара чыкып,атам Магтымгулы еначының алнында дызына чөкүп, тагзым үстүне тагзым кылып:

“—Жан агам! Мәхрибан атам! Умман шалыгының әхли хазына-

депинесини,генжи-кәнини саңа багш эдйәрис,йөне яңкы деңзе ташлан белаңызы ызына алып гайдавериң! Аждархамы ол, ювдархамы ол, сувасты умман шалыгымызда кыямат гопдурды!”— дийип,раятлары билен зар-зар аглашып башлапдырлар—дийип, Магтымгулы гүлди.Селим ага Магтымгулының гөрмедик вакасыны гөренден чепер беян эдишини диңләп,яшажык-яшажык сувпери-лерини,ярым ялаңачжа сувмелеклерини,калбыны хейжана саян сувхүйрлерини,йүрегини ялаңачлап барян бәхри-меликелери гөз өңүнде жанландырып,Магтымгулыны нәме үчин чагыранынам ядындан чыкарды.Магтымгулы аматлы пурсады элден бермән:

--Селим дәде,Гүрген деңзи шиндизем айырха еңңеми гөренинде хайыгып ичини чекйәмиш,соңам демини гойберйәмиш. Ана шонданам деңзиң дашгыны-гайтгыны дөрәпдир--дийип гүлди, жүпүне дүшен гүррүңе Селим ага-да хезил этди.Ол бир салымдан:

--Мен муны угруны тапып Дөвлет дәдеме бир айдып бере-йин!—дийди. Бирденем Магтымгула кәемек үчин чагыраны ядына дүшди, эмма хей Селим Магтымгулы ягшызада ялы инисине кәйинип билжәкми! Ол Магтымгула дикан гарап—Мениң дийжәк болян дүйп сөзүме,тохум сөзүме говы дүшүндиңми,Магтымгулы? Бек белле,Еначылар небереси хелей тохумына бермели гурбаныны артыгы билен берендир!--дийди.

xxx

...Магтымгулы өзүниң шахырдыгына,(ичинден) бейик шахыр-дыгына, гудраты гүйчли Бирибарың оны улы шахыр этмек үчин адатдан дашары улы ышка саташдырандыгына,алавлап дуран зехин, түвелейләп дуран гөчгүнли ылхам берендигине ынанярды, эгер ол бейик шахыр болжак болса, хөкман янаймалыды,эгер оны кереми чох Аллатагала бейик шахыр этжәк болса, хөкман якайма-лыды! Даглары буз билен,чөллери көз билен,деңизлери дуз билен, герчеклери гелин-гыз билен якян бейик Бирибар шахыр оглуны айралык билен,пыркату-хижран билен якаймалыды!Бейик шахы-рың тәлейи,такдыры янмак ахыры! Шахыр аслында какнус гуш

дәлмидир?! Ол ловлап янанда күлүнден чабырап гызыл от болуп гошгы-газал чыккан дәлмидир?! Эмма...эмма жану-дилден сөйшен ярының—Меңлисиниң өзүнден дөнмегини,ышкындан дөнмегини Магтымгулы гөзүниң өңүне-де гетирип,хыялына-да сыгдырып билмейәрди.Ек! Меңли Магтымгулы дийип өзүни янар отлара уруп билер, дүйпсиз учут гаядан оклап билер, гурсагындан ханжары дикип билер,дәлирәп-жынлырап билер, эмма ...эмма Магтымгулыдан дөнүп билмез!..

Ол лапыкеч халда Дүрлиден хабар елласа-да, Меңли, душшыга чыкмаярды,йүрегини паралап язан хатларына жогап бермейәрди,совгадыны алмаярды. Гарасай,Меңли элден гидип барярды. Магтымгулы дүньәде мелгундан мүң эссе мелгун мыррыхларың атасыны оглуна,оглуны атасына,доганыны доганына, әрини аялына, аялыны әрине душман эдип билйәндигини белетди. Эмма шол мыррыхларам Меңлини Магтымгулыдан,Меңлини ышкындан дөндерип билмез! Билмез!!!

Йөне акыл етирип болмаян дүньә-де акылдан дашгары нәрселерем бар!..

Магтымгулы гидип баряр! Нирәк баряр? Алла билсин! Ол нирәк гитсе-де,нәме этсе-де бир алач тапмалыды,ел тапмалы-ды! Занды парасатлы Магтымгулы ишлер чатага дүшүп,еллар петиге дирәнинде алжыраман,келләни гарда,гурсагы нурда,аягы горда саклап,акыллы-башлы нетиже чыкармалыдыгыны билйәрди. Дөвлетли машгаланы мундан артык чыкгынсыз гүне гоймак болмаяр! Өртенсе-де диңе өзи өртенмелиди,янса-да диңе өзи янмалыды!..Магтымгулының ядына хайсыдыр бир парс шахырының рубагысы дүшди:

Гапыңызда мен ажайып чынардым,

Ондан усса “наргил яса” дийип буйрдуң.

Дем алсам ичимде түссе буругсап,

Гара башым болса ловлаяр гордан.

Магтымгулы дүндерилен дүнийәсиниң ичи билен гидип баряр! Гаражарың даглара сапян ерине гидип баряр: ярадар умганың даглара мумыя агтармага гидиши ялы гидип баряр. Гаражарың якасында бүкге дүшүп ятан байырлара, жикге дүшүп ятан сайлара айланып ойланяр, отурып ойланяр, туруп ойланяр. Ол Огуз хан заманындан бәри огуз-түркмен тарыхыны, "Огузнамалары", "Дәдем Горкудың китабыны", "Гөроглы" шадессаныны, өзүнден өң өтен бейик шахырларың мерди-мердана, дана гошгуларының әхлисини диен ялы ятдан билйәрди. Эмер-дамарында дөрт-бәш мүң йыллап солтану-шалык, хану-беглик, сыпахса-серкерделик эден — ханларың ганы гайнаян Магтымгулы бир гызың биманы өйке-кинеси зерарлы дүшүп йөрән ягдайына утанып, айгытлы карара гелди: геченден гечмели! Бир Меңли гыз дийип ягшызада ялы дәдесини, перишде ялы эжесини, энесини, гелнежелерини гам-гусса батырып йөрмели дәл!.. Магтымгулы башыны гөтерип, дел сес гелен тарапа серетди, ол гөзлерине ынанмады. Ханха, гара дагларың этегинден әпет бир дәли түвелей арш-күрсүң арасында товланып гелйәр, ол рухуна рухдаш гөрән ялы түвелейе сын кылды. Түвелей:

--Магтымгулы, мени гөрийәмиң? — дийди.

--Гөрийән.

--Ынха, Алланың багш эйлән ышк атлы гудратыны земин шейдип ташлаяр! Мен ашыкларың ахы! Мен янан шахырларың рухы! Мен айралыгың, хижраның, пыркатың тугы! Меңли күдүмиң кайына гитсин! Ышкыңы калбыңда алавлат-да, йөр мениң билен шахырларың хижран дүнийәсине!

Магтымгулы башыны ырады, түвелей екарда асманы, ашакда земини айлап, аршу-күрсүң арасында товланып гитди... Шол пурсат ериң астындан гызыл от чабрап чыкды, түссеси-ялны ек, жаграп дуран жыглым көз! Аташ Магтымгула:

--Магтымгулы янямың? — дийип, сораг берди. Магтымгулы баш атды. — Яныбер, яныбер! Себәби инди сен башладың, Магтымгулы! Себәби алавлап дуран шахыр Магтымгулы башлады! Магтымгулы, сен маңа гиржекми я мен саңа гирейинми? — Жыглым көз ловлап

дуран аташдан түвелее өврүлип, Магтымгулының дашыны гуршап алып,соңам сүйнүп гелйән йылдыз болуп,онуң калбына гирип гитди...

Геченден гечмели! Магтымгулы ынанды: Аллатагала шахыр оглуны якмак,отдан алып сува сокуп, тапламак ислейәр,Меңли болса онуң йөнекейже себәби!..Боланы! Магтымгулы соңкы бир йылда башындан гечен күлпетлери, говгалары ятлады: ол шум ажал билен йүзбе-йүз болды,оны хут керемли Алланың өзи өлүмден аман саклап,Шаназардан рүстем гетирди.Ол Гаражарда гарк болуп,өлүп гөрди,эмма бейик Первердигәр оны гөни гелен бу ажалданам саг-аман алып галды.Ынха,индем ол өлүмден хас элхенч бела саташды. Ол ве:ли дәдесиниң екеже гүнде сач-сакгалының агараныны ятлап,ве:ли дәдесиниң бу затларың әхлисини өңүнден билендигине гөз етирди.Себәп аталары перзент дертлери гаррадып,энелери перзент дертлери өлдүрйәр ахыры! Магтымгулы жигер-багрыны парча-парча, калбыны персала эдйән евуз хасратлары гошга салжак болды,болмады.Онуң дәли сил дей вагшыяна ылхамы гарлы дагларың депесинде гөк сырча буз болуп доңуп галыпдыр.Онуң гурсагында көвсар урян сөзлер, жүмлелер шовхунлы баран дәл-де, долы болуп ягып башлады.Оңа диңе Меңлиси дәл,ылхамам бивепалык эдип уграды.Барыбир Магтымгулы гошгы язды,эмма ол гошгы онуң хасратыны эгис-меди.

Болмады бизге несибиң,истедим гүйзден сени,
Дийдиң:"Өтсүн гыш,тапар мен тәзе новруздансени,
Сайладым,сечдим ,сонам,бир бөлек гыздан сени.
Нечүйн билиңни гучмадым,мен тапып дүзден сени,
Истерем Хакдан ,говушдыргай маңа тизден сени.

Магтымгулы сессиз янярды,түссеси сетире айланярды,
Магтымгулы сессиз эжир дартярды,перяды бентлере айланярды,
онуң гыйым-гыйым жигер-багрындан сычраян гырмызы ганлар жүмлелере өврүлйәрди.Ол Меңлиден гечип билмежегини

билйәрди, эмма гечмелиди! Ол Меңлисиз яшап билмежегини билйәрди, эмма яшамалыды! Магтымгулы “Меңлим, Меңлим!” дийип багырян жигер-багрының пукара энеси дәл, энекеси дәл! Магтымгулы диңе өзи үчин яшамага гелен йигит дәл, онуң аршда магаллаклап дуран бейик-бейик максатлары бар!

Хакыкы ышка сезевар боланлар белетдир: ышкың нәхили ажайып айрачылыгы бар! Хижран одуна янып, пыркат чекип, йүрегинден сычырап гайдян аташлы сөзлер, калбыңы пәки ялы дилйән отлы жүмлелер, серпмеден гайтарян гуршунлы кенек ялы пикирлер—айралыгың соңундан албай булаян леззетли душусыга болан ынам гиҗе-гүндиз багрыңы паралаяныңа дегйәр ахбетин! Магтымгулы мүң йыллап Меңлиниң пыркатыны чекмәге тайяр! Эмма хәзир ышкың хижраны башга мана эе болды. Магтымгулы әҗесиниң, дәдесиниң, гелнеҗелериниң, агаларының алнында сөөн гызына эрк эдип билмейән писада-пысга дөнүп баряр. Меңлиниң гудачылыгы боздурҗак болуп йөрмеси—диңе Магтымгулының намысы дәл, дөвлетли машгаланың намысы! Меңли онуң өмрүниң хыялбент бир дүйши! Хесретли өвүсгин болуп, Магтымгулының аңында сетирлер айланды:

Пырагы, дүнйә дүйшдир,

Дүйш гөрсең дүйби хичдир,

Дүнйәде яман ишдир,

Гуры гелип, бош гитмек!

Магтымгулы дүйш гөрүпдир, Меңли Магтымгулының хам-хыял дүйши! Меңли шахыр йигидиң бир демде вейран болан овадан дүнйәсиниң салгымы!.. Магтымгулы гуры гелип, бош гидип баряр. Эмма новжүван йигиде ылахы ышк гарашяр ахыры! Алнында Асман ышкы, Алланың ышкы албай буларка, хей, Магтымгулы земин ышкы Меңли дийип гөзден дүшерми? Дүшмез! Ол мерди-мердана яшадымы—яшады, мерди-мердана сөйдүми—сөйди! Ол көйсе-де мерди-мердана көер, өлсе-де мерди-мердана өлер! Ол гызыл от болуп алавлаян йүрегини гурсагындан согруп

зыңып гойбәр! Ол Меңли гызлы бейнисини гопарып ташлар!Ол Меңлиниң ышкының хижранындан өлсе-де,Хакың елуна дүшүп өлер!..Ол Меңлиден гечер,йөне...йөне соңкы гезек,иң соңкы гезек бейик ышкына бивепалык эдип билен,өзүне бивепалык эдип билен,жанындан эзиз гөрйән Магтымгулысына бивепалык эдип билен Меңлисини хөкман гөрмелиди,хөкман гөрмелиди! Жүмле-жаханың бейик ышкына каст эден Меңлисини гөрмелиди!.. Магтымгулыны дәлирәп сөөн Меңли гыз ненеңси гудрат билен ышка каст эдип билдикә?.. Ол шол пикирлере гүмра болуп гүнортанара досты Гайып багшыныңка гелди.Магтымгулының багтына шол гүн обада улы садака барды.Дүрли Меңлилере гидип гелди, Медет ага билен Огулгерек эже садака гиден экен. Магтымгулы гүр гара баглыкда ракыплара гөрүнмән Меңлилере барды. Даш гапыда оңа Гөвхер душды,бегенчден яңа Гөвхер гөзлерини балкылдадып,Магтымгула баш атып,салам берип,ховла чыкды. Төверегине гаранжаклап сердар дурна ялы сакчылык чекмәге башлады. Магтымгулы серпмеден гайдан ялы сеңселеди: Магтымгулыны гөренинден овсунып,ышк-хесере,жадылы Жейла гүле, мәхир-мухаббете өврүлйән Меңли кемтересинден оңа назарам айламады. Меңли Магтымгулыны гөренинден часлы чай ялы овсунар дурарды,эмма часлы чай акып гидипдир-де,ханха гаралып перишан ханасы галыпдыр.Меңли гыз Магтымгулыны гөренинден йылдырымлар дурарды, эмма ханха юкажык ибри-шим йүпек көйнекли серви ялы Меңли дүр,эмма йылдырым ек!.. Меңли мыдама Хумай гушы ялы ал-элван өвүсип әлемгошар киби шугласыны сачарды,эмма инди Меңли Хумай гуш дәлди-де,Хумай гушуң саман-сыпал дыкылан гәбиди.Меңли бир дессе учмагы чеген ялы мүшки-әнверини кокадып,Магтымгулының серини сәмедип,акыл-хушуны чашырарды,эмма тер чегени хазан уруп, Меңлиниң ала-яз ышкы эңцере болупдыр.Ол кагыздан гүлди. Магтымгулының жигер-багры гыйлып:

--Меңлим!Меңлим,саңа нәм боляр?—дийип,Магтымгулы өзеленип гызың дашындан чарп урды,эмма Меңлиниң гөвни бир ялыды.Магтымгулы Меңлиниң ики голундан тутуп,зор билен өзүне бакдырды. Эй-хо! Магтымгулының ягырнысының гөзи

үшүдип, аягының астында ер эндирап гитди. Меңлиниң ала- ала
гөзлеринде ышк-хесере, жадылы назара дерек, губарлы аяз бар!
Ханы Меңли икисини хүйлендирип аршың-күрсүң арасында
учуруп йөрен гудратлы ышк?! Ханы ажайып айдым ялы калбыны
хейжана салып, дәли умман болуп чырпынан кераматлы ышк?!
Ханы гыйк гарап жылве ташланында жаныны алян жадылы
ышк?!. Ханы Меңли гызың шар-гара жадылы гөзлери?!

Магтымгулы хайранлар галды: учмадан салланып сейкин
басып гелен мелике Меңлиниң орнуна адаты бир кениз гыз
дур! Жүмле-жахананың ышк мүлкүниң шасының орнуна йөнекей
кениз гыз дур! Магтымгулының дүнийәси терсине айланып, овадан
хыяллардан, анжайын дүйшлерден ыбарат дүнийәси адаты гамгын
бир дүнийә өврүлди. Магтымгулы гөзлерине ынанман башыны
силкеләп, яңадан Меңлиниң элжагазындан тутуп, багрына басмак
иследи. Эмма Меңли гам-гуссадан долы гөзлерини Магтымгула
дикип:

--Магтымгулы, гит ,мениң ганыма галмажак болсаң гит!—
дийип, зордан айтды. Шол пурсат алжырап Гөвхер гапыны ачып
“Магтымгулы, дәдем гелйә!” дийди.

--Меңлим, Меңлим, мен гидип барян, Меңлим! Шиндем пилле,
аклыңа айлан, Меңлим! Икимизи меңнун эдип аршың-күрсүң
арасында учуран сөйгиниң хижраны-айралыгы, дады-перяды, ахы-
наласы менем өлдүрер, сенем өлдүрер...

Меңли гөзлерини ажы яша долдуруп:

--Гит, гит, Магтымгулы! Мен өлүп барян... мен эййәм өлүп
барян...-дийди. Магтымгулы гең галды: Меңли эне дилини, ширин
дилини, ышк дилини үнудып, хайсыдыр бир ят дилде гүрлейән
ялыды. Магтымгулы Меңлини ичгин сынлады: жесетден жаның
чыкып гидиши ялы, алавлы ышк, йылдырымлы ышк Меңлиниң
гөвресинден чыкып гидипдир... Магтымгулы даш гапа йөнелди,
онуң депесинден асман ийнди, Ер онуң аягының астындан нирәдир
бир ере гидип барярды. Нирдедир бир ерде Ысрафыл сур чаляр-
ды. Магтымгулының йөрәп барян елы бирдемде чалжа түссе болуп

гөгө гөтерилип гитди.Магтымгулының йүзүп барян ышк дерясы бирдемде гөк буз болуп доңуп галды.Магтымгулы айдара геп, диере сөз тапанок.Дагларың чешмеси ялы жошгунлы Магтымгулы бир демде гуррук гуя дөнди,агзыны ачса бурум-бурум гызыл-от түвелей буругсап чыкяр. Магтымгулы вейран болан дүнйәнің ичинден Ышкыны,Багтыны,Рөвшен гелжегини гара ере дүйнән гөлегчи болуп гидип баряр...Шу махала ченли шахырына ялпы-яз йүзүни гөркезен дүнйә инди оңа гүйз йүзүни,ажал ялы аязы авап дуран гыш йүзүни гөркезип башлады...Бирден Магтымгулының йүреги жигләп гитди,онуң серине сүйнен йылдыз ялы бир пикир гелди: "Меңлижаны догалап-жадылапдырлар!"Ол бу пикири аңында айлай-айлай онуң ялаңач хақыкатдыгына ынанды. Ол өе баран бадына Кыныш дәдесине Меңлиниң жадыланып-догаланандыгыны айтды, Кыныш бег Аразгүл эжә айтды,Аразгүл эже бокурдагына долуп дуран еңсуз агы зерарлы ягшыдан-ямандан еке сөз дийип билмән өе гирди.Китап окап отуран адамсының янына барып,зар-зелил аглап, Меңлиниң догаландыгыны Дөвлетмәммет ага айдып берермен болды. Йөне машгаланың аксакалы Дөвлетмәммет аганың дердиниң хас чөкдердигини билип, ызына доланды. Хақыкатдан-да Дөвлетмәммет аганың дерди жигер гөтерерден әпетди,багыр гөтерерден апатды. Магтымгулының он секиз яшының долмагына ене дөрт ай галыпды. Дөрт ай! Эзиз перзендиниң депесинден абанып дуран нәмәлим,нәгехан ховп-хатарлар, гөрүнәр-гөрүнмез дерди-белалар кетхуданың демлигинден тутуп, гайгы-гусса билен жаныны алып барярды. Хезрети пириниң айдып гиден сөзлери эзиз оглуна ажал перманы болуп гулагында яңланып дурды...

Огулгерек эже Меңлиниң ышыгы өчүп барян гөзлерине серетди.Бичәре энәнің депесачы үйшүп,дүнйәси чайканып гитди, ол гызының гөзлеринде шум ажалы гөрди.Шол пурсат дуйдансыз Аразгүл эже геләйди.Огулгерек эже ярым-яш халда өз агысынам, гызының агыр пажыга болуп гөзлерини яшлап дуршунам гизләп билмеди.Халыс начарлан гөргүли эне гапыдан гирен Аразгүл эжәни багрына басып, сес эдип хүнүбирян аглады, эгинлерини силкип-силкип,сожап-сожап аглады.Аразгүл эжәнің йүреги хем гыйым-

гыйым болуп, тас Огулгерек билен дең аглашыпды. Херхал хан гызы мертлиге салып Огулгерере гөвүнлик берип, көшешдирип билме-жегини билсе-де көшешдиржек болды. Ол Меңлиниң догаланандыгыны билмедикден болуп, ювашжа:

--Доган, Меңлижаны жадылап-догалан болаймасынлар?—дийип, осмакладып Огулгерек эжә серетди. Огулгерек эже дик дуран еринден шалкылдап гайдышына ере япышып, Аразгүл эжә бакып, гөзлерини бакрайдып узак отурды, бирхаюкдан ики пенжесини келлесине урды. Маңлайы гара бичәре гөзлерини мөлердип, Аразгүл эжәниң айдан бу пикириниң шумада ченли өзүниң акмак келлесине гелмәндигине ахмыр эдип:

--Догры! Догры! Меңлижаны я догалап жадылапдырлар, я ол гөргүси яман жынылап йөр—дийди. Акыллы, үшүкли Аразгүл эже өе гирип, бир салымдан даш чыкды.

--Огулгерек, Меңлижаны жадылапдырлар-догалапдырлар... Гызың дашы Меңлижан, ичи башга...

Хакыкатдан-да Меңлини жадылап-догалапдылар. Аразгүл эже аглап-эңрәп, ваканы адамсы Дөвлетмәммеде айдып берди. Озалам оглуның түкениксиз дердине сессиз янып йөрен кетхуда гелинлигини өзи окаманы бирхили гөрүп, ир заманлар доган окашан гардашы Селим магтымы чагырып, Меңлини окатмагы мүвесса билди. Эмма улы пир Селим магтым Күмметховуза гиден экен, ене ики гүнден гелйәмиш. Дөвлетмәммет ага оңа гарашмагы макул билди...

Магтымгулы гиң отагына сыгман айланярды. Меңлини ким жадылап-догалап билер? Ил-улусың абрайлы кетхудасының, шахыр Магтымгулының гелинлигини ким догалап билер? Ким? Элбетде пыглы пис терсокан жадыгөй, сейиргөй киши жадылап билер! Голай-голтумда бейле гүйчли жадыгөй, терсокан ек! Меңлини жадылан-догалан диңе-диңе бүжнүрдли жадыгөй хелейдир! Бирки йыллыкта Хиндистандан гөчүп гелен шол аялың дав-давы дүнйә долупды, Меңлини жадылап-догаланам хөкман шол хелейдир!..

Гапыдан бедибатлык гелсе,пенжиреден багт чыкып гидйән дүнйә би! Магтымгулының багрыны паралап йөрен чаглары Кыныш бегиң гапысындан багт гүлүп бакды. Энчеме вагтдан бәри Нуржемалың агзы бимаза болуп,аяллар айтмышлайын “аш сайлап” йөрди.Гүнлериң бир гүни Нуржемал ярым-яш болуп,бегенч яшларына йүзүни ювуп Кыныш беге сырыны бушлады.Кыныш бег учды,Кыныш бег гөчди!Онуң йигрими бир йыл гарашан хош хабары гелди.Нуржемал Кыныш беге сөйүнип,Кыныш бег Нуржемалына буйсанып жейхун деря ялы жошдылар,Хазар умманы болуп дашдылар.Эмма Магтымгулы Меңли гыз дийип өртенип йөрен чаглары,олар шатлыгыны-бегенжини йүзүне чыкарып билжек кишилер дәлди. Оларың дашы хасратданды,пажыгаданды, йигрими бир йыл елуна гөз дикип гарашан шатлыгы-багты агыр бузуң астында галан чешме ялы,оларың калбында пынхандады...

Дөвлетмәммет ага яңы ымызганан экен,ол тисгинип укудан оянды.Эдил шол махал Кыныш бегиң хоразы ызлы-ызына гыгырып дамагыны йыртып,мүддети гутаран гижәниң ызына үч саны йүзленме белгисини гойды.Дөвлетмәммет ага ектайыны алып дашарык чыкды,шол пурсат теблеханадан алакжап Кыныш бег гелди:

--Дөвлет дәде,Магтымгулы билен Жәнмәммедиң аты ек.Гидип-дирлер.

Олар нирәк гидип билер? Ага-ини ойланды.Элбетде,олар гитсе Бүжнүрде гидендирлер дийип чак эдип,Кыныш бег дессине шайыны тутуп ела дүшди.Ишине чулум Кыныш бег гүнортана галман, Жәнмәммет билен Магтымгулыны ковуп етди.Ел узак, Кыныш бег Магтымгулының гөвнүнден турайжак геп-гүррүңлерден сөз ачып ел кесйәрди.Магтымгула айратынам онуң Паравбиби хакдакы айдып берен хекаяты ярады.Кыныш бег үстүнден дөрт йүз йыл гечен бу ваканы хеким гызың аттары болуп гүррүң берди:

--Махмыт Газналы дөврүнде Парав обасында танымал бир хеким гыз барды,гыз дийсең гызжанды. Овадандан оваданды, данадан данады,уям диесиң гелип дуран эзиз машгалады.Мен

онун хезрети Эскулап ялы довагәр чыкан ата-бабаларыныңам, Парав бибижаныңам аттарыдым. Нәхили дерман герек дийсе, мәхетдел этмездим. Бир йыл Махмыт Газналы солтаның газабындан Хүйргенчден (хзирки Көнеүргенчден) гачып гелйән Лукман хеким билен халыпасы Мәсихи Парава гелип, хеким гыза йыкылды. Томсуң жоқрамасында Гарагум чөлүни кесип гечен данышмент Мәсихи пақыр шейлекин хассады, оны бимархана хекимлери гөрсө “муныңыз хасса болуп хасса дәл, өли болуп өли” дийип алмазды.

Паравбибининң өйүниң алнында узынлығы кырк әдим еди саны өрән чуң жоя барды, жояларың саг якасына диңе бир меңзеш, бирхили өсүмлик, сол якасында башга хили өсүмлик экиленди, хулласы еди жояның якасында он дөрт дүрли өсүмлик парлап-пажарлап отырды. Жояның хер башында бир өй хайваны даңылгыды. Паравбиби гожа алым Мәсихиниң гошарындан тутуп, йүрек ургусыны диңләп чуңңур жояның ичи билен йөрәп уграды, олар жояның аякужунда даңлан гечиниң дашындан айланып, икинжи жоя дүшүп ызына гайтды. Паравбибижаның гөзи Мәсихиниң йүзүндеди, Мәсихи болса өсүмликлере середйәрди. Шейдип олар хер райшына бирхили өсүмлик экилен, хер жояның башында хем аягында бир өй хайваны даңлан тәлей жояларындан айланып чыкдылар. Паравбибижан Мәсихиниң әхли кеселлерини, хем ол кеселлере нәхили хем нәме мелхем этмелидигини такык айдып берди. Жүмле-жахана чавы долан Абу Алы ибн Сина хеким гызың хасса халыпасының кеселлерини шейле такык айдып бершине хайран галып аңк болды. Йөне-мөне адам дәл, Лукман хеким!.. Анха, гүнлерде бир гүн шол хеким гыза солтан Махмыт Газналының сөз айдыжылары гелди, тутуш бир кервен болуп! Гыз савчылары өзи кабул әдип, дурмуша чыкмак ислемайәндигини, бүтин өмрүни улус-илиң хассасыны-нәровыны бежермәге багш этжекдигини айдып, сөз айдыжылары гайтаржак болды! Эмма жүмле-жахана мешхур хөкүмдарың савчылары нәдип тилки болуп солтаның дергәхине барып билсин? Паравбибижан ислесе-де, дурмуша чыкаймалыды, ислемесе-де! Махмыт Газналы гүйч уланаймакда-нам гайтжак солтан дәлди. Дана гыз өзүне галың кесип, ене үч

айдан гелиналжыңыз гелиберсин дийип кервени ела салды.Эмма үч ай гечди,алты ай гечди,гелиналыжы геленок.Единжи ай солтаның гарры везири бир кервен совгат-серпай гетирип, Паравбибижаның аягына йыкылып өтүнч сорады. Анха, Кыныш дәдеңиз шол Паравбибининң аттарыды.

--Гелиналжы нәме дийип гелмәндир,Кыныш дәде?—дийип, Жанмәммет мөләрди.Кыныш бег лахлах гүлүп:

--Гелиналыжы гелерми,хеким гыз жүмле-жаханың хөкмүрован солтаныны баглап ташласа...Эмма акыллы солтан, десине бет кылып,хата иш әденини билип,дерхал өтүнч сарайды,егсам гөргүли дүңәден агта болуп гечәймелиди!—дийди. Бу роваят Магтымгула дийсең ярады...

Магтымгулы агыр ойлара гарк болуп барярды: ол дүңәде ышкың иң бир улы гудратдыгына,кераматдыгына йүрекден ынанярды, чүнки Ышк Аллахданды! Эйсе Алланың гудратының терсине гидип,сөйгини йигренже,ялпы-язы гара гыша,ышқдан алавлап дуран гызы доңцара даша өвүрип билйән гүйч нәхили гүйчкә?! Ол дүшүнип биленокды,эмма ол дүшүнмелиди,оны дүңә-де дүшүндирмелиди!.. Эртеси олар Бүжнүрде етишип сорап-идәп Махынур сейиргөйиң өйүни тапдылар. Диварлары белент,дервезеси нагышлы ики гат кашаң жай йөне-мөне кишиниңки дәлдигинден хабар берйәрди.Көпи гөрән Кыныш бег:

--Герчеклерим,зенанлар нәме дийип гулагына гымматбаха алтын-гөвхер ысырга дакяныны билйәңизми?-дийип,инилерине сораг берип, жогаба-да гарашман өзи гүрледи.--Зенан диен миллетиң ышкы гөзлеринде,аклы гулагында боляндыр! Зенан халкының йүрежигине гулагындан барыляндыр,шонуң үчин олар гулагыны безәп-бесләп,эркек кишә ел салгы берйәрлер! Эгер Махынур ханымың гулагында гымматбаха ысырга бар болса, Худайың бердиги! Кыныш бег хесерли-хесерли сөзлери пайрадып, шол жадыгөй жәнаны гулагындан авлар!..

Жанмәммет дервезәниң дашындакы өрме йүпи бирнәче гезек чекип гойберди.Ховлының ичинде бир ерде жаң жыңқырда-

ды. Бир салымдан гапы ачылып, бир кемпир пейда болды:

--Махынур ханым өйде ек.

--Ай эне,сен илки Таңры саламымызы бир ал.Биз йөне ек дийлени билен гайдыберйән жеменде дәл.Биз ишлиже гелдик—дийип, Кыныш бег сыпайысырады.--Энежан,биз ниче-ниче ферсах ел сөкүп, Махынур дәхриниң аягына йыкылмага гелдик.Ханым ек болса бизиң совгат-серпайымызы ал.Биз ханым гелйәнчә босагаңызы яссанып ятыберйәс.

--Мен сизе Махынур ханым ек диййән.

-- Екдур,екдур,йөне энежан сен бизе Махынур ханымы бар эйле—дийип,Жанмәммет нурана йылгырды. Екарда бир ерде энайыжа жаң жыңқырдады.Кемпир еңсесине середип,"Махынур ханымың иши-аладасы көпди-дә" дийип гапының агзындан айрылып, оларың өңүне дүшди.Кемпир олары икинжи гатда бир гиң жая элтди.Өйүң хорматыны саклап, Кыныш бег салам берди. Магтымгулы дагы занды гөрмегей,эмма хәзир йүзүни-гөзүни кокушдырып дуран отуз-отуз бәш яшларындакы зенаны гөрүп хайран галдылар: "Хей шейле нәзенин женанам жадыгөй болармы?" Кыныш бег ханымың гулагындакы непис ысырганы гөрүп хошхал:

--Махынур дийилсе Махынур экениңиз—ов! Йүзүңизден-гөзүңизден Хакың нуры,мәхир-мухаббет ягып дуран экен-ов! Махынур ханым, биз сизиң адыңыза,овазаңыза,абрайыңыза ашык болуп, Түркменсәхрадан,Хажыговшан обасындан дергәхиңизе йөрите гелдик--дийип, халы хоржундан ак дүвүнчек чыкарды.

--Беглер,совгат-серпайыңызы йыгнаң! Махынур ханымың ожагында совгат-серпай алынмаяр,берим-пешгеш,алтын-күмүш йөремейәр.Гылыч-гүрзиден,зорлукдан-гүйчден пейда ек! —дийип, ызгытсыз ханым чүрт-кесик совгатдан йүз өвүрди. Кыныш бег:

--Гүлер йүз,керемли сөз,ынсанперверлик йөресе боляр. Махынур ханым, биз сизиң дергәхиңизе мөхүм иш билен гелдик...

--Мен сизиң нәме мөхүм билен гелениңизи билйән.Сиз маңа айдышларынданам гала экениңиз.

--Сизе нәме айтдылар ханым?

--“Сиз гелегурт ялы көплүк,товугына ток,итине жит дийилмән гөзлери гызарып гиден бай-бег кишилер! Түркменсәхрада эдениңизи эдип йөрен гарадангайтмаз дәлилер!..”—дийип,дәхри Кыныш беге назар салды. --Хей бег халыңыза утанмадыңызы ашык-магшугың арасына дүшмәге! Хей,бег халыңыза уялмадыңызы бир гарып йигидиң гудачылыгыны боздурмага! Гелен ызыңызы ел-ягмыр бозманка гөтерилиц, газабыма учрасаңыз гайтмага-да ярамарсыңыз!!!

--Махынур ханым,сизе ким нәме диен болса-да,хакыкаты терсине айдыпдыр.Ынха хакыкы ашык,Магтымгулы,өзем шахыр, дәдесем алым-данышмент,Түркменсәхраның кетхудасы, Дөвлет-мәммет пир.Хей биз гүйч гөркезип,биревинң гөвнүне дегжек киши-лере меңзейәсми?—Махынур ханым габак астындан Магтым -гулыны довамлы сынлады.

--Мен сизе говулык билен гайдыбериң диййәкәм,аклыңыз болса гөтерилиц!--дийип,Махынур ханым саг голы билен гапыны гөркезди. Кыныш бег яңадан ялбарып-якаржак болуп ханымың гара гөзлерине гаранындан гөзлери петрәп доңуп галды.Агасының агзыны ачып аңалып галаныны гөрен Жанмәммет хем ханымың гөзлерине бакды,олам дессине жадыгөй-сейиргөйүң гудратына сезевар болды.Махынур ханым олара шейле бир дергазап назар салды вели,гөргүлилер нәдип өйден чыканынам дуйман галды.Гөз горкак,гулак үркек боля-да! Кыныш бег әм-сәм халда гөзлерини мөлердип:

--Вәх,биз ханымың өйүнден нәдип чыкдык?—дийип, Жанмәм-меде серетди.Жанмәммеде оюн-хенек герек.

--Кыныш дәде, сен алтын-гөвхер ысыргалы анжайын гелниң гулагындан гирмелидир диймәнмидиң?! Хов,агам, гүл ялы гоша гулак дурка жадыгөй гелниң гужагына гиржек болмаң нәме?! Ай,

Кыныш дәдем,вай,Кыныш дәде, дүңәде хелей тохумы түкенен ялы, гел-гел жадыгәй женана ашык болаймалымы сен?!

--Чүш!чүш!—Кыныш бег горкусына элини Жанмәммединң агзына гоюп—Хелей-пелей дийиберме Махынур ханыма! Охо-хо-хов! Гудрат экен-ов!—дийип элеврәберди.

--Кыныш дәде,инди нәдерис?

--Илки өзүмизи бир дүрсәли.Онсоң пикир кыларыс.

--Магтымгулы Махынур ханымың янында ялңыз галды!..

Махынур ханым Магтымгулыны довамлы сынлап,гол узадып оңа-да гапыны гөркезди,эмма Магтымгулы ханымың элхенч жадысының гөзлериндедигине,онуң гөрежине дикан бакдыгың Кыныш бег билен Жанмәммединң гүнүне дүшжекдигине дүшүнди. Магтымгулының ядына Абу Заман Ыбрайым пириң айдан сөзлери дүшди: "Гөрнүп дуран гудрат гөзлердедир.Ислендик адамы дүңә билен баглап дуран юмрук ялы бейнидир.Гудратлы адам ислендик адамың гөзлеринден онуң бейнисине гирип,хөкүмини йөредип билйәндир"...Магтымгулының алнында болса Хиндиден гелен жадыгәй дур.

—Ханым,"көр тутаныны,кер эшденни этмәң"!Мен сизе озал кимиң нәме диенини билемок,йөне хак ашык мен! Меңли гызың хак ашыгы мен! Мен шахыр Магтымгулы! Мениң ашыкдыгымы гөзүмден гөрмейән болсаңыз,сиз ничик гудратлы болуп билйәңиз?-

--Йигит,мен Меңли гызың хак ашыгыны гөзүм билен гөрдүм, ол ынха шу ерде багрыны ере берип, бар-бар багырып ган аглады, ол ах уруп эфган дартып,тас алнымда дәлирәпди! Ол жигер-багрыны парчалап,гөзлеринден ганлы яшыны сачалап Сагдыдан, Хафыздан, Жамыдан шыгыр окап, жынлырап барярка дадына мен етишәйдим.

Магтымгулы Махынур ханымың хер тарапындан барып,хер хили делил гетирип гөрди,эмма Махынур жадыгәй гитдигиче газавланярды,гылавланярды. Өзүни улы шахыр сайян,суханвер

сайян Магтымгулы Махынур дэхрә сөз билен кәр эдип болмажагына акыл етирди. Хакыкатың орнуна ялан,чының орнуна оюн йөрөйән дүңйә-дә би! Магтымгулы алач агтарярды,эмма диңлесе-де эшитмейән, серетсе-де гөрмейән,айдылана ынанмаян адама нәдип чын сөзүңи етирип болар!.. Магтымгулы яш гелди,үстесине онуң окан ылмы-совады башгады.Ол Аллатагаланың бу сахаватлы жаханында жадыгөй, догагөй,сейиргөй,терсокан билен гарпыш-малы боларын өйдүп ятса-турса пикир этмәнди.Ол жадыгөйлере гаршы нәдип гөрешилйәнинем билмейәрди.

--Йигит,сен ашык болян болсаң ашыклығыңы субут эт!

--Мен сизиң алныңызда алавлап янып дурун!Сиз оны гөрмез ялы сокур көрми?! Мен сессиз ах уруп, пыган дартып дурун! Сиз оны эшитмез ялы жансыз жесетми?!—дийип,Магтымгулы габак астындан ханымың гөзлерине серетди,шол пурсадам онуң эндамы жигләп гөвреси сарсып гитди.Онуң алнында эртекилериң элхенч жадыгөйи дур! Магтымгулы алачсыз халда алач,чәресиз ягдайда чәре агтаряр! Магтымгулы ойланяр: Хак ашыклар ах уруп эфган дартып, гара даглара азм уранында даглар дарка ярылып ел берипдир,хак ашыкларың ышкының алнында агзындан аташ совурян аждархалар хем дуруп билмәндир! Эмма бу жадыгөй зенан болса Магтымгулыны Меңлисинден жыда дүшүрип баряр, Магтымгулы-да болса алач ек! Ол сыдкы-сунгы билен Худая битйән шахырды,онуң аркасында гудраты,керем-кераматы гүйчли Алла-тагала бар,эмма ол Мелгуның жадыгөйүниң алнында биалач!.. Магтымгулы Абу Заман Ыбрайым пириң гөркезен гудратыны ядына салды.Ол ичинден Алласыны чагырып,газап билен сесине назым берип:

--Махынур ханым! Алныңыздакы алавлап янып дуран хакыкы ашыгы гөрер ялы,хакыкы ышкы гөрер ялы,адалаты гөрер ялы мен сизиң батыл гөзлериңизи,кер гулакларыңызы,кереп баглан йүрегиңизи ачайын! Сынлаң,мен хак ашык! Мен адалат!Мениң аркамда Худайым бар!Эй,дәхри,эй, жадыгөй,гөркезиң маңа ничик гудратыңыз болса—дийип, Магтымгулы әхли гүйжүни дидесине жемләп, Махынур ханымың гөзлерине дикан бакды, Гөроглы бегиң

Хупнышан периниң гөзлерине бакышы ялы дергазап бакды! Ханым нурана йылгырды,соңам дессине ыкжамланып, Магтымгулының аташы алавлап дуран гөзлерине газап билен серетди.Гоша гөзлер гарпышды,гоша гудрат даркаша гирди. Бир салымдан Магтымгулы эндамжанының янып, ыстыханының болса аяздан яңа гагшаяндыгыны,гөвресиниң леңңер атып йыкылжак болуп баряндыгыны дуйды, дэхриниң гүйжи гүйчжан экен! Жадыгөй аялың жаналгыч назары оны аклындан айрып баряр! Инди Магтымгулының дадына хут гудраты гүйчли Аллатагала етишәймесе,сөвер яры Меңли нәме, ол эрк-ыгтыярындан,ширин жанындан,акыл-хушундан айрылып баряр, бирден...бирден Магтымгулының бейниси элхенч сарсып сеңселеди, гөзлери гараңқырап гитди,бирденем ене аклы ерине гелди. Магтымгулы дүвлүп жадыгөйүң гарагының жұммүшине бакды,узак бакды,ары көйүп ятан ялы эйменч бакды,гөвнүне болмаса гөречлери от алып гөзлериниң ягы эрәп барян ялы болды,ол бирден Махынур ханымың гөзлериниңем,гөвресиниңем доңуп галаныны гөрди. Энеке онуң гөвресиниң леңңер атяныны гөрүп элеврәберди.Магтымгулы ханымдан үстүн гелендигини дуйды. Бирден ене Магтымгулының бейниси сарсып, гөзлери гараңқырады. Магтымгулының газаплы гөзлери ачыкды, эмма гөрмейәрди, я гулаклары,я тутуш дүниә эйменч шаңлаярды. Магтымгулы Алласына сыгынды.Махынур ханымың дергазап кешбине йылгырыш чайылып,ол ики голуны гаршыдашының алнында айлады. Магтымгулының сүңңи сарсып,бирден дүниәси ерине гелип, гөзлери ене гөрүп башлады.Онуң алнында Махынур ханым йылгырып дур. Магтымгулы йүрегиниң капаса дүшен гуш ялы дар гурсагына сыгман пелесаң какяндыгыны,гөвресиниң леңңер атып, балдырларының сызлашып, аякларының саңңылда-яныны дуйды. Ханым йылгырып гаршысында отурды,халыс ровгаты гиден Магтымгулам чөкди.Энеке ики пыяла биле бир жүрдек шербет гетирди. Икисине-де шербет гуюп , жайдан чыкды.

--Магтымгулы,ал шербет ич-де, өзүңи дүрсе! Сен хаыкатдан-да хак ашык экениң.

--Мен ашык! Мен Меңли гызың ашыгы!

--Онда гөзлериңдәки гудрат нәме?..Сен өзүңде гудратың бардыгыны билйәңми?-дийип,Махынур ханым оңа сиңе серетди. Магтымгулы башыны ырады.

xxx

Адам оглуның жаны ниреде? Хайсы сынасы сызлап,ниреси агырса адамың жаны шол ере барып соркулдаяндыр! Атданлыкда аягыңа чай дөкүләйсе, ширин жаның сачларыны яйып,агырян сынаның дерди-ызасыны чекйәр! Әлемлериң Эеси, жүмле-жаханың жаны Аллатагала хем шейлемиш.Дүнйәнің хайсы күнжегинде уруш-говга турса,земиниң хайсы ерине ачлык-галлачлык я гырдынчылык гелсе,бейик Бирибар шол ере назарыны айлап, хезрети Адам атаның перзентлериниң наданлыгындан янып,акмаклыгындан өртенип,оларың калбына гирип, чыкгынсыз ягдайдан чыкмага ел салгы берермиш... Меңли гыз хем Гарри молланың дөвлетли машгаласының жанына айланыпды.Гоша тоя гарашян еначылар серпмеден гайдан ялы,гам-гусса улашып, улы ховлуда тукатлык хөкүм сүрйәрди. Абдылла бег Мухамметсапа билен Магтымгулының тойының өңи сырасында гуллукдан бирки ай ругсат алып, ики гардашының той харажадының тутулшындан хабар алмага гелипди.Абрайлы сыпахса совгат-серпай барыны гетирипди.Ол Магтымгулы билен Меңлиниң дүшүп йөрен ягдайындан бихабарды.Той дийип матама саташан Абдылла бег хапа болды.Ол гелни Гүлнар билен уясы Зүбейданы янына чагырып Меңли гыза ниетләп гетирен гаты гымматбаха непис ысыргасыны гөркезип:

--Барың Меңли гыза элтип бериң,жадыгөй-догагөй онуң йүрегини даша өвүрен болса-да Хиндистаның гөвхер гашлы ысыргасы оны дердинден ачар—дийди.

Гүлнар гелин билен Зүбейда Меңлилере барды.Медет агаларың өйүнде хем ышкың ясы тутулып,матамы дартыл-ярды.Гөзлериниң яшы кепемейән Огулгерек эже Гүлнар гелин билен Зүбейданың саламыны алып,жайың гапысыны ачып,мүрәхет этди.Гүлнар билен Зүбейда горка-горка отага гирди.Меңли

пенжирә бакып дуран экен.Гүлнар гелин дүвүнчекден совгат гетирен әлемгошар ялы овадан яглыгыны чыкарып:

--Меңли! Меңлижан!—дийди.Меңли еңсесине гаңрылып, илки Гүлнар билен Зүбейданы,соңра тавус гушуң гуйругы ялы гөзлериңи гамашдырып барян йүпек яглыгы сынлады.Меңли ялпы яза өврүлип, овадан йылгырып, хамана озал хич зат болмадык ялы:

--Гүлнар,Зүбейда!—дийип,бегенжинден гыгырып гелшине олар билен гужаклашып гөрүшди.Гарашылмадык ягдая аңк болан Гүлнар-да,Зүбейда-да Меңлиниң нур сачып дуран шар гара гөзлерини,гүлүп дуран гиң маңлайыны, шатлыкдан овсунып дуран серви кадды-каматыны сынлап,туданасы бишен тудуң үстүндәки гушлар ялы дүнйә шовхун салып, гүлүшип,гүрлешип, хал-ахвал сорашдылар.Зүбейда Меңлини ичгин сынлап,онда баякы аглап, чугудып отуран Меңлиден нам-нышан хем гөрүп билмеди.Гүлнар гелин билен Зүбейда Меңлә дуйдурман бири- бирине сырлы серетдилер.Олар ичинден “Меңли хайсыдыр бир яглык билен гымматбаха ысырга үчин бейле үйтгемели гыз-а дәл!Белки, Хиндистан гелен гөвхер гашлары Демиргазык йылдызы ялы шугла сачян ысырга гудратлы болаймасын?” дийип пикир өвүрдилер. Олар ниреден билсин Бүжнүрдде Магтымгулы билен Махынурың арасында болан ягдайы?!Гүлнар гелин овадан йүпек яглыгы Меңлиниң терезиленип дуран эгнине атып:

--Меңлижан,бу Кашмир яглыгы менден, Хиндистан гелен эфренжи (европа)гөвхер гашлы тылла ысырга болса гайын агаң Абдылла бегден!—дийди.Меңли ала- яз овсунып:

-- Вай,бу яглыгың әлемгошар ялы оваданжадыгыны!—дийип, яглыгы башына гыз даңыншыны этжек болды,эмма есер Гүлнар:

--Ек,Меңлижан,бу жадылы Кашмир яглыгы сениң гелин яглыгың болар, сени Магтымжаныңа душурар!—дийип,яглыгы Меңлиниң башына атды.Меңли уялып,илки Гүлнары,соң Зүбейданы гужаклады.Огулгерек эже ички отагдан чыкян шады-хоррам сеслери,шовхунлы гүлкилери эшидип,гулагына ынанман, гапыны

ювашжа ачып өе гирди.Алаяз гүлүшип,гүрлешип дуран Меңлини, Зүбейданы,гызына баш салып дуран Гүлнар гелни гөрүп, лапма ере чөкди.Меңли эжесиниң геленини дуюп,дессине яглыгы башындан айрып, гапының агзында чалам-чаш болуп,яңакларындан ажы яшыны сув- сил акдырып отуран эжесини сынлап:

--Эжежан,саңа нәм болды?—дийди.Огулгерек эже бимар Меңлиниң ерине озалкы шадыян Меңлини гөрүп:

--Вай,Меңлижан,маңа нәм болсун! Мен сениң багтыңы гөтерип билмән чалам-чаш болуп отырын-да...—дийди.— Вай,вай,сениң бир йүрекагырлы эжең бар-да, гызымжан,багтдан яңа өлүп гидибермесемем биридир...

Бир сагатдан Гүлнар гелин билен Зүбейда хош хабар билен етип гелдилер.Меңлиниң озалкысы ялы маңлайы гүлүп,төверегине нур сачып дуран Меңлидигини,онда баякы дүшнүксиз дертден нам-нышан екдугыны,хатда Меңлиниң Магтымгулы билен өйкелешип йөренинденем бихабардыгыны айдып бердилер.

... Махынур ханым овадан йылгырды:

—Магтымгулы, сен маңа жадыгөй,сейиргөөм дийәйдиңми?

--Жадыгөйлүк,сейиргөйлүк эдйәне дагы ким диймели,ханым!

Махынур ханым ялпы-яз йылгырып, башыны ырады:

--Мен жадыгөөм дәл,сейиргөөм.

--Эйсе мениң Меңлими ким жадылады?

--Мен.Эмма мен жадыгөй дәл,мен Алланың азызланы! Ал шербет ич,мен саңа кимдигими айдып берейин.—дийди.— Магтымгулы, сен дүнйәниң яңы бир гырасындан гирен яш оглан, дүнйә болса сениң,мениң чак эдишимден хас чылшырымлы.Дүнйә ылахы парасатдан бина кылнан,биз болса шол дүнйәде ынсан пайхасы билен яшаярыс.Биз дашымызда мөвч уруп ятан аян яшайшы гөрйәрис,эмма хакыкы яшайыш,пынхан яшайыш,ылахы гудратлы яшайыш аңырда! аңырда!--дийип,Махынур ханым

Магтымгулының губарлы гөзлерине дикан гарады: шол пурсат Магтымгулы алнындакы саңцы дишлерини сыртардып,ожақ ялы гөзлеринден ялын чабрадып дуран бетнышан кемпири гөрүп, депесачы үйшүп гитди! Магтымгулы келлесини силкеләп, гөзлерини юмуп-ачып,ене аңк болды, инди онуң алнында өрән овадан гыз нәз билен Магтымгула гарап дур! Шол демде Магтымгулының дүнйәси тәзеленип,йүзүне йылгырыш чайылды! Магтымгулы ене хайран галды: инди онуң алнында өрән мәхрибан, йүзүнден-гөзүнден Хакың нуры дөкүлип дуран Махынур ханым йылгырып отыр! Магтымгулы хашлап дем алды.

--Магтымгулы,сениң екеже пурсатда гөрән затларың аклыңа сыгярмы?—Магтымгулы башыны ырап, аңк болды.—Жадыгөй дийәесиң гелип дурандыр! Эмма яңкы гөрәнлериң жадыгөйлүгем дәл,сейиргөйлүгем! Гудраты гүйчли Аллатагаланың маңа багышлан хикметлери!

Махынур ханым пессай сес билен өзи барада гүррүң берди. Онуң педери йигрими яшларында Хиндистана гидипдир,ол чакдан аша соватлы батыр,бег экен.Ол Хайдарабатда шаның гуллугында дуряр,дүрли ишлерде ишлейәр, соңкы йыллар везир боляр.Махынур ханым Хиндистанда дүнйә инипдир,докуз яшында хайсыдыр бир гудратлы хинди дервүши яшажык гызжагазың гудратлы чагадыгыны билйәр. Шондан соң педери онуң кәмил чыкмагы үчин улы алада эдйәр. Махынур ханым көп йыллар Хиндистанда дүрли кераматлыларың, гудратлыларың элинде окап тәлим аляр,бүтин өмрүни Хакың елуна багышламак үчин дурмуша-да чыкмандыгыны,педери гаты гожалансоң ата ватана гөчүп геленлерини гүррүң берди.Соңра Махынур ханым гапдалдакы отагларың бирине гечип,бир йүзүк билен үч саны диван гетирди.Магтымгулы Меңлиниң йүзүгини дессине танады.

--Мен хасу-аам халкың гөзүни ачмак үчин дүрли-дүрли гудратлары гөркезиберйән.Гудратымы гөрәнлериң көпүси гөзлерине,эшиденлер гулакларына ынанып билмән,аял адамының гудратлы дервүш болянына аклына сыгдырып билмән,маңа "жадыгөй", "догагөй", "сейиргөй" дийшип йөрлер-дә!Бизиң

кимдигимизи диңе Хак билийэндир!—дийип,Магтымгула йүзүк биле үч китабы узатды.—Ал,йүзүги Меңлиңе дакарсың,өзем индикиде букжасына хәзир болсун! Дүнийәде рақып кән.Сенем шу диванлары окаңсоң,яныма бир гелип гидерсиң!

--Ханым,мениң Меңлими ол дерди-беладан халас эйле!

Махынур ханым оңа мәхрибан назар салды.

--Магтымгулы,йыллар гечдигисайы жаханда адамзат көпеллип, яшайыш чылшырымлашып,ынсан огулларының гүн гөрмеси кыналяр. Яшайыш агралдыгыча,чылшырымлашдыгыча Мелгуның иши ровач аляр,себәби мелгуна уянлар харамы-халалы,адалаты-жахалаты сайгарман,баярлар,көпелйәрлер.Шонуң үчин арам-арам Аллатагала хер ерде-хер ерде гудратлы-кераматлы кишисини дүнийә гетирйәр: гудратлы кишиниң гудратына, кераматлы кишиниң кераматына саташан жемагатың Худая ынамы гүйчленйәр,мелгуның ызына дүшенлер тоба гелип Хака дөнийәрлер. ГУДРАТЛЫ,КЕРАМАТЛЫ АДАМЛАР күлли ынсана ел гөркезижи челгилер,гапыл гөзлерини ачыжы ышыклар! Ким гараңкы дүнийәде янып ,ялкым сачып ел гөркезсе,кимсе гапыл дүнийәде акыл-пайхас сачып гудрат гөркезйәр! --Махынур ханым илки Магтымгула, соңра өзүне шербет гуйды.Олар шербет ичдилер.Шол пурсат Кыныш бег хем Жанмәммет шәхериң ымамы билен хәкимини алып гелди. Ымам билен хәким өзлериниң Дөвлетмәммет мөвлананы, Абдылла беги танаяны үчин олара замун болмага гелендигини айтдылар.Махынур нурана йылгырып гарры кемпире:

--Эне,арзылы мыхманлары гаршыла—дийип, мыхманлара төрдәки гапыны мүрәхет этди.Эмма олар Махынур ханымың өйүнде сачагың хорматына аякүстүнден дуз дадып турармен болдылар. Махынур:

--Магтымгулы, аркайын обаңа гайдыбер.Мен хәли Меңли гызың дердин деп этдим, мундан буяна ол сени өңкүсинден хас артык сөөр,өңкүсинден хас вепалы ,өңкүсинден машгалаңыза хас рақып болар!—дийди. Кыныш бег хоржунындан совгат-серпайы-

ны чыкарып дуршуна:

--Махынур ханым,гудратың гаты гүйчли экен!Хәли гарагыма баканыңда тас жаным жәхеннеме гидипди.Бизден аклыгыңы алавер.Индем бизе Меңлижаны жадыладып-догаладып гиден гуррумсагың кимдигинем айт—дийди.Магтымгулы голларыны далдалап:

--Ек,ек,айтмавери Махынур ханым,геречи ек—дийди.

--Ек,ек,айтмасаңыз болмаз ханым! Биз душманымызың кимдигини бир билели —дийип ,Жанмәммет ханыма серетди.

--Геречи ек,гардашым! Ол гуррумсак бирден...дост-ярымыз болуп чыкайса нейләрис?! Герек дәл,Махынур ханым —дийип, Магтымгулы еринден турды.Махынур ханымам,ымамам,хәкимем, Кыныш бегем Магтымгулының ынсанперверлигиниң бейиклигине хайран галдылар..

xxx

Халыс гөвни гөвресинден чыкып гиден ханзада Шаназар бег намыс астында галыпды.Ол тавус гушы ялы Меңлиден жыда дүшүп, ах уруп эфган дартып, өлерин өйдйәрди,эмма жигер-багры персала болса-да,ичинден гара ган гелсе-де, өлүп биленокды.Ол хүйр-мелек ялы Меңлиден айрылса,дәлирәрин өйдйәрди, эмма дәлирәбем биленокды.Шаназар бегиң ичине уран дады-перядындан гара ерем ярылмады,Шаназарам гирмеди.Догуп-дөрәп дүнийәниң сайлама задыны ийип,сайлама гейим-гежими гейип,сайлама дал бедеви мүнүп, гөвни гылавланып гиден хан оглы нәме дийип Түркменсәхраның иң ажайып гызыны алмалы дәлмиш!..Түркмен оглы —ар-намысың оглы,онуң тугы ар-намыс,жаны ар-намыс!.. Шаназар намыс астында галандан Гөк йыкылып, асманың,ер йыкылып гара ериң астында галаныны ег гөрйәрди,эмма ханха вежера болуп намыс астында ятыр.Айданы канун,диени перман зарклы хан оглы ярындан,намыс-арындан ,Шаназар бег адындан айрылды. Оңа хан дәдесиниң абрай-адындан-да,ханлыгындан-да,чашып ятан байлыгындан-да пейда

ек. Шаназар өзүни Меңлә сөйдүржек болды—болмады, Магтымгулыны өлдүржек болды—башармады, өзүни өлдүржек болды, намарт гелди.Ол гижелер ах чекип, соңсуз пикирлерден,түкениксиз гам-гуссалардан,жигер авусындан ятып биленок, халдан дүшүп усургап уклап галайса-да гөргүлини гара басяр—депесинде-де перси үйтгән Магтымгулы ханжарыны салжак-салжак болуп хайкырып дур! Хан дэдеси бейик башыны песелдип, голы ханжарлы Магтымгулыдан Шаназара аман сораяр!.. Шаназар башыны талаvlaдып бу айылганч гөрнүши унутжак боляр, пажыгалы ахвалы ядындан чыкаржак боляр,йүзүне пенже уруп, сессиз награ дартяр,эмма хакыданы гөз яшу-ган билен ювубам,гам-гусса билен сүпүрибем айрып болмаяр.

Хакыда выжданың айнасы.

Шаназар хан дэдесиниң ардынжырамасыны эшидип,тисгинип гитди.Улы ханың хан оглы ыснады,бичәре халда нәдип хан дэдесине гөрүнип билер? Ол нәдерини билмән дессине дикелип отурды, гапдалда ятан китабы алып окаяндан болды.Шаныяз хан жая гирип оглуны сынлады,соңам онуң габат гаршысында чөкди. Шаназар бег гурсагындакы харасады букуп,дэдеси билен перишанда болса, йылгырып саламлашды.

Араплар Эйранда-Туранда мүңлерче йыл бейик миллет болуп, өсен халк болуп отуран юртлара Ыслам дини билен тиретайпа диен нәрсәни гетирди,татар-монголлар болса улы цивилизациялары дүнйә берен бейик халклары гырмызы ганына гарк эйләп, диңе гул хем иг диен бөлүншиги багш этди.Шаныяз хан хакыкы гул дийилийәнлерденди.Гарры атасы хан болуп оглуны, агтыгыны иге өерсе-де оларың сүңңүнден гул кешби-кешмери айрылып гидибермейәрди. Шаныяз хан агажетден узын бойлы ханды.Онуң екарсы чүрелип гидйән маңлайы илкидурмуш адамсының маңлайы ялы гөзлериниң үстүне абанып,дагың гаясы ялы сеңрикләп дурды.Өсгүнден болдумлы пеззик гашларының ашагында гуш көлегеләбермелиди.Гуйының сувы ялы йылдырап дуран гөзлери овасының чуңунда отурдыланды.Өркүчли бурны харам гушуң чүңки ялыды.Гулагындан чыкып дуран чоғдам түйлерем бир газак

билен ики галмыгы сакгаллы эдип билжекди. Бендәнің чагасының буйра-буйра сачам-сакгалам пәки чалыбермелиди гүрди,гөзлериниң агындан гайры ери дуршуна түйди.Бир мәрекеде Шаныяз ханың кемакыллыгындан сөз ачыланында Селим магтым: "Хей,онча чөпүр бир келледен сүв ичер-де,Шаныяз хан-да акыл гоярмы!" дийипдир. Шаныяз хан мертебесине әхмиет берип ваҗып ардынып,гүррүңи Нух эйямындан башлады.Ол бир мейдан гөвначар сөхбет эдип, ахыры:

--Огул,пикир кыл,элиңи узатман асманың Айыны,йылдызыны алып отуран халыңа нәме дийип бир кел гырнагы алып билмедиң? Деми билен дегирмен йөредип,күрәни күредип йөрен хан дәдең нәме дийип бир кел гарабашы саңа алып берип билмеди? Башымыза дәвлет гушуны гондурып,сахаватыны аршдан ачан бейик Бирибар нәме дийип саңа бир гарамаяк гызы рова гөрме-ди?—Шаныяз хан сөзлерине салдам берип гыссанман гүрлейәр-ди.—Себәби сен хан оглы!Сениң ата-бабаларың хем хандыр! Оглум,сен хөкман хан гызына өйленәймелисиң! Сен улы хан болуп улус-илиң,юрдуң гуллугында дурмалысың Шаназар!

Шаназар өзи билмезден улудан хашлады.

Өйденчер меҗимеде дүрли миве,ики саны күмүш пыяла хем бир жүрдек шерап гетирип,ене ызлайын басып чыкып гитди. Шаныяз ханың илкинжи гезек оглы билен шерап ичишиди.Ол пыялалара ал шерап гуюп,ене сөзе башлады.

--Оглум,бейик Аллам сени хан этмек ислейәр!Ал оглум,сениң бейик хан болмагың шанына ичели!Утанма,гөтер-дийип, пыяланы башына чекди.Шаназар дәдеси билен шерап ичмели дәлдигини билйәрди,эмма бейдип сортдурып отурса,онуң янында эҗиз, налаҗэдейин, лалла гөрнеринден горкуп пыяланы башына чекди. —Оглум,—Шаныяз хан төверегине хүшгәр гарады,соңам ювашҗа гүрледі.-Бир заман... яшлыгымда менем сениң ялңышыңы гайталапдым.Болгусыз бир хан маңа гул дийип, гызыны бермәнди. Анха бир махаллар маңа рова гөрүлмедик шол гыз,шол зенан—ол хас-да юваш пышырдады—инди мениң гарындашым—дийип,ол гөзлерини есер ойнадып,гыпып гойберди.Шаназар мөлери́п:

--О нәхили гарындашың?—дийип сорады.Шаныяз хан хондан бәри:

--Якын гарындашым,өрән якын гарындашым,гүнде-гүнаша гарны-гарна гоюшян гарындашым,гөвүсдешим,яссыкдашым!—дийип, вахахайлап гүлди.Пышырдап оглуна өвүт берди.—Новжүван чагың овадан гыз болса сөйүбер оглум,сөйшүбер,олар киме әре чыкса-да,соңлугы билен сениң ойнашың боларлар! Эйжежик гызларың гүллерини ысгабер,соң олар дадыман мивесини саңа берерлер. Оглум,дүнийәниң этини ким ийсе, шол ийсин,йүлүжигини сен иймелисиң,себәп сен хансың!Хах-хах-ха!

Үчүнжи пыяладан соң Шаназар ясама- да болса йылгырып, гүлүп хош болан болярды.

--Дәде,аркайын болай,мен о гырнагы бир эййәм унутдым.Эгер оңласаң мен Тәхрана,Төвризге,Хәзирбейжан иллерине сейли-сейрана гидәйсем диййән.

Шаныяз ханың йүзи ягтылып,кейпи чагланып гитди.

-- Дана гепи сенден эшитдим,оглум! Сейли-сейран,ав-шикар мүң бир дердиң довасыдыр. Дүнийә айлан,гөзел-гөзел юртлары гөрсең хем гөзүң ачылар, хем гөвнүң.Яныңа вепалы достларыңы ал-да,жаханың кейпи-сапасыны,яшлыгың эшретини гөр.Менем онянча эжең билен Ханалы ханың пери-пейкер гызыны гуда болуп гоярын.

--Ай,дәде энтэк гаррап барамок...

--Оглум,ханы маңа дикан бак—Шаназар оңа дикан гарады.—Шаназар, гайдып Медет агаңлара тарап, Дөвлетмәммет кетхударалара тарап бакмажакдыгыңа әхт эдип,ант ич!—дийип, айгытлы айтды.

--Дәде,сен мениң сөзүме ынанмаямың?

--Ынанян,ынанян,шонда-да әхт эдип,ант ич!

Шаназар ере бакып узак дымды.Өйкеледи.Бег халыңа әхт эдип, ант ичмели болса—ол сөзүңе ынанылмагыды.Шаныяз хан:

--Шаназар,ашыкда акыл болмаяр.Мен бирден шейтан райына гидип, болмасы иш эдериңден горкян.Оглум Дөвлетмәммет мөвлана Хакың халаны,халкың арзыланы! Ол юрдуң хатыралы кетхудасы.Улус-ил онуң керем-кераматыны гөре-гөре гелйәр.Тутуш юрдуң хан-беглери оны сылаяр.Менем сылаян. Оларың машгаласы дөвлети галкан машгала.Унутма, олара душман болсаң илиң лагнатына галарсың! Оглум , мен сениң сөзүңе ынанян,йөне әхт

эдип, ант ичмесең, мен сени даш иллере гезеленже гойберип билмен!—дийди.

Шаназар дәдесиниң өңүнде ант ичди.Ичилйән халал-харам нәрселең әхлисини ичип йөрөн хан оглуның янында ант нәмежик!

Эртеси Шаназар вепалы досты,чыкан якын гарындаш санылян болса якын гарындашы Аразалы бег билен безенип-бесленип узак-узак иллере сапара уграды. Олар ярым мензил йөрәп, елдан соварак ерде ховаланып отуран гарры агажың саясында дүшледилер.Атларың башына иймли торбаны гейдирип,өзлерем говурдаклы гап билен,жүрдекли шерабы орта алдылар.Шаназар башга дүнийәниң адамы ялыды,ол ичйәрди,эмма иймейәрди, диңлейәрди,эмма эшитмейәрди.Ызлы-ызына баша чекилен шерап Аразалының кейпини чаглады.Ол гүл-гүл ачылып достуның гөвнүни гөтержек гызыклы вакалары гүррүң берйәрди.Аразалы билен Шаназар достды,үстесине икиси чыканды. Гөр-ха, Шаназар нәче вепалы достуның ичинден ала-бөле Аразалыны сайлады,диймек Шаназар оны бейлеки достларындан хас говы гөрийәр.Шаназар эртирки ханды,ханың досты болмак болса хер кесе миессер этмейәр.Чиг сүйт эмен адам-да! Хан болжак болуп хан-бегиң алнында песелйәр,бай болжак болуп байлыгың алнында кичелйәр.Ховва-да,хинди пилинден хинди товугыны,жеңцеллериң гаплаңындан өй пишигини ясан дүнийә-дә би! Шаназар пыяласыны голуна алып,Аразала дикан бакып:

--Аразалы,сен мениң нәмәм?—дийип сорады.

--Мен сениң вепалы достуңдырын,доганыңдырын,Шаназар хан!

--Сен мениң үчин байлыгыңы орта гоюп билермиң?

--Байлык нәмемиш,мен сениң үчин гара башымы орта гоярын!
Мен сениң үчин хер зада—хатда өлмәге-де тайяр,өлдүрмәге-де,достум!

--Мен сениң хакыкы достдумдыгыңа,достларымың арасында иң эркегидигиңе ынанядым—дийип,Шаназар пыяласыны Аразала сомлады.—Ал хакыкы достлук үчин ичели!

Олар пыяланы баша чекдилер,херси бир дограмча говурдагы алып гәвүш чалдылар.

--Инди икимиз Мүжәвүри тапалы.

--Мүжәвүри? Мүжәвүр нәмә герек?

--Мүжөвүрө Магтымгулыны өлдүрдерис!..Ынха,бу болса Магтымгулының келлесиниң бахасы—дийип, Шаназар ичи тылгалы хоржуны гөркезди.

--Магтымгулыны өлдүрдерис?-дийип, Аразалы аңк болуп гулагына ынанмады.

--Магтымгулыны өлдүрдерис!—дийип, Шаназар чүрт-кесик нетижә гелди.Аразалы бегинң депесинден гүрзи урланында хем, йылдырым уранында хем бейле элхенч хала дүшмездди.Ол гулакларына-да, гөзлерине-де,янында отураның досты Шаназардыгына-да ынанмады.Ол диканлап Шаназарың жыңсы үйтгән гөзлерине серетди: достуның гудуз ачып дәлирәп йөренини гөрүп хайыкды. Бирдемде Аразалының әхли ичен шерабы башындан учды.Ол Шаназарың гудачылыгының бозулып,Меңли гызың Магтымгула гелешдириленден хабарлыды.Бейле ягдая дүшен киши хер иш эдип билер! Аразалы йөвселледди,себәби ол ган ысы күкәп дуран габахат ише гошулмалы боланындан горкды!

--Бейтсек намартлык болмазмы?

-- Эйсе ол гуррумсагың Меңлими догалап, акыл-хушундан айрып элимден алмагы намартлык дәлмидир!

--Кетхуда гарры молла кераматлы...гудратлы...Онуң шахыр оглуна каст эдип Алланың газабына,халкың лагнатына галайсак нәме?! Магтымгулам кераматлымыш...

--Гел онда мени өлдүр! Ынха,менде кераматам ек,гудратам—дийип, ол ган өен гөзлерини Аразала дикди.—Гел онда мени өлдүр достум, Меңлисиз яшанымдан габыр болайын!-- Аразалы гөзлерини петредип,узак дымды.--Сен нәме горкямың? Сен бир ер уруп ерде галан гарамаягы өлдүрмели болса—мениң достум-да,хайсыдыр бир шахырсумагы өлдүрмели боланда достлукдан йүз өвүрйәмиң?

--Мен Алланың газабындан горкян! Шаназар,мен Гарры молланың гудратыны гөзүм билен гөрдүм!Магтымгулы хем бихаал киши дәл!

--Гой,гой Аразалы! Горкян болсаң эркек бол-да горкян дий, егса-да мениң янымда душманымы арша галдырып мазамлап отурма!

--Шаназар,достум,маңа Шаныяз хан “Гарры моллаларың

төверегинде гөрнәймәң! Шаназар бег бир ышка аклыны алдыран ашык! Онуң ыкбалыны саңа табшырян! Эгер ол Меңлиниң я Магтымгулының янында гөрнәйсе, мен сениң келләңи аларын!” дийип, маңа ант ичирдидә!

--Ол маңа-да ант ичирди,өзем ынха шу хоржундакы тыллалары берип гойберди--дийип, Шаназар ене тыллалы хоржуны гөркезди.--- Акмак болма, хей Шаныяз хан оглуның сөвер ярыны бир молла догмасына алдырдармы?—Ол Аразала сырлы серетди.—Ол бир хоржун алтыны маңа йөнелиге берип гойберенмидир?!.Икимиз Меңлилериң өйүниң төверегинде-де, о доңзуң төверегинде-де гөрүнмерис, дүшүндиңми?

--Шаназар, достум, аклыңа айлан!

--Аразалы, мен сени эркек сиң өйдердим. Бар сен гайдыбер, маңа диңе өвеч өлдүриленде, багы өкүз өлдүриленде, тойда-мейлисе достсыраян достуң гереги ек!

Аразалы чыкгынсыз ягдая дүшди. Ол өзүни депесинден гылыч салнанда вах дийжек герчеклерден саймаярды, эмма ынха онуң намысына яра салынды. Онуң достлугына, вепасына, эркеклигине дил етирилди. Ол өзүне гуйлан шерабы голуна алып:

--Шаназар хан, пес хем пис геплери гой! Аразалы ол-а Магтымгулымыш, Худаның ягшызадасыны өлдүрмели болса-да, перишделерини пүррелемели болса-да сениң билендир!--дийип пыяланы башына чекди.

ТӘЗЕ ВАРИАНТ!

Р О В А Я Т А З Ы Я Р А Т

Шувлап ериң ярыгына гидип барян Мухамметсапа эрбет тисгинип оянды, дессине сагына гарады, гөрсе гапдалында язылан гырмызы донуң үстүнде Хүйрбике ек! Онуң хайяды гөтери-лип, иманы өчүп төверегине серетди. Бирден онуң йүзүне нурана

йылгырыш чайылды.Гөрсө,ханха Хүйрбике овадан гушларың еле-гинден,деряның якасында битен гүллерден чемен баглапдыр. Мухамметсапа сапанчалары алды,Хүйрбике сеңсе эдилип,ата кесе басылып гелйәркә бир өзүне геленинде Мүжөвүр дагының Магтымгулыны өлдүржөк боланыны,Шаназар бег диййәнің Магтымгулының келлесине он мүң тылла гояныны эшденини Мухамметсапа айдып берди.Мухамметсапа агач күлбеден тыллалы хоржуны газып алып,атланып ела дүшдүлөр. Олар иңрик мазалы гаралансоң оба гелдилер. Хүйрбике төверегине огрын гаранып өйлөрине йөнелди, Мухамметсапа гуйының башына барып атыны суварып,ваканың ызына гарашды.Хүйрбике пишик басышыны эдип өе гирди, эжесиниң шиндем укуда ятандыгыны гөрүп зәхреси ярылды.Сөнүп галан яг чырасыны якды.Эжесиниң элинден тутуп, яңагыны сыпады.Йүреги ерине гелди, эжеси ыңранып гөзлерини ачды.Ол:

--Гызым,маңа бир чай демләп бер.Гафлат укусына галып болуп көп ятыпдырын—дийип,еринден галжак болды, бирден саг аясы билен бойнуны тутуп—артып,бижай ятыпдырын,яман бойнум агыряр...

Хүйрбике дессине дервезәнің өңүне барды.Ол голайына гелен Мухамметсапа эжесиниң хич затдан хабарсыздыгыны айдып, кесемен чөреги узатды:

--Ажыгансың,елда иерсиң!—дийип,Мухамметсапа билен хошлашып өе йөнелди.Мухамметсапа хем чөрегиң ярыны атына ийдирип, ярыны өзи ийип,нирдесиң Хажыговшан дийип атына гамчы чалды. Шейлеликте,Хүйрбикәнің гүрпбасды эдиленини Мухамметсапа билен Хүйрбикеден башга билен болмады. (Хүйрбике диңе тоюң өң янында эжесине өзүниң дүшен пажыгалы ягдайыны гүррүң берер).Ики гүнден соң Кыныш бег Мухамметсапа билен Магтымгулыны янына алып дүме экине гитди.Эййәм ирки кыркгүнлүклер совулып, гавун-гарпызлар бишип,томсуң бал айы башлапды.Магтымгулам, Мухамметсапа-да өзлериниң Мүжөвүре душушларыны жикме-жик айдып берди. Кыныш бег:

--Йигитлер,Мүжөвүр билен болуп гечен муззур вакалары хәзир Ажы деряның(Хазар деңзи) астында гөмйәрис,ятсын кыямат ахыра ченли Жеңгиз ханың(Чингиз ханың) харам маслыгы ялы! Инилерим, онсузам Дөвлет дәдемиң дерди депесинден агдык,оңа бу ваканы дуйдурыжы болаймаң!—дийип, инилерине берк табшырды.—Гөзи гызарып гарагы гапылан харамзада Шаныяз хана болса герегем шолды!..Ол иру-гич Елбарслыдан оглуның жөседини тапар,эмма Елбарслыда, Мүжөвүриң өйүнде оглуның өлдүрилендигини хич ерде айдыбам билмез,хич кимден ар алмага богнам ысмаз!..

xxx

Өлүмден аман сыпан Бегмырат нерессе узын гижеси сессиз аглап чыкды,онун гөзлери чым гызыл болуп,габаклары елленип, пөкгерип гидипдир.Эртеси дайысы Ныязлы бай Бегмырады сынлады, бирденем етимежик нерессәниң эжижө боюнундакы танапың ызыны гөрүп,иманы учды.

--Көпей оглы,асыл сен өзүңи асжак болдуңмы! Мен сени яллап, гарныңы отарып,эгниңи битирип,этмедик гүнәм ялы гөтерип йөрениме Таңырялкасыныңмы шол! Жаныңа каст эдип мени илиң ичинде йүзүгара этжек болямың,лагнат сиңмиш чөпдүйби!—дийип, дергазап Ныязлы бай егенчисини чыбыклажак болды,эмма сазанаклап,саңңылдап дуран етимежик чопанының бирденикә жанына каст эдәймегинден горкуп , зордан сакланды.

--Дайы!Дайыжан,мен мейданда узын өрме дүрре тапдым. Шоны булайлап, шарпылладып ойнап йөркәм,атданлыкда бойнума долашды...—дийип,Бегмырат узын гижө тослан баханасыны айдып берди.Ныязлы бай ынанмады,йөне аршың-күрсүң арасында ялңыз галан етимегиң шейле иши эдеринден эйменип, оңа оңардыгындан хошамай сөзлери айдып,гамчының ызы айрылянча, бойнуны даңып гезмеги,соранлара болса бокурдагының агыряныны айтмагы ныгтап-ныгтап табшырды...Эмма сәхел салымдан Бегмырат еtimiң өзүни асжак болшы хакында оба мышмыш яйрады.Хер обаның Хейжан хейвереси бар-да.Йүреги юка

Халбике эже Хүйрбике билен маслахатлашып, Ныязлы байың ичине-дашына гечип, Бегмырады огуллык алды. Бу гүн-эрте Хүйрбике дурмуша чыкмалыды, онсоң Халбике эже я Ыспыханда яшаян оглы Аждар ханыңка гөчүп гитмелиди, я улы мүлкде гугарып ялңыз галмалыды. Халбике эже оглуныңка нәлер гитжәк, эмма ол догдук обасындан, доган-гарындашларының арасындан нәдип согрулып гитсин! Гарран агажы еринден гөчүрип болмаяр...

Бегмырат Ныязлы байың доган егениди. Адамсы Ханмырат сөвешде вепат болуп дул галан уясы Огсолтаны Ныязлы бай тәзеден дурмуша чыкарды. Йөне көрекен болдажы гурплы йигит гелниниң ызына чага дүшүрип гелмегини исле меди. Нетижеде Ныязлы бай Огсолтаны тас гыз бахасына елмәп, Бегмырады өз янында алып галып, ики тарап данам утупды. Ныязлы бай Худайың муздуз берен чопаныны—Бегмырады адам оглуна бержәк дәлди! Йөне занды залым бай, гахаржаң бай оны урман, сөгмән, гыгырман, даламан билмейәрди, эҗизжә нерессе-де чөкдер сүтемлере узак чыдап билжәк дәлди. Бир гезек Ныязлы бай Бегмырады чыбыклап башланында, ол “Дайы, нәче урсаң ур, йөне санап ургун...” дийипди, шол сөзден соң, Ныязлы бай Бегмырады йүрекден йигренип уграды. “Етим овлак сакладым, агзым-бурнум яг олды, етим оглан сакладым, агзым-бурнум ган олды” дийип, мениң атам айтмандыр. Худай сени билмән етим эден дәлдир!”. дийип отурса-турса Бегмырада дил ярасыны саярды. Шейлеликде, ол гепе якин мусаллат етимекден дынаныны кем гөрмеди. Хүйрбике дурмуша чыкайманка көрпә җигили, Халбике эже болса огуллы болды...

xxx

Яраданың ягты яланчысында бир адам багтыяр болса Кыныш бег багтыярды. Эмма Нурҗемалың агзы бимаза болмасы агыр хем өрән жебри-жепалы гечйәрди, нәме ийжәк болса-да, нәме ичжәк болса-да, пакыржыгың йүреги буланярды, отурса-турса гөргүлиниң башы айланярды. Ол оны яшы гидип, кырка голайлап йөркә хамыла болмасындан гөрийәрди. Нурҗемалың аш сайламасы гаты узага чекип, бичәре хам билен сүңке өврүлип барярдды. Мухамметсапа билен Магтымгулының гоша тоям голайлап гелйәрди... Нурҗемал

гелин көпден бәри гөвресинде,сүңңүнде,рухунда нәгехан бир
якымсызлыгы хем сызярды,келлесинде болса “Еtimiң агзы аша
етенинде,бурны ганармыш” диен сөзлер айланярды.Нурҗемал
гелниң игләп сары сапак болуп баршыны халаман гүнлериң бир
гүни Аразгүл эҗе гайыны Нурҗахан эне,Огулшекер дагы билен
маслахатлашып,оны тебибе гөркезди.Хей аш сайлама-да адамы
бейле хорлармы! Хей агзы бимаза болма-да бейле узага чекерми!
Тебип Огулсабыр эне Нурҗемал билен көп гүррүң эдип, ягдай-
ларыны бирме-бир сорашдырды, онуң дүрли сыналарыны
барлашдырды.Огулсабыр энәниң янында дөрт-бәш яшлы дүңеле-
нип йөрен агтыгам барды. Огулсабыр эне:

--Гызым,Алага сыгын,сабыр эт,аңырсы биркүч хепдеден
йүрегиң буланмасы,башың айланмасы галар—дийип,гөвүнлик
үстүне гөвүнлик билен дәри-дерман берип, агтыгының голундан
тутуп, Аразгүл эҗәниң янына гитди. Нурҗемал гелин тебип аялың
йүзүндәки ясама шатлыгы,сөзүндәки мәхирсиз мылакаты дуюп,ене
иңкисе гитди. Нурҗемал саташан дердиниң йөне агзыбимазалык
болман, башга бир нәгехан бела болуп чыкмагындан гаты хедер
эдйәрди,өзем дессине “Аллаҗан, аңыма гелен алныма гелмәвер-
син!” дийип тоба ызына тоба эдйәрди.Нурҗемалың эҗеси пақырам
йигрими бәш яшында дүвнүкме кеселинден өлүп гидипди.
Нурҗемал яңы тебип Огулсабыр энәни ичгин сынлабам өзүниң
довлуның,гурсагында хөвүртге гуран шүбхесиниң йөне-мөне бела
дәлдигине ынанып уграды. Нурҗемал өз янындан:“—Худайым
сени багтлы этҗек болса бәбеҗиккәң эҗеден-дәдеден айыр-
мазды!” дийип,гөзлериңиң окарасыны пүре-пүрледиди.Шол махал
тебип аялың агтыгы гелип,энесиниң галдыран тесбисини алды,
эҗеси дик дуруп гузламыш огланҗык гапыда дүңеленип ызына
өврүлип:

--Сениң бәбегиң болмаяр—Соңам гөзлериңи хөвленидирип
дурды-дурды-да—Сен дүвнүк болупсың—дийип, Аразгүл эҗәниң
янында тебип энесинден эшиден сөзүни айдып дүңдерилип гитди.
Нурҗемал гөргүли йылан чакан ялы сычырап, нәдип еринден
галанынам билмеди. Башы айланып тас эссинден гидипди.
Салланчакдан гачан огланҗыгың морта айдан сөзлери

гөргүлиниң ичинден аташдан йылдырым болуп гечип гитди,буздан йылдырым болуп гечип гитди.Гөз-ачып юмасы салымда ол гара сув дерледи. Хай,пелек,хейхат,пелек! Еке-етимежик Нуржемалда нәме касдың барды сениң?! Ол гөргүли энче ай бәри агзы бимаза боланына бегенжинден учуп йөрди ахыры, онуң гурсагында төзленен дүвүнчек онуң гелжегине рөвшен нур чайып,оны багтдан яңа хүйлендирип йөрди ахыры! Эй-хо,онуң балык дийип гарбаны кепжебаш йылан болса нәтжек! Онуң Хыдыр диени хырс болса нәтжек! Онуң гурсагындакы төзленен бәбежик дәл-де,дүвнүкме болса нәтжек! Энче махалдан бәри ахыры гужагы ак бәбеклиже болжагына бегенжинден учуп йөрен начар гелниң гурсагында шум ажал хөвүртге гуран болса нәтжек! Ене бәш айдан дүньә инмели бәбежик дийип йөрени,Нуржемалы бәш ая етирмән гара ериң гойнуна алып гитмели ажал болса нәтжек! Огланжыгың айдан пис сөзлеринден сүңңи сарсып,бейниси доңан Нуржемал хатда аглабам билмән доңуп галды...Экине айланып дүньә сыгман гелйән Кыныш бег ювашжа хиңленйәрди, ол гүн санаярды,хепде санаярды,ай санаярды.Несип болса ол шу гышда дәде болмалыды! Кыныш бег—дәде!..Ол пишик басышыны эдип өе гирди,Нуржемал гелин дула бакып ярым-яш аглап дуран экен. Ол бирден адамсының геленини дуюп,йүзүниң-гөзүниң яшыны гизлежегем болман, аглап Кыныш бегиң гужагына долды. Гөргүли багрыны паралап хыңзап гелйән агысыны бегенч агысына өвүрип билмән көсенди.Кыныш бег:

--Жахан шаның хүйр гызы!—дийип,лахлахлап гүлүп,гелниниң йүзүнден-гөзүнден огшап башлады.—Худайым ахыры бизи багта етирди! Ери боля,бири геләймесин.Агламан бегенәйсене!

--Вай,мен нәдип агламан бегенип билейин?! Йигрими йыллап гарашан бәбежигимиз боляр-а! Яңы тебип дайза оглуң боляр дийип гитди.Бар гапыны килтле, билеже аглашалы-ла!

Кыныш бег гапыны килтледи,Нуржемал гелин адамсының гужагына долуп хүнүбирян агламага дурды,эмма онуң агысы аглап түкедип болян агы дәлди.Сув ялы чагака етимлик дердини,энчеме йыллабам перзентсизлик дердини чеке-чеке йүрегинде сар

галмадык Кыныш бегем меликесини багрына басып сессиз аглады,ярым-яш болуп седасыз аглады. Тебип гиденсоң Нурже-малдан хабар алайын дийип гапыдан гелен Аразгүл эже ишиги чалажа чекди,япыклыгыны аңды,шол махалам Нуржемалың агысыны эшидип,тас өзүнден гидипди. Аразгүл эже гөзлериниң окарасыны ажы яшдан пүре-пүрлөп өйүне уграды.Ол үшүкли Нуржемал гелин өз елуган элхенч дердини билендир өйтди. Гөргүли Аразгүл эже арзылы гелниниң есер гелен кысматыны гөтерип билмән, өли ялы дүшеге сүнәйди. Бу махал жайда болса Нуржемал гелин депесинден инен шум ажалың пенжесинде урнуп агласа,Кыныш бег багтдан яңа ярым яш болуп сес-седасыз аглаярды...

Гүнлериң бир гүни Халбике эже билен Бегмырады Анналы ханыңка чагырдылар.Олар тиркешип баранында ханың улы мыхманжайында Анналы хан, бәш-алты саны аксакал,обаның кетхудасы,казысы,ахуны,Тагы тәжир,Ныязлы бай,Бегмырадың эже-си ве какалыгы отырды.Халбике эжәниң эндамы үшүдип гитди.Ол яңы ыснышып башлан огуллыгыны элинден алжак боляндырлар өйтди.Төрде аксакалларың янында отуран гөрмегей йигит Пыгамбергулы Бегмырады довамлы сынлап,еринден туруп баршы-на оны багрына басды,гөзлерине яш айлап:

--Эдил Ханмырады гөрөн ялы болдум,Бегмыратжан— дийип,эсли салым оны гойбермеди.—Бегмыратжан,сениң дәдең Ханмырат беглериң бегиди,батырларың батырыды,Ватан үчин,юрт үчин,ил-улусың абаданчылыгы үчин ата чыкан хақыны гахрыман-ды...— Дөрт йыл бәри “игли етимек” диен лагнаты лакамы гөтерип гөйдүк болан Бегмырадың окара ялы гөзлери яша долды,ичден хыңзап гелен агы дамагына тегек болды,эмма агламады,чүнки ол батырың оглы ахыры!..Ол гөрмегей йигит Пыгамбергулы Бегмырадың дәдесиниң сөвешдеш досты экен.Ол көп йыллап Ханмырат билен сөвешендигини,онуң әхли газанжыны,пайына дүшен олжа хақыны оглы үчин,ожагы үчин аяп машатлы бир серраба сакладандыгыны гүррүң берди.Ол:

--Бегмырат,дәдең бир улы сөвешде агыр яраланды.

Нерессәнің өмри гысга экен!—дийип,ол эл яглыгыны гөзүне элтди.—Ханмырат жан мениң элимде жан берди.Ол маңа серрапдакы байлыгыны саңа гетирип бермеги берк табшырды. Эмма мени шол гүн Бухара угратдылар,ондан Хыва.Алты ай мундан овал ярадар болуп гошундан бошап,серрабыңка бардым.Ынха, дәдең пақырдан саңа галан мирас! Бу Ханмырадың ханжары,бүем он мүң динары!

Дәдесиниң достуның гүррүңлерини эшидип дамагыны долдурып отуран Бегмырат гөрмегей йигиди ене бир гуҷаклап гөрмек иследи,эмма чар тарапдан оңа гөнүген назарлар бирнеме ховуны басды.Хәлден бәри ярым-яш болуп сесли-сессиз агламышлан болуп отуран зенан—Бегмырадың әжеси Пыгамбергулының янында дуран халтаны гөрүп,шулар ялы бир задың болжагыны гүман эдипди.Ол еринден гобсунып,гөзяшыны сечеләп:

--Ол пулуң ярыны оглума бериң,ярынам...—дийип, агасына серетди.Пыгамбергулы:

--Гелин,пул Бегмырадыңкы! Киме,нәме бермели болса, Бегмырат чөзер!—дийип, чүрт- кесик айтды.Ныязлы бай ардын- жырап:

--Он мүң динар көп пул,улы байлык!Бегмырат болса үммүлмез чага!Бегмырадың хоссарлары-- ак сүйдүни берен әжеси Огсолтан бар,оны огуллык алан Халбике әже бар,дайысы бар,етдигинден херси бир пай болса ягшы—дийип,ызыны гүмми- самма урды.Халбике әже:

--Аксакаллар,маңа шол пулдан еке аббасам герек дәл, Бегмырат икимизиң рызкымызы Аллажан етирип дур,Аждаржан иберип дур--дийди.Ныязлы бай:

--Бейле болса,пулуң бир бөлегини огланың әжеси Огсолтана бермели.Ол пул Огсолтаның адамсының пулы,бир бөлегинем маңа берәйиң.Менем Бегмырады дөрт йыл экләп-сакладым—дийди. Бегмырат бирден дүвлүп,башга бир кишә өврүлди.Ол дөвра гуруп

отуран аксакаллара,казы-келанлара,кетхуда, хана бирлай назар айлап:

--Яшулылар, гөzlүләр дөрт йыллап мениң гөрән гөргүлерими гөрөндирләр,гулаклылар мениң ахы-наламы эшидендирләр,йүрек-лилер мениң чекен жебри-жепаларымы,ювудан хунабаларымы дуяндырлар,инди акыллылар хем нетиже чыкарсын—дийип, дымды-да дайысына серетди.—Дайы,сен маңа үмбилмез чага диййәң,хакыкатдан-да мениң яшымдакылар чага боляр!Эмма мүррүжек тернәниң ир бишиши ялы,етимежик чага ир етишйәндир.Газап дурмуш мени он үч яшымда етишдирди... Агалар,мен сизе ене бир зады айдайын:Худайжан бар экен,мен дөрт йыл эжесиз етим, дәдесиз есир болуп,дөрт йыл евуз дүняде доган-гарындашсыз ялңыз галып, ахыры эжелем,дәделем, доган-гарындашлам болдум—дийип, еринден туран Халбике эжәниң голундан тутды.—Энежан,саклан—дийип, ол халталы пулуң янында дуран ханжары алды.--Маңа дәдемиң ханжары боляр!—Соңра Бегмырат ылла улы адам ялы ики голуны узадып Ханмырат билен эллешди:

--Агам Алладан гайтсын,маңа-да сениң бу ягшылыкларыңы янышдырмак миессер этсин-дә,Худайым!--Бегмырат бирден Пыгамбергулыны гужаклап,эсли салым дурды.Соңам яшлы гөзлерини гөркезмежек болуп,Халбике эжәниң ызындан гапа юмлукды... Улы байлықдан наумыт галып баряныны билен Ныязлы бай:

--Ол пулдан берилмежек болса,Огсолтаны, мени нәме дийип бәрик чагырдыңыз?—дийип,Ныязлы бай хоңңул-хоңңул эдип, аксакаллара назар айлады.Анналы хан:

--Сизими? Сизи дүняде ягшы адамларыңам бардыгыны гөрәйиң дийип чагырдык!!!—дийип,кесгин айтды...

Такмынан бир сагатдан Пыгамбергулы Дашгуйы обасындан алысда болмадык байырлықда Мухамметсапа билен душды.Ол Бегмырадың дәдесиниң сөвешдеш достыдыгына тутуш обаның ынанандыгыны,Бегмырадың болса хошлашык пурсады агландыгы-

ны гүррүң берип:

--Аксакаллар Бегмырат он секиз яшап йигит чыкянча, он мүң тылланы Тагы тәжире пейдаланмага бердилер.Ене бәш йылдан соң тәжир пулы Бегмырада он ики мүң эдип говшурмалы этдилер—дийди.Мухамметсапа сөвешдеш досты Алагайыш обалы Пыгамбергула көп-көп таңрыялкасын айтды. Шейдип Мухамметсапа Шаназар ханың Магтымгулының келлесине гоян харам пулуны халаллады...

xxx

Хажыговшан шинди бейле улы,бейле дабаралы,бейле шовхунлы тойы гөрмәнди. Дөвлетмәммет ага ил кетхудасыды,ол илиң рухы атасыды,хей атаңың тоюна чакылыклы барылянмыдыр? Атаң тоюна илден өң барып дик дуруп хызмат эдилйәндир! Кетхуданың тутумлы тоюна алыс-алыс обалардан-кентлерден доган-гарындашлар, арзылы мыхманлар бир хепде өңүнден гелип башлапды. Түркменсәхраның тамам уламалары,пирлери, алым-лары, айдыңлары,сердарлары,ханлары,беглери, гарып-гасарлары, байлары-беззаллары гелди, барлылар совгат-серпай экелди.Тоя гелен мыхманлара Гиңжай дар болды, эмма Дөвлетмәммет аганың, тамам еначыларың гөвни гиңди.Той бүтин Түркменсәхраның улус-илиниң тоюна айланды, хажыговшанлыларың он дөрт яшардан етмиш яшарына ченли еңини чермәп, билини гушап,дик дуруп тоя хызмат эдйәрди. Дуршуна сөйгүден, мәхир-мылакатдан, ынсанперверликден ярадылан Нуржемал гелин дердини чекип отурып билжек гелинлерден дәлди. Ол гиҗелер шум аҗалың пенҗесинде чабаланып, азаҗықдан-азаҗықдан өлйәрди, гүндиэине болса адамсы Кыныш бегден шумбагтыны бүкуп, нәз-керешме эдишмели болярды.Нуржемал гелин “аҗыбимаза боляны үчин” халымсырап отурып билжекми? Ол даш ерлерден тоя гелип башлан мыхманларың нахар-шоруна,чайына-сувуна середйәрди. Адам пакыр херки затдан гөвнүне теселли, өзүне бәхбит гөзлейәрдә! Нуржемал новжуван яшында эзиз хем мәхрибан янелдашындан айрылып өлүп гитмели боланына җигер-багрыны паралап гынанса-да, өнелгесиз халына Кыныш бегің багтыны баглап отурмадан

дынжакдыгына бегенйәрди. Нуржемал өлөр,йөне онуң мәхрибан янелдашы Кыныш бег ахыры башга аяла өйленип перзентли болар! Асылзада гелин өлүп адамсыны багтыяр этжекдигине бегенйәрди, шейлеликте,ол шум кысматына чалт кайыл болупды! Нуржемал әхли дерди-беласыны унудып, идирәги,рагваты болмаса,-да гүйжүниң етдигинден мыхманлара хызмат эдйәрди, хызмат этдигиче гам-гуссасындан халас болуп, шәхди ачылярды.Той диениң той боляр! Тоя чакыр келле тогаланып барармыш. Аллаха шүкүр,энтек Нуржемал гелин чакыр келле дәл! Элери ише гелшип дуран галлав гелин келлебашаяк үтүшйәрди, чөрөк япянлара көмеклешйәрди, нахар-нова середишйәрди.Хей Магтымгулы билен Меңлиниң, Мухамметсапа билен Хүйрбикәниң тоюнда ол хызмат этмән билжекми! Нуржемал тутумлы тоюң аладасы билен ылгап йөршүне йүрегиниң буланмасының галанынам, ишдәсиниң ачылып, ийип-ичип башланынам аңман галды,гүн-гүнден даяныбам уграды. Аразгүл эже билен Нуржахан энәниң болса йүзлери гүлсәде,йүреклери аглаярды.Олар Нуржемалың дәвлетли машгала вепалыдыгына,жаны ярамаян халына-да хызмат эдишине буйсан-ярдылар, йүреклери болса пара-парады! Гелиналыжы гелди, Магтымгулы Меңлисине, Меңли Магтымгулысына говушды! Мухамметсапа Хүйрбикесине говушды...

Гижәниң ярымында багшылар гызып айдым-саз бала дөнүпди, мәхелле бары багшыларың дашындады.Нуржемал гелин назары билен Кыныш беги тапды,ювашлык билен оңа "өө гел" дийип үмләп, ызына гайтды.Кыныш бег багшылары ташлап, машгала-сының ызы билен өө гирди.Өйде чыра янып дурды. Нуржемал гара гөзлерини яшлап, гапыдан гелен адамсына:

--Гапыны килтлесене,дердим говзар ялы аглашалы-ла—дийди. Кыныш бег гапыны килтлемәни екуш гәрди—Килтләйсене, хүнү-биян аглап дуркам бири геләймесин! Мен багтдан яңы ярылып барян,партлап барян,Кадыржан! Бәбежигимизе жан гирди! Маңа жан гирди!—ол адамсыны гуҷаклап чыны билен аглады, хүнүбиян,багры гиян аглады.Кыныш бег болса дүшүнип биленокды.Нуржемал:

--Кадыржан,ахыры мен бәбежигимизиң болжагына ынандым!
Мен гөврәмде бәбежигими дуйян! мен гурсагымда сени дуйян!
Ынха сен шу тайда!—дийип,багтлы ерини гөркезип аглаяр-
ды.Кыныш бегем Нуржемалың бегенжине бегенип гөзден яшыны
дөкйәрди. Нуржемал ялңышманды,көп билйән тебип кемпир
ялңышыпды. Хакыкатдан-да, гышың ортакы айында Кыныш бегиң
оглы болды! Йигрими биринжи йыл дийленинде!..

Мухамметсапа билен Хүйрбикәниң,Магтымгулы билен
Меңлиниң тоюнда Аразгүл эже-де,сегсен яшандыгына гарамаздан
Нуржахан эне-де, гелнежелери-де, уялары-да,көрпе доганлары-
да,хатда Айнур эже-де гаррылыгыны унудып учганаклашып
йөрдүлер.Кыныш бег-де, Абдылла бег-де,Селим Магтымгулы-да
голда барыны совурып,Хатам болуп улус-иле дөвлетли,улы той
берйәрдилер.Аксакалларың арасында перишде ялы болуп отуран
Дөвлетмәммет ага дүйбүнден башга бир кераматлы адама
өврүлипди,чүнки бейик Аллатагала онуң ягшызада ялы оглы
Магтымгулыны гөрлүп-эшидилмедик ховп-хатарлардан, бела-
бетерлерден пеналап, он секиз яшадып,межнун болуп сөөн
Меңлисине говшурыпды.Дөвлетмәммет ага Алласындан хош
болуп,ил-улсундан хош болуп,гүл-гүл ачылярды.Ол инди чын йүре-
гинден Магтымгулының Алланың азызыдыгына кемсиз ынанып
ды, хезрети пириң айдышы ялы, инди Магтымгулы бейик акылдар,
кераматлы арыф болар!

Бир шахырың айдышы ялы, бу той шейле бир шовхунлы улы
той болды ,шейле бир дабаралы улы той болды,шейле бир
тутумлы улы той болды, айдым-саз күйсейәнлере Баба Гамбар
билен Ашык Айдың пириң айдымлары, Гөроглы бег билен Андалы-
бың намалары,шатлык-шовхун,шүвелең күйсейәнлере шатлык-
шовхун, ичеси гелйәнлере ширин-шербет, мей-шерап, хоранлара-
иерменлере газан-газан нахар, пәлванлара улы-улы байраklar,
чапыксуварлара гымматбаха сылаг-серпайлар етди. Эмма иң улы
багт Магтымгулы билен Мухамметсапа етди. Магтымгула асманың
мелеги Меңли,Мухамметсапа учмахың хүйри Хүйрбике етди.

Илки даш обадан Хүйрбикәниң гелин алжысы гелди,

мыдама сивилзасияның кервенбашыларының бири болан Эйранда көпден бәри гелни той пайтунында гетирмек ең болупды.Бир заман Ягшымырат бай инисини өеренинде Ыспыхандан йөрите той пайтуныны сатын алып гетирдипди. Шондан бәрем Ягшымырат бай “обама ягшылыгым болсун” дийип, пайтуны байың-гарыбың гелиналжысына кирейсиз берйәрди. Соңра Меңлиниң гелиналжысы гелди. Атлылар пөвхеде-пөвхе түпең атып, тоңкатар, хырлы атып йылдырымлы,гөк гүммүрдили язың гелши тоя шовхун бердилер: гөйә гелиналыжы дәл-де,ләле рейхан яз гелйәрди. Ал яшыл,гызыл чоҗ гейнен гелинлер-гызлар башы күртели Меңлини алып гелдилер. Шинди эшидилмедик айдым болуп, башы ал-яшыл күртели Меңли гыз дәхедем-дессем йөрәп Бакылыга гирип гелйәрди,өлмез-йитмез Жавуданлыга гирип гелйәрди! Айдыма гирип гелйәрди!

Меңли Магтымгулының гуҗагына багт болуп долды, шахыр хем оны Бакылыгың айдымына өвүрди.Магтымгулы Меңли гызың учмах гойнуна ышк болуп гирди,учмаха гирен гоч йигиде инди өлүм екдур! Депеси гарлы,дегреси ижирли - нарлы дагларың жәннети жүлгелеринден овсунып,ак көпүк болуп гелйән ики саны часлы чай,ики саны әлемгошарлы дәли чай учмахы жүлгеде бирлешип овадан деря өврүлди.Ол терең деря гүнлериң, хепделе-риң,айларың,йылларың,асырларың ичинден акып, гафлатлы Гечмишден айдың Гележеге баряр!

Магтымгулы Меңли гызың учмах гойнуна дәл-де,дүйбүнден башга бир жадылы дүңйә дүшди.Ол дүңйә сөз билен беян эдерден оваданды,саз билен беян эдерден эзизди,хыялда жанландыардан айыш-эшретлиди,зовкы-сапалыды.Ол сапалы дүңйәде ышк ышк билен,эшк-эшк билен,леб леб билен,рух рух билен, беден беден билен тапышып,дәли гөвүнлер хейжана гелди.Ол дүңйәде өйләнчилер аршы-күрси лерзана гетирип, йылдырымларыны чакдырып,гөклери гүммүрдедип, әлемгошар-лары туг әйләп, Магтымгула ажайып гошгулары багш әйлейәрди. Ол дүңйә Меңли гызың гөзлери ялы хесерлиди,Меңли гызың нәзенини кадды-каматы ялы оваданды,Меңли гызың посасы ялы

датлыды.

xxx

Мургап дерясының шаха айрып, гол айрып яба дөнүп гидйән еринде отуран Гарабаг обасында Амаш бай атлы дөвлетмент киши той тутупды. Тоюң багшылары—Агажан багшы Гарабаг обасынданды, ашык Байлы багшы болса екаркы обаларың биринденди. Байлы багшы гадымы ашыклар елуны йөредйәрди, хем багшыды, хем шахырды, онуң бармадык обасы, гөрмедик или, гыдырмадык галасы-кенди екды. Кырк яшларындакы хакыкы халыпа багшыды. Ашык багшылар—дүневи галандарлар-дервүшлер боляр. Олар бүтин өмрүни айдыма-саза багш эдип, күрен-күрен иллери айдымың дережесине гөтерйәр. Агажан багшы болса яш йигитди, халыпасы дүнйәден гайдалы бәри, тойларда Байлы багшы билен айдым айдарды. Агажан багшының овазында бирхили йүрегиңи гыйып, багрыңы эзип барян жадылы хесер барды, онуң жаныңы алып барян лабыздар овазы мәхелләниң йүрегини новжуван сарч гызың мәмесини ойнан ялы ойнап, хейжана саярды. Онуң дадыман овазына ашык болмазлык мүмкин дәлди, богазындан дәл-де, йүрегиниң жүммүшинден гайдян хесерли сес гөни йүреклере барып, кимем болсаң бендиван эйлейәрди. Агажан багшының овазына ил-улусам, Байлы багшам, яман ери өзем ашыкды. Шол себәпли ол уссат болжак болуп, айдым-сазың инче сырларыны эле алжак болуп жан этмейәрди. Яңы кәмиллигиң гырасындан гирен Агажан багшы өз янындан Баба Гамбар пир чыкандырын өйдйәрди. Байлы багшы жан эдип оңа айдым-сазың инче елларыны өвретжек болса, Агажан багшы ол зор билен өзүне халыпа болжак боляндыр өйдүп, өвренмегиң дерегине онда-мунда: "Нәтжек-дә, тай етим галса күрре билен дост болмалы боляр-да" дийип екнасыз сөзлерем айдярды. Өз хесерли овазына ашык Агажан багшы уссатлыгы дәл-де, шан-шөхрады, мешхурлыгы, байлыгы назарлаярды. Оңа тоюң төри азды, йүреклериң төри азды, ол шан-шөхрадың, улы байлыгың төрүни күйсейәрди. Агажан багшы Гарабаг обасындан бир етимежик гыз билен халашярды, ол тойда айдым-саз эдип отырка, пынханда Айжемал билен душү-

шыгыны ятлады:

--Айжемалым, мен өтен агшам дүйшүмде хайсыдыр бир патышаның көшкүндө дәли-межнун ышкымдан яңа, бейик багтымдан яңа долуп-дашып, агып-дөнүп айдым айдян. Мүңлерче-мүңлерче адамлар “Аперин!” дийип гыгырышып берекелламы берйэрлер. Асманың-земиниң арасына мениң хесерли овазым доляр, шол пурсадам аршы-агладан Хумай гушы мениң үстүмө өзүни оклаяр, дүнйәниң шан-шөхрады, мешхурлыгы, генжи-хазынасы мениң үстүмө ягяр. Мен Хумай гушы багрыма басын, бир гөрсөм гужагымда ала-ала гөзлерини гүлдүрип Айжемалым, сен овсунып дурсуң! Мәхелле аперин дийип гыгырар. Дессине шол тойда икимизиң никамызы гыйдылар. Сен инди мениң гелнимсиң, Айжемалжан!

Айжемал гыз овсунып, ышкдан яңа, багтдан яңа гөзлерини сүзйәр. Агажан багшы гызың голларындан тутуп:

“--Мен дүйшүмде Хумайгушума “сен хачан хушумда өзүңи гойнума окларсың” дийсем, сен гара гөзлериңи гүлдүрип “шу тойда” дийип вада бердиң! “Амаш аганың тоюнда мен ажайып айдым болуп гужагыңа долларын!” дийдиң! Айжемал жан, багтыңы сыпдырайма, мен бейик багшыдырын, халыпам Баба Гамбар, өзүмөм Ашык Айдыңдырын! Сен дүйшүңдө берен сөзүңе вепалымың, Айжемал?-- Агажан багшы гыза пикирленмәне пұрыжа бермән--Эгер сен мени йүрекден сөййән болсаң, Амаш аганың тоюнда аклыңдан-хушундан айрылып, үстүмө товус!-- дийди. Айжемал овадан дүйшүңгә якымсыз чына өврүленине өр-гөкдөн гелип, илиң ичинде бейдип масгара боландан өленини ягшы гөрийәндигини айтды. Агажан багшы:” --Анха, Пылан багшының сөйгүлиси тойда үстүне товсуп, шол тойда никасы гыйылды, әйсе мен Пыланы багшыча екмы я маңа ышкың яланмы, я икимиз хақыкы ашык-магшук дәлми?”-дийип, Айжемалы гыссады. Жан-жигери билен Агажан багшыны сөййән Айжемал өз ышкы үчин өлмәгә тайярды, эмма... ол:

--Сен Пыланы багшыча болсаң, мени эрк-ыгтыярымдан, акыл-хушумдан айрып товусдыр үстүңе товусдырып билиән болсаң...” дийди. Өз шан-шөхрады үчин сөйгүлисиниң абрайыны пида этмәгә-де тайяр Агажан багшы гызың хер тарапындан барып, Айжемала ялбарып-якарып гөрдү, өйкеләп гөрдү, гыгырып гөрдү.

--Агажан, сен Айжемал бир етимежик гыз, нәме дийсем, ырза

болар өйдәрсин! Эмма билип гой,сениң айдымларың намазам болса,Айжемал намазлык болмаз!

--Айжемалжан,мени мен дийсең шу тойда үстүме товсарсың, егса-да индики тойларың биринде башга бир гыз үстүме товсайса Агажан багшысыз галарсың...

Айжемал гөзлеринден катра-катра яшларыны сачалап,тоя-да бармажагыны айдып, өйкеләп гидипди.Эмма ханха гелин-гызларың арасында ышк перишдеси ялы болуп уялып отуран Айжемал гыз өйкесини унудып,тоя гелипдир,диймек, шу тойда Айжемал Агажан багшының үстүне товсар! Агажан багшы хәзир...хәзир Байлы багша-да,халка-да хакыкы багшының кимдигини гөркезер! Агажан багшы шу гүнден башлап юрда мешхур багшы болар,байлык,шан-шөхрат онуң депесинден ягып башлар... Яш багшы гөвүн йүвүрдип, уссатлыга чыкман бейик багшы,азап чекмән бай багшы,эмел-хиле билен юрда мешхур багшы болмагың күл-күлүне дүшүпди.Аклы телпер нерессе бишмән базара чыкмагың,сейисленмән айлава гирмегиң,кемсиз түргенлеш-мән сөвешә бармагың нәмедигини билмейәрди...

Байлы багшы бирнәче гезек:

--Дуйгулара сыгян болса ол айдым дәлдир,айдыма-саза сыгян болса ол багшы дәлдир.Багшы хер гезек хер айдымың дүнйәсине магшугының гужагына гирен ялы хесерләп гирмелидир, айдым багшыны алып гачса, мәхелләни дәлиредер, айдым багшыны гөчүрсә, айдым мәрекәни асмана учура.Гадымдан гелйән айдымлары гылыны гымылдатман айдып йөрән багшылардан хич хачан улы багшы чыкмаз!—дийипди.Ол заманлар багшылар билен яянда-гөөнделерем тойдан тоя,обадан оба,илден иле айланардылар.Олар багшылар ядан махалы хер хили варсакы отарып, гүлкүли,хенекли,ширели гүррүңлер билен мәхелләни ала-яз эдердилер.Бу тоюң яянда-гөөндеси Бабахан Тархан билен Хаммат хайхайды,икисем Гарабаг обасынданды.

Гүйз гиҗесиди...Йүпек ялы җана шипа мылайым гиҗә түйс айдым-саз эдип отурмалы гиҗеди.Аслында Бирибар гиҗелери

зер-зербап билен,балкылдашып, пынхан-пынхан гөз гыпышып дуран гөвхер-дүр-мержән йылдызлар билен безәп ашыклара, шахырлар,багшылар багышландыр. Алахайдан-да гижәниң ярындан соң сес-седа чакдан аша овазланып,чакдан аша узага гидйәндир.Марыда кишңән атың сесине Абывердиң атлары хоргурып тебил тапандыр.Сарахсда сыкылык чалсаң, Ахалың йылкылары гүзере ийнип,чай сувуны сүзйәндир.Обаның ол башындакы ашык-магшугың пынхан пышырдысы тутуш асман билен земин арасындакы беземен гижә яң салып, түмлүк сүйжәйәндир.Шейле гижелерде багшыларың сеси нәдер өйдйәңиз!

Багшылар гезек-гезегине айдым айдып,белентден белент хеңлере тутдурып,гөз хем гулага өврүлен мәхелләниң калбыны хейжана салып, халыс ялаңачланан,нәзиклешен йүреклерини элендирйәрди.Багшылар мердиван ялы күмүш перделерден ашаклыгына эңип,адамларың калбының барылмадык чуңлугына аралашып,оларың кейпиниң,гөвүн ховаласының ачылмадык геримлерини хелеследйәрди.Түркмен багшыларының айдым-ларының бир бейик айратынлыгы бар: багшылар шахырларың айдыма-саза говы гелйән йылманақ,еңилжәк,йөнекей гошгуларыны дәл-де,бейик шахырларың иң говы,иң аграмлы,иң дана гошгуларыны айдым эдйәрдилер.Сөзем-сазам бейик ол айдымлар йүреклерден-йүреклере,несиллерден-несиллере,асырлардан-асырлара гечип,сүтүн-сүтүн өтен ата-бабалардан мирас галан кераматлы рухы дүнйә өврүлйәрди.Адамларың хаммама гирип ювунып-ардынып беденини тәмизлейши ялы,жемагатың мечжитлерде намаз окап,мынажат айдып,рухы дүнйәсини пәклейши ялы,багшы диңлейән мәхелле бир гижәниң довамында гадымыетден шу гүне деңич халкың бай,овадан,кераматлы рухы дүнйәсине айланып,өтүп гиден хеңңамлар билен сөхбетдеш болуп,бейик ата-бабаларың овазыны,пенди-несихатыны диңләп, айдым-саз билен калбыны ювардылар,хыжувыны,хыружыны мөвжедип,яшайша,дүнйә,бейик Бирибара болан сөйгүсини гылавландырырдылар. Бейик багшылар айдым-саз эденинде мәхелләниң гөвүнлери миневвер ялпы яз болуп,мәхелләниң ички дүнйәлери тәмизленйәрди,олар хич болман бир гижә дүйбүнден

башга адама өврүлйәрди!

Гиҗәниң ярымындан гечип, мазалы ядап-ерулан,гыгыра-гыгыра ичлери горулан багшылар бирнеме йүрексе эдинип,гүйч-куввата гелер ялы пурсат арап, яянда Бабахан Тархан сөзе башлады:

--Адамлар,гудраты гүйчли Аллатагала дүнйәниң еди еринден топрак алып, палчыгыны гөз яшына эзип,ышк-хесерине,мәхир-мухаббетине әйләп, хезрети Адамың сүлбасыны ярадыпдыр. Бирибар хезрети Адамың кадды-каматына бендиван болуп, учмахың Жангушуна хезрети Адамың гурсагына гир дийипдир. Жангушы өр-гөкден гелип:

--Әй,Аллажан мен гиҗе-гүндиз ках-ках уруп,секиз җеннетиңе сыгман йөрен халыма габырдан дар,зындандан гараңкы гурсакда нәдип мыдар эдер мен! Гиҗе-гүндиз сайрайып, сениң түкениксиз әлемлериңе җан берип йөрен халыма,дар гурсакда капаса дүшсем, сениң аршың-күрсүң,түкениксиз әлемлериң гугарып, җансыз галаймазмы?! Мен учмахи терк эдип ынсан гурсагына гирсем,сениң секиз җеннетиң хараба айланаймазмы?!—дийип, хезрети Адамың гурсагына гирмекден боюн товлапдыр. Бейик Ярадан ялбарып-якарып гөрүпдир,эмма Жангушы учмахи терк эдип,Адамың гурсагына гирмек ислемәндир.Шонда Аллатагала асмандан асып гоян дутарыны какып алага-да шейлебир ширинден ширин,шейлебир хейҗандан хейҗанлы саз чалыпдыр вели,гөргүли Жангушы эрк-ыгтыярындан,акыл-хушундан айрылып, нәдип хезрети Адамың гурсагына гиренинем дуйман галыпдыр. Шондан бәрем айдым-саз яңланса гурсагымыздакы Жангушы ганатларыны какып,Алланың учмахины күйсәп, дар гурсагымызда пелесаң какып,калбымызы учмаха өвүриберйәндир... Ханха,еди йылдызы билен ловурдап янып дуран Едиген Аллажаның дутарының гөвхер габы—дийип,сөзүне дынгы берип, асмана середип,Едигене бармагыны узатды.Мәхелләниң әхлиси гөгүне гарап,дутарың габына чалымдаш Едигене назар салды—Анха,Бирибар шол гудратлы дутарыны Байлы багша багш

эйлэндир...

Хамана өз обаларында багшылары кемсидилип барылян ялы мәрекәнің аглабасы Хаммат хайхая серетди.Гепләп гөченинде хай-хай дийдириберйән Хаммат гөенде ардынып:

--Тархан бег растыны айтды,дутарыны Байлы багша берен гудраты гүйчли Аллатагала янып дуран зехинини,дадыман овазыны болса Агажан багша багш эдипдир—дийип,хем гаршы-дашының,хем мәхелләнің гөвнүни авлады,Агажан багшам монча болды.Агажан багшы алысда, гыз-гелинлериң арасында отуран Айжемала середип ичинден:

“--Хә,тоя-да гелмежәк ялыдың-ла, гырнажык! Сени дагы аклың-дан-хушуңдан айрып үстүме товусдырып билмесем,менден Агажан багшы бормы!”—дийди. Агажан багшы шу тойда дәлирәп айдым айдып, Айжемалы эрк-ыгтыярындан айрып үстүне товус-дырмалыды я-да сөйгүсинден гечип үстүне товсаймага башга бир дөвталап гызы тапмалыды! Хава,шөхрат үчин нәмелер эдилмейәр!

Даңың өң янларыны багшылар бейикден бейик айдымлара чыкып,айдым-саз етжәк дережесине етипди.Багшылара аңк болуп галан түм гижеде дутарың тарларам,йүреклериң тарларам зарңыл-дашып дурды. Агажан багшы Айжемала огрын назар айлап,долуп-дашып Магтымгула тутдурды.

Иллер,хей ,Межнун дагының,

Башындан думан гитмезмиш.

Мүңкүре билин багланың,

Көңлүнден гүман гитмезмиш.

Бу овадан овазлы чуң манылы айдым бирки йыл бәри ең болан айдымды.Агажан багшының хесерли овазы бу айдымы жадылы бир гудрата өвүрди.Эмма Айжемал Агажана назар айламан даш хейкел ялы болуп отырды. Багшылар хамана диллешен ялы бассыр Магтымгулыдан он-он ики айдым айтды-

лар.Ил-улус Агажан багшының ховуны етирип, берекелла берйәр-
ди, сылаг-сөйги,шөхрат Агажан багшыны учурып-гөчүрип барярды.
Ол арам-арам Айжемала габак астындан середип,хич болманда
магшугының өзүнден гидерине гарашярды.Эмма Айжемалың гөвни
бир ялы,башыны ашак салып отырды...Байлы багшы тумшугыны
ал асмана тутуп мәрекә сыгман отуран Агажан багша өз
обасында,өз илинде гөз гөркезмеги мүвесса билип,тәзе бир
айдыма башлады.Агажан багшыны-да,сазанданы-да озал эшидип
гөрмедик айдымы алжыратды, икисем Байлы багшының элине
середип,соңам ынамсызлык билен сес ызарлап ковуп башлады.

Дүнйә гөрмей тутгун галсаң бир күнчде,

Бады-пай дей Ер йүзүни елдим тут!

Чынма-чында,Румда,Хиндде,Хебешде,

Болан-болмуш хүнәрлери билдим тут!

Байлы багшы сөзүң кераматыны,хүмметини мукаддес сайян
багшы, ол айратын чуң манылы жұмлелери,сетирлери янжап-
янжап гайталап,тәзе айдыма аңк болуп отуран мәрекәнің йүрек-
лериниң төрүне оклап гойберйәрди.

Ач хем болсаң барма иле дилеге,

Дий: “Көшкде мен,башым бармыш пелеге”,

Чөлде галсаң хич тапмаян көлеге,

Эрем багы ичре сая булдум тут!

Озал эшдилмедик айдымың тәзе хеңи мәхелләнің йүрегини
хейжана салса,Хырат писсеси ялы маңзы док,йүлүги долы
жұмлелери,сетирлери оларың аклына жайлашярды.Байлы багшы
хер бир сөзүнің гөвхер,зер дамжасы ялы оларың калбына
дамяндыгыны билип,айдымың айратын говы ерлерини гайталап-
гайталап ныгтаярды.

Тиз хем өлсең,Нух яшына гелдим тут!..

Хинди кимин эгин-өртгиң болмаса,
Патышалык пушеш чигне салдым тут!..
Тешне галып жайың болса чөлүссан,
Деря ичре мен Игендер болдум тут!..
Карун хазынасын гола салдым тут!..

Адатда,кейпи гала адамлар айдымың арасында-да багшының ховуны берип,берекелласыны етириберйэндир,хәзир болса олар агыздан-дилден галып,тәзе айдыма бендиван болуп отырдылар.

Магтымгулы,чексең жепа,жебир,бил,
Худага хош гелер,шүкүр-сабыр бил,
Гылча жана гызыл тени габыр бил,
Гызыл тилиң сөzlәр экен,өлдүм тут!

Мәхелледен сес-селем чыкмаярды,пул оклаянларам тылла-теңцелерини сес-үйнсиз атырдылар.Мәреке тәзе айдымың дүнийә-сине гарк болупды.Бегназар бай хондан бәри болуп:

--Багшылар,ынха Бегназар байдан бир тылла!—дийип гүберди. Бабахан Тархан:

--Хов Бегназар бай, атының бир тылла болса,я бай адыңы айтма, я тыллаң саныны айтма!—дийди.Бегназар бай өр-гөкден гелди:

--Хов,Тархан бег, бир тылла нәмелер дүшйәнини бир билйәмиң!

--Наззы байдан үч тылла!—дийип,ене бир бай үч тылла атды.

--Наззы байдан ене еди тылла!—дийип, Хаммат хайхай гыгырды.—Наззы бай,окла мениң айданларымам!

--Наззы байдан ене он тылла!—дийип, Жепбар мурт гыгырды.

--Наззы байдан ене бәш тылла!—Келхан көсе гыгырды. Наззы бай нәгиле халда еринден туруп:

--Хов ,беглер,өз пулумы өзүм бериберейин-ле!-дийди.

--Өзүң пул тутманы оңараңда биз шейдип көсенип йөржек-ми,заңңар! Дулуңда гуртлап ятан генжи-хазынаңы айдымдан ягшы нәмә совуржак?!—дийип,Хаммат хайхай Наззы байы элеслетди.

--Хов,көсе,сен нәме пул атмаярсың?—дийип, Бабахан Тархан Келхан көсәни гиҗҗеледи.Келхан көсе еринден галып мәрекә назар айлап:

--Ахав байлар-беглер! Мен гарыбың орнуна багшылара пул атжагыңыз бармы я екмы?—дийип гыгырды,мәхелледен сес чыкмады. Көсе җантайыны элине алды—Келхан көсе,Келхан көсе сен бир ялкы доган әрсиң,гөр-ха,шунча бай-бегің арасында сениң орнуңы тутуп билҗеги еқдур! Ынха,Келхан көседен он тылла!

Агаҗан багшы гезегини алып, башга бир айдыма башлады, эмма обаның аксакалы Ягшымәммет ага:

--Агаҗан багшы,оглум,яңкы айдымы сенем бир айдып бер,озал эшитмедик айдымым экен—дийип,орта он тылла оклады. Ягшымәммет аганың ызындан “мениңем эшитмедик айдымым экен.Менем эшитмәнди́рин бу айдымы” дийип,халайык Агаҗан багшыдан яңкы айдымы айдып бермеги хайыш этдилер.Бабахан Тархан Агаҗан багшының күрк товук ялы чугудып отуршыны сынлап, ол айдымы билмейәнини аңды:

--Гайтала шол айдымы Агаҗан багшы!Елден йүврүк дал бедевим сеңки болсун!—дийип,Байлы багша гөз гыпып гойберди. Агаҗан багшы кын гүне галды.

--Агаҗан багшы,гайтала шол айдымы! Мен Кап дагының чөвре йүзүне гидип,хүйр-мелек гыз гетирип,сени өзүм өерйән!—дийип, Хаммат хайхай Агаҗан багша чиңерилди.Келхан көсе:

--Хов-хов, Агажан багшы, нәмә товшан ялы бусуп отырсың! Бол яңкы айдымы айдып Тархан бегиң дал бедевини ал, гарып Келхан көсә-де Кап дагындан гетирилен хүйр гыз боляр!—дийди. Агажан багшы гызарып-бозарып ол айдымы билмейәнини боюн алды. Келхан көсә өр-гөкден гелди—Хов-хов, багшы болуп асыл билмейән айдымыңам бармы?

Байлы багшы ере гиржәк болуп отуран гаршыдашыны габак астындан сынлап, турувдан гыгырылып айдылян башга бир айдыма тутдурды. Ол гөзүне урлан ялы гыгырарды.

Чалындыкча жахан чырчыгы артар,
Качан көңүл карар тапар жем болуп.
Ахырет ишиң гөр, мундан эл гөтер,
Дүнийәни ким тутды? Өтер гүм болуп.

Байлы багшы айдымың арасында Агажан багша гөз айлады. Агажан багшыны гара дер басыпды, чүнки ол озал эшидип гөрмедик хеңем тәзе, сөзем тәзе бу айдымы-да өзүне гайталадарлар өйдүп гара гөргә галып, ичинден: “—Бахыл гуррумсак, гөр-ха үч ай мениң билен тиркешип, шейле ажайып айдымлары өвредәймәндир. Нетиказа, мени өз обамда масгараламак пикирине мүнүпдир!” дийип сөгүнди.

Дырнак билен даглар дилен Бенижан,
Сува, еле хөкм әйлеген Сүлейман,
Каны ол Исгендер, Рүстем пәливан,
Сен дүнийәни тутажаксың ким болуп?

Байлы багшы дутарың богазындан, мәрекәниң демлигинден алып, йүзүни гөге тутуп, сесиниң етдигинден гыгырарды. Багшының датлы овазына майыл болуп голая гелен гара гижәниң йылдызлары гызыл көзлер ялы көрешип, гүпләп янайжак-янайжак болярды.

Бу нурбатсыз дөвраныңдан—дат гүнүң,
Эгленжи ек,бөкденжи ек—бат гүнүң,
Огланлыкда,йигитликде шат гүнүң,
Гаррылыкда гайдып басар гам болуп.

Байлы багшы айдымың соңкы бендинем айдып дутары өңүнде гойды.Янындакы яглыгыны алып,гара сув дерини сүпүрип дуршуна Агажан багшыны гөз астындан сынлады,онүң болуп отуршына хайпы гелди.Тәзе айдым дөвра гуруп отуран агыр мәхелләни сеңселедипди.Не хов берйән бар,не берекелла берйән. Амады пәлваның янында отуран Хашым хусыт гөни багшыларың янына гайтды.Ол мәхелле назарынам айламан,жантайындакы тыллалары жогурдадып аясына гуйды-да, сөзе башлады:

--Эй,мениң гара дерими дөкүп,гырмызы ганымы сачып,бүтин өмрүми сарп эдип топлан генжи-кәним,эй мениң гижә-гүндиз диш-дырнак болуп топлан хазына-депинәм,эй мениң ийип-ичип билмән йыгнан халал байлыгым! Евуз душман лешгер тутуп геленинде агып-дөнүп сөвешип,ширин жанымы гораман мен сизи горан-дырын! Эй,мениң тыллаларым,мен сизи гаракча-галтамана талатман, огрулара-оррамсылара огурлатман, Алланың дервүш-лерине-диваналарына рова гөрмән,молла-мүфтилерің хүшүр-зекадына бермән, йүрегимиң төрүнде бүкуп сакландырын!Эй мениң гызыл пулларым,мен сизи оглума-гызыма,агтыгыма-човлугыма, тоюма-ясыма совман,ниже йыллап дөвүң жаны ялы пынхандан- пынханда бүкуп гезендицин! Эй,мениң генжи-кәним, мен ачлыкда-хорлукда сизиң мәхри-мухаббетиңизден ганып,аязда-аңзақда сизе чоюнандырын!--Ол сөзүне дынгы берип, Байлы багшы билен Агажан багша серетди.--Гөрүң-ха,өмрүнде казылык атына атланып,элине гылыч-гүрзи,ок-яраг алып гөрмедик, өмрүнде сапанча-түпең атып гөрмедик Байлы багшы билен Агажан багшы болса гарагыма басып сизи апарып дур!..Барың берекедиңиз, хүммедиңиз билен! Багшылар,сизе малым халал болсун!—дийип,аясындакы пуллары жогурдадып ортадакы үйшмек пулларың үстүне дөкди.Адамлар Хашым хусыдың сөзлерине хезил

эдип гүлүшдилер.Аялы Акжамал:

--Адамлар,үч гүнден бизиң түнеге барыбериң! Шоңа ченли Хашым хусыт я дәлирэр,я мен дул галарын!-дийди.

--Такы-такылап отурма-да гетир сачбагыңдакы алтын-күмүш аббасыларыңы! Бу яшдан соң сачбагың дүвмелерини дүңнүрдедип Хашым хусыдың гөвнүни авлажак гүманың ек!

Келхан көсе сычырап туруп,гөге бакып гыгырып башлады:

--Эй,Аллам,мениң сокур көр боланым,депме кер боланым ягшы болайды.Егсам Хашым хусыдың багша пул тутуп отураныны гөрүп, гөзлерим көр, гулактарым кер боларды! Эй,Аллажан овалабетде мени акмак яраданыңа Таңыр ялкасын-ов! Егсам Хашым хусыдың багша пул атып отураныны гөрүп,аклыма зепер етерди!—Мәхелле хезил эдип гүлүшди.Хашым хусыт:

--Гидели хелей, теблесинде кишңәп дуран атымы гойманкам гидели! Бу пеләкетлер бизи жүллүккөтен гойдулар!Бу вәхергарлар тойда айдым билен талап-тоздурып отырлар—дийип,Хашым хусыт мәрекәни гүлдүрип ерине уграды.—Ахав,халайык келләм гызып карз-ковал сорасам,берижи болайман,өлерин-йитерин,ызына бермен! Хов багшылар,шу гүн талаң,тоздурың,гайдып Хашым хусыды багшылы тойда-мейлисте гөрсеңиз ит оглы болайын!--Ол ерине барып отурды.Агажан багшының гарашян горкулы пурсады гелип етди.Аксакаллар Байлы багшының яңкы айдан чекүвли айдымынам айдып бермеги ондан хайыш этдилер.Агажан багшы гызарып-бозарып,ол айдымы хем билмейәнини боюн алды.Гарабаг обасының бег башлары эгилди.Агажан багшының овадан арзув-хыялларыны хазан урды.Үстүне сөйгүлисини товусдырып,шу тойда юрда мешхур болмалы Агажан багшы депесинден инен масгарачылыгың астында бар ады-абрайынам йитирип гара дере батып отыр.Айжемал тарапа середәйсе нәдерсиң! Бабахан Тархан:

--Байлыжан,инди саңа Гарабаглылар ол айдымы тә Агажан багшы ят тутянча гайталадарлар—дийип, лахлах гүлди.Дили сиңңилли яянданың айданам гелди,оңа үчүнжи,дөрдүнжи гезегем

шол айдымы гайталатдылар.Гошгусы ұзын болансоң, Байлы багшы хер гезек ол айдыма тәзе бир бендем гошуп айдялды.Өзүнің айратын говы гөрийән сетирлерини янжап-янжап ныгтаярды.

Оввал өзүң ыхласыңны дүзлегил,
Хер көшеден няз оқуң гизлегил,
Билдигиңче мыдам ягшы сөзлегил,
Ягшы сөз тапмасаң отур сем болуп.

Хаммат хайхай дессине:

--Байлыжан,соңкы ики жұмләңи Бабахан Тарханың үстүне оклап гойбер! Ынха,бәш тыллаң!—дийип, гарры көпек ялы лохлохлап гүлди.Мәреке гүлүшди.Келхан көсе:

--Шол ики жұмләни мениңем үстүме оклап гойбер,олар маңа да шаплашып дуран сөзлер экен! Ынха бәш тыллаң!—дийди.

Байлы багша бу айдымы бәшинжи гезегем гайталатдылар.Агажан багшы халыпаның шол бир айдымы нәче ела гайталап айтса да сазында,сөзүнде бирхили тәзе оюнлар эдйәндигине,өзем хер гезек өңкүсинден говы айдяндыгына хайран галярды.Байлы багшы айдымың соңкы бендине гыгырды:

Магтымгулы,Аллаң адын зикр әйле,
Ямана сабыр кыл,ягша шүкр әйле.
Гөрүстана бар-да,отур,пикр әйле,
Мен-мен диен әрлер ятыр гум болуп...
Сен дүнйәни тутажаксың ким болуп!...

Бегназар бай еринден туруп ыра-дара өйлерине гаршы уграды. Айдымың дүнйәсине гиден мәхелле бейле ажап сөзлерден соң айтмага сөз тапман,лал-жим дымышып отырды.Бабахан Тархан:

--Бегназар ба-я дүңдерилип өйүне уграндыр,тамам генжи-

хазынасыны гетир-ов!—дийип гүлди.--Хаммат,вели болсаң айт,ол шу бады билен нәче пул гетир? Бир тыллары я үч тылла?—дийди.

--Ики тылла!—Хаммат перт жогап берди.—Хелейи берсе...

Агасы хакда айдылан ярамаз сөз Айжемала көз болуп япышды. Амады пәлван орта гечип гүңленч сеси билен:

--Хов багшылар,аслында ол Магтымгулы дийән кишиңиз ким? Ягшызадамы,пыгамберми,кераматлы пирми?Я аңырсы-бәрси янып дуран ишанмы?—дийип,багшыларга совал берди.Келхан көсе:

--Атдам пакыр Горкут ата заманында огуз-түркмен илинде бир керем-кераматлы пир гопупдыр Магтымгулы атлыг диерди...— дийип,сөзге башлады.Мерет мирап ардынып,назары билен көсәни лак эдип:

--Багшылар,биз дүнйәнің йүреги-- гадымы Мары-шаху-жаханда яшап нәме дийип шу гүне деңич хезрети Магтымгулының адынам эшитмәндири! Мен бүтин өмрүме диван окуп,китап вараклап, Магтымгулы диен адамың адына-да душмандым. Ынха,ол вели болса хер жүмлеси, хер сетири,хер бенди билен бизи сеңселедип, серпмеден гайтарып отыр! Магтымгулы хайсы заманда, хайсы эйямда,хайсы илде яшап гечипдир?Аслында Магтымгулы ким?—дийип,багшыларга йүзленди.Байлы багшы хамана Магтымгулыны танамаян халда ере середип отырды.Өз обасында халыпадан гөз гөрүп, абрайдан гачан Агажан багшы сорага өврүлип отуран агыр мәхелләни,кече дымалап отуран Байлы багшыны сынлап,өзүнің йитирен абрайыны диклемегинң ери геленине ынанды.Агажан багшы гөзүнің гыйтагыны айлап Айжемалы гәрди.Ол өңе омзап, важып ардынжырап,хеммелериң назары өзүнде жем болансоң сөзге башлады:

--Обадашлар,мен Гарригала илинде Магтымгулы билен тойда бир сачагың башында отурып дуз-эмек болдум.—Ол салдамлы гүрләп,сөзлерине әхмиет берди—Мен Магтымгула үч-дөрт айдымам айдып бердим.Магтымгулы энтәк йигрими хем яшамалык яш йигит! Яңы муртуна-сакгалына пәки чалан ягшызада ялы

нурана,назаркерде киши...

Бу сөзе агыр мәреке аңк болды.Олар бу махал Магтымгулы хезретлери Огуз хан заманында түркмениң пыгамбери болупдыр, дийсең-де ынанжакдылар, Магтымгулы кераматлы Горкут ата ак пата берен ягшызада дийсең-де ынанжакдылар,Магтымгулы Мухаммет пыгамбериң сахабасы экен,Ухуд уршунда шехит болупдыр дийсең-де ынанжакдылар,Магтымгулы Баба Гамбар билен Ашык айдың пириң халыпасы экен дийсең-де ынанжакдылар, Магтымгулы Солтан Санжарың акылдары, везири болупдыр дийсең-де ынанжакдылар,эмма олар Агажан багша ынанып билмән гөзлерини хөвлендирип отырлар.Байлы багшы Агажан багшының нышана мүненине ынанып,агыр мәрекә назар айлап:

--Адамлар Агажан багшының гөрен Магтымгулысыны менем танаян.Ол Магтымгулы агзына геленини самрап йөрен телберәк, тентегрәк,келлеси кемлирәк оглан.Чендир обасының чекенесини бакяр.—дийип, Агажан багшыны сынлады.--Яңкы мениң айдып берен айдымларымы язян башга Магтымгулы.Ол ягшызада, кераматлы вели,гудратлы пир.Өзем етмиш-етмиш бәш яшларында.Хезрети Магтымгулы пириң барма-дык юрды,гөрмедик или, окамадык шәхери ек...

Амады пәлван:

--Анха,Байлы багшының бу айдян сөзи япа дегйәр! Яңкы пәхим-парасатлы,пикир-пайхаслы сөзлери ягшызада болаймасаң, гудраты гүйчли улуг пир болаймасаң,данышмент-равы болуп, акылдар-шахыр болуп айдып болжак пәхим-парасат дәл!—дийип, сөзе нокат гойды.Келхан көсе:

--Адамлар,атдам пакыр Магтымгулы дийип бир киши Гөроглы дессаныны языпдыр...—дийип, сөзе башлады, Бабахан Тархан:

--Көсе,ал дымып отур!—дийип,онуң өңүне бәш тылла атды. Эмма Келхан көсе-де бәш пула сатылып,дымжак көселерден дәлди.Ол яңадан сөзе башлажак боланда Хаммат хайхай он тылланы онуң алнына атып:

--Кераматлы,гудратлы, пирли гүррүңлер эдилйәркә өчүп отур-
айт көсе!—дийди.Көсе еринден тарса галып,икисиниң пулуны хем
ызына узадып:

--Өчүп отуржак дәл-айт! Алың пулуңызы!..Атдам пакыр...—
Адамлар яянда-гөенде билен Келхан көсәниң чына беримсиз
ойнуна я ойна беримсиз чынына вакырдашып гүлүшдилер. Адам-
ларың гүлкүсинден мечев алан көсе ене “Атдам пакыр...” дийип
сөзе башланындан Хашым хусыт:

--Әл-айт Сапар көседенем есер көсе экениң-әйт! Сениң атдаң
пакырың кепини эннең пакыр диңлемейәрди,сенем кераматлы
гүррүңиң арасында атдаң пакыры сокуп отырсың!Ене бир ела
атдаң пакыры о дүңйәден гетирсең,сени атдаң пакырың ятан
дүңйәсине сүссүрип гайдяң!—дийип гыгырды.Мәреке гүлүшди,
Келхан көсе Хашым хусыдың чыныдыгыны билип,хәлки яянда-
гөендәниң өңүне оклан пулларыны ызына алды.

--Гепләвериң,атдам пакыр икимиз бәхбитлиже,пуллыжа
дымаярыс!—Мәреке ене гүлүшди. Абрайдан дүшүп барян Агажән
багшы дызына галып:

--Адамлар!Обадашлар! Маңа ынанайың,Магтымгулы я йигри-
ми яшандыр я яшан дәлдир!—дийди.Байлы багшы хем:

--Хезрети Магтымгулы ата етмиш,етмиш бәш яшан гоҗаман
ягшызада!—дийип,гаты ынамдар айтды.Агажән багшының гөзлери
учганаклаярды,Аллажән оңа масгарачылықдан чыкмага амат шерт
дөрөтди,чүнки ол Магтымгулы билен табакдаш болмаса-да тойда
биле отурыпды.Агажән багшы Хакың нурундан ярадылан ялы
Магтымгулының яшлыгына гарамаздан, сылаглы-сарпалыдыгыны
гөзи билен гөрүпди.Ол “Магтымгулы Дөвлетмәммет атлы улуг
пириң, акылдар шахырың оглы” дийип эдилйән гүррүңлерем
гулагы билен эшидипди.Агажән багшы бу жедели гыздырып,Байлы
багшыдан үстүн чыкып,абрай газанмак иследи. Бу махал Жепбар
муртуңам гөхи гелип,ичиндәки ганат какян хешеллеси дашына
депйәрди.Жедели-женжели,даваны-бәси сатын алып йөрен Жеп-
бар мурт бу жедели нәденинде уллакан әхмиетли вака өвүрип

болжакдыгы барада ойланып, атылып еринден галды.

--Ахав халайык, мен бир дөвлетли пикире гелдим! Агажан багшы сен Магтымгулы йигрими яшында дийип бир тутан ериңи тутуп дурман, йигрими яшың үстүне ене йигрими бәш яш гошяң, Байлы багшы сенем етмиш бәшиңден йигрими бәш яшы айыряң...

--Ахав, сен нәмелер самахыллап дурсуң?

--Мен хезрети Магтымгулыны бире гетиржек болян! ...Егсам ики саны тохум багшымызың бирден бири яланчы болуп баряр!

Келхан көсө узак дымып билмеди:

--Адамлар, Магтымгула ягшызада, вели, улуг пир, кераматлы ишан дийип дурсуңыз. Ягшызада Магтымгулы Агажан багша яш йигит болуп, Байлы багша гожа пир болуп гөрнен болса билдиңизми?!

Жепбар мурт муртуны пеззердип чынына тутды:

--Ахав, обадашлар, дүнйәде хақыкат бир, хезрети Магтымгулы бир! Хәзир болса бизиң ики саны атлы багшымызың бирден бири ялан сөзлейәр!.. Адамлар шу өмрүңизде Агажан багшының ялан сөзләнени гөрдүңизми?—дийип гыгырды. Мәхелле ек дийип гыгырышды.—Байлы багшы растыны айдяр диййәнлер элини гөтерсин!—Хеммелер элини гөтерди. Агажан багшы гөзүниң гыйтагыны айланында Айжемалың ашак бакып отураныны гөрүп гаты гынанды.—Хов, Агажан багшы, сен бизиң обадашымыз, сени сесе гоюп яланчы дийип ыглан эделими я ялан сөзләниңи өзүң боюн алжакмы!

-- Мен өлемде ялан сөзләринми!

--Оның догры, биз сениң ялан сөзлемейәниңе ынанярыс, йөне онда бу отуран жемагат яңкы дога ялы дана гошгулары, аят ялы пәхим-парасатлы, хикметли гошгулары йигрими яшлы яш огланың язжагына ынанып билмейәр! Шонуң үчинем биз сени обадашымыздыгыңа гарамаздан, яланчы дийип ыглан эдйәрис!

--Гетириң, мен Гурхандан ант ичжек! Ата-бабамдан ант ичжек! Гудратлы өвлүйәлерден, кераматлы түмеклерден ант ичжек!—дийип, Агажан багшы Байлы багша дикан бакды.—Халыпа, сенем ант ичерсиң!

--Маңа ант нәмә герек! Халк мениң айданыма антсыз-пентсиз ынанып дур!—дийип, Байлы багшы кинаялы ичякгыч йылгырды.

Ене гезеги Жепбар мурт алды:

--Хов Байлы багшы, сен күлли түркменде атлы-абрайлы бейик багшы, шахыр багшы, өзүңем обамызың арзылы мыхманы! Йөне сен мыхман болсаң-да, шахыр-багшы болсаң-да биз сенем яланчы дийип ыглан эдйәрис!

Байлы багшы мысса йылгырып:

--О нә геп?—дийди.

--Байлы багшы, Мару-шахы-жаханьың безиргенлери-тәжирлери екарсы Хиндистан, Овганыстан, ашагы Чын-Мачын, эйлеси Рум-Шам, арап-ажам, бейлеси Эйран--Арран—Булгур, Гүржүстан... дийип гитмейән юртлары, бармаян үлкелери ек! Марының хелейлерем отуран еринде еди ыклымьң бир еринде кераматлы түмек, гудратлы пир-ишан, палман-мүнечжим, жадыгөй-сейиргөй болса билип отырлар! Онсоң биз улы ил болуп алкымымызда, Түркмен-сәхрада дөрән ягшызаданы, гудратлы пири, кераматлы велини хей, етмиш бәш яшаянча билмерисми?! Байлы багшы, биз сенем сесе гойман яланчы дийип ыглан эдйәрис, егсам бизиң улус-илимизиң мертебеси гачяр!

--Адамлар, Магтымгулы йигрими яшларындакы йигит болмаса, мен гайдып сусагымы алып иле чыкмамы, айдым-нама айтмамы гойян! Мен тойдан өзүме дүшйән пулам Магтымгула багш эдйән—дийип, Агажан багшы перт-перт гепледи. Байлы багшам еринден галып:

--Магтымгулы етмиш, етмиш бәш яшамадык болса, мен галан өмрүме Агажан багша халыпам дийжекдирин! Менем бу улы

тойдан дүшйән пайымы Магтымгула багш эдйән!—дийди. Агажән багшының гөхи гелип,гөзлеринде шатлык ышырап гитди,ол бу жеделде еңжегини гаты ынанярды.Улус-иллериң атлы-абрайлы багшысы оңа халыпа дийжек махалы Түркменсәхра нәмемиш, ол Кап дагындан ашып Жахан шаның юрдуна гитмейәми!

--Адамлар,Хемедан даш болса-да,кәди баш якын!Сылаглы-сарпалы адамлардан бәш-үч саны эмин сайлалың.Түркменсәхра диениң ынхажыкга дәлми!Хем Магтымгулы аганыңка гөрме-гөрше бардыгымыз,хем ягшызада чыкан пире зыярат этдигимиз болар—дийип,Жепбар мурт гүррүңден ише гечди.—Ахав,аксакаллар,сиз нәме диерсиңиз?

Обаның аксакалы Ягшымәммет ага ардынжырады:

--Адамлар,айып бор. Биринжиден,жедел диен нәрсе ягшы зат дәл.Икинжиден түркменде Магтымгулы ялы ягшызаданың барлыгы жұмле-жахана дегйәр!Онуң нәче яшанының нәме хажаты бар!

Эмма адамлары ода салан бу жедели Жепбар мурт йөне гойжакмы? Ол сыпайылыгы саклап, ене аксакаллара гарады,аксакаллар Агабег хана серетдилер.Агабег хан:

--Хов халайык,гөрүң-ха Жепбар муртуң гүл-гүл ачылып,парлаппажарлап отуршыны! Инди сиз Түркменсәхра барып,хезрети Магтымгулыны гөрүп Жепбар муртдан сыпсаңызам той берерсиңиз—дийип,хоррам халда лахлах гүлди.—Адамлар,гелжек базарда мениң той тутянымы,шол тойың багшыларыныңам Агажән багшы билен Байлы багшыдыгыны хеммәңиз билйәңиз. Ягшымәммет ага раст айтды,жеделли гепи шунда галдыралың! Эгер хезрети Магтымгулы аганыңка гөрме-гөрше, зыярата гитжек болсаңыз,мен бир йүврүк ат билен үч яшар өкүз берейин.Өкүзи өлдүрип Гөклең илине той,хезрети Магтымгулы ага бир гиже айдым-саз эдип бериң, йүврүк атам Магтымгулы ага багш эдиң! --дийди.Шол пурсат Бегназар бай етип гелди.Ол Байлы багшының янына гелип, донуның астындан халтажыгы чыкарды:

--Байлы багшы,ынха,менден лайык йүз тылла! Байлы жан,яңкы

“Ямана сабр эйле,ягша шүкүр эйле” диен айдымыңы ене бир ела айдып бер! Ахав,халайык,хусыт адыны Хашым гөтерсе-де,хакыкы хусыт мендин! Бүресини бага бакып, сиркесини семредип йөрен сырныхың сырныхы мендин! Эмма би сена ялы айдымлар,дога ялы намалар мениң элимем,гөвнүмем,хазына-генчли сандыгымам ачды.Агабег ханың тоюндан соң мен той тутян,мен!

--Бегназар бай оң болсун! Нәхили той тутяң?

--Адамлар,иним Байназар нерессәниң гызыны дурмуша чыкар-жак! Айжемал жаны халан йигидине берйән! Байлы жан,бол яңкы айдымы ене бир ела айдып бер!Шол тойда-да шу айдымы еди ела айдарсың!

Гыз-гелинлериң арасында отуран Айжемалың зәхреси ярылды, алжырады,бирден онуң назары Агажан багша дүшди. Айжемал сол элини йүзүне тутуп,гыз-гелинлериң арасындан сокрулып өйлерине юмлуқды.

--Тархан бег,Бегназар бай икимизи яланчы эдәйдими?

--Бегназар бай айдым атлы гудрата,айдым атлы керамата саташды! Айдым Бегназар байың ичинден бир махалкы Бегназар беги тапды!

Агабег ханың тойы совулды,Бегназар байың тойы болса соңа гоюлды.Түркменсәхра гитжек векиллер сайланылды. Олары уграт-мага Гарабаг обасының галаба халкы гелди.Байлы багшы Агажан багшының рухуны өлдүржек болуп:

--Ахав,халайык,Агажан багшыңыз билен ырзалашайың! Жеделде утулып,айдым-сазындан айрылан Агажан багшыңыз ызына я гелер, я гелмез! Ынха, Магтымгулы аганың мундан он еди йыл озал маңа берен китабы.Мениң Магтымгулы ага билен гатнашып йөрениме он догуз-йигрими йыл болды...—дийип,ыгтыбар, ынамдар гүррүң билен Агажан багшыны сеңселедип,калбыны шүбхе билен иңкисден долдурды.Векиллер кервен болуп ела дүшди. Байлы багшы елбоям Магтымгулы хақда роваята чалымдаш

хекаятлары айдып берип,Агажан багша жеделде утуланына ынанар ялы этди.

xxx

Магтымгулы Хумайгушы ялы Меңлисини эзизлейәрди,онуң йөрежек елуна нурана назарыны паяндаз язып,онуң яшаян жайына мәхрибан йылгыршыны яйярды,ол Меңлисине “Хүйрүм, мелегим” дийсе,Меңли Магтымгулысына “Шазадам, шашахырым,Магтымжан!”дийип элжирешйәрдилер. Парасатлы Кыныш бег мыдама:”Огланлар,машгалаңызы эзизләң,гелниңизи жандилден сөйүп,оңа “Айым-Гүнүм” дийсеңиз,гүндизлер Гүнли, гижелер Айлы борсуңыз.Гелниңизи апалап “Хүйрүм-Мелегим” дийсеңиз, олар хүйр-мелек болуп сизи учмахда,айыш-эшретде, дөвлетли-дөвранда яшадар! Гелниңизи сыласаңыз, хеззетле-сеңиз,онуң мертебесини гөтерсеңиз ол сизи депесине гөвхер жыга эдер.Эгер гелниңизе “Хей!” дийсеңиз, ”хелей!” дийсеңиз хелейли борсуңыз,онсоң хелейиңиз сизе хей дийип башлар вели багтыңыз ятып,тагтыңыз сынып,учмагыңыз довзаха айланар. Гелниңизи апалап-эзизләп башыңыза гөвхер жыга эдиниң,егсам аял дийилйән миллет барыбир башыңа чыкып,депәңде товкы боляр!” диерди.

Магтымгулы гошгы язярды,Меңли олары гайма гаян ялы сүннәләп, камыс ялы ак кагыза гөчүрйәрди.Ол Гулмуш хатдатыңгызы Тәжигөзели чагырып,Магтымгулының гошгуларыны овадан китап эдип бермеги буюрды.Харажадына гысганмады.Тәжигөзел икиси ыснышып жора болды.Он алты-он еди яшап йөрен шетдат ялы Тәжигөзелиң өзем оваданды,хатам оваданды,хәсиетем оваданды.Адатда хатдатлар бир,ики китап этселер Меңли Магтымгулының әхли гошгусыны жемләп бәш саны китап этдирди, эмма оларың ичинде екеже-де сөйги гошгусы екды. Магтымгулының ышкы гошгы-газалларыны Меңлиниң өзи оваданлап,гайма гаян ялы нешели язып,өзи непис китап эдипди.Себәби ол өзүне багышланып язылан ышкы гошгулары башганың окамагыны,сөйги сырының ачылмагыны ислемайәрди.Гүнлериң бир гүни Тәжигөзел Меңлиниң бүкжасындакы шол китабы төтәнден гөрәйди.Тәжигөзел гөрәйин дийип өзеленди,Меңли жорасына

кичижик диваны гөркезди,Тәжигөзел окабам гөрәйин дийип ялбарды.Меңли йылгырып:

--Ек,Гөзелжан,сениң яшыңдакы овадан гөзеллере бу гудратлы диваны окамак болмаяр! Гадаган!—дийип, китабы букжак болды.—Жоражан,сениң ялы зига гызлар асмандакы сүйнен йылдыздан от алып,ышка саташяндыр.Сен би китабы окасаң ышка учрарсың! Сенем Магтымгулыма ашык боларсың!..

Гадаганда гыммат артыр,Меңли китабы бермежек болды, эмма Тәжигөзел дийсең эржелди.Екеже гиже окап гөрәйин дийип алып гитди.Эртесем диен вагтында китабы гетирип берди,йөне Тәжигөзел бир гижеде ол диваны окабам,гөчүрибем,китабам эдип етишипди...

xxx

Емутларың аксакалы Бегенжалы сердарың геңешинде емут, гөклең,гажар хан-беглери,сердарлары, мазендеранлы үч-дөрт хан-бег барды. Магтымгулам бу ил маслахатына чагырылыпды. Магтымгулы гитмежек болупды,эмма оны Човдур хан гүнүне гоймады.Дөвлетмәммет кетхуда “Чагырылан ериңе иринмезлер!” дийипди.Бегенжалы хан гөклең,гажар,емут,Мазендеран хан-беглерини, кетхудалары, сердарлары хеззетледи.Мәрекәнің төрүнде гажарларың бир заманкы мешхур ханының оглы Мухамметхасан хан отырды.Ол өзүни ыкбалы чүвмедик хасапаярды,себәби Недир ша ер астындан геп берип,сефеви шасына гажарларың мешхур серкердеси Астрабадың хәкими Фетхалы ханы өлдүрдип,өзүнің тагта барян елуны арчапды.Эгер Недир шаның шол пислиги болманында бу махал Недир шаның тагтында Бегенжалы ханың көрекени Фетхалы хан шахынша болуп отурмалыды, Мухамметхасан хан мирасдар ша болмалыды.Эмма атасы өлдүрилен Мухамметхасан хан евуз такдырдан гачып доган дайысы Бегенжалы бегиң ганатының астында,емутларың арасында кемала гелди. Емутлар,гажарлар,гөклеңлер ата-баба гоңшы яшаярдылар.Дилден диле сөз алып берилши ялы бу түрки тайпалар гызам алшып-беришйәрдилер.Дайыларының ганатының астында

кемала гелен Мухамметхасан хан ар алмак,хем атасының алып билмедик тагтыны алмак мақсады билен яшайрды.Тагт онуңкы болаймалыды, себәби гаҗарлар сан-тайдан көплүкди, чарва емутлар, чарва гөклеңлер,чарва гаҗарлар болса оңа тайын йыгынды. Онуң гурсагында ар алмак хыжұвы-хыружы ловлайрды.Емутларың сердары Тувакмырат сердарды.Тувакмырат яшды,ол Бегенҗалы ханың яшулылык сарпасыны саклап, геңеши гечирмеги Бегенҗалы сердара берди.Бегенҗалы сердар тутуш Эйраның-Тураның сыясы ягдайы, Недир шаның соңсуз урушлары,түкениксиз салгытлар зерарлы уллакан юрдуң тозандыгыны,халкың сабыр кәсесиниң сынандыгы барада ынандырыжы,ыгтыбарлы гүрләп, юрды урушдан-евдан, пәлиазан патышадан халас этмәге вагт боландыгыны, Мухамметхасан ханың елбашчылыгында ата чыкмагың зерурдыгыны ныгтады.Маслахата чагырылан галаба аксакалларың,сердарларың,хан-беглериң йүзлери ашак салланайды, олар гарашылмадык теклибе хайран галдылар.Бегенҗалы сердар өз пикирини голдар өйдүп, сөз нобатыны емудың-гөклеңиң сарпалы аксакалы,улуғ улама Бакы пире берди,Бакы пир емутды.Ол:

--Адамлар,жемагат яңы улус-илиң ини язылып галтамандан-гаркчыдан дындык.Яңы док дөвлетли-дөврана етдик. Умуман мен пир хөкмүнде мыдама-да урша,гозгалаңа-питнә гаршы. Эмма Бегенҗалы сердарам бихаал сердар дәл,ол билмән бейле улы тутума япышмаз!.. Мухамметхасан ханың елбашчылыгында ата чыкылҗак болса, гой сердар мақсадыны-матлабыны дүшүндирсин- дийди.Мухамметхасан хан емудың-гөклеңиң сылаглы аксакалы,пири Бакы пириң өзүне илкинҗи нобатда сөз беренине монча болды.Сердар орта гечип көп гүрледиди,эмма я матлабыны долы беян эдип билмеди,я онуң атасының арыны алмакдан башга мақсады екды.Бегенҗалы сердар егенине көмеге етишди:

--Адамлар,мақсат—тәзе дөвлет гурмалы! Ашакбаш,екарыбаш гаҗарлар,емутлар,гөклеңлер,мазендеранлылар бирлешип,Недир шаның ялмавузларындан юрды алмалы! Биз сан-саҗаксыз гаҗарлар, емутлар, гөклеңлер,мазендаранлылар,гилянлылар болуп аз санлы авшарлара япҗа болуп йөрмәни намыс билйәрис—дийип,сердар гылав алярды.Ол хам хыялында аял доганының оглы Мухамметхасан ханы—егенини тылла тагтда,өзүнем везир орнунда гөрийәрди.Ол жошуп геплейәрди.

Маслахат башламаздан озал Бегенжалы сердары габак астындан ичгин сынлап отуран Дөвлетмәммет ага бу геңешиң бир япынжадыгыны,емут,гажар хан-беглериниң эййәм ата чыкмак барада бир чукура түйкүрендигини,индем гөклендере-геркезлере гөз үчин сала салан боляндыгына акыл етирипди. Меселе ынжыкды,эгер оларың тарапыны тутмасаң, доган тайпаларың арасыны агзыны алардан билен барабарды.Оларың тарапыны тутмагам ил-улусы гыргына бермекди.Дөвлетмәммет ага өз янындан кәйинийәрди:”Гоюн ялы гоюнлар гышда гырылжак болса,томусда чакыр сүңклери ийип, чопанына алапат берийәр ахыры! Акыллы көпеклер өлжегини алты ай өңүнден билип,Ая бакып увлап арзыны айдяр ахыры!.Бу гарагы батыл гөзсүз батыр сердар болса ,ил-улсуны гыргына бержегинден бихабар хинине бакып увлаяр! Хава-да,Бирибар гылыч-гүрзи берен бегине келле бермейәр. Бегенжалы хан өз келлесинден говурдагың ысыны алмаян борлы”

Сөз ек,емутлар батыр, гарадангайтмаз,сөвешжең тайпа.Уруш-дөвүш дийсең батылларының гөзи ачылып,майыпларының сынасы битип,лаллары зыбана гелйәр! Себәби олар өмрүни урушда гечирен ил,себәби олар чарва.Чарваларың гүмда-сәхрадакы гоюн-гечи,сыгыр,дүелерини санлыжа чопан бакяр,галанлары болса дүшегини сүйрәп,жайының көлегеси нирәк сүйшсе,үстүне гечип: ” голай-голтумда топ-түпең атылса,укумдан ачылсам, жеңе-жүңе болса гүршугымы язсам”дийип арзув эдйәр... Эгер чарвалар сөвеше чыкжак болсалар,ики-үч гүн өңүнден өйүни-ожагыны дүелере йүкләп, уммадан чыкарырлар. Чомры,ярым чарвалар болса сөвешде еңилсе машгаласыны гыргына берип,өйүни-ожагыны юмүрдяр... Магтымгулы дәдесини сынлап,оңа хайпы гелйәрди,себәби меселе чылшырымлыды. Магтымгулы он-онки яшында дәдесине:

“--Дәде,гөклен билен емут бир атаның оглы,сүйтдеш доган! Нәме дийип оларың агзыны мыдамалык бир эдип болмаяр?—дийип, совал берипди.Дөвлетмәммет ага:

“--Емут билен гөклен бир доган,оларың агзам бир,аслам бир,эмма гөклендәр чомры,емутлар аглаба чарва. Дүрмушда оларың дүнийәгарайышлары, бәхбитлери айра! Меселәни болса көпләнч доганлык дәл-де,бәхбит чөзийәр!”—дийипди. Магтымгулы күшгүрилжек көпек ялы еңселерини түңцердип,гылыжыны гынындан чыкармага тайяр чарва емут, гажар, гөклен ханларыны сынлады.Олар урушмага дөвталапды, атларының гүйругы дүвүкди...Сердарлар,ханлар,умуман халк Недир шаның түкениксиз уршундан ядапды,халка,юрда асудалык герекди,эмма ынха, ене олар уруш турузмак теклип эдилйәр.Сөз нобатыны сылаглы-сарпалы Дөвлетмәммет кетхуда

бердилер.Ол:

--Сердарлар,ханлар,беглер, аксакаллар,мен бир зады билиән: улуг Эйраның әхли халкы бир патыша уюп,бир агза бакып яңы улы дөвлет болдук. Юрт,халк дойды, баяды.Эйран депсең-депренмез дөвлете өврүлди.Я адамлар мен галат айдянмы?—дийди. Отуранларың аглабасы көре хаса хақыкаты макуллады. Хақыкатданам халк баяпды,соңкы он йылда экилийән ерлериң герими дөрт-бәш эссе көпелип, чомруларың-чарваларың малы бижай артыпды.—Недиргулы шага баш гөтерип,ата чыкылса,ил-улус бизи голдармы,халк бизи голдармы? Ынха,меселе шу тайда! Онсоңам сердарлар,ханлар,беглер юрдун ягдайыны бизден хас говы билиәр.Оларам диңләп гөрелиң—дийди.Човдур хан:

--Бегенжалы сердар,сен бизиң аксакалымыз,сен хатырасы белент сердарымыз! Мен сизе бир зады ятладайын: биринжиден, бизиң әхлимиз мундан алты-еди йыл өң Недиргулы шага ыгтыбарлы гулук этжекдигимизе әхт этдик, энче мүн гөклең,емут,гажар беглеримиз серхең болуп,гулам болуп Недир шаның гошунында гулук эдип йөр! Бизем бу гүн шертим шахыма эдип шахыншаха берен әхтимизи сындырсак,бивепа хан-беглер,ыгтыбарсыз ил боларыс.Икинжиден, дүнйәниң үчден бирини гол астында саклап отуран османлар билен уршар ялы Недир ша акмак ша дәл!

--Эмма Недир ша османлар билен урушар,өзем хәли-шинди еңилиәр! Оңа нәме диерсиң хезрети Човдур хан!—дийип,Мухамметхасан хан илки Човдур хана,соңра бейлеки ханлара назар айлады.Човдур хан:

--Недир ша ат ойнадыр. Недир ша хиле-пирим гуруп йөр.Ол юрдун дашында сәхелче гошун билен османлылара гаршы уршан болуп,кә еңен болуп,кә еңлен болуп,ызына середип:"Мен юртда ек чагым хайсы хан,хайсы сердар ыгтыбарлы,хайсысы бивепа дийип бөврүни" диңләп,юртда булагайлык турузайжак ханлара-сердарлара габак астындан сын кыляр! Хәзир биз баш гөтерсек Хәзирбегжаның гүнүне дүшерис! Недир шаның ислендик веляатының беглербегиси, Түркменсәхранам, Мазендаранам, Астрабадам гана гарк эдип билиәр!-дийип,чүрт-кесик гүрледи! --Середин-дә,халкы гыргына берелиң,мүңләп-мүңләп адамың гарагыны көвледелиң ,дийип,бир пикире гелсеңиз,бизиң гылыжымыз ялаңач!

Селим магтым:

--Сердарлар,ханлар,мен Худайың адамы,мениң уруш-дөвүшден башым чыкмаяр,эмма шу этжек болян ишиңизиң ызының элхенч пажыга билен гутаржагыны вели,мен гөрүп дурун!—дийди.Векиллер делил үстүне делил гетирйәрди,эмма Бегенжалы сердарам, Мухамметхасан ханам,бейлеки

чарва ханларам диңлемейәрди.Олара уруш герекди.Ханалы хан:

--Бегенжалы сердар, гөклеңи,емуды,екарыбаш,ашакбаш гажары, Мазендараны жемләп,бир юрт эдип билерис, эгер тутуш халк турса,эгер тутуш халк бизи голдаса,эмма халк турмаз! Эгер халкы зор билен турузып, Эйраның бейлеки велятларынам басып алмакчы болсак Недир шаның йигрими йыл бәри эден ишини гайталап,юрды соңсуз урушларың,ачлыгың-галлачлыгың гойнуна атарыс—дийди.

Човдур хан:

--Сердар ага,сиз нәче гүнде нәче гошун жемләп билерис өйдйәңиз?—дийип,Бегенчалы сердара сораг берди.

--Гөклеңлерем гошулса ики гүнүң ичинде отуз-кырк мүн гошун йыгнарыс,әншалла.

Човдур хан аксакаллары,хан-беглери сынлап,назарыны Бегенжалы сердара дикди:

--Сердар,сиз он мүн йыгын йыгнап билсеңиз мен гөклеңден-геркезден йигрими мүн йыгын алып,сениң сапыңа гошулян.Эмма он мүн йыгын йыгнап билмесеңиз,биз биманы топалаңа гошулмаярыс, себәби биз чомры тайпа, бизиң өй-өвзарымыз дүйәниң хатабында дәл!—дийип, чүрт-кесик гүрледди.

--Боляр,үч гүнүң ичинде отуз мүн гошуны бизден алың! Эмма шонда сизем он мүн йыгын билен бизе гошуларсыңыз!

Магтымгулы ханлары-сердарлары сынлап,оларың айдян жүмлелерини аңында айлап:

“—Улы адамлар кичижек даша бүдүрәп маңлайыны дешдирселер,кичи адамлар улы ялңыша сезевар болуп, дүнйәниң депесинде кыямат гопдуряр”—дийип пикирини жемледди.Гарасай, маслахат узага чекмән жемленди.Эмма Тувакмырат ханың, Бегенжалы ханың, Мухамметхасан ханың бәш гүнде йыгнан гошуны бары-егы бәш мүн говрак йыгын болды, олар гөклеңлериң,геркезлериң чарвалары--мейлетинлерем гошулды. Мухамметхасан хан алты мүн йыгын билен Астрабады басып алып, атасының орнуна хәким болды,ызяны Мазендеранам басып алдылар.Эмма бирки айдан Аллагулы ханың агыр гошуны гозгалаңчылары күл-пекун эйледди. Мухамметхасан хан якынлары билен Маңңышлага гачды,гачмага намыс эден евуз емутлар, гажарлар,мейлетинлер,умуман гозгалаңчылар сөвешде гырылды. Гарадангайтмаз Бегенжалы сердар чомры гөклеңлере,евутлара гөз эдип Недир шаның жеза берижи йыгныны күл-пеекун этжек болуп “я

алмалы,я өлмели” дийип гөрешди. Эмма агыр йыгны алыбам билмеди, ажалың үстүне гөзлерини юмуп сүрүнсө-де,өлүбөм билмеди, диңе ал адыны абрайыны пида эйледі. Эмма Аллагұлы хан булагай веляатың халкындан ар алмага богны вели ысмады! Шол газанан еңши биленем ол Недир шаның миннетдар-лыгына мынасып болжагыны билйәрди.

xxx

Багшылар кеврени гиҗара кераматлы Мәне бабаның арамгәхинде дүшледі.Бейик пириң башужұнда отурып аят-дога окадылар.Агшам чай-чөрек ийип отыркалар Байлы багшы габак астындан Агажән багшыны сынлады.

--Агажән багшы,сен багшы бахыллыгы дийип эшиденсиң. Багшы халкы бири-бириниң адына-абрайына,шанына-шөхра-тына,сылагына-сарпасына бахыл боляр.Гөрүплик зерарлы бир багшы гаршыдашына күл ичирип,сесини харап эйлесе,енеки багшы айна гыйык ичирип,ширин жанына каст эдйәр!..Себәби шөхрат үчин адам огуллары иблисиң этмежөк пыссы-пыжұрлыгыны эдйәр! Эмма мен саңа шинди адамзадың ядына-оюна дүшмежөк душманчылыгыны этдим.Мен сени жеделде утуп, айдымдан-саздан айра салдым: айдымдан-саздан айрылан багшы юрды ек патыша, харемхана салнан төк,учмаха гойберлен көр боляндыр!Сен гиҗелер дүйшүң-де айдым айдып чыкарсың, эмма саңа хушұңда айдым айтмак гадаган! Себәп ант ичдиң, әхт этдиң! Сен чөл-беевана чыкып аглап айдым айдарсың,эмма ол айдымлар сениң матам айдымың болар! Сен ажайып айдымларыңы хатда мелгуныңам эшидип билмейәнине агың тутар, өлесиң гелер,өзүңи өлдүресиң гелер,эмма жаны-ңа каст этсеңем ятарсың тарыхда ит масгара болуп! Хер гүн,хер гүн сениң зехиниң өлер, айдымың өлер,сазың өлер.Сен хер гүн өзүңиң өлүшиңе томаша эдерсиң!

-- Бейле душманчылык эдер ялы менде нәме көйүп ятан арың барды?—Агажән багшы мадырдады.

--Менде душманчылык кайдан болсун! Мен дәл,Сениң душма-ның Сен! Худайым саңа билбилгөйәниң овазы ялы оваз берип-дир, сенем халыпаңдан кырк-элли айдым өвренип,Баба Гамбар

пире питжиң атып,Ашык Айдың пире жорт атып,аарсыз халыпа чыканыңа ынанып,тумшугыңы асмана тутуп йөрсиң! Халыпа нәме,халк нәме,айдым нәме,саз нәме,аңырсына етжек болуп башыңам агыртмаярсың. Сен өзүңем сылаңок,түркмениң пирли айдымларынам,догайы намаларынам, гудратлы сазларынам сылаңок, халкыңам,саңа әпет зехин берен Худайыңам сылаңок! Сен ата-бабаларымызың зехини-ыхласы, ышкы-сөйгүси, мәхири-мухапбети сиңип, улы юрдуң сенасына өврүлен пирли айдым-ларың-намаларың аятдан-догадан-да гудратлы сенады-гынам билеңок! Ек,Агажан багшы,мен сени жеделде утамоқ,сени түркмениң пирли айдымлары урды, кераматлы намалары урды! Сени Бабагамбар пир урды,сени Ашык Айдың пир урды!

xxx

Багшылар кервени узак гүн ел йөрәп икиндин ара бир чешмәнің якасында дүшледи.Чай-чөрек ийилди.Гиже асудады,ай-айдыңды, ядап-ерулан адамларың кәбири ятыпды.Агажан багшы болса бирнәче пыяла шерап гөндерип уклап галыпды,хас догрусы, уклан болуп ятырды.Бедибагт гүн гечдигиче жеделде утуланына ынанып,гайгы-гама батып барярды. Хаммат хайхай элеврәп ювашжадан:

--Байлы багшы,сен о нерессәни не гүнлере дүшүрдің? Агажан багшы Түркменсәхра барманкак дәлирәймесе биридир...-дийип пышырдады.

Бабахан Тархан:

--Байлы багшыда нәме гүнә бар? Елөтен билен Гарыпатаның арасындан чыкып гөрмедик акмак жүмле-жаханы айланып йөрен ашык Байлы билен жедел эдйәр-ә!—дийди.Хашым хусыт:

--Агажан багшы Гарригаланам гөрүпдир-ов!—дийип, яңсылап гүлди.

Хаммат хайхай:

--Нерессәнің ардуржа өлүп гитжегине хей сизиң небсиңиз агырмаярмы? Агажан багшы энтек яш оглан ахыры!

--Хаммат ага,гынанма,Худайың берен шейле ажайып овазыны,хесерли зехинини өлдүренинден,Агажан багшының өзи өлүп гитсе ягшы бор!-

дийип,Байлы багшы гүңленч гүрледі.

--Адамлар,Аллажан Агажан багша бейик зехин,хесерли оваз берипдир.Мени мен дийсеңиз "Магтымгулы ага өйде ек экен!"дийип оба гайдалың.Жеделем гөмелиң шу ерде.Егсам Агажан багшы я өлер,я дәлирәр!—дийип,Хаммат хай-хай гөзлерини яшлады.Укуда ятан Жепбар мурт атылып турды:

--Хов,Хаммат хайхай! Хей,гопбам Агажан багшы дийип,биз Магтымгулы ялы пире зыяратымызы гойболсун эдерисми?!Хей гедем Агажан багшы дийип алланәме жедели мен мунда гөмдүреринми? Ек! Гелиң, мени дирилигиме гөмсеңиз гөмүң,эмма жеделиң голайына бараймаң!

Хаммат хайхай:

--О нерессәни халашып йөрен гызам терк эдипдир!..Бегназар баям гуда баран сөзайдыжыларыны ковуп гойберипдир! Бир алажыны этмесек,Агажан багшыдан дынярыс!

Байлы багшы:

--Бедибагт Агажан багшы өзүне ашык,өз сесине ашык,өзүне ашык зехинли кишилер болса өзүнің кастына чыкан ганхор боляндыр!-дийди. Агажан багшы оларың гүррүңлерини эшидип ятырды. Гөргүли өзүнің Магтымгулы дийип башга бирини гөренине, жеделде утуланына кемсиз ынанды."Гутарды! Бары гутарды! Ол айдым-саздан жыда дүшди,дутардан жыда дүшди,Айжемалдан жыда дүшди!" Онуң юмук гөзлеринден яшы акып башлады,Айың шөхлесине ялдыран гөзяшы Байлы багшы гөрүп,сүем бармагыны гөтерип,гүррүңдешлерине үмледі.Олар Агажан багшының оядыгыны билип,дессине башга гүррүң эдип ятмак билен болдулар.Эмма гөрәймәге йөнекей вакадан соң Байлы багшыдан башга оларың хич бири ятып билмеди: олар узак гиже Агажан багшының дердине янып чыкдылар,себәби оларың гапдалында Агажан багшы өлүп ятырды...

Багшыларың кервени ядаса дүшләп,ерулса ятып,нирдесиң Түркменсәхра дийип гидип отыр.Тойлы оба габат гелип,мүрәхет эдилсе, айдым айдып,саз чалып тоям совушярды.Олар Әнев обасының деңинден гечип барярка,бир баржамлы адамың тоюна чагырылдылар,айдым-саз этдилер,хезрети Магтымгулыдан хер ким

билйәнини айтды.Олара той эесиниң доганы Аннагурбан бегем гошулды.Онуң докуз-он яшлыжа оглы гиже дүшегини өллейән экен. Аннагурбан бег оны Ахалда,Сарахсда,Марыда хеким-тебип болса әкидипдир,кераматлы өвлүйәлере айлапдыр,эмма хич биринден непага болмандыр.Ол белки,Гаррыгалада,Түркменсәхрада оглуның дердини деп этжек хеким,тебип бардыр,белки, хезрети Магтымгулы аганың пейдасы дегер дийип ягшы умыт билен кервене даклышыпды.Олар гиже йөрәп,гүндиз йөрәп,ахыры Арчман атаның янында дагдан гечип,гүнортанлар бир ерде дүшләп,дем дынч алып,гафлат укусыны батдылар...Голайда атылан түпең сеси оларың ояларыны тисгиндирди,ятанларының зәхресини ярды.Гөрселер он-онки атлы-яраглы йигит чар тарапдан түпеңлерини,гылычларыны гезешип дур.Атлыларың сердары ики жахыл йигиде үмледи.Жахыллар атындан дүшүп,елагчыларың яссык әдип ятан гош-голамларыны гызыл-дөржүк барлап башладылар.Какалы бег Бабахан Тарханың яссык әдинип ятан тыллалы хоржунына япышды. Яянданың иманы өчүп,ики эли билен хоржуның гөзүнден мәкәм тутды.Какалы бег элиниң терси билен Бабахан Тарханың эңегине бир гондурды вели,яянда пакырың ашакы эңеги бир яна,муртлы әңи башга яна гидип,гөргүли горкунч ышарада өврүлип, увлап баззык-буззуклап йөр. Какалы бег хоржундакы тыллалы халталары чыкарып,бириниң даңысыны кесди.Йигитлериң сердары шөхле сачян тыллалары сынлады. Какалы бег:

--Ынха,Жыгалы байың таланан байлыгы!—дийди.

Амады пәлван сердар йигидиң янына барып:

--Хов,бег йигит,әдйәниңиз нәме? Биз Гаррыгала,Түркменсәхра баряс.Биз марылы багшылар—дийди.Хаша сердар жахыла үмледи, Какалы бег ики эли билен эңегини тутуп терс айланян Бабахан Тарханың янына уграды.Энчеме чаршенбәни башындан гечирен Хаммат хайхай булар ялы дартгынлы ерде гүлки-хенек билен еңип боляныны билйәрди:

--Хай,йигит, инди онуң эңегине дегме! Дүнйәниң тарханы болан ол киши бу дүнйәде айтмалы кепини айдып,иймели отуны-

чөпүни ийип түкедипди.Сен оны Алланәме эңекли этдиң!—дийип гүлди. Жепбар мурт Хаша сердара:

--Хов,бег йигит,бизиң этмишимиз нәме?

--Хәзир оны өзүңиз айдып берерсиңиз!—дийип,атлыларың сердары Хаша сердар Какалы бегиң Бабахан Тарханың эңегини ерине салшына томаша этди.Бабахан Тарханың дүнйәсем ерине гелди, эңегем.Какалы бег Амады пәлвана тарап йөнелди.Сердар:

--Оны дүрреләниңден пейда болмаз!—дийип,кервенчилери бирлай сынчы назарындан гечирип уграды.Келхан көсе атылып өңе чыкды:

--Бег йигит,дүрреле мени! Атдам пакыр өлели бәри дүрре-де ийип гөрөмок!—дийди.—Маңа шумат укымдан ачылар ялы бирки дүрре герекдем.

Какалы бег :

--Айрылайт,еке дүрреде өлжөк ишигайдан!—дийип,оны итип гойберди.Хаша сердар гамчысыны Хаммат хайхая узатды:

—Анха,шол кишини дүррелесең сайраберер.

Геплетселер,алжагыны билйән Хаммат хай-хай от алып,элеврәп:

--Хай,бег йигит,сердар йигит,дүрре нәмә герек! Мен дүрресиз-гамчысыз мейлетин сайраберйәнди́рин! Хава,биз Жыгалы бай дийип гумда бир чүйрүк байы таладык,олжаны аз гөрүп,хусыт Генжим бегиңем,Мөмин бегиңем хазына-депинесини урдук! Гөроглы солтаныңам генжи-кәнини олжаладык.Ене хайсы байы талап тоздурмалы болса айдай,гөрмейәмиң,биз бир гарадан-гайтмаз гаракчы, галтаман,Алласыз аламанчы ахыры!—дийип, сарнап башлады.Амады пәлван:

--Йигитлер,биз хезрети Магтымгулыныңка гөрме-гөрше баряс, зыярата баряс.Ол тыллаларам Магтымгулы ага тойпай алып баряс. Биз багшы! Ол тыллаларам үч тойда тутулан пуллар!—дийди.

--Түкедиң-әйт! Багша-сазанда хачандан бәри мунча тылла тутулып башлады?

--Ынанай сердар! Магтымгулы аганың айдымлары яйрап башлалы бәри, багшы-сазандаларың рысгалы-дөвлети ачылды гитди.Озаллар бәш-алты тойда алянымызы бумат бир тойда аляс—дийип, Байлы багшы жанықды.Хаша сердар ахал-теке бедевини сынлады.

--Ол ахал атынам багша тутдулармы?—дийип, сердар киная этди.

--Билдиң,билдиң сердар.Ол ат хакыкатданда ахал аты.Арада обамызың ханы Ахалдан ики ат сатын алыпды.Шоларың бирини багша тутды.

--Айдыма бедев ат тутуп,обаңызың ханы Каруның көрекеними?

Байлы багшы:

--Беглер,биз багшы,бизе ынанмасаңыз,айдым айдып,нама айдып ынандыраярыс!—дийди. Хаша сердар гарры агачдан асылып гойлан дутарлары сынлады,янындакы ики йигиде үм билен ышарат эдип,атындан дүшди.Ики йигит атыны ыза өвүрип, жүлгәнің йүрегини гопдурып гүв гитди.Жепбар мурт дутарлары алып гелди. Келхан көсе текизирәк ерлере дүшеклери язышдырды.Агажән багшы билен Байлы багшы эйленен кейик хамындан түйли тарапы ичине эдилен гапдан дутарлары чыкарды. Хаммат хайхай:

--Сердар йигит,мен саңа бир акыл берейин.Шу пеләкетлере айдым айтдырма! Хәзир булар Магтымгулы аганың намаларына тутдыр вели, лап эдйәр дийме,яныңда пулуң болса,пулуңы,егса-да дал бедевиңи багша тутуп,өйүңе пыядажа гитмели борсуң! Хезрети Магтымгулы бир гудрат,булар ики гудратдыр!-дийди. Жепбар мурт түңчелери ода гойды,багшылар япбылдақдан башладылар,өзем ялаң Магтымгулыдан.Хер айдым тамам болан бадына Хаммат хайхай “Гөрсең Магтымгулы гудратдыр! Саңа

өйүне пыяда гитжек ага диерлер” диййәр.Хаша сердар бег йигитлери билен одуң башына үйшен ялы,багшыларың дашына эгеле болуп айдым диңлейәрдилер.Байлы багшы бир айдымы тамамлан бадына Хаша сердар Агажан багшының элинден дутарыны алып:

--Әл,иним,бейдип тамдыраны көсәп отурмасана—дийип,тәзе хеңе дүзүп,түвелейледип сазыны чалып,йүзүни асманә тутуп, турувдан чекүвли нама гыгырып башлады.Байлы багшы озал эшдип гөрмедик айдымының сазыны ковалап уграды:

Догды асманың Зөхреси,

Чын ашыга дөвран бу гүн.

Ачылды земин ләлеси,

Үшбу дүнйә рейхан бу гүн.

Кервенчилер Хаша сердарың шелпе уршуна-да,оваз алшына-да,турувдан гыгырылып айдылян бу айдымы ерине салып айдышына-да хайран галдылар.

Доваматдыр ил дердине,

Авун бермез шир-гурдуна,

Чын ашыклаң ол дердине,

Пырагыдан дерман бу гүн.

Айдым тамам болан бадына Хаша сердар деринем чалман, башга бир сазы көвсарладып уграды.Бабахан Тархан ики пенжеси билен эңегини тутуп:

--Хай-хай,ана саңа багшы! Ана,саңа айдым!Хов,Хаммат хайхай, сен инди өз атыңа бекже бол! Ахмал галсаң сердар багшы сени Түркменсәхра пыядажа лыпбылдамалы эдйәр—дийди.Хаша сердарың йигитлерем,гөрме-гөрше баряларам жүпүне дүшен гепе гүлүшдилер.Сердар багшы хич киме гезек бермән,бассыр бәш-алты айдым

айтды,оларың

хеммесем

Магтымгулыданды,хеммесем кервенчилер бейле-де дурсун,хатда Байлы багшыныңам озал эшдип гөрмедик айдымыды.Хэлки үм билен уградылан йигитлер етип гелди.Оларың бириниң өңүнде аяклары гүйлүнен жанлы барды,икинжисиниң хоржунында,газан,аңры-бәри.Оларың бири Хаша сердарың янына гелип гүмлы Жыгалы байың өйүни талаңа салан доңузларың тутуландыгыны айтды.Гарасай,олар гижәниң ярына ченли айдым-саз этдилер,Хаша сердарың мейдан сөвүшини ийдилер.Хаша сердар:

--Беглер,сиз оба гайдыбериң! Көпден бәри менем Магтымгулы аганың янына гөрме-гөрше гидейин дийип йөрдүм.Алланәме елдаш душды, менем мыхманлар билен гитжек.Какама шей дийип айдайың—дийди. Хаша сердарың атлылары оба доланды,гөрме-гөрше барянларам ятмак билен болды.Хаша сердар өйләнден бәри гөзе-гулага өврүлип багшыларың айдымыны диңлән огланжыгы сынлап:

--Бу бег йигидем гөрме-гөрше алып баряңызмы?—дийди. Огланың какасы Аннагурбан бег оглы Аймәммедиң дердини сыпайы эдип айдып берди.Огланжык утанып ере гирәйжек болды, эмма Аннагурбан бег хамана бир айтмасыз терс зады айдан ялы Хаша сердар тарса дызына галды:

--Ахав,Аннагурбан бег,сен акмакмы! Сен нәме дана ата-бабаларымыздан галан хикметли геплерем эшитмәнмидиң? Пәхейде вели! Эшитмедик болсаң эшдип гой! Гележекде улы хан, бейик сердар болжак кишилер чага махалы дүшегини өлләп улаляндыр.Ханха,Гарахан сердар он дөрт яшына ченли,Анна хан он үч яшына ченли,Ыклым хан он дөрт яшына ченли дүшегини өлләндир.Ынха,менем он ики яшыма ченли шейледим,мени хем Худай ялкады, улы обаның сердары болдум! Пәхей,булары керем чох Алла ялкаяр,би надан болса,оглуны дертлидир өйдүп йөр-ә!— дийип шейле бир гыкылыклап,шейле бир ынамдар айтды вели, огланжыгың герденлери язылып гөвреси галкыжаклап уграды. Аннагурбан бегем,кервенчилерем Хаша сердарың йүрекден айдан-ларына гүп ынандылар.Хаша сердар огланжыгы гужагына алып,

онуң башыны сыпап:

--Аймәмметжан,аркайын дүшегиңи өлләбер,бейик Бирибар сени бир иле улуг хан этжек боляр! Өлләбер дүшегиңи! Ынха,Алла ялкап атлы хан боларсың,соңра ажал билен гарпышсаң-да,арслан билен гарпышсаң-да сийдикләп дурмарсың!—дийип,огланжыга ене бир роваят гүррүң берди.Гарасай, Аннагурбан бегиң дертли оглы дердини унудып,улы ханлыгың арзувында улы хан болуп сүйжи ука гитди. Эртеси жахан ягтыланында укудан оянан Хаша сердар габак астындан төверегине гөз айлады.Шол махал Аймәммет хем укудан ояныпды.Огланжык дессине балагыны, соңам бейлеркәк сүйшүп дүшегини барлады.Ол төверегине хүшгәр середип, хеммелериң укудадыгыны гөрүп, какасыны ыралап оярды. Аймәммет улы ахмыр билен гөзлерини хөвлендирип, какасының гулагына пышыр-дады.Бирден галагоплык тапан Аннагурбан бег оглуның дүшегини барлашдырып,хамана оглы болмасы иши эден ялы, хырчыны дишләп, улудан дем алып Аймәммеде надыл назарыны дикди. Озалагшам улы хан болуп ятан Аймәммет бир гиҗеде улы ханлыгыны йитиренине пушей-ман этди,эмма айыплы дердинден вели халас болды. Шолдур-да шолдур,гайдып Аймәммет дүшеги-ни өллемеди!..

xxx

Гозгалаң Недир шаның шанлы тарыхына язылды, элбетде,ган билен.Улы гозгалаңдан уллакан гонамчылык галды, адамзадың акмаклыгына бина эдилен ядыгәрлик болуп.Бу манысыз сөвешде дири галанлар, ярадар боланлар сөвешден өң белленилип жүр эдилен Гара йылгын көвүне өзүни атдылар.Оларың диңчилери галагоп халда бирнәче гүн җеза берижи йыгна гарашдылар,эмма Аллагулы хан гозгалаңы габыр эдип,ызына гиденени эшиденсоң гозгалаңчыларың җаны арам тапды.Бегенҗалы сердар, Мухамметхасан хан бирнәче серкердеси билен Маңңышлага гачыпды.Яш Тувакмырат хан масгарачылыга чыдап билмән ахмыр билен:

--Беглер,еңилдик,себәби гурбаны болдугым пирлеримиз Бакы пирем,Селим магтымам,Дөвлетмәммет мөвлана-да бизи голда-

мады.Ерде пирлери голдамадык гошуны аршда Алла-да, перишделер-де голдамаян экен!—дийип,хырчыны дишлейәрди. Еңлен гошуна ынжалмага бахана гереқди: кимлер халкы,кимлер сөвеше гошулмадык серкерделери,хан-беглери айыплады...

Олжасы оңман обасына баран дин-имансыз Күремиш хан хемшерилери билен шерап башында гозгалаңың габрыстан болуп гутармагыны өлчерип-дөкүп:

--Пирлере --Худай,пыгамбер,мечжит,намазлык,өли болса боляр. Олара юрдам,халкам,ар-намысам гереқ дәл.Эгер-де оларда керем-керамат,гудрат бар болса, гозгалаңа галкан халкың өңүне дүшер-ди!—дийди.Мей ичип сермес болансоң онуң озалам кемакыл келлесине бир пикир гелди: ол өзи ялы ванашлар билен пирлерде гудратыңам, кераматыңам еқдугыны субут этмегиң күл-күлүне дүшди. Онуң меслекдешлери Ширбасан Гожук,Әрбасан Гожук атлы ики доганды. Дөвден азан ялы дүңеленип йөрен доганлар дийсең даявды. Пислик болса оңуллыгың янында гөрүнмейән пеләкет-лериң Худаям, пыгамберем, дини-иманам, гудраты-кераматам гарагылыч, готур гүрзүди,максады-матлабы олжады. Олар эртеси шол мелгун пикире мүнүп Әрбасан Гожугы беңден гәхнетдилер, аслында оңа бең-шерап герегем дәлди, телбе-тентекдиги бирки мензил дашынданам гөрнүп дурды...

Дөвлетмәммет ага өйледен соң жайың көлегесиндәки сыпада Магтымгулы билен гүрлешип отырды.Имансызлар үч атлы болуп гелдилер: асыл матлабыны букуп,Әрбасан атлы бир герчек йигидиң дәлирәндигини айдып, Дөвлетмәммет ага йыкылдылар.Кетхуда:

-Беглер,дәлиниң-жынлының пири Бакы пирдир! Сиз хассаңызы Бакы пирлере алып гидиң—дийди. Күремиш хан:

--Кетхуда, биз башда дәлимизи гурбаны болдугым, Бакы пириң дергәхине элтдик,пир Әрбасан беги гөренинден “муны Селим магтымыңка әкидеверин,бу маңа баш бержек дәли дәл” дийип элеврәберди, онсоң Селим магтымың бимарханасына элтдик,олам ”Йигидиңизиң дердини Дөвлетмәммет мөвлана деп эдәймесе,

бизе башартжак дәли дәл” дийип!—сизиң яныңыза еллады.-- Биз сиз дийип гелдик! Эгер бизи биз дийсеңиз, керем-кераматыңызы,гудратыңызы гөркезип, дәлимизи ачып бериң, озалам бизиң дүшен гүнүмизе ит агляяр--дийип ялбарды. Дөвлетмәммет ага оюрганып көп отурды.

—Догруданам,муныңыз гаты дәли,маңа-да башартмаса герек...

Гарасай,Дөвлетмәммет ага Әрбасан дәлини окап башлады, ярым сагада етмәнем “дәли” уклап галды.Алыс ерден зынжырлы дәлисини алып гелен атлылары гөрөн гоңшы-голам кетхуданың өйүне үйшүп башлады. Аразгүл эже-де мунча-мунча мәрекәни гөре-гөре гелйән хан гызы, дессине улы газанда нахар атарды. Геленлере нахар чекилди.Нахар ийлип,чай ичиленсоң Дөвлетмәммет ага Күремиш хана “хассаның эл-аягыны бошадайың” дийди, ичи гүлйән Ширбасан Гожук инисиниң ишгилини, гандалыны айрып,укудан оярды.Күремиш хан төверегиндәки хажыговшанлылара назар айлап,кетхудадан өтүнч ызына өтүнч сорап:

--Кетхуда,бизиң даг ялы гүнәмизи дары ялы эдип гечиревериң, биз жедел этдик.Биз Әрбасан беге бең чекдирип,ондан ялан дәли ясап,пирлере элтдик.Әрбасан Гожук дәли дәл! Бакы пирем,Селим пирем бең чекен киши билен дәлини селжерип билмеди. Шейдибем, пирлеримизде кераматыңам,гудратыңам екдугыны субут этдик.—дийип,Күремиш хан екнасыз гүлди.Хажыговшанлыларың ганы депесине урды,Магтымгулының,бейлеки жахылларың гурсагында гахар-газабың түвелейләп башланыны аңан кетхуда дессине нурана назарыны йигитлере айлап:

--Огланлар,хатыржем отурың! Биз нәме, ынамы аз мунапыклар хезрети пыгамберем,улуг-улуг улмаларам сынап гөрендирлер!-дийди. Ширбасан Гожук әм-сәм болуп отуран Әрбасан Гожугы силкеләп башлады.Гөзлери элек-челек Әрбасан бег төверегине горка-горка гарады.Ширбасан тирсеги билен онуң бөврүне дөзүмли гүтүледип гойберди,эмма иниси укудан айңалып билмеди. Күремиш хан лахлах гүлүп, укудан ачылып билмән отуран

Әрбасан Гоҗугың йүзүне бир кәсе сован чайы серпди. Әрбасан бег алланичикси халда тисгинип, сен мен ек Күремиш ханың гулагының дүйбүне бир доңдурды. Охо-хо-хо! Дәли заңңар асыл оны Худай уран ялы эдәйди! Әрбасан Гоҗук атылып туруп, ере язылып ятан Күремиш ханың ичине-де бир чөвди вели, ханың терс тарапындан товшан-торсугың йүрегини ярҗак якымсыз сес отуранлары тисгиндирди, якымсыз ысы болса намазхонларың тәретини тәзеле-мели этди. Ширбасан хан инисине япышды, эмма Әрбасан дәли онам пыгамбер уран ялы этди, ойнуң чына язаныны аңып Ширбасан гачды, дәлә-де гереги шол экен, ковды аҗал болуп агасының ызындан. Дәлиниң өңүнден гачып гутулҗак гүманың бармы? Әрбасан агасыны тутуп, боз байырлыкда тултук сув эдип енчди. Дөвлетмәммет ага нурана йылгырып отуршына яш җахыллара үмледди. Мухамметсапа, Магтымгулы, Җанмәммет, Чаңлы бег дагы гиң байырлыкда Әрбасаны гүбүрдедип басып, эллерине ишгил, аякларына гандал урдулар. Күремиш хан зордан өзүне гелип:

--Кетхуда, би нәме? Әрбасан беге нә дөв чалды?—дийип, гөзле-рини эрев-берев этди. Дөвлетмәммет ага:

--Болан зат ек, хан! Дәлиңиз маңа башартмады, оны дерхал гүйчли пире әкидиң! Ол зыр дәли экен!—дийди.

--Ол дәли дәл, йөне биз оңа бең чекдирдик. Биз оюн этдик, агам!

--Хава, сиз оюн этдиңиз, ойнуңыза-да перишделер омын дийди... Оныңыз дәли, гызыл дәли!..

--Худай бар, Әрбасан бег дәли дәл!—дийип, Күремиш хан бир Дөвлетмәммет ага, бирем гүйлүнип ятан еринде урунган гызыл дәли Әрбасана серетди. Дөвлетмәммет ага пессай сес билен:

--Хан, дерхал дәлиңи ал-да Гиңҗайдан чык!—дийди. Селим Магтымгулы:

--Ысыңы-кокуңам, балагыңдакы похуңы-пүсүриңем алып дерхал гөтерил, ванашың бири вана!—дийди. Күремиш хан Дөвлетмәммет аганың аягына йыкылҗак болды, эмма даяв Мухамметсапа онуң эбшидинден тутуп, атына тарап сүдүрледди. Хан реҗәниң

гең дәлдигини билип,баш эге,баш эге атына тарап юмлукды. Магтым-гулының дәдесине буйсанжындан яңа овасы балкылдап гитди. Хажыговшанлылар Әрбасан дәлини бир ата кесе даңып, эйи етен Күремишиң,Ширбасаның ызына ит салып обадан чыкардылар...

xxx

Бир айлык ел Агажан багшы үчин жебри-жепаның,түкениксиз рухы азапларың,ахмырың,пушейманың,шум ажалың елы болды. Онуң ишдәси кесилип,хорланып,дүнийә билен сери екды. Ишигайдан узак елда өзүниң башга Магтымгулыны гөренине кемсиз ынаныпды. Хожаговшан голайлашдыгыча Байлы багшының кейпиниң даг ярып,ала шовхун болуп баршы оңа эжир чекдирйәрди. Байлы багшы сөз билен,гала кейпи билен,бадыхова рухы билен Агажан багшының йүрегини кемсиз өлдүрди. Соңсуз ой-пикирлериң ичинде сүллериң гелйән Агажан багшы вежера өлүме хөкүм эдилип,жеза мейданына алып барылян бенди ялыды.Кервениң башыны чекип барян Байлы багшы гушлуклар Дөвлетмәммет аганың дервезесиниң агзына барды. Теблеханада атларыны сувлап йөрен Кыныш бег кервен болуп гелйән мыхманлары сынлады, онуң йүзүне йылгырыш чайылды.

--Магтымгулы!Магтымгулы!—дийип,ол ики ела ызлы-ызына гыгырып, мыхманларың өңүнден чыкды.---Охохов,Байлы багшы гелйән ялы-ла! Охо-хо-ов,Хаша сердар гелйән ялы-ла!Той-мейлис гелйән ялыла! Айдым-саз гелйән ялы-ла!—дийип,атындан дүшен Байлы багшыны,соңра Хаша сердары гужаклады.Кыныш бегиң ол сөзлери Агажан багшы үчин өлүм перманы болуп яңланды. Эминлерем Агажан багшының йүзүне көпманылы серетдилер. Бабахан Тархан хырчыны дишләп,ювашжа:

--Акмак! Анха,хетдиңи танаман халыпа билен жедел этсең дүшжөк гүнүң! Вадарыг,айдым-сазыңдан,дутарыңдан айрылды-а! —дийип, башыны үзере гетирди.Шол махал донуны еңленип гелйән назаркерде яш йигит гөрүнди.Мыхманлар билен еке-еке гөршүп йөрен Кыныш бег:

--Магтымгулы,гөр-ха,кимлер гелипдир, гөр-ха!—дийип,шады-хоррам сесленди.Шол дем Агажан багшының ган-петсиз какан йүзи ышырап,елда өлен гөвресине жан гирди.Эминлер гөзлерини хөвлendirдилер.Гөрмегей яш йигит аңырдан гелшине:

--Охов,Байлы дәдем гелипдир!Ай-хов,Хаша сердар гелипдир!—дийип,Байлы багшыны,Хаша сердары гужаклады.

--Магтымгулы,мен саңа айтмадыммы,сол гөзүм чекйәр,гаты бегенжекдирис дийип...

Эминлер гөзлерини мөлeрдишип Байлы багша серетдилер. Кыныш бег билен Магтымгулы арзылы мыхманлары мыхманжая алып барды.Улы машгала мыхманларың угруна чыкды. Магтымгулының ертманча жигиси Гулжа легенли-күндүкли мыхманларың эллерини ювдурды.Амады пәлванам,Бабахан Тарханам,Хаммат хайхаям,Жепбар муртам,Келхан көсе-де Байлы багша хайран галып бакярды.Жепбар мурт:

--Байлы багшы, бу нә хикмет?—дийип, сораглы назар салды.

Бир айың ичинде энче ела өлүп,эжир барыны чекен Агажан багшы зордан:

--Халыпа, хезрети Магтымгулы етмиш яшында экенми?-дийди. Амады пәлван серим-сал халда:

--Вәх,Агажан багшы мундан буяна халыпа болса,сенем шәгирт болсаң бирхили болмазмы Байлы багшы?—дийип, мөлeрип багша серетди.Байлы багшы:

--Пәлван,мен Агажан багша халыпа болуп,айдым-сазың инче сырларыны өвредип билмедим,инди оны халыпа тутунып хем бир сынанып гөрейиндә!—дийди.--Агажан багшы,акмак сен! Аллажан саңа билбилгөйәнің овазыны,какнүс гушуң янып дуран зехинини берип,сени юрдуң билбилине өвүржек боляр! Сен болса бәш-үч саны кел-көр айдым өвренип,өзүңи Баба Гамбар пириң халыпасы,Ашык Айдың пириң уссады сайып,дүнйә сыгман йөрсиң! Мундан бейләк сениң якаң,мениң элим болар! Мундан бейләк

гиҗе-гүндиз әхли халыпаларың уссатлыгыны өвренип кәмил чыкаймасаң,мениң уссатлыгымы эле алаймасаң,мен сени хас элхенч гүне дүшүрерин! Себәби мен шу гүнден башлап саңа халыпа дийҗекдирин! Улы тойларда мен саңа Агаҗан халыпа дийдигим--кимиң кимдигини танаян мәреке вахахайлашып гүлүшерлер,олар Байлы багшы шәгирдини ойнап,үстүнден гүлйәр диерлер! Дерхал уссат чыкаймасаң,саңа инди диңе масгарачылык гарашяр,халыпам Агаҗан багшы!—дийип,Байлы багшы йылгырды. Агаҗан багшам,яянда-гөенделерем,Хаша сердарам,Аннагурбан бегем Байлы багшының пикир өврүминиң чуңлугына хайран галдылар...Аңсатҗа халыпа болан Агаҗан багшы гөзлерини хөвлендирип,хашлап дем алды-да Байлы багшының алнында дызына чөкди.

--Халыпам,Байлы багшы,агам,мениң әхли гүнәми өтевери! Сен маңа соңкы бир айың ичинде өмүралла ядымдан чыкмаҗак сапак бердиң! Соңкы бир айың ичинде мен мүң ела өлүп,мүң ела дирилдим.Мен гедемлигим,гопбамлыгым зерарлы сөвер ярымдан айрылдым,айдым-сазданам,дутарданам жыда дүшерин өйдүп җанымда җан галан дәлдир!..Мен җеделде еңлерин,айдым-саздан айрыларын дийип бир айлап сессиз аглап-эңрәп айдым-сазың бейик гудратдыгына,Ылахы кераматдыгына,догайы сенадыгына гөз етирдим!

Бабахан Тархан:

--Акыл-пайхасыңдан айланайын,Байлы багшы!..

Байлы багшы:

--Доганлар,гарындашлар,бу бир өтегчи дүнйәдир.Бизем гечер гидерис,бизиң айдымларымызам тәзе несиллере гечер гидер эмма шу вака болса роваят болуп,гызыклы хекаят болуп бизден бакы ядыгәр галар...

Шол пурсат мыхманҗайың гапысы ачылып, шасувар кадды-каматындан,йүзүнден-гөзүнден Хакың нуры ягып дуран Магтымгулы гирди.Бир айлап Магтымгулының айдымыны айдып, гүррүңини эдип,адыны дилден дүшүрмедик

мыхманлар назаркерде йигиде гудрата середен ялы,
керамата середен ялы середип, бендиван болдылар...

Тамам.

ШУҢА ЧЕНЛИ АЛМАЛЫ!

Хакыкатдан-да ол китап йөне китап дэлди,ол Бирибарың
Магтымгулы билен Меңлини саташдыран гудратлы
ышкындан,пынхан сырлы ышкындан,кераматлы ышкындан дөрән
керемли намалардан долыды.Ол гошгулары окан яш-новжұванлар
ышка учрап,багшылар ол гошгулары айдыма-нама айлады, халк
болса олары үч йүз йыл бәри ышкың догасы хем сенасы хасаплап
гелйәр...

ЕЛЛАР АСМАНА БАРЯР

1745-нжи йылың язам, томсам ягышлы-ягмырлы
гелди. Гөкден гуйды дурды. Гурак гелйән йыллар Буркут баба чебиш
берйән хажыговшанлылар Буркут баба чебиш ызына чебиш берип
ягыш-ягмыры гойдурып, гүнүни, ялбырадып ховасыны бер дийип
ялбарярддылар. Гәми тапса Нух пыгамбер геләймели болды.
Дүңйәниң әхли ырым-емларына, дәп-дессурларына белет аяллар
табаларда, сачларда асман гөз әдип, ЖАЗЫРДАДЫП ягыш
говурдылар, әмма асман сепеледи дурды. Мирабы терсине тутса
экини сүвсузам гурадып билйәр, сүв биленем гурадып билйәр. Шол
йыл мейданда бир доюмлык от болды, гөрленден дәлди. Гойнуң
гөзүнден, дүңйәниң айырдындан болан майсалары томус от
беласындан горап болайса, мал-гара гышдан азарсыз-бизарсыз
чыкмалыды. Магтымгулының йигрими яшы долуп, йигрими бире
аяк басыпды...

Меңли гыз ышк-хесер болуп Магтымгулының гойнунда,

Магтымгулы багтың гужагында яшаярды.Ол дүнийәнің ховасы мүшки-энверден,еллери әлемгошардан,ягыш-ягмырлары Хакың нурунданды.Багт перишдеси олары багт умманында, ышк перишдеси ышк умманында йүздүрйәрди,ылхам перишдеси Магтымгулының ылхамыны хейжана гетирип,арам-арам йылдырымлы,гөк гүммүрдили чагбаның гелши ялы ,күкрәп-күкрәп йылдырымлы,гүммүрдили гошгы-газаллар дүнийә инйәрди.

--Эй,Аллам,гөтер,асманыңы гөтер! Егсам депәм гөгүңе дегйәр!Эй,Аллам,жүмле-жаханыңы гиңелт,еусам мен дүнийәңе сыгамок!

Перишделер асманы гөтерип Магтымгулының буйсанжаң башындан сыпалап,күлли адамзадың акылдарына, данышмендине, депеси йылдызлы велисине гейдирилйән гөвхер йылдызлардан бина болан тәжи гейдирдилер.Магтымгулы башыны ашак салып йөрмесе,келлеси йылдызлы асмана дегйәрди.Магтымгулы ышқдан меймирәп ятанында яссыгы агшамың ал-элван шапагыды,аягы болса сәхериң овадан шапагының үстүндеди... Дүнийәде

ышкың бейиклигинден бейикде бейиклик ек,ышкың багтындан
улы багт ек,ышкың эшретинден эзиз эшрет- айыш ек! Магтым-
гулының гижелери ышқдан-хесерден пүре-пүрди,гүндизлери датлы
леззетден,эшретден пүре-пүрди.

xxx

Уллакан Хажыговшан обасына илки “Ахалдан,Мару-шахы-
жахандан атлы багшылар гелипдир,олар Магтымгулыдан айдым
айтжакмышлар” диен хабар яйрады.Ызянам той чакылыкчылары
сыргынма-сыргын айланып,тутуш обаны тоя чагырдылар.Селим
Магтымгулының өйүнің илерсиндәки гиң мейдана дүшек бары
язылып,тоя гелен мыхманлара нахар-чай чекилди.Багшылара
голай дүшеклерде яшулылар, аксакаллар, ханлар, беглер отырды.
Соңра орта яшан адамлар,аяллар,яшлар...Мыхман багшыларың
янында Гара багшы,оглы Гайып багшы дагы ерлешди. Байлы
багшы орнундан галып:

--Ахав,гөклең-геркез гарындашлар,айдыма-саза башламаздан
бурун, мен бирки келеме сөз айдайын.Мен ашык багшы,шахыр

багшы, маңа Ашык Байлы диерлер! Түркмениң уллакан юрдунда
мениң бармадык-гөрмедик шәхерим-галам,этрабым-илим,обам-
кендим, язлагым-гышлагым екдур.Түркмениң юрдуна өзүң
айланып гөрәймесең,онуң чакдан аша улудыгына акыл хем етирип
болмаяр.Онуң демиргазыгындан гүнортасына гитсең атла ай
ярымлык ел! Онуң Гүндогарындан Гүнбатырына чыкжак болсаң
атла ай ярымлык ел! Галандарларың,дервүшлериң мусулман
юртларына айланып ягшы дога-дилег эдишлери ялы, биз—
багшылар түркмениң гөвни ялы гиң юрдуна айланып,айдым
айдып, саз чалярыс.Хер бир машгаланы кераматлы ожагың
бирлешдириши ялы,тамам халкымызы мукаддес топрагымызың
бирлешдириши ялы,ил-үлсумызы мукаддес түркмен дилимизиң
бирлешдириши ялы күлли түркмени”Горкут атаның диваны”,
“Гөроглы”,”Лейли-Межнун”,”Шасенем-Гарып” ялы бейик- бейик
дессанларымызың,Андалыбың, Шабендәниң, Магтымгулының
гудратлы,кераматлы,догайы гошгулары, айдымлары-намалары
бирлешдирйәр. Бир ожагың башына үйшен агзыбир машгала
ялы,бир сачагың башына үйшен дөвлетли ил ялы, күлли түркмен

халкы шу кераматлы,гудратлы,догайы айдымларың-намаларың
дашында жем болуп түркмениң пирли айдымларына калбы-
мызы,йүрегимизи,рухумызы чоюп,гүйч-гудрат,хыжув-хыруч аля-
рыс. Пирлер-ишанлар,моллалар-сопулар мениң гүнәми гечсин-
лер,мен Горкут атаның, Гөроглының,Андалыбың,Шабендәнің,
Магтымгулының...шыгырларыны-айдымларыны-намаларыны
аятдан-догадан пес гөрмейәрин.Мен иру-гич шу сөзлерим үчин
өлдүрилжегими билсем-де айдярын! Аксакаллар,мен шу сөзлерим
үчин өлдүрилмеги дереже,мертебе билйәрин,себәби мен шу
айдымларың кераматдыгына,гудратдыгына халыс йүрекден
ынанярын!—Байлы багшы төверегине бакып мысса йылгырды.—
Ынанайың,шу айдымларда гудратам бар, керем-кераматам
бар,себәби шу гүне ченли Байлы багшыны өлдүрмек бейле-де
дурсун, халкымыз,илимиз эзизләп эллериниң аясында,йүрекле-
риниң төрүнде саклаяр...Арада Марыда бир улы тойда Агажан
багшы икимиз Магтымгулының айдымларыны айтдык.Шол тойда
Магтымгулының кимлиги барада жедел болды...—дийип,Байлы
багшы Амаш аганың тоюнда болан жедели оваданлап,хас-да

махабатландырып,хас-да гызыкдырып гүррүң берди.Мәхелле даш иллерде Магтымгулының ады-абрайының арша галанына буйсан-са, көпчүлигиң арасында отуран Магтымгулы утанжындан яңа ере гирәйжәк ,элтилери Нуржәмал билен Гүлрухуң арасында пәкизе күртәниң ашагында отуран Меңли гелин учайжак болярды.Байлы багшы:

--Доганлар,биз “Магтымгулы хезретлери адаммы, ягшызадамы, гудратлы пирми,кераматлы ишанмы?”-- билип гелиң дийлип, йөрите иберилен векиллер.Ханха,илимизиң мешхур пәлваны Амады пәлван, яянда-гөендеси Бабахан Тархан,Хаммат ага, Жепбар бай,Ахалың сердары хем багшысы Хаша сердар дагымыз Магтымгулының умытлы ожагына зыярата гелдик,себәби кераматлыларың,гудратлыларың яшына-гаррысына,дирисине-- өлүсине зыярат эдилйәр,шол далмынып дуран пәкизе бедезем илимизиң ханы Агабег хан Магтымгула йөрите совгат еллады.—Адамлар хош болдулар.--Ханы айдың,шу айдымлары пир чыкма-дык,кераматы,гудраты болмадык адам

язып билерми?!—дийип, Байлы багшы Магтымгулыдан айдыма башлады... Дөвлетмәммет ага Байлы багшының,Хаша сердарың,Гара багшының айдымына бендиван болуп хер бир сөзүни,жүмлесини дыкгат билен диңлейәрди.Магтымгулының пикирини жайдар айдышына хайран галярды,гөвни айдыма дөнен мәреке багшыларың ховуны етирйәрди. Гүнортанлар айдыма башлан багшылар тә даңдана ченли гезеклешип айдым айтдылар,Бабахан Тархан билен Хаммат хайхай яяндалык-гөөнделик этдилер.Байлы багшының башдакы сөзлеринден соң жемагат Магтымгулының хер бир айдымыны,хер бир бендини,хер бир бейдини,накылдан бейик жүмлелерини дыкгат билен диңләп Магтымгулының айдымларының хақыкат-дан-да кераматлыдыгына шексиз ынандылар.Оларың арасында Магтымгулы дәл-де ягшызада отуран ялыды!

XXX

Магтымгулы билен Меңлиниң высала говшуп бир оҗакдан өрүп, яшап башланына үч йыл болуп барярдды,эмма соңкы гүнлер

Магтымгулының дүйшлери үйтгәп башлады: ол осланмаян дүйшлерде ядына-оюна дүшмежек можук затлары гөрийәрди. Махал-махал Магтымгулыны гара-да басып уграды. Гүнлерде бир гүн ол шейле дүйш гөрдди. Магтымгулы нагышлы гүммези ал асманда магаллаклап дуран өрән овадан, өрән кашаң ымаратың ичинде дога окап отыр. Ялңыз. Онуң овазы кашаң бинаның диварларына барып яңа өврүлйәр, ол дүйрмеги билен Хака берлипдир. Бирден инчеден йити сес имисалалыгың депесинде чиртилип гитди, Магтымгулының үнси бөлүнди. Магтымгулы төверегине серетсе, улы ымарат чалажадан шытырдап чат ачып баряр. Бинятдан башлан жайрык десине жайың ховалалы гүммезине ченли барды, гөрсө, ханха ерем жайрылып, жайың халы-килим дүшеклерем жайрылып, жайрык зырмырлып өзүне етип гелйәр, Магтымгулы бир гыра сүйшжек болды, эмма етишмеди. Жайрык Магтымгулының беденинденем гечип гитди, элхенч йылдырымың гөкде галдырян ызы ялы жайрык гитдигиче улалып, гитдигиче гиңәп баряр, гитдигиче Магтымгулының агзы ачылып баряр. Хайяды гөтерилен Магтымгулы элхенч сесден тисгинип гөгүне гарады.

Гөрсе,ымарадың ярысы депесинден ийнип гелйәр.Өлүм элхенч зат-да,Магтымгулы гачды,эмма гылыч билен гылла ики чапылан ялы гөвресиниң ярысы гачды,галан ярысы болса ялңыз голуны узадып элеврейәр.Ымарадың ярысы элхенч гүммүрди билен Магтымгулының ярпы гөвресини басды,ызяны хас эйменч оваз билен ымарадың икинжи ярысы бейлеки ярпы гөвресини басды. Дүнйәни дүнйәни дүйрүкдирижи зензеле,тот-тозан-чаң алып,бир пурсат сес-селем йитди.Диңе екардан бир ерден Магтымгулының дога окаян сеси гелйәр,өзем сес гитдигиче гүйчленийәрди. Магтымгулының иманы учды, диңширгенди,ниредедир бир ерде, Магтымгулы Магтымгулының жыназасыны окаярды.Галың диварларың астындан ятан Магтымгулы өлмәнкә өзүниң жыназасыны окаян Магтымгулыны гөржөк болуп урунды. Ол бирден эрбет тисгинип гитди. Гөрсе, Магтымгулының жеседи гөкде хованың йүзүнде гол говшурып ятыр. Ниредедир бир ерде болса башга бир Магтымгулы ховада магаллаклап ятан Магтымгулының жыназасыны окаяр. Гыссанман лабыз билен ыхласлы окаяр.Эй-хо!Энтең Магтымгулы өлүп етишенок,эййәм онуң жыназасы окаляр! Оны окаянам ким

дий: Магтымгулы! Магтымгулы хопугып гыгыржак боляр,гыгырып биленок,дем алжак боляр,дем алып биленок.Ол намырат өленини билди, эмма алажы ек!Ахыры ол жанховлуна урунып гыгырды,өз сесине-де өзи оянды.Магтымгулы гара сув болуп дерләпдир.

--Магтымжан,басырганайдыңмы?

Магтымгулы серетсе,Меңли гелин десесе-десесе сачларыны яйып ярыны сынлап янында отыр.Шахыр гарабасма зерарлы гыкылыгыны Меңли эшидендир өйдүп гаты утанды.Хашлап дем алды.Меңли сувлы булгуры Магтымгула узатды.Магтымгулы:

--Сен мениң сесиме ояныңмы? Мени мыртар гара басды...-- дийип, бир овурт сув ичип,ене ерине сүйнди. Меңли десесе-десесе сачларыны Магтымгулының үстүне яйып,эмай билен онуң яңагындан өпди.

--Сен мениң дүйшүме гирипсиң Магтымжан.Мен энайы дүйш гөрүп яңыжа ояндым.Сен шейлебир,шейлебир белент дага чыкыпсың. Саңа зордан назарым етйәр,мен дагың этегинден саңа

гыгырян,сесим етенок.Мен саңа гыгырян,сен эшидеңок.Сениң болса пышырдыңам,йүрегиң гүрсүлдисем эшидилип дур,демиңем йүзүме урлуп дур...—дийип,Меңли уялып дымды.

Магтымгулы йылгырып:

--Онсоң? Ызы нәхили?—дийип,Магтымгулы Меңлиниң саг элини яңагына гойды.Меңли пышырдап:

--Соңмы?..Соң сен голларыңы узадып, мениң ики быкынымдан тутуп ал асмана гөтердиң-де “Перишделер,сынлаң,сынлаң мениң ышк перишдәми!” дийип...мени огшадың—дийип,Меңли уялды. Магтымгулы бердашлы голуны Меңлиниң бойнундан долап:

--Дүйшде огшан болсам-да,дадындан дойман экеним— дийип, Меңлини огшады.Магтымгулы гара гижеде Меңлиниң Зөхре йылдызы ялы балкылдап янып дуран мәхрибан гөзлерине середип:

--Меңлижан,мен ышкдан долы,мен багтдан долы!Мен

ышкыма,багтыма сыгамок,ышк билен багт маңа сыганок!—дийип,
Меңлиниң дессе сачларыны эмай билен сыпалады...

Магтымгулы гара басдыран дүйшүни Меңлә-де,дәдесине-де
гүррүң бермеди,хич кесе ердуржагам болмады,эмма ол дүйшүң
хикметдигини, алапатдыгыны аңарды.Себәби ене алты айдан
Ыбрайым пириң Магтымгула берен мөхлети гутарярды. Ене алты
айдан Магтымгулы Меңлисини мунда галдырып Ыспыхан гитме-
лиди.

Гүнлериң бир гүни Магтымгулы жайында окап-язып ядап,
дашарык йөнелди.Ол гапыны ачан бадына орта бойлы гарагөзе-
лежик гөзел гыз билен пете-пет душды. Олар тасдан чакышыпды,
эмма оларың назарлары вели чакышды.Лейлисачың тели ялы
инчемик гыз алжырап Магтымгулының уллакан гөзлерине бакды.
Шол пурсат оларың икиси хем доңуп галды.Гыз халкы аслында
ышк-хесерден,мәхир-мухапбетден,жадыдан-сейирден ярадылан-
да! Тәжигөзел болса үзүмиң сувы ялы дийилйән гызлардан-
ды.Магтымгулам болсаң овадан гызларың жадылы гөзлери бенди-

ван эдип ташлайяр экен.Магтымгулы әм-сәм халда гызың шар
гара гөзлерине екеже пурсат,екеже пурсат серетди.Ол бишейкел
ягдая дүшенине утанып,гыздан назарыны совуп,Тәжигөзелиң
өңүнден совлуп,теблехана тарап уграды.Эмма учгуның чыкмагы
үчин чакмак дашың чакмак дашына чакышмагы етерликди.
Магтымгулы назарыны сованында онуң гөрежи Тәжигөзелиң йүре-
жигиниң үстүнден отлучөп ялы чызылып гитди. Магтымгулының
гөрежи Тәжигөзелиң йүрежигиниң үстүнден сүйнен йылдыз ялы
сүйкелип гечип гитди.Шол пурсат Тәжигөзелиң гурсагындакы
бахана арап ятан тебигы ышкы гүпләп, гызың дүнйәси ягтылып,
гөзлери гараңкырап,башы айланды. Магтымгулы дуйдансыз
душушыга утанды,эмма шол екеже пурсатлык душумык Тәжигө-
зелиң йүрегинде әпет янгын дөредипди,Магтымгулы болса ондан
бихабарды...Тәжигөзел соңкы гүнлер Меңлиниң янына кән
гелйәрди.Меңли билен нәмедир бир задың гүррүңини эдип,
жакгылдап гүленинде күмүш овазы дүнйәни хейжана саярды.
Тәжигөзел Гулмыш хатдатың гызыды.Магтымгулы өзүни Тәжигө-
зелиң назарларының ызарлаяныны соңкы гүнлер хасам йити дуюп

башлады.Ол бир гезек:

--Меңлижан,Гулмуш хатдатың гызының гатнавы йыгжамландымы я мениң гөвнүмеми?—дийип, Меңлә дикан бакды.Меңли овадан гөзлерини есер ойнадып:

--Нәме,ашык болаярын өйдәмиң?Тәжигөзелжан --эйжежик гыз, оваданжа гыз,хесерлиже гыз...—дийди.Соңунданам чыны билен —Магтымгулы,мен оңа сениң әхли гошгуларыңы жылтледип йөрүн. Онсоңам—уялып,нәз билен габак астындан Магтымгула гыя гарады—онсоңам,маңа багышлан әхли ышкы гошгуларыңы хем жылтледип,китап этдирдим.О бичәрежикде гүнә ек,ол сениң ышкы гошгуларыңы оңа саңа бендиван болупдыр,сениң гошгуларыңа ашык болупдыр.

--Меңлижан,--дийип Магтымгулы сырлы йылгырды.—Шахыр миллети дүнйә ялы боляндыр,сөенем сөйүберйәндир,сөймедигем.

--Магтымжан,мен сениң багдан яңа пелпелләп учмагыңы исле-йән. Эгер мен сени хәзиркиденем багтыяр эдип билжегими

билсе-дим, эгер менде ыгтыяр болсады, эгер ил-гүн айып билмеседи, мен Гөзелжаны саңа икинжи гелин эдип алыбам берердим—дийип, Меңли чынына оюн чайып йылгырды.

Магтымгулы бу гүррүңем, Тәжигөзелем унутды, эмма Тәжигөзел вели, хакыкы ышка учрапды. Гижелер дүйшлери сүйжәп, гүндизлер арзув-хыяллары хесерләп йөрөн он еди яшлы Тәжигөзел хакыкатдан-да улы ышка учрапды. Дәлиже ел өвүссе гүлбедени жүмшүлдәп гидйән он еди яшлы Тәжигөзел, "гөкдәки сүйнен йылдыздан гүпләп янмага тайын", ышк-хесер яшлы Тәжигөзел Магтымгулының ышкы гошгуларыны окап, Магтымгулының бендиваныны өврүлипди. Магтымгулының йылдырымлап дуран шыгырларындан от алан Тәжигөзел шол гезек Магтымгулы билен петепет саташанда ышка-да саташыпды, соңам сүйжи арзувлар, хесерли хыяллар овадан гызың ышк одуны туташдырыпды. Сынчы Меңли оны билйәрди, зенан халкы габанаймалы ялыдыр вели, габанманың дерегине Меңли хәли-шинди Зүбейда Тәжигөзели чагырдып, ондан-мундан гүррүң эдйәрди. Магтымгулының гошгуларыны

Тәжігөзеле оадып,өзем леззет алып диңлейәрди...Дуйгур
Магтымгулы хәли-шинди Тәжігөзели чагырдян Меңлә дүшүнип
билмейәрди,ол ене ики-үч айдан онуң себәбине дүшүнер...

xxx

Горкярды,Магтымгулы озалам бимөчбер багтындан,бикенар
ышкындан,жылавсыз дуйгуларындан,чырпынян хыжувларындан,
овсарсыз пикирлеринден,гүмбаш хыялларындан горкярды,чүнки
бейле багтлы болар ялы,Магтымгулының Алланың алнында-
да,адамзадың алнында-да битирен иши екды. Горкушы ялам
болды. Меңли дертләп уграды.Аразгүл эже,Нуржахан эне байдак
ялы гелнине гөз дегендир өйдүп,дүрли эмлери этдилер,эмма дерт
гөзүң дердиниң чакы-чени дәлди.Тебиплери,хекимлери чагырып
башладылар.Гадымы юртлар болан Эйранда-Туранда болса хеким
кәнди,тебип кәнди.Гадымы юнан Худайы Эскулап мүнлерче йыл
бәри лукман адыны гөтерип, дертлилериң дердине эм эдйәрди.
Гиппокрада сапак берип,Ибн Сина гөвни етмән йөрен лукманлар,
хекимлер,тебиплер Меңлиниң нәме дердиниң бардыгынам

билип билмедилер.Гөзеллигиң нусгасы Меңли сүллерип-солуп барярды.Аңырсы еди-секиз гүнде о нәгехан дерт Меңлиниң яныны ере бердирди.Аразгүл эже Меңлини окадыбам гөрди,кераматлы өвлүйә айлабам гөрди.Алыс елдан Гүлафрус мама-да чагырылды. Магтымгулы Кыныш бег билен Бүжнүрде, Махынур ханымың өйүне гитди.Магтымгулы гам-гусса батып арзы-халыны айтды. Махынур ханым Кыныш беги даш чыкарып, Магтымгулыны довамлы сынлады.Магтымгулы Махынур ханымың перишан кешбине бакып хайыгып уграды.Махынур ханым:

--Магтымгулы,хезрети Абу Алы Ыбрайым пир саңа өйленип-илленмәге нәче мөхлет берди?—дийип сорады.

--Үч йыл...

--Ондан бәри нәче вагт гечди?

--Үч йыл долуп баряр—дийип,Магтымгулы Махынур ханыма серетди,онуң кешбиндәки евуз хасраты гөрүп,йүреги үзүлди гитди. Махынур ханым улудан дем алып,довамлы дымды,онуң мәхрибан

гөзлерине яш чайылды.Ол:

--Магтымгулы,Магтымгулы,мерт бол,мерди-мердана бол!
Мен хайсыдыр бир гуррумсагың алнымда бар-бар багыраны үчин
Меңлижаны догаландыр өйдйәмиң? Ек,Магтымгулы ек! Мен
сениң Меңли гыза,Меңли гызың саңа болан сөйгүсини хас мөвч
урдурмак, хас жошдурмак үчин шол иши эдипдим.Мен шейдип
сизиң озалкы жошгунлы ышкыңызы хас жошдурдым.
Магтымгулы,Хакың перманы шейледі: сен Меңли гыза өйленсең-
де,өйленмесең-де барыбир Меңли гызың тәлейи шейледі...—
дийип, элхенч хакыкаты айдып,соңундан гөвүнлик берди. Магтым-
гулы учмахда дөвран сүрйәрди,ол бирдемде довзахың гойнуна
дүшди! Шу вагта ченли Магтымгула яз йүзүни,нәз йүзүни гөркезен
дүңйә хабабайлап гелйән гара гыш йүзүни гөркезди.Яш бәбеги
гурсагында өлен гелин ялы,Магтымгулы Меңлиниң шум ыкбалыны
калбында гөтерип, дашарык чыкды.Гара даг ялы дерди,деңиз ялы
хасраты гөтерип билйән Кыныш бег Магтымгулының гара өрт
йүзүндәки пажыганы гөтерип билмән,бир гысым болды.Ичинден

мүчүкдирилен Магтымгулы демигип асмана бакды,гөгүң йүзүндәки
перс-ала булутлар шахырың дердини гөрүп сүзүбердилер.Кыныш
бег яш чатынжаларың маңлайының ятандыгына ынанды... Меңли
Магтымгулының калбында өлүп барярды...Меңли гүлүң
япрагындакы гөвхер дамжасы ялы дүнйәнің яңагындан сырыгып
барярды...

Кераматлы Абу Алы Ыбрайым пирден,Махынур ханымдан
гөвни галан Магтымгулы гижәси-гүндизи дога окап,Алласына
мынажат эдйәрди,эмма Меңли гидип барярды.Меңлинің дашыны
аяллар,хекимлер,тебиплер галлап отурансоң ол хәли-шинди
Меңлисини гөрүп гүрлешип хем биленокды.Магтымгулы гижәси-
гүндизи сессиз аглап,жигер-багрыны даглап Алласына ялбарярды:

Жан жошгуна гелди,яндым ярылдым,

Багышласаң нейләр,ярым,я,Алла!

Сангысыз сөйүшдим,өйсүз айрылдым,

Багышласаң нейләр,ярым,я,Алла!

Магтымгулы ах уруп эфган дартып дашарда айланып йөршүне
жан каркарасы ялы сазанаклап саңңылдаярды. Ханха, Мухаммет-
сапа үчин гурлан жайы өтен йыл битирипдилер, Мухамметсапа
Хүйрбиби билен гүйзде жайына гөчүп барыпды. Магтымгулының
жайының бойыны етирип, индики йыла гоюпдылар.Түркмен ага
мыдама тойыны улудан тутяр,гоша той боланда хасам улудан
тутуляр-да.Онсоң карз-ковалам алмалы боляр.Тоюң бергисини
берип, ызяны ики жайы гуруп гутармага Дөвлетмәммет аганың
серишдеси кемлик этди.Элбетде,хатыралы кетхуда,карз-ковал
алып Магтымгула ниетленен кашаң жайы битирип билжекди,
эмма гөз бар,дил бар дийип сакландылар.Түркмен машгала дурму-
шыны гурмага өйленмек диййәр,Магтымгулы дурмуш гурды,эмма
өзүне ниетленен өе гөчүп барманды.Жайы битәенде хем
Магтымгулы энтек-энтек дәдесини-эжесини арзылап,оларың
ганатының астында борды,тә өзүнден кичиси өйленип,гарры өй
тәзе гелинли болянча,гарры өй дарлык эдйәнчә!..Ханха,Меңли
билен Магтымгулының айыш-эшретде яшамалы жайының сулба-

сы гара судур болуп гөрүньәр.

Сөзлешердим, сырлашардым яр биле,

Йүрегинде яр хыялы бар биле,

Инди лейкен, айырдылар зор биле,

Багышласаң нейләр, ярым, я Алла!

...Дилбер дерди гоймаз мени ятмага,

Багышласаң нейләр, ярым, я Алла!..

Магтымгулының йүреги ялаңачды, гурсагы
совутсызды, дуйгулары нәзикди, дүньәнің ислендик ызасы гелип-
гелип онуң шахыр йүрегинде соркулдаярды. Дүньәнің ислендик
пажыгасы, хасраты онуң шахыр йүрегини хөвүртгә
эдинйәрди. Аслында Меңли гелин билән яшалан йыллар ол
дуршуна сөйгә-ышка, мәхир-мухаб-бете, уллакан йүреге
өврүлипди. Меңли гелин онуң гурсагында яшаярды. Магтымгулы
энтәк дүньәнің гөрмедик улы багтындан жыда дүшжегини
билип, энтәк дүньәнің эшитмедик агысыны аглаярды, дүньә-

де сессиз пыган болуп Магтымгулының дердини чекишйәрди.

Көңүл хошдур яда салып гезмәнде,

Ядыма салманда,ышкым гызманда,

Мени гамда гойма,алы перманда,

Багышласаң нейләр, ярым, я,Алла!

Магтымгулы багрыны паралап,ганлар аглап Алласына
ялбаряр-ды.Онуң ахы-эфганы гошга айланярды.Апы-тупанлар
шувлашып, онуң калбының боссанлыгыны эңцере эйләп, агыдан
айдыма, айдымдан ага айланып, увлашып гечип гидйәрди.Эмма
пышырда-саң хем эшидип дуран Бирибар Магтымгулының аглап
айдан мынажатыны эшитмеди,калбың бир еринде пейда болан
хыялыңы-да гөрүп дуран Бирибар Магтымгулының алавлап
яншыны гөрме-ди. Магтымгулы награ дартып ялбарды,аглап
ялбарды,пышырдап ялбарды:

Бутпаразлар бутдан алса мырадын,

Хаҗатыны хакдан дилән алмазмы?

дийип гыгырып ялбарды,эмма асман эшитмеди,эмма асман
гөрмеди, себәби оңа Магтымгулының янмагы,йүрек-багрының
кебап болмагы гереқди.

Ышкым ханҗарын чекип,хижран йүрегим ярып,

Әлеме дестан эдип,афтаба (Гүне) серди мени.

Магтымгулы депесинден абанып гелйән кыяматдан
демигйәрди,хопугярды. Яш башындан шахыр оглуны өзүне бенди-
ван эден тебигатам Магтымгула дуйгудашлык билдирип,гара
еллер зарын-зарын ызлашып, асманы леммер-леммер гара булут-
лар басып, Нухуң апы-тупаны,харасаты гопуп,дүнийә түмлүге батды.
Гөклер награ дартып,йылдырым ызына йылдырым чакып
башлады. Ахы-эфгандан,пажыгадан пүре-пүрленип,ахырзаман
гопуп, асман- земин лерзана гелйәркә,Магтымгулыны Меңлиниң
дерт чекип ятан отагына чагырдылар, Магтымгулының эндамы
үшүдип,дүнийәси чайканды гитди. Нерес-се өлүме хөкүм эдилен

бенди ялы өе гирди. Аяллар ики новжуваны отагда галдырып даш чыкды.Меңли өзүне зор салып Магтымгула йылгырып бакды.Олар бири- бирини хамана илкинжи гезек гөрийән ялы...хамана иң соңкы гезек гөрийән ялы довамлы сынладылар.Меңли өзүне табшырылан мөхүм иши битирип билмедик ялы делмирип мүйнли халда:

--Магтымжан,мени багышла,мен сени ялңыз галдырып гитмели болдум...—Магтымгулы гүрлежек болды,эмма Меңли ысгынсыз элжагазыны гөтерди.—Магтым жан,мени багышла,мен сени дүнйәнің иң багтыяр адамы этмек арзувындадым,эмма бедибатг этмели болдум...Магтым жан,мениң гүнәми гечевери...мен сениң билен бакы яшарын өйдйәрдим,мен сениң билен дөвран сүрсем хич хачан гарраман,хич хачан өлмен өйдйәрдим,эмма...—дийип,найынжар дилленди. Магтымгулы Меңлинің голларындан тутуп,онуң гөз яш ялы эндирәп дуран гөзлерине серетди.

--Меңлим!Меңлим!..—Магтымгулы онуң гөвнүни гөтержек сөзлери айдып башлады.Меңли Магтымгулының дидарындан

ганып билмән середйәрди.Магтымгулы Меңлиниң хыялыны дуюп бердашлы голлары билен Меңлиниң гөвресини галдырды.

—Мени багрыңа бас,Магтымгулы!—Магтымгулы оны багрына басып,алачсыз гөзлерини балкылдадып,Меңли гызың яш чайы-лан губарлы гөзлерине гарады,соңра эмай билен Меңлиниң гүлүң япражыгы ялы солгун леблерине додагыны гойды.Ысгын-драматы галмадык Меңли Магтымгулыны,Магтымгулы Меңлини огшады.Меңли яссыгының ашагындан бир букжа чыкарып, Магтымгула берди.— Эзизим,Магтымжан,бу болса мениң соңкы хайышым!

Бу махал дашарда гара еллере атланып гелйән харасат дады-перят эдип, эйменч-эйменч шувлаярды. Леммер-леммер гара булутлар гарынларыны саллашып дүе ялы яшайшың үстүне чөкүп, йылдырым ызына йылдырым чакып, ерлер-гөклер награтарды. Адамларың гөвнүне болмаса, Эзрайыл перишде элхенч апы-тупана атланып етип гелйән ялыды.Гарры молланың өйүниң төверегинде се-седасыз перят эдип,матам дартып аглашян

адамлар яныгың хем түссәниң ысындан демигип эсеван
эдип,гөзлерини ынанмадылар! Йылдырымлар Гиңжайың аңырсы-
бәрси гөрүнмейән селчең токай-лы,сары саманы адамың
айырдына етйән гуры сыпаллы мейданла-рына думлы-душдан от
берипдир. Гиңжайың Гүнбатарам,Демир-газыгам,Гүндогарам
янып,белент гая ялы янгын үч тарапдан кыямат болуп
Хажыговшана сары сүйшүп гелйәрди...Өйде Магтымгулы
Меңлисине найынжар назар салып, Худая ялбарярды.Эмма ажал
якаңдан тутанда адам пакырда алач бармы! Меңли болса дерди-
ызасыны унудып, башардыгындан хош хал йылгыржак болярды.
Меңли ахыры:

--Магтымжан,Магтымгулы! Мен сениң ышкыңа саташып бәш
йылда гайры адамларың элли йылда гөрмежек багтыны, эшре-
тини, леззетини гөрдүм.Сен мениң багтым!—дийип,ысгынсыз
голларыны узатды.Магтымгулы эглип онуң акжа элжагазындан
тутуп гөтерди.-- Магтымжан,индем мени багрыңа бас-да огша,
огша! Мени ажала берме Магтымжан! —Магтымгулы Меңлини

багрына басып юмшажык леблерине додагыны гоюп огшады,
довамлы огшады. Шол пурсат элхенч ер титрәп, дүньә годуклап,
земин чайканды, асман чайканды, шол пурсат Магтымгулы билен
Меңлиниң ышк-хесерден, мәхир-мухапбетден, овадан дуйгулардан,
ал-яшыл хесерли арзув-хыяллардан, ләле-рейхандан, мүшки-энвер-
лерден бина болан дүньәси бир демде вейран болды. Бир демде
оларың дүньәси хараба айланып, миневвер язың –учмагың орнуны
довзах алды. Магтымгулы Меңлиниң жан беренини жаны билен,
тени билен дуюп, шейле бир награ дартды, онуң награсына даглар-
дерелер гымшашып, ерлер-гөклер эндирәп, земин жүнбүш
эйледі. Ол Меңли гызың леблерине додагыны гоюп ыхлас билен
огшады...

--Эй Аллам! Бер, Магтымгула Жан перишдесиниң
гудратыны бер! Магтымгулы Эзрайыл перишдәниң алан жаныны
Меңли гыза гайтарып берсин!

--Эй Аллам! Бер, Магтымгула Иса пыгамбериң керем-
кераматы-ны бер, ол ылахы непеси билен, мүбәрәк деми билен

Меңли гыза жан берсин!

Магтымгулы Жан перишдеси болуп сөвер ярыны огшады, Иса пыгамбер болуп Меңлисини багына басып, ыхлас билен непес эйледі,мүбәрек демини салды,эмма Меңли гыз жана гелмеди.

--Эй Аллам!Бер,Магтымгулының жаныны ал-да Меңли гыза бер!..

--Эй,пелек,пелек! Меңлижан ялы учмадың мелегиниң,нәзенин женаның жаныны алып,бу гахба дүнийәнде сен кими яшатжак? Магтымгулы ялы Алланың азыз данасыны,земиниң эзиз шахыры-ны агладып,бу лолы дүнийәнде кимлери гүлдүржек,пелек?!

Меңли гелниң йүреги тогтан бадына Ай айланмасыны,Гүн долан-масыны гойды.Магтымгулы шол демде элхенч награ дартып, дәлирәп, гудуз ачып деңизлери керсен киби дүңдерди, бикенар умманлары агдарды,дерялары,чешме-чайлары гөзбашындан көк кимин согруп,элиниң терсине зыңып гойберди! Ол гаралып ятан

даглары гөтерип жүлгелере басды,жүлгелери гөтерип,гара дагларың башына гейдирди,чархыпелегиң чархыны сындырды, гөргүли келлесине урлан хар ялы дуран еринде дур башыны силкеләп! Дергазап Магтымгулы Гүндогары алып Гүнбатара, Гүнбатыры Гүндогара,Гүнортаны алып Демиргазыга зыңды, Демиргазың демир газыгыны алып өз гурсагындан санчды. Магтымгулы асманың нурлы Гүнини алып күдүмиң кайына,күмүш Айыны алып земиниң тейине зыңып иберди.Акмаяның елундан тутуп бир силкенинде асманың патрак ялы йылдызларыны ере ягдырып, жүмле-жаханда кыямат гопдурды...Магтымгулының йүреги элхенч вулканың кратери ялы дүңйә гызыл аташ-гара түссе пүркүп,ләбик ақдырып башлады.

Алла екдур! Екдур!Егсам ОЛ багт үчин,ышк үчин ярадан хүйр-мелегиң-- Меңлижаның жаныны алмага дөзмезди! Алла екдур! Екдур! Егсам ОЛ Магтымгулының жигер-багрыны паралап дартян дады-перядыны эшидип,алан жаныны гайтарып берерди! Алла екдур! Екдур! Егсам ОЛ Меңли ялы нәзенин гелниң ширин жаныны

алып,Магтымгула каст этмәге дөзмезди!...

Бу махал Дөвлетмәммет кетхуданың гиң ховлусының ичиндәки-дашындакы сан-сажаксыз эркеклер элхенч сес эдип,аял-эбтатлар ызанда-чужан орлашып,бозлашып-багырышып аглашардылар. Меңли гелин ялы машгала өлер-де,Алланың азызы Магтым-гулының депесинден кыямат инер-де,адамлар онуң дердини чекишмезми,тебигат онуң дердини чекишмезми?!. Хажыгов-шанлылар энтэк бейле элхенч харасады гөрмәндилер,олар хут кыямат гопуп башландыр өйдүп ичинден - дашындан мынажат окаярдылар.Янгының өңатлылары ялы Гиңжайың асманындан түссә гарышып,найынжар жүйпүлдешип гуш-гумурсылар учуп гечсе, байырларында,селчең токайлы сайларында, гүр жеңңелли көвлеринде месген тутан кейиклер, айрак-лар,мөҗеклер, тилкилер,шагаллар,торсуклар,товшанлар,оклукирпилер,ябаны доңузлар дайрашып обаның илерсинден-гайрасындан созан-гуйрук болуп шум ажалдан гачып барярдылар.Обаның эшек ялы итлери олара топулаймалы ялыдыр,эмма жанаверлер чыңсашып,мал-гаралар ызанда-чужан молашып-мәлешип ахырзаманы гаршыла-ярды. Сөвешде дызындан ок дегип майып болан Нагым атанагың учран вакасы асла ынанар ялы дәлди.Дызы эпилмейән саг аягыны айлап аляны себәпли атанак лакамыны алан, голы хасалы, узын гечи сакаллы Нагым ага обаның илерсиндәки ел билен Дөвлет-мәммет агалара уграпды.Элхенч янгындан,ала буругсы түсселерден овзахы гөтерилип босгуна өврүлип гелйән ызы сүри-сүри жоҗуклы мекеҗинлери-екегапанлары-- ябаны доңузла-ры гөрүп, Нагым атанак горкуп, атылышып гелйән жанаверлере ел берҗек болуп,алҗырап эйлә бир совулды,бейлә бир совулды, бадыны саклап билмедик әпет бир екегапан Нагым атанагың сатанының арасындан урулды.Голундан хасасы сыпып гиден Нагым атанак алҗырап япышды екегапаның ики гулагындан. Хажыговшанда елбарс билен гарпышып,гаплаң билен диклешип, айы билен гуҗаклашып даркаш гуран батырлар барды,эмма энтэк екегапан мүнүп, оба гөз гөркезен киши еқды. Дөвлетмәммет аганың гиң

ховлусында, гапдалдакы елда сес эдип аглашян адамларың илерсинден жанлы-жандарларың босгунының сердары ялы болуп, екегапана атланан Нагым атанак айылганч сес эдип гечип гитди. Меңли гелниң агысыны аглашян мәхелле нәмәниң нәмедигине-де дүшүнип билмән галды. Бу вака оба бирки йыл гүлки болуп билжекди, эмма ол гүлки Меңли гелниң ясының ахыналасының, дады-перядының астында галды... Ер-гөгүң арасында буругсаян түсседир ялындан яңа дем алар ялы дәлди. Янгын сөндүрерден әпетди, элхенчди, омын! Хажыговшанлыларың сансажаксыз доварларыны, падаларыны бу янгындан халас этмек мүмкин дәлди. Кыямат диңе Магтымгулының дәл, диңе Хажыговшаның дәл, тутуш Гиңжайың депесинден инипди. Болса-да, рехимшепагатлы Алланың Гиңжая небси агырды. Гөкден бирдемде шаглап инен чагба аңырсы бирки кәсе чай ичим салымда янгыны өчүрип, харасат билен гечип гитди. Хамана Эзрайыл периште харасада атланып, Меңлиниң жаныны алып, дүнийә гудратыны гөркезип гечип гиден ялы болды. Тебигат элхенч пажыгалы гөрнүше гирди. Хажыговшан обасының үч тарапының байырлары, дүзлери гара янык болуп ятырды. Апат янгындан от алып, чагда мазалы сөнмедик селчең дарагтлар гара гейип, ган аглашып, дады-перядыны түсселедип пата гелйән мүңлерче, йүз мүңлерче аяллар ялыды...

xxx

Хей, пелек, хейхат пелек, дат-иле перят, пелек, үсти

вейран, асты бербат пелек! Ол ягшызада ялы Магтымгулының ышкелине чекди-рип, аршы-агла чыкаран Сүлейман тагтыны бирдемде вейран кылып, ловурдап дуран багтдан, ышкучесерден, шириншекер арзув-хыяллардан бина болан көшки-сарайыны хараба айлады. Магтымгулы Меңлиниң Ышкының чыкаран

бейиклигинден гайтды ашаклыгына магаллаклап! Гайтды гара
даша өврүлип! Гудраты гүйчли Аллатагала Меңлиниң ышкы билен
Магтымгулыны шейле бир белентлиге чыкарыпдыр,шейле бир
Багта гөтерипдир,Магтым-гулы энтэк-энтэк сагатларың, гүнлериң-
хепделериң, айларың-йылларың,асырларың,хеңңамларың
ичинден парран гечип, ахы-эфганың,гамдыр-гуссаның,дады-
перядың,хижраның-пыркатың ичи билен бедибagtлыгының
дүйбүне етип билмән, магаллаклап гайдар йөрер,гайдар йөрер!..

Хей,дүнийә,хейхат дүнийә! Магтымгулы мерди-мердана
герчекди! Дүнийә онуң эжиз еринден гелип мүчүкдирди,ичинден
уруп ичикдирди: Учмахың хүйри ялы Меңли гелин Магтумгулының
гужагындан согрулды гитди. Магтымгулының ширин жаны Меңли-
жан билен биле согрулды гитди. Такдырың гарашылмаян элхенч
ургусындан Магтымгулы сеңсе болуп Бедибagtлыгың гужагына
гайып гелйәр.Оңа дем алмага хова ек!Ол пикирленип
биленок!Хыңзап-хыңзап аташ яшлар Магтымгулының гөзлерине
урлуп,гөрер гөзлери гөрмез болды. Гурсагындакы ахы-эфган апы-

тупан болуп дамагына урлуп, богазына дыкы болды. Ол бимөчбер улы багтының улы бедибаттыгына, бикенар сөйгүсиниң апат айрачылыгына асылха гарашмаярды. Себәби Магтымгулының дүнийәниң өңүнде зерре гүнәси екды бейле шум күлпетлере саташар ялы...

Гудрат! Меңли гыз гудрат экен! Меңли гыз жүмле-жахананың жаны экен, жүмле-жахана маны экен! Ханха, Меңлисиз жахан жансыз жесет болуп ятыр!.. Асмандан инен гара гирдап жүмле-жахананы демине сорды. Ек, жүмле-жахан ек! Гүндиз нурлы Гүни билен, гижелер сан-сажаксыз йылдызлары билен албай булаян асман ек! Гиңишлик ек! Вагт ек! Түкениксиз Вагт түкенди! Хәзир-хәзир Магтымгулам ек болар, оны хәзир гара басып ятыр, гара гирдап багыртлап ятыр! Гиңжайың илерсиндәки, гайрасындакы, ше-малындакы боз байырлар янгын зерарлы гара өрт, күл болуп ятыр. Обаның думлы душундакы селчең токайлыгың агачларының пүр-пудаклары янып, гөвделери Меңли гелниң патасына гелен он мүңлерче, йүзмүңлерче аяллар

ялы гара матам геймини гейип, сес-седасыз сөм болушып аглашып дурлар.Хей,Меңли гелин ялы гелин өлерде,Гиңжайың тебигаты жигер-багрыны якып, яс чекип, матам тутмазмы?!Магтымгулы ялы бейик шахырың жигер-багры янар-да Гиңжайың дал-дарагтлары,токайлары гара көйүк болмаз-мы?! Эзрайыл перишде этмели ишини этди! Инди Магтымгулам этмели ишини эдер.Ол Меңлисиз дүнйәде яшамаз! Ек,Магтымгулы ширин жанына каст этмез,ек,онуң ширин жаны Меңли билен жайланды! Өлениң ызында өлүп болмаяр,йөне...өлениң ызы билен гидип боляр!..

Магтымгулы Меңлиден жыда дүшүп,ах уруп эфган дартып чабрап янып, өзүни алавлап дуран ода урды, Магтымгулының якып-яндырып барян аташына чыдаман, от элхенч от алып, эйменч янгына өврүлип баршына өзүни дәли деря урды,дәли деряның зәхреси ярылып ханасыны ташлап гачып баршына өзүни янып ятан чөл-беевана урды.Магтымгулының ахы-пыганына чыдаман дүңде чөлүстан дәли түвелее өврүлип гитди аршы-агла сары арзыны Алла айтмага!..

Меңли гызың өлүмине-де ынанар ялы болмады.Ол хамана меймирәп сүйжи ука гиден ялыды.Меңлиниң өленине Магтым-гулы бейледе дурсун,хич ким,хатда көпи гөрен гарры кемпирлер-де,аксакал гоҗалар-да ынанып билмеди.Меңли ай ялы болуп меймирәп ятырды.Тебиплер-де,хекимлер-де Меңлиниң өленине гүвә гечип билмедилер.Шонуң үчин оны үч гүн мыхман алдылар,үч гүн аяллар аглашып,эркеклер орлашып,улус-иллер легзе какып Меңлини оярып билмедилер,гүл япраклары ялы леблери сәхелче гаралып угрансоң Меңлиниң жеседини гонамчылыгың хужүре-синиң янындакы аян-мазарда гойдулар.О заманлар энтек адамың арзысы, хеззет-хорматы барды,ил-улус бири-бири билен гадыр-лыды, дирилер бейледе дурсун,хатда хер ким өлүсинем үч гүн мыхман аларды дашда яшаян доган-гарындашларам хошлашмага етишер ялы. О заманлар адамлар Алланың Хакдыгына,Пыгам-бериң Берхакдыгына йүрекден ынанып, асмандан Исаның, земинден чыкып Мәтиниң гелерине гарашярдылар,биз ялы асмандан учян табага гарашман...О заманлар өзүни оңарян обаның габрыстанының янында аян-мазары барды.Аян-мазар

ериң астында бишен кerpичден эдилен уллaкaн сaндык шекилли гап.Мазарың eкapсында ясы дaшлардaн гапaгы-гaпысы болуп,хер еринде хорыда aдaмың эли сыгaр ялы ышлaмaгa--дeшиги бap.Аян-мaзapa салнaн жeсeди хoссapлaры сaклaяpлaр. Аян мaзaры eк гaбрыстaндa өлүми шүбхeли бeндэниң гaбрының бaш хeм aяк ужундa ичи дeшик гaргы гaмышдaн жүр эдepдилep,гaргы гaмышлaрың aшaкы учлaры,жeсeдиң кичи өйүнe бapяpды, бир гaргы гaмышдaн гирeн хoвa,бeйлeкидeн чыкып,кичи өйүң хoвaсыны тэзeлэpди.Хoссapлaр бирнэчe гүн гaргы гaмышдaн жүри диңлэpдилep. Мeңлиниң жeсeдинeм eди гижe-гүндиз Кыныш aгa, Сeлим Мaгтымгулы, Мухaммeтсaпa,Мaгтымгулы, Жaнмэммeт дaгы яpанлaры билeн сaклaды.Улы гoнaмчылыгың дaш-төвeрeгиндe янгындa янaн aгaчлaрың гaрa көйүк гөвдeлeри дeмини aлмaн, гудpат билeн Мeңли гeлниң диpилepинe гaрaшды.Сepви ялы сырдaм Мeңлиниң кeшбиндe өлүми aян гөрүп coңpа улы oбa болуп Мeңлини дeпин этдилep. Эммa Мaгтымгулы бapыбир Мeңлиниң өлeнинe ынaнып билмeди.Онүң гөвнүнe, диpи Мeңлини жайлaдылaр,өли Мaгтымгулы болсa дүнйэниң үстүндe

галды... Меңлини саклашанларың бири Кыныш бегиң досты
Досмәммет он йыл мундан озал өлүпди,эмма онуң өленине
ынанып билмедик хоссарлары Достмәммеди аян-мазарда саклап-
дылар,Достмәммет дөрдүнжи гүн аян-мазарда ыңранып жан
ышаратыны берипди... Еди гиже-гүндиз хажыговшанлылар гудрат
билен Меңлиниңем жана гелерине гарашып,Хака мынажат
этдилер,эмма аян-мазардан Досмәммеди ызына долан ажал
Меңлини алды гитди... Гөлегчилер йылдырымың шугласындан,
ловурдап дуран гөз гапыжы ышкдан, Хакың хем Гүнүң тылла
нурундан,дагларың ак гарындан, сабаларың алындан,Ашык
Айдыңың айдымындан,Баба Гамбарың сазындан бина болан
Меңлини жайладылар. Магтымгулы бу дүнийәде галды,Меңли о
дүнийә гөч этди, Магтымгулы Вагтың бәрсинде галды,Меңли
Вагтдан аңрык гечди. Магтымгулының дүнийә сыгмаян ышкы
кичижек табыда ерлешди. Магтымгулының жаханы якып-яндыран
сөйгүли Меңлиси кичижек габра сыгды. Гөлегчилер ялан
дүнийәниң ышкыны,паны дүнийәниң багтыны жайлап,айдымы
жайлап, аглашып гелдилер, эмма Меңли гыз ханха хованың

йүзүнден мессан-мессан басып, Магтымгула гөз гүлдүрип
гелйәр.Ханха мавы асманың йүзүнден Меңли гыз сейкин басып
салланып гелйәр...Магтымгулының хыялы билен хақыкы
дурмушы,хушы билен дүйши булашып башлады...

Меңли гелин жан берди,Магтымгулы шол дем жансыз
жесесе өврүлди. Магтымгулының гужагына дөзмән йөрен
Меңлисини гара ере дуладылар,Магтымгулының жаны Меңлиниң
жеседи билен биле гара ере дүйнелди! Дүйнәниң йүзүнде
Магтымгулы-ның жеседи ах уруп эфган дартып йөр,Меңлиниң
жаны билен! Меңли гызың жеседи губур болуп
ятыр,Магтымгулының жаны билен! Магтымгула Меңлисиз дүйнә
герек дәл,яшайыш герек дәл,өмүр герек дәл! Магтымгулы
яшамасыны бес эдер!Оңа Меңлисиз дүйнәде бейик
шахырлыгыңам,гудратлы арыфлыгыңам, кераматлы пирлигиңем
гереги ек! Магтымгулы Меңлисиз дүйнәде яшамаз! Яшайын
диенинде хем яшап билмез! Эмма әлемлер, жепалы-жебирли
дүйнә Аллатагаланың мүлки, ОЛ “мениң эдениме боюн

сунмасаң,мүлкүмден чыкай!” дийипдир.Эмма Худайың мүлкүндөн чыкып нирә гитжөк,ниреде яшажак,нәдип яшажак! Эмма Магтымгулы дана ахыры,ол шол дүнийәден чыкмага-да,яшамазлыга-да алач тапар!

Дүнийә Меңли гыздан долы экен,Меңлисиз галан дүнийә юмрулан оҗак ялы гаралып ятыр! Магтымгулам Меңли гыздан долы экен,Меңли онуң гөзлеринден чешмеләп акып ятыр,акып ятыр!Меңли гыз Магтымгулының агзындан ахы-эфган болуп,дады-перят болуп чыкып ятыр,чыкып ятыр! Магтымгулының йүрегеМ Меңли гыздан долы экен, чар пара болан жигер-багрындан гырмызы ган чешме-чай болуп акып ятыр,акып ятыр! Магтымгулы гүндизлер хук болуп отыр.Гөзлери ачык,эмма гөрмейәрди, диңлейәрди,эмма эшитмейәрди,аглаярды,йөне сеси чыкмаярды. Ойланжак болярды,эмма пикир эдип биленокды. Эй Алла! Дүнийә Магтымгулыны дүнийәниң эзизи эдип дүнийә гетирди.Онуң ягшызада ялы дәдеси,перишде ялы эҗеси,дүнийәниң җаны ялы энеси,мәхирден ярадылан агалары-инилери дашыны галлап

дур.Хоссарлары оны элинің аясында саклады,обадашлары оңа
буйсанярдылар.Магтымгулы земиніңем эзизиди,асманыңам
эзизиди.Оңа хүйр-пери яр,дүнйәсине сыгмаян ышк,гурсагына
сыгмаян багт берип,ахыры хем шейдип серпмеден гайтар-
малымы?! Зехини янып дуран Магтымгулы өлүмден,евуз сынаг-
лардан,жебри-жепалардан горкмаярды.Эмма Эзрайыл Меңлинің
жаныны алып,Магтымгулыны өлдүрди! Гиң маңлайы гүлүп
дуран,шара гара гөзлери билен нәз-керешме эйлейән хурмайы
яңаклы,леблери юкажык яшмаклы Меңли гелин гара габырда
ятыр ахыры! Магтымгулының гойнуна дөзмедик,гижелер
гужагында чешме-чай болуп овсунан Меңли гелин алты гары
бийзе чоланып ятыр ахыры!Магтымгула гыйк гарап дидеси билен
пынхан-пынхан сөзлешен Меңли буз ялы гара ерде ятыр ахыры!..
Пәхим-парасатлы кетхуда Дөвлетмәммет ага аксакалларың
арасында отурса-да йүреги Магтымгулы дийип,Меңли дийип
парчаланярды.Бири-бирине жүда мынасып ики новжуваның
депесинден ийнен күлпет көпи гөрән Кетхуданыңам дүнйәсини
агдарып-дүңдерипди. Ол габак астындан Магтымгулыны сынлап:

”--Эй, чархы сынмыш пелек, сениң яшайшың ялан, өлүмиң чын, сениң багтың ялан, шумбагтың чын, айыш-эшретиң ялан, ахы-пыганың чын, гүлкиң, шатлыгың-шовхуның ялан, дады-перядың чын!” — дийип дүнийәден кәйинди. “Сен бир ясхана, сениң бир йүзүң гүлүп дур, бейлеки йүзүң аглап, сен бир гойнуңа басаныңда жан берерсиң, бейлеки гойнуңа басаныңда жаныны аларсың! Сен Меңлижаны нышана алып атдың, окуң болса Магтымгулының йүрегинден дегди! Хей, гахба дүнийә!..” Дөвлетмәммет ага Магтымгула сын этди, йүреги гыйлып гитди. Көпүң ичинде дагың гаясы ялы сарсман отуран Магтымгула середип, оглуның кәмил чыканына ынанды. Магтымгулының гөрер гөзе дады-перят дартман, гөрер гөзе аҗы яшыны сачман, эмма онуң агыдан хас эйменч паҗыга болуп отуршына дамагы долды.

xxx

Магтымгулының гойнуны, дүнийәсини долдуран Меңли гелин губур болуп ятыр. Асманың тылла яй ялы Айы онуң губурының башужуна гонупдыр. Магтымгулы ахы-эфганың гойнунда жанлы

жесет болуп отыр. Дәдеси Дөвлетмәммет, агалары,гелнежелери
Магтымгула гөвүнлик бермелидилер,эзиз хем мәхрем сөзлер
билен оны көшешдирмелидилер,эмма гөвүнлик берилжек
сөзлерем,гөвүнем,көшешдирилмели йүрегем Меңли билен
гидипди...Дөвлетмәммет ага-да,эжеси Аразгүл эже-де,Нуржахан
эне-де,Кыныш бег-де,Селим Магтымгулы-да,жигилери Зүбейда
дагы-да,гелнежелери-де,тутуш Хажыговшан обасы-да хас эйменч
шумлуга гарашярды.Олар бу гүн болмаса,эрте,эрте болмаса
биригүн Магтымгулы дәлирәр өйдйәрди.Элхенч ери-- Магтым-
гулының өзи-де дәлирәрине гарашярды,себәби онуң дүнйә
сыгмаян ышкы оны аршы агладакы башга бир дүнйә алып
гидипди. Инди ол шол дүнйәден ашаклыгына шувлап гелйәрди.Ол
ынсан оглуның гөрмедик багтына учрапды,инди ынсан оглуның
гөрмедик бедибagtлығының гойнуна учуп гелйәр.Магтымгулы не
өли,не дири,не оя,не укулы,не ынсан,не ынсан дәл халдады...
Магтымгулыны чакдан аша говы гөрийән Кыныш бег оны назар
атымындан сыпдырмаярды.Гөвүнлик бермәге йүрекдеш сөз
тапман, ол мыдама Магтымгулының янында башыны ашак салып

хасрата батып отырды.Ол Магтымгулының аклына зепер етеринден горкуп,оңардыгындан Магтымгула дөвүм-дишлем ийдиржек болярды,оңардыгындан гиҗелер Магтымгула ярым сагатжыгам болса,гөзүнің авусыны алдыржак болярды, гиҗәнің бир вагты болса хемишеки диййән сөзүни диерди.”Ханы,эртире бир чыкалы иним...” Магтымгулының сом-ыза бейнисинде Кыныш бегиң айдан жұмлеси айланып,аңында гайталанды. Магтымгулы җаныянгынлык билен онуң ызындан бир жұмле гошды:

“—Ханы,эртире бир чыкалы иним...”“—Эртир бормы? Эртир өлдүрилди дүйн!”

Ховва,эртир дүйн өндүрилди,өңцүн өлдүрилди, эртир ек,эртириң маслыгы өңцүси гүнде ятыр...Гележегиң маслыгы Гечмишде ятыр...Чархы терсине айланан пелек Магтымгулының ләшини гара ере дулап, хамыны сыпырып Гүне серди...Бу дүнийәнің ызан-да-чуван болуп,вагшыяна сес эдип уградан Меңлисини о дүнийәде гуҗак ачып гаршыландырлар. Эй,җемагат,акыл болсаң,Меңлиниң агысыны дәл-де, Магтымгулының агысыны

аглашың! Иш дириликде өлүп йөрмекде бардыр!..

Меңлиниң үчи гечди,едиси гечди,кыркы гелди.Тутуш
Хажыговшан обасы яс-матам тутуп, ахы-эфган уруп еначыларың
ясыны чекишди,агысыны аглашды.Гижара Дөвлетмәммет ага
Магтымгула мүмкин болан хем мүмкин болмадык гөвүнликлерини
берип:

--Магтымгулы,сен дүйрмегиң билен Худая берлен йигит!
Оглум, раст Худай бармы? Диймек о дүнйә-де бар!Раст Худай
бармы? Диймек,өлүм ек!..Меңли гыз Худая герек болды.Ханха,ол
деряның аңырсына гечди,биз бәри йүзүнде! Ол бакыет дүнйәсине
гөч этди,биз паныда галдык.Мен сени нәлер көшешдир ялы
сөзлери айтжак,эмма сен барыбир көшешип билмерсиң!Эмма
оглум,пикир кыл,сен Магтымгулы ахыры! Сен Алланың азызы
ахыры!—дийип, Дөвлетмәммет ага дымып Магтымгулы делмирип
бакды.Бирхаюк-дан—Магтымгулы, шу гүн Абу Алы Ыбрайым
пириң берен мүддети—үч йылы долупдыр.—Гарры молла
йүрегинден сыздырып айдян сөзлериниң Магтымгула биржик-де

тәсир этмейәнини гөрүп—Сен мениң дийжек болян задыма дүшүнйәмиң,Магтымгулы! Гөрйәрмиң,хезрети пир мундан үч йыл озал сениң ашык-магшукдыгыңы,үч йылданам Меңлижаның жахандан гайтжақдыгыны аян билип,саңа үч йыл пурыжа берипдир. Оглум,ыгтыяр сенде,хезрети пириң дергәхине гитжекмиң я Меңлижаның дерди-дагыны чекип гезибержекмиң?

Магтымгулы узак дымды,себәби ол дәдесиниң айдан сөзлерини бошап галан бейнисинде айлап,пикирленип билмән көсенйәрди.

--Оглум,сени бу ахы-пыгандан диңе Хакың ышкы халас эйләп билер! Диңе Хакың ышкы! Диңе ЫЛАХЫ ЫШК!

Магтымгулы ахыры өзүни эле алып:

--Дәде,мен гидиберейин...—дийди.

xxx

...Магтымгулы жүрүндәки әлемлерини гамгын галгадып отуран габрыстаны сынлап, пикире батды: Магтымгулы бу дүнийәде

галды,Меңли гыз о дүнйә гөч этди.Ики дүнйәниң серхети,онуң алы хезретлери Вагт!Яшайыш Вагтың бәри йүзүнде,өлүм аңыр йүзүнде.Вагт тәзелери дүнйә гетирйәр,көнелери о дүнйә уградяр. Вагт яшайышдакы әхли зады ек эдйәр,Вагты болса о дүнйәдәки өлүлер ек эдйәр.Өленлер үчин Вагт ек!Меңли о дүнйәден Магтымгулыны гөрийәндир,эмма Магтымгулы Меңлини инди диңе хыялында гөрийәр,хакыдасында гөрийәр.Габрыстан яшайшың пынхан сырлы Хакыдасы! Габрыстан ялан яланчының Хакыкаты! Габрыстан хәзирки техниканың өсен заманының дили билен айданымызда—КОСМОДРОМ. Йүпек гурчугының пиледен чыкып первана өврүлип учуп гидиши ялы,габрысданда ИМАН РУХА өврүлип ынсаның беденини ташлап,Хакың дергәхине гидйәр.Бу дүнйәде сөйүп-сөйлүп,ишләп,жебри-жепа чекип өлен бендәниң жәседи ере тохум кимин экилийәр,онуң хасылы болса о дүнйәде аян боляр...Хәзирки заман алымлары тассыклаяр: чага дүнйә инендәки кырк-көвен чаганың лукман депдерчесимиш,онда яңы дүнйә инен чаганың гележекде хайсы дертлерден эжир чекжеги языланмыш. Иман болса адамың өмрүнде эден ягшы-яман ишлериниң,

согабының-гүнәсиниң язгы китабы...

Магтымгулы агламады,чүнки онуң гурсагында йүреги екды,
йүрек Меңли билен гитди.Магтымгулының гурсагындакы ышкы
апы-тупана, дады-перяда өврүлди,ол ага сыгардан апатды.
Магтымгулының йитгиси аглап көшешип болжак пидалар-
дан,йитгилерден дәлди.Ыкбалың гарашмаян ургусындан телбе
болан Магтымгулы агламады,ек ол дуршуна ага-эфгана өврүлди,
Магтымгулы агламады,Магтымгулыны гөренлер аглашдылар...
Магтымгулы агламады,себәби Магтымгулы Меңли билен гара ере
дуланыпды.Магтымгулы агламады,онуң жигеринден гөзяшлары
чагасы өлен гелниң сүйди ялы жораланып-жораланып акярды.
Магтымгулы агламады,себәби ол Магтымгулыды. Себәби оңа
янардаг ялы янып дуран зехин берен Аллатагала оны дүнийәниң
багтындан-байлыгындан,ханы-манындан,дады-перя-дындан,гам-
гуссаларындан бейик эдип ярадыпды.Магтымгулы агламады,йөне
онуң агысы-эфганы,дады-перяды гошгы болуп, газал болуп,
мынажат киби айдым болуп,дагларың янардагы болуп, Магтым-

гулының гурсагындан атылып чыкып башлады. Магтымгулы
агламады, онуң агысыны күлли Түркменсәхраның ил-улусы аглады.
Магтымгулы агысыны-наласыны Айсыз гижелере, Гүнсиз
гүндизлере, ерден эфган болуп сүйренишип, етим чага ялы
ызлашып гелйән еллере берди. Магтымгулы агламады, ол
агысыны, дады-перядыны апы-тупанлара берди, апы-тупанлар
жаханда кыямат турузып, гитдилер гудуз ачып. Магтымгулы ахы-
эфганыны ягышлара-ягмырлара берди, ягышлар-ягмырлар
Магтымгулының агысыны аглашып, түркмениң гиң диярына
айланып ягдылар. Магтымгулы дердини айлара, йыллара берди.
Айлар ах уруп, эфган дартып, йыллар йыглашып йүзүни йыртып
Магтымгулының чекерден чөкдер дердини чекишдилер.
Магтымгулы агламады, энтек онуң агысыны айлар, йыллар,
асырлар, аглашар. Энтек онуң агысыны күлли түркмен аглашар.
Багшылар аглап Магтымгулының айдымыны-намасыны айдарлар,
шахырлар аглап Магтымгулының гошгусыны окарлар. Күлли
түркмен үч асырлап онуң ахы-эфгандан, дана пәхим – парасатдан,
ылахы пикир-пайхасдан долы гошгуларына бендиван болуп,

Магтымгулының дердини чекишерлер!

Меңли!

Ышкың түмде ловлап янян тугы сен,

Ышкың түмде ловлан янян рухы сен,

Бир заман айдыма өврүлен агы,

Айдымдан дамага долан агы сен.

Дүнийәң түтәп дуран гамындан доглан,

Акылдар,

ышкыңдан ловлады Меңли!

Багры дограм-дограм

Магтымгулыны

Гөтердиң барып-ха Пырага ченли.

Пелек ышка өлүм жезасын берди,

Ышк өлүмө берди өлүм жезасын.

Яшап йөрсүң дүңйәң йүзүнде Меңли,

Пәкизе нусгасы—сөййән женаның.

Гөрән ашык геда болды,

Ил-гүнүнден жыда болды,

Магтымгулы пида кылды

Бойларыңа дин-иманын,Алласын!

Сен земиниң йүрегинде – жіглеме,

Йүрегиниң жүнбүши сен асманың...

Хава,Магтымгулы ялы дүйрмеги билен дине берлен
диндары дин-иманындан,Алласындан айран Меңли гелин тасдан
Магтым-гулының өзүнем, о дүңйә сары алып гидипди,хер хал
Магтымгулы Меңлини шум ажалың пенжесинден алып, оны
Бакылыга, Жавуданлыга,Өлмезйитмезлиге ченли екарык
гөтермегиң хөтде-синден гелди... Магтымгулының Меңли атлы

мечжиди-мәхрабы юмрулды, Магтымгулының ышк атлы көшки-сарайы йыкылып хараба өврүлди. Магтымгулының аршы аглада ховада йүзүп йөрөн Багт атлы елкенли гәмиси дүңдерилип, Меңли гелниң губурына өврүлди. Меңли жахандан гайдып овадан дүнийәниң сырчасы сынды, ажайып яшайшың йүзүниң тувагы сыпырылды, дурмушың манысы йитди. Дәдеси бир заман “Жүмле-жаханың жаны-да, кадды-каматы-да, манысы-да, пынхан сыры-да Аллатага-ла” дейип, Магтымгулының гулагына гуюпды. Ол инди гөрүп отурса, Магтымгулының яшайшының жаны-да, дүнийәсиниң гөзел-ликлери-де, өмрүниң манысы-да Меңли экен! Меңлисиз дүнийә гөчүлен юрт ялы гугарып ятыр! Меңли билен дерялар гитди ханасыны терк эйләп. Башы думанлы дагларың үмүр-думаны, гөчгүнли ховаласы гитди көсө даглары терк эйләп. Меңли билен овадан байырларың яшыл майсалары, Хазарың яшыл еллери гитди, иңләп ятан габрыстан ялы байырлыгы гара кысмата ташлап. От гитди, түссеси галды, ышк гитди, гуссасы галды, ашык өлди, хассасы галды. Магтымгулы бир заман эшиден роваятыны ятлады. Гадым-гадым заманда өзүне

гөвни етйән бир шасувар йигит жұмле-жаханда сер-сепил айланып, Хакыкаты агтарярмыш.Дүнйә ол жахыла Хакыкаты гөркезәймесе,болмажагына гөз етирипдир.Ол бир гаррыжа гожа өврүлип,пылан дагың пылан жүлгесинде Хакыкатың көшки бардыр дийип,Хакыката барян елы салгы берйәр.Шасувар йигит көп-көп күлпетлери башындан гечирип, айдылян дагың айдылан жүлгесине барып хайранлар галяр. Шейле овадан жүлге, гөзлери-ңи гамашдырып барян кашаң көшк йигиди бендиван эдйәр.Ол көшке гирйәр,көшкүң ичи хем дийсең беземен экен.Ол көшкүң овадан-овадан кашаң жайларына айланяр,эмма хич ким екмүш. Шасувар йигит “Хакыкат,сен ниреде?” дийип гыгыряр.Шол махал әлемгошар ялы бир перде сырылып,аңырсындан нәз-керешме билен бир перизат чыкяр. Ол:

“--Ынха,мен Хакыкат!”—диййәр,Шасувар йигит Хакыката хак ашык боляр.Хакыкатдан-да хүйр-мелекден зыяда Хакыкат—гелин оңа тылла пыялада бада-бада шерап берйәр.Олар мей-мес болуп гижәни айыш-эшретде гечирйәрлер.Эртеси Шасувар йигит оянса,

көшк канда,гелин канда! Нерессе гара гума булашып габрыс-
танлыкда ятанмыш.Шасувар йигит жадыгөө душандырын дийип,ах
чекип награ дартяр хем асмана бакып,пелеге гыгыряр:

“--Эй,яланчы дүнийә,ханы сениң Хакыкатың?!”

Шол пурсат яшыл паяндаз язылып,ханха земине шугла сачып
өтен агшамкы перизат гелйәр,ол гөзлерини гүлдүрип:

“—Эй,акмак! Сен ялан дүнийәден Хакыкаты агтарярмың?!—
диййәр.

“—Эйсе,инди шейле ажайып дүнийәде Хакыкат екмы?”

“—Бар! Йөне сен Хакыкатың кайдадыгыны Хакың адамла-
рындан,хакыкы адамлардан сора!”—дийип,гелин зым-зыя
болупдыр...

Бейик Бирибар асында Магтымгулының зандыны,үч йүз
алтмыш эмер-дамарыны шахыр эдип,дүнийәсиниң иң овадан учмах
ялы Түркменсәхрасында дүнийә гетирди.Магтымгулы овадан
дүнийәни сөйди,овадан дүнийә Магтымгулыны сөйди.Магтымгулы

керем-кераматы чох Аллатагаланы сөйди,гудраты гүйчли
Аллатагала Магтымгулыны сөйүп,оңа кырк пыяла шерабун
терахумдан гандырды,Магтымгулыны иң азызларына багш эдйән
иннел-Хакындан гандырды. Магтымгула учмахда элин ярадан
деңсиз-тайсыз хүйр-мелек Меңли гызы сөйдүрди. Ол сөйгилер
Магтымгулының дуйгуларыны инчелдип үзере гетирипди,йүреги-
ни юкалдып,нәзиклешдирип хич бир себәпсиз эзилип,гыйым-
гыйым болуп дуран жигериниң сарыны алыпды. Магтымгулы
сөйди,акыл-хушундан,эрк-ыгтыярындан,дининден-иманындан
айрылып сөйди,сөйди,Хумай гушы ялы овадан дүнйәни багрына
басды,шол пурсат жүмле-жаханьың йүзүниң никабы айрылды! Ай-
хо! Ханха,дүнйәниң хакыкы кешби!—Гадым заманда Марыда
дөрән ялан пыгамбер Хекимиң хейвере иен йүзи ялы ганы-ириңи
акып дур!.. Ол йыл Магтымгулы “Меңлим!Меңлим!” дийип
делмирип,серви агажыны гуҷакланында хакыкатдан-да оны
йылдырым уруп,жансыз жеседе өвүрипди,эмма ол Жанмәммедин
эмелсизлиги зерарлы гызыл дәли болуп акып ятан Гаражара гарк
боланында гудузлан сил оны еңсуз даша урдурьп,яңадан жана

гетирипди.Залым пелек оны өлүмден халас эдип,өлүмден хас чөкдөр дерде улашдыржак болан экени!..

Магтымгулы яш башындан аклыны чашырып овадан дүңйәни сөйди,дүңйә хем оны жадылы ышкына дүшүрип,шахыр эйледі. Магтымгулы учмахдан чыкан хүйр периден зыяда Меңлини сөйди,Меңлиниң жадылы ышкы Магтымгулыны гудрат шахыра өвүрди.Ынха,индем шол бейик сөйгүсиниң Магтымгулыны гетирип ташлан ери--габрыстан! Магтымгулының учмах ялы калбы дагларың гараңкы говагына өврүлди,онуң сан-сажаксыз гара пикирлери ерганатлар ялы чар яна сес-седасыз учярды. Меңли гыз габра гирип, Магтымгулының аңында өлүм сүйжеди,бу дүңйәниң овадан сырчасы сынып,о дүңйә эзизленди,ажал оңа албай булап Меңли гызың дүңйәсине чагырярды. Магтымгулы солгун әлемлерини шемала галгадып ятан габрыстанлыгы сынлап гама батяр... Магтымгулы энтек паны дүңйәниң никабыны сыпырып: “Бир йүзи эркекдир,бир йүзи тиши(хелей)” диен сетирлери язар,аңында айланян “Бир йүзи Бирибар,бир йүзи иблис” диен

сетири болса,көп йыллар өзүне хемра эдинер...

xxx

Магтымгулының ичинде тамдыр оды алавласа,дашында күрэнің оды алавлаяр.Ол бир махалкы Гаражарың якасында отлы кесиндини гысымлап аясыны якышыны хем дэдесиниң айдып берен роваятыны ядына салды:

“Ховва,бир заман Бейик Аллатагала ловурдап дуран барк ялы ышкындан түкениксиз әлемлери,асманы-земини,Айы-Гүни, овадан даглары-умманлары,терең дерялары,дәли дүзлери,Адамы хем Хованы ярадыпдыр.Ол ышкыны кимдир бирине багш әйлежек боляр: Бирибар ышкыны даглара гөркезйәр вели,даглар дуран еринде гүпләп от алып гуршун ялы гайнап уммана өврүлйәр. Бирибар ышкыны бикенар уммана бержек боляр вели,дәли умман награ дартып, дикине товсуп гара даглара өврүлип,ал-асманда доңуп галяр.Бирибар ышкыны терең дерялара бержек боляр,эмма алавлап дуран ышкдан горкусына дерялар гачып,бикенар умманлара урулып ек болуп гидйәр.Керем-кераматы чох Аллажан

ышкыны учмаха бержек боляр,эмма учмах гачып секизинжи
асмандан чыкса,довзах ышқдан горкусына еди гат ере гирип
гидйәр. Первердигәр ышкыны нәме этжегини билмейәр!
Гарасай,Алланың ышкына эе тапылмаяр!..Гөрениң Адам,элиниң
эгриси өзүне тарап битен заңңар,берленинем алжак, берилме-
дигинем алжак! Бейик Первердигәриң ышкыны Адам билен Хова
дилейәр,эмма оларам Алланың ышкыны гөрдүги гүмансыз янып
күле өврүлжек!.. Депеси гарлы дагларың гойнуна алавлаян
вулканы,умманларың гойнуна апы-тупаны,леммер-леммер булут-
лы асмана йылдырымлы гүммүрдилери гоян Бирибар ынсаның
гурсагына ышкының миллиарддан бир зерресини янардаг эдип
гоюпдыр.Аллатагала галан ышкыны болса өзүне мекан эйлейәр.
Алланың месген-меканы ышк! Алланың меканына-- Ылахы Ышка
диңе кераматлы арыфлар,хаалатлы дервүшлер барып
бийәрлер!.."Магтымгулы бу роваяты ятлап, алнындакы ловлап
янян ода серетди.Гөр-ха, гудраты! Алавлаян аташ бирдемде күле
өврүлди! Магтымгулы яңадан күле серетди.Гөр-ха,гудраты! Күл

яңадан алавлар дуран ода өврүлди! От:

--Магтымгулы,янямың?—дийип сорады.Магтымгулы башыны атды.—Диймек,сен я-ша-п баш-ла-дың, Магтымгулы!Гадамың мүбәрек, Магтымгулы! Бу овадан дүняде диңе янып яшалаңдыр!- дийди.Магтымгулының гурсагында дөрән гошгы бейнисинде язылып башлады.

Кешт эйлейип гездим ышкың дагыңдан,

Не беладыр кимсе чекер бу дерди.

Ышк дагын ассалар гөгүң бойнундан,

Гөк титрейип чеке билмез бу дерди.

Ышк хесер этмесе,янмаз чыраглар,

Ышка дүшсе,гушлар эңрәр,гурт аглар.

Эгилер хайбатлы,кувватлы даглар,

Дашлар эрип,чеке билмез бу дерди.

Кимдир ышкың йүкүн чекен мердана?

Пелек гөргей , горкуп дүшди гердана.

Земин жүнбүш эйләп,гелди лерзана,

Чөллөр,дүзлөр чеке билмез бу дерди.

Бешишт гачып чыкмыш аршың өйүне,

Тамуг горкуп, инмиш Ериң тейине,

Гачды деря,Адам алды боюна,

Төрт йүз йыллап чеке билмез бу дерди.

Магтымгулы,чексең дагы-дүгүнден,

Асы болуп,шикат этме бу гүнден.

...Бу өлмек-айрылмак галыпдыр өңден,

Педер бизе мирас гоймуш бу дерди.

Магтымгулы билйәрди: учмах ялы ажайып земинде овадан
чешме-чайларының, терең деряларының бакы акып дурмагы үчин
башы мыдама ак гарлы дагларың бузуң астында янып ятмагы
герекди.Бу овадан дүнйәде ынсың-жынсың парлап-пажарлап
яшамагы үчин асмандакы Гүнүң мыдама янып дурмагы
герекди,гижелер сансыз йылдызларың йылдыр-йылдыр янып
дурмагы герекди.Магтымгулы бейик шахыр болмагы үчин,
кераматлы,гудратлы арыф болмагы үчин өзүниң янмалыды-
гыны,йүрегиниң юмуртга ялы чакылып,жигер- багрының кебап
болмалыдыгыны билйәрди,Магтымгулы янмага-да,өртенмәге-
де,Ыбрайым пыгамбер ялы ода атылмагына-да кайылды,эмма
Магтымгулының шахыр-арыф болмагы үчин Меңлини өлүме
сезевар этмек нәмә герек болдыка,киме герек болдуку? Йигрими
яшында өлүп гидибийр ялы нәзенин Меңлиниң Алланың алнында-

да,адамзадың алнында-да зерре гүнәси,жіннек этмиши ек ахыры!

Ынха,Магтымгулы Алласындан шоны гаты гөйәрди...

Ожакдакы от янып-янып керамата өврүлендир! Тамдырдакы
от янып-янып чөреги керамат дережесине гөтерендир!

Магтымгулы ышк одуна яныпды,йөне онуң шыгырларының
бала дөнмеги үчин,бакылыга өврүлмеги үчин шум ажалың одуна
хем хөкман янаймалыды! Худай сөвер оглуны,шахыр оглуны
хөкман якаймалыды! Эртир ол мукаддес одуң башына улы бир
миллет эгеле болуп, калбыны,йүрегини ода
чоймалыды!Адамзадың бейик болмагы үчин бейик-бейик
шахырларың бедибатлыгы зерурды! Шейлеликте,эйямларың иң
бейик шахырлары,акылдарлары,эзиз данышментлери дүнйәден
янып-янып гечйәндирлер. Айдымла-рың,намаларың беленди
аглап-аглап айдыляндыр, гошгуларың беленди янып,жигер-
багрыңы даглап языляндыр... Магтымгулы ярадар мөжек ялы гара
ганыны акдырып ятан яраларыны ялаярды.Аташлы,отлы
жүмлелери машал эйләп яраларыны даглаярды.Гурсагындан бурк

урян янык ысдан онуң башы айланярды... Ышк бармы—пыркатам
бар,Гүн бармы—түмем бар,гүлки бармы—агам бар,яшайыш
бармы—аңалам бар,Алла бармы мелгунам бар!Сөйдүңми көймәге
гарашыбер!Догул-- дыңмы—өлүмө гарашыбер!

xxx

Меңли гыз жахандан гайдып,дүнйәниң дүнйәлиги гутар-
ды.Магтымгулы инди нирә гиденинде нәме,нәме эденинде
нәме,нәме этмәнинде нәме? Меңли гыз жахандан гайдып,
гудратларың гудратлыгы,кераматларың кераматлыгы гутарды!
Алланың Аллалыгы гутарды!Ери Магтымгулы Меңлиден айрылып,
гудраты,кераматы, арыфлыгы,пирлиги башына япсынмы!Дирикә
гурсагындан жаныны-жигерини согруп,дирикә довзаха атан
Алланың гудратам,кераматам,шахырлыгам инди Магтымгула герек
дәл! Инди Магтымгулы үчин дүнйәде ялңыз эзиз зат бар—
Меңлим,Меңлим,Меңлим-- дийип аглап-аглап жан бермек! Инди
оңа яшайыш-да бир апбасы,өлүм-де! Инди оңа бу дүнйә-де ярым
шайы,о дүнйә-де! Эмер-дамарына ченли Худая берлен

Магтымгулы өлениң ызында аглап йөрмели дәлдигини,өлүмден бейик болмалыдыгыны,хеммәниң башының өлүмлидигини, Алладан гелен дерди мерди-мердана чекмелидигини билйәрди, йөне думлы-душа дуйгуларыны аташ ялы чабрадып аглаян Какнүс йүреги дады-перяды билен бейнисини гүң эдип,пикирленип билмез ялы эйләпдир. Эмма ол Магтымгулыды,ол агласа-да мынасып агламалыды,дәлиресе-де мынасып дәлиремелиди. Мынасып дәлиремек үчинем башыңы алып гитмелиди! Гитмелиди Ыспыхан тарапа!

Ики ай долан гүни үмүш-тамышда Магтымгулы голуна хүммет хасасыны алып ела рована болды.Аразгүл эже,Нуржахан эне, жигилери,гелнежелери,агалары,гоңшы-голамлары,дост-ярлары, доган--гарындашлары, сессиз агы болуп,сөзсүз пажыга болуп, Магтымгулыны узак хем сырлы ела узатдылар.Еначыларың ховлусы бошап галды.Дөвлетмәммет ага Магтымгулы билен обадан чыкып ела дүшди.Ол Магтымгулыны габак астындан сынлап баршына тымсалы айдып берди:

--Магтымгулы,дәдеңден айып-сын этме,гөдегем болса,саңа бир тымсал айдып берейин: Бир ичян икинжи ичяна:"Мен сени халыс жүрекден сөййән,икимиз жүплешип,дәли дүңйәнің айыш-эшретиниң хөзирини гөрели" дийипдир.Уркачы ичян:"Вах,менем сен дийип өлүп-өчүп барян,гел жүплешели! Йөне мениң бир геңгылыгым бардыр: мен жүплешен эркек ичяны соңундан иййәнди́рин!" дийипдир.Эркек ичяның зәхреси ярылып:"Бай-бов,бейле болса,сен герегме дәл!" дийип гачыпдыр.Уркачы ичян болса гөвнүбир халда: "Бар онда ийилесиң геленде геләй!" диенмиш.Магтымгулы,ине шол ялан дүңйә,бизе өзүни сөйдүрип,гөз гүлдүрип,эшрет-леззет берип ахыры хем ийип гойберйәр!..

Магтымгулы дәдесине серетди,тымсал Магтымгула дийсең ярады.Башга хер халда-да Дөвлетмәммет ага бейле тымсалы айдып бермели адам дәлди,эмма онуң ери геленини Магтымгулы билди.Дөвлетмәммет ага:

--Магтымгулы,биз ийилмели кишилер,сен өзүңи ялан дүңйәден халас әйле,оглум! Сениң елларың мүбәрек болуп,Хакың

дергәхине яшап йөркәң,яш йигит чагларың бармак миессер
этсин!Хүммет хасаң Худаның хузурында гөгерегей-дә!—
дийип,ягшы дилеглер билен ак пата берип, оглы билен
аллаярлашып, оны узак-узак сырлы ела салды.Ол гайдып өе гелди.
Кыныш бег,Мухам-метсапа,Жанмәммет,Чаңлы дагы
Дөвлетмәммет ага Магтымгула гөрүнмән,гараба-гара ызына
дүшүп,оны Ыспыхана ченли угратжак болянларыны
айтды.Дөвлетмәммет ага башыны яйкады:

--Геречи ек!Магтымгулы инди Хакың елуна дүшди.Хакың
елуна дүшени Хакың өзи горар!..

xxx

Магтымгулы гидип баряр,йүзүниң бакып дуран тарапына
гидип баряр,нирә барянынам,нәме дийип барянынам
биленок.Инди оңа нирә гиденинде хем пархы ек,барыбир онуң
еллары ажы айралыга, ахы-эфгана,түкениксиз дады-перяда
баряр.Агачлары селчең токайлык Магтымгула гам-гусса билен
гарап,ах чекип башыны ыраяр.Елунда душан дал-дарагтлар

дөзмөз эне болуп, көлегеси билен Магтымгулының башыны
сыпалап гаяр. Магтымгулының дердини гөрөн сувлар гагшашып
бузлара өврүлйәр,бузлар онуң дердине чыдамен буга
айланып,еллер ал-элван ялына дөнүп гидйәр.Магтымгулы
дердини гошга салжак болды,эмма даханындан чыкан сөзлөр
янып,первана дей янгына гаяр.Шу махал оңа башыны асмана
дирәп дуран кемер-кемер даглар герек.Шибли бир дагы
яндырса,Магтымгулы даглары яндырып гара көйүк күл эдип
ташлар ялы...Магтымгулы гидип баряр,ол веляятдан чыкды
гитди,эмма ажы айралыгың болса аңырсы-да,бәрси-де гөрненок!
Бедиян чөллерде аклаңлар-алаңлар ,хамана яңыжа Меңлини ере
дулап гелен гөлегчилер ялы, дүкге дүшүшип, дердини иче уруп,
дады-перят эдип аглашярлар. Магтымгулы агы-эфганлардан яңа
демикйәр!Думлы –душуну гуршап алан ахы-наладан онуң
гулаклары гапылып,агзыны ачып дуран дады-перятлары гөрүп
гөзлери көр болуп баряр!..Солгун гөгүң йүзүнден болса аглап бир
айдым,тукат земинден ыгым-сагым тозан болуп гүйз еллери баряр:

Билбилем,ахы- зар чекип,

Тәзе гүлзардан айрылдым.

Гөзден ганлы яшым дөкүп,

Ол сөвер ярдан айрылдым.

Гашлары питнейи-апат,

Чешми ганхордан айрылдым.

Магтымгулы мундан он-онки гүн озал Ыспыхана барян кервен
елуна дүшүпди,эмма уллакан дурмушда елуны йитирен чөл-
бееванда дүрс елдан гидип билерми!Ол инди энче гүн бәри тукат
хем түкениксиз чөллери кесип гечип,чакалла гидип отыр.Дешти-
Кебир чөлүстанының болса аңырсам ек,бәрсем,илерсем ек,
гайрасам.Екарсына-дагидип боланок! Магтымгулы довзах ялы
гызып ятан чөлүстаның йүрегине баряр,энтэк ыссысы гайтмадык
гүйз паслы гам-гусса батып,Магтымгулының дердини чекишип
баряр.Арлы гышда доңуп,томусда янып,еллере яран болуп,
гафлатда ятан дүңле чөл онуң рухдашы,такдырдашы.Ышкың

пыркатыны,сөйгиниң айрачылыгыны чекмек үчин чөлден амукта
ер,гүйзден амат вагт ек,Межнун йөне ере башыны алып чөллере
чыкман экен.Магтымгулы хайран галяр,хемишелер онуң арзув-
хыяллары гөчгүнли гөвнүниң ызына дүшүп,аллаоварралара барып,
албай булаярды.Инди онуң чар яны айралык,чар яны хижран,аглап
түкедип болмажак хасрат!Диңе ховада Меңли гызың натуван
кешби гөрүнйәр. Магтымгулы натуван Меңлисине тарап баряр...

Магтымгулы иңләп-иңңилдәп ятан чөлүстанда гөгүне гарап
ятыр. Айсыз түм гижәниң йылдызлары болса балкылдап,
гөзлериңи ийип барян йити гөк шөхлесини айнадыр.Бирден
Магтымгулының ядына Кыныш дәдеси билен Соңудагында аршың
йылдызларының арасында ятан гижәси дүшди.Ханы, ол башыңа
айлап,нәзенин гөз гыпышып,хесерли пышырдашып калбыңы
бендиван эйлейән овадан хесерли йылдызлы асман? Ек,асманың
әхли гөзеллиги Меңлижан билен гидипдир.Ханха,бир махаллар
гөкден сүйнүп Магтымгулының хем Меңли гызың ышкына от берен
йылдызлар шиндем сүйнйәр,йөне олар шахырың өлен йүрегини

сыпжырып,өлен хамыны йыртышдырып гидйәр.

Магтымгулы өз янындан инди Ыспыханың ярпы елуна етен болсам герек дийип,губа чәгеде отурып,гөзлерини яшлап гошхалтасындан Меңлиниң хатыны—весиетнамасыны чыкарды. Хатың дашында”Магтымжан,Ыспыхан елуның ярыны гечениңден соң хаты ачып,весиетими окарсың” дийлип язылыпды.Ол Меңлиниң кешде ялы овадан хатыны бир мейдан сынлады,соңам дашы елимленен кагызы эдалы йыртып,Меңлиниң хатыны чыкарып,окап башлады.Магтымгулының гөзлерине ганлы яш долуп,гулагына Меңлиниң нәзенинден эзиз сеси эшдилип уграды.Магтымгулы хаты окап,йүзүне пенже уруп, сес-седасыз аглады,эмма агысы ага-эфгана сыгмады,ол бедиян чөлден утанман,Магтымгулыдыгындан утанман,асмандакы Алладан утанман жигер-багрыны паралап аглады.Хей,Меңлижан үчин агламан бормы,гөр-ха өзи өлүп баряка, пакыржык Магтымгулының аладасыны эдипдир! Жаныны гайгы этмән,Магтымгулының гелжегиниң гайгысыны эдипдир! Анха,инди Тәжигөзелем дүшнүкли болды! Гөр-ха вепалы яры

Меңли гележекде Магтымгулының өртенип,хижран пыркатыны чекип,саралып-солуп йөрмез ялы Тәжигөзелиң Магтымгула болан ышкына ел ачып,ак пата берипдир! Магтымгулы,бейле асылзада гелин билен биле өлүп гитмелидир! Бейле вепалы,маялы-маңызлы гелинден айрылып яшамак айыпдыр!..Меңли ялы гелниң ызындан гидилйэндир!..Магтымгулы оя батды:эгер Магтымгулы өлүп,Меңли ызында галанында,Меңли гелин бу махала Магтымгулының пыганыны дартып хөкман өлерди,хич болманда дәлирәрди.Эмма Магтымгулы болса өлүбем биленок, дәлирәбем биленок!

--Меңлим!—Магтымгулы асмандан бакып дуран натуван Меңлә гыгырды.—Меңлим,гараш,дирикэк сени менден мени сенден айырдылармы айырдылар, диймек биз,өлүп душударыс! Меңлим, гараш мен барян!

Сары толкунлары доңуп галан алаң-алаң үргүн чәгелер...Ак аклаңларда онда-мунда гөзлериң ягыны ийип барян яшыл селин гөрүнйәр,өлен яшайышың иң соңкы яшыл деми ялы...Гоңалар

“перишделериң гөзде яшының даман еринден яшыл селин
чыкармыш” диййәр.Хей,отдан бина болан перишделериңем
сүвдан гөзяшы болармы? Болян экен,ханха Магтымгулы гызыл-от
түвелей болуп янып баряр,гөзлеринденем яш акяр.Ол төверегине
бакып хайран галяр: гиже гушлары болан ерганатлар
Магтымгулының дашында гүндиз перваз уруп,найынжар
жыгылдашып гайышып учяр,ылла шахырың гамгын хем гара
пикирлери ялы. Магтымгулы аңырсы-бәрси ек алака күрүмли яйла
билен баряр,сан-сажаксыз алака хинлери йылдызларың көлегеси
ялы гаралышып ятыр. Магтымгулының гурсагының бир еринде
өлүгси ышыжак-ышгалаң бар.Ол аңырсы-бәрси,илерси-гайрасы ек
гугарып ятан чөлде бу гүн болмаса эрте,эрте болмаса биригүн
азашар,сувы гутарар,аглап гөзяшы гутарар,дерләп эндамының
өли гутарар,йөрәп жанының кувваты гутарар,шейдибем бир
ерлерде я-ха дәлирәр,я-да өлер гидер.Меңли ве Магтымгулы атлы
ажайып дессана шундан говы,шондан бейик жемлеме болмаз!

“—Эй,Меңлим,сенсиз гижелер мениң багтымы гаралтды,сенсиз

гижелер мениң маңлайымы,гелжегими,гечмишими гаралтды!
Меңлим,сенсиз гижелер мениң гара габрым болды,эмма ки
мениң хасратым гижелере сыгмады.Гижелер маңа “сен өли дегил
сен,чык мениң мүлкүмден!” дийип мени гүндизе ковлаяр.
Гүндизлер мениң ахы-эфганымдан саралып-солуп,”Эй,Пырагы,сен
дири дегил сен,бар гара габрыңа гир!” дийип, мени гижәнің
гойнуна ковлаяр.

-- Эй,дүңйә, Меңли икимиз сениң аян-мазарыңда! Не өли,не
дири! Эгер биз дири болсак, гой, дирилер гелип, бизи бирек-
биреге душурсын,өли болсак,гой, өлүлөр бизе эе чыкып,бизи о
дүңйәде бири-биримизе душурсын!

--Эй,паны дүңйә,эй биманы дүңйә,дерхал ызыңа
долан!Эй,дүңйә дессине Меңлили гүнлериңе долан,егсам мен
Гүндизиңе гара Гижәңи гапып,Гара Гижәңе Гүндизиңи
гапып,депип гойберйән күдүмиң кайына! Эй Чархыпелек,дерхал
ызыңа айлан,егсам мен сениң чархыңы сындырып габрың башына
әлемжүр эдер мен!”
Магтымгулы дергазап

халда:”Йыкылгын,юмрулгын,лолы дүньә,хей!”дийип, дүньә-де,пелеге-де сөгүньәрди,Худайына-да гаргынярды.

“--Эй,Меңлим,сенсиз яшайыш маңа харам болсун!Хей Меңлисизем яшайыш болармы!Мен Алланың адындан ант ичйән, Меңлим,”сенсиз яшайыш яшайыш атлы өлүмдир,учмах атлы довзахдыр!”

“--Эй,пелек,чархыпелек,гел мен саңа Иса кимин өз мейлиме чүйленейин!..”—дийип,Магтымгулы самрап барярды,ол өзүниң аклының үйтгәнине ынанярды.

“--Эй,Несиминиң хамыны сыпыран дүньә,сен тыгсыз кесип,юмруксыз йүзүп,хамымы персала эйләп,ичинден ләшими согурып гитдиң!Мен гаты гөн болуп галдым!”

Ожак юмрулды,от галды,Меңли гитди,ызлап етимек хакыдадыр ят галды,Магтымгулы дүньә додагыны басып әт галды...Энтең Магтымгулы узак яшар,өрән узак яшар,себәби Худай ялы Худаям онуң ыкбалына Меңли гызың бикенар умман ялы

ышкыны,соңсуз харасат ялы гам-гуссаны,жебри-жепаны, ахы-
эфганы,дады-перяды,пажыгалы-пажыгалы вакалары ерлешдирип
билмез! Махал-махал Магтымгулы Меңлини дүйбүнден
унудар,бирденем төтөндөн гопан харасадың чөлдәки шехит
габрының үстүни ачышы ялы,евуз хақыда онуң калбында
баслыгып, хасратың астында симләп гиден көне яраларының
үстүни ачар.Махал-махал Магтымгулы Меңли нәме,хатда өзүнем
унудар,шонда Меңли гызың ышкы часлы чагба болуп гелип,
шабрап-шабрап ягып,дәли силиң атам эйямындан галан генжи-
хазынананың үстүни ачышы ялы,Меңли гызың ловлап дуран
ышкының үстүни ачар!..

Гижелериң-гүндизлериң ичинден гырмылдап гечип барян
Магтымгулы агшамара гум гуюсының үстүнден барды.Говасыны
саллап,сув чыкарып ичди,егын сувдан гана-гана ичди.Телпегини
бейләк гоюп,галан сувы депесинден пагшылдадып гойберди.
Гөвнүне болмаса,сув одуң үстүнден гуйлан ялы жазырдап сес
этди.Гуйының сувы дашда дәлди,Магтымгулы гуйының башында

отурып,гуйы сувуна назар салды,бирден сувуң йүзүнде Меңли
гелниң найынжар кешби пейда болды,Магтымгулы көп вагтлап
Меңлиниң ай ялы жемалына серетди дурды,серетди дурды.
Бирденем сувуң йүзүнден Меңлиниң жемалы йитип гитди.
Магтымгулы ашак гуя бакып отуршына дергазап награ дартып,
айылганч ах урды! Ха ынаның,ха ынанмаң,йөне дүнийәниң чөвре
йүзүндәки,ол йүзүндәки дагларда вулкан атылып,гуйының сувлары,
Магтымгулының ахы-эфганы буругсап дүнийәниң ол йүзүниң
асманыны якып яндырды...

Магтымгулы гүндизлер йөрәп-йөрәп гүндизиң ичинден
чыкжак боляр,гижелер йөрәп-йөрәп гижәниң ичинден чыкжак
боляр, себәби ахы-эфгана өврүлен гижелер оны гара янык эдип,
тукат гүндизлер оны демикдирип баряр.Магтымгулы ынанды:
Аллата-гала күлли адамзады бир гиже билен гүндизиң гойнуна
габап гоюпдыр. Гечмиш-де ек,гелжек-де ек!Гүндизиң хижраныны
әдимме-әдим өлчәп,ханха Магтымгулы зордан агшама баряр,
гиже пыркат чеке-чеке эртире чыкса,ене шол доган еринден шол

Гүн догуп,оны гам-гусса билен гаршы аляр.Тутуш яшайыш бир гиже билен бир гүндизиң ичинде айланып дур.Не-хә дүйне гидип боляр,не эртире чыкып боляр!Бизиң эртир диййәнимиз дүйнки, өңүнки яшан дүйнүмиз,өңңүнимиз! Дүйнем ек,эртирем ек! Бу гүн болса Меңли гелниң ахы-эфганы билен дәлиредип баряр.

Магтымгулы өләймелиди,себәби Хакың дергәхине барян арыфлык елунда ол Меңлини унутмалыды,Меңлә болан сөйгүсини өлдүрмелиди!Меңли ялы барк ышклы,йылдырым ышклы хүйр гызы багш эйлән овадан дүнйә,жадылы дүнйә сөйгүсини өлдүрмелиди!Магтымгулы айыш-эшрете,хаю-хөвесе,ханы-мана болан сөйгүсини өлдүрмелиди! Магтымгулы ягшызада ялы дәдесине,перишдекыбап эжесине,адамың жанындан ярадылан ялы гардашларына,обасына-илине болан сөйгүсини өлдүрмелиди! Магтымгулы овадан арзувларыны,хесерли хыялларыны,арш-билен күрс арасында ганат какан гөвнүни өлдүрмелиди!Умуман,йигрими бир яшында кемала гелен әхли сөйгүсини,яшан паны дүнйәсини өлдүрип,бакы дүнйә барян,Хака барян ела дүшмелиди!

Магтымгулы өлдүрмели,унутмалы нәрселериң әхлисини өлдүрип,
әхлисини унудып билер! Магтымгулы дәлирәп билер, өлүп
билер,эмма...эмма Меңлә болан ышкыны өлдүрип билмез,
Меңлисини унудып билмез!Унудайын диенинде-де барыбир
Меңлини унудып билмез! Диймек, бейик пир Абу Алы Ыбрайым
пириң янында гуры масгара боланындан Магтымгулының чөл -
бееванда өлүп гидени мүң пай ибалы.

Ол гидип баряр,бай-бай онуң хасраты бимөчбер экен-ов!
Гиҗелер түкенйәр,онуң дагы-дерди түкенмейәр,гүндизлер гутаряр,
онуң гам-гуссасы гутармаяр.Магтымгулы болса гарашяр, апат апы-
тупана гарашяр.Онуң сом-ыза болуп дуран аңында болса:

“Лачынсыз чөл ерде галан маслык мен,

Мени гөрүп,ләшлер аглаp халымга...

...Нар үстүне дүшдүм,янып-бишмез мен,

Кебап болуп,чишлер аглаp халымга...”

диен ялы сетирлер ыгым-сагым гелйәрди,гидйәрди.Инди энче

гүн бәри Магтымгулы гам-гуссасыны гөзяшына эзип
иййәрди,багрыны гызгын чәгә берип,чөлүстаның салгымыны
ичйәрди.Эмма харасат вели гелмейәрди. Дүнйәдә би! Гарашан
задың гелмейәр,ислейән задың болмаяр,гөзлейән задың
тапылмаяр...Йөрәп-йөрәп аякдан галан Магтымгулы бир сазагың
көлегесини дүшенип, дынч алмага отурды.Үмезләп дуран солгун
асманда ыгым-сагым йыртык булутлар эесинден жыда-дүшен ахы-
пыган ялыды.Ол перишан гөги гөрмежек болуп гөзлерини
юмды.Бирден Магтымгулының гулагына шуввулды эшидилди,ол
гөзлерини ялпа ачды,шол пурсат чекгесиниң душундан нәмедир
бир зат шувлап учуп гечди.Элхенч гара көлегеден гачып товсуп-
товсуп барян товшан Магтымгулының хасратыны йыртып,ханха ок
болуп баряр.Магтымгулы сычырап еринден галды-да,"Хайт,хайт!"
дийип дергазап гыгырды."Хайт" дийилмегиниң дүйә медет болшы
ялы,шахырың газаплы гыкылыгы товшана-да медет болды,
жанавер сага товсуп,сола товсуп гачып баршына депесини
гырдырып гелйән көлегәни алдап, алнындан чыкан сүрене
сүмүлди.Гөкден шувлап гелйән гүм бүргүди болса,товшандыр

өйдүп,өз гап-гара көлегесини гарбап, демир пенжелерине
гысып,асман сары гитди...Бу вака Магтымгулыны ой-пикирлер
гирдабына атды.Гөр-ха,шум пелек онуң депесинден энче гезек
гара даш болуп,дүглүп шум ажал болуп ийнди,эмма Магтымгулыны
апармага гайраты чатман, Меңли гызы алды гитди...Дүнйә
мыдама эжіз ериңден гелйә-дә! Магтымгулы элини гөзлерине
көлеге эдип ховасы булдурап дуран еңил үмезли алыслара
серетди.Хем гынанды,хем бегенди.Гөр-ле оны, хакыйт бир кervен
гелйәр! Магтымгулы өзи билмезден кervене тарап йөреди.Ара
голайлашдыгыча Магтымгулының гөзлери хөвленип башлады.Эй-
хо,ол айдылян геплер эртеки я тослама дәл экен.Магтымгулы оглан
дөвүрлери Кыныш агасы оңа Дешди-Кебир чөлүстанында гадым
заман йитип гиден бир кervен хакында,чөлде азашып йөренлере
шол кervениң рухуның душяндыгы хакында гүррүң берипди.
Кыныш бег бир ела гум обасында ягышлы гүнүң өйләни,асман-
земин ювулып, ялбырап Гүн чыканында шол кervениң гөгүң
йүзүнден барянынам гөрүпдир. Диңе Кыныш бег гөрен
боланда,оңа ынанман боларды,йөне тутуш гум обасының

адамлары бир кәсе чай ичим салым өйле асманында хованың
йүзүнден барян кervени сынлапдыр,хатда кervениң жаңының
сесинем эшидипдирлер.Раст экен!Ханха,улы Дешди-Кебириң
арвах кervени гелйәр, кervенбашам, кervенчи-лерем, дүелерем,
гатырларам,эшеклерем,адамларам чакыры чыкып гиден ак
сүңкденди, ыстыханданды! Богум-богум сүңклер-ден-сүеклерден
дүзүлен дүелериң үстүне агыр-агыр чуваллар урлупдыр,
жанаверлер агыр йүкүң астында майрылайжак-майрылайжак
болса-да,хатарыны бозман, бири-бирине тиркешип ала шакырды
болуп гелйәр.Гең ери дүелериң,гатырларың, эшеклериң келлеси
адамың келлечанагыды.Кervениң дүелериниң биринде жаң
жаңңырдаяр. Магтымгулы көлегесини алып,йүзүниң тот-
тозаныны,бурчак-бурчак дерини сүпүрди. Көлегеси өйкеледи... Ак
сүңкден бина болан адамларың чакыр келлечанагында гөзлериниң
овалары алаканың хини ялы хоңкарып дур. Кervенчи-лериң бир
энтегиниң эгнинде агыр хоржун,бирнәчесиниң эгнинде агыр халта
бар.Олар дүелериң гапдалы билен сүңк-сүеклерини
шакырдадып,зордан мытдылдашып гелйәр! Әхлиси ялаңач ак

сүңкден ыбарат эркек адамлар-да, аял адамлар-да утанманы хем биленок, себәби оларың утанч сыналары ек. Диңе бир кишиниң сүңлек гөвресинде ак көйнек- балак билен гөвшүллән дон бар. Кервенчилерем, дүелерем я Магтымгулының дагдан агыр хасратыны гөрүп, я шиндизем Магтымгулының өлмән йөренине хайран галып, горкушып-галпылдашып гөзлерини хокурдан ялы хөвлэндирдилер. Кервенчилериң арасындакы бийз көйнек балаклы, гөвшүллән донлы, голы хүммет хасалы киши кервени саклап, Магтымгулының бермедик саламыны алды. Ол:

--Сувсадыңмы йигит, ал саңа сув берейин.—дийди. Кервендәки сүңк адамлар, адам келлели дүелер, гатырлар, эшеклер ерли-ерден адам дилинде “Маңа-да сув бер, маңа-да сув бер!” дийип зарлашдылар.—Сиз тәтеримде ичерсиңиз!..

Магтымгулы донлы ыстыхана йүзленип:

--Агам, буларың әхлиси ялаң-да, сен нәме донлы?—дийип сорады. Ол өз сесинден утанды: ахы-пыган дарта-дарта, тешнелик

дердини чеке-чеке,сеси жайрык-жайрык болуп гиден экен.

--Мен дервүш,иним—дийип,ол эгинден асылан мешигини Магтымгула узатды.Сувсузлыктан халыс ганы гатан Магтымгулы дашы шыпылжырап дуран уллакан өл мешиги гөтерип,башына чекжек болды.Ак сүңк адамлар,хайванлар ювдунышып, гултунышып Магтымгула середйәрдилер.Магтымгулы мунча тешне кишиниң гөзлерини гаргадып, диңе өзи сув ичип дурмага ынсабы чатман, мешиги таңрыялкасыны билен ызына узадып,дервүше ичгин назар салды,Магтымгулы гөйә өзи билен гүрлешйән шекилли:

--Я мен дәлирәп йөрүн,я сиз мениң гөзүме гөрүнйәңиз...— дийди.Дервүш өр-гөкден гелди:

--Ек,киши,сен би адам атлы махлукларың арасында гөрер гөзлүси.Сынла, би гуррумсакларың рухуны асман, маслыгыны ер аланок.

--Нәме дийип ер аланок?

--Олар ериң үстүндө чагы гара ер гөтерип билмез ялы,өленде ериң астына сыгмаз ялы агыр-агыр гүнә эдипдирлер.

--Нәхили гүнә эдипдирлер?

--Сынла,булар шалар-солтанлар,кайсарлар,байлар, беглер, ханлар. Булар яша дийип берлен өмри яшаман, уммасыз байлык— алтын,гөвхер-лагыл топлап,онам илине-улсуна, бала-чагасына дөзмән, ериң астында гөмүп,нирдедигинем айтман өлен некгенделер.Буларың байлыгы ериң астында пынханда ятыр,шол себәпли буларың маслыкларыны ер,рухуны асман аланок. Ханха,олар шол букан байлыкларыны гөтерип йөрлер!

--А сен нәме?

--Мен гиҗәси-гүндизи бу маңлайыгара бедибатларың гүнәсини гечевери дийип Хака мынажат эдип, ыклымлара айланып,буларың дердини чекишип йөрүн.

--Агам,нирден гелип нирәк баряңыз?

--Бизми? Гечмишден гелип Гелҗеге баряс,Барлықдан гелип

Еклуга баряс,Гүнәден гелип Согаба,Яландан гелип Хакыката баряс—дийип,донлы дервүш сарнашдырып башлады,соңунданам дишлерини сыртардып можук гүлди—Хах-хах-ха! Самраянмы? Хах-хах-ха! Йигит,сен энтэк гөгеле,мен нирә барянымы айтсам-да барыбир аклың етмез,сениң аклың етйәнчә гарашмага болса мениң вагтым ек!

--Агам,сениң дервүш боланың нире,совалы жогапсыз гояның нире?

--Йигит,Хакың дергәхине бармаян я өлмеен бизе дүшүнип билмерсен!Хәзирликче,ханха жогабым!—дийип, ол сүңкден болан кервени гөркезди.

Магтымгулы дәлирәп барянына ынанды.Бирден ол төверегине серетди.Гөрсе,кервен эййәм ела дүшүп,жаңыны жаңңырдадып гидип баряр.Ол хайран галды,мыдама Магтымгула яран болан көлегеси,ханха,өзүни терк эдип кервениң ызы билен ылгап баряр...Магтымгулы дергазап болды:

Пелек,сениң билен бир дөвүш кылсам,

Я башымны берсем,я башың алсам!

дийип,чархыпелеге гыгырды,сөгди,хайкырып азым
эйледі,эмма пелек нәме этсе,ериң астындан эдйәр!.. Магтымгулы
бир шуввулды эшидип гаңрылып еңсесине гарады,эй-хо,ханха
алысдан әпет бир түвелей гелйәр.Түвелей гитдигиче
улалар,гитдигиче онуң башы асмана галып баряр.Ол бегенди,ол
хич болман түвелей билен дөвшүп, ичиндәки жынының-алының
эйини бермек иследи. Магтымгулам болсаң үч айлап ичиңе салан
дердиңи,гахар-газабыңы кимдир биринден,нәмедир бир затдан
чыкармалы ахыры! Ол йөне түвелей дәлди.Ол гитдигиче улалып
Магтым-гулының голайына геленинде шейле бир әмерт мәхнет
бела өврүлди,онуң гүйжүне ашакда земин айланярды,депеси
асманы айлаярды,аралықта болса аждарха ялы түвелей
товланярды.

--Гел,оглум,гужагыма гел!

--Ата,бу сенми? Атам Магтымгулы еначымы сен?

--Атаң Магтымгулы еначы мен,оглум,йөр гөге сары гидели.

Дәли түвелей чар яна буланып-доланып,Магтымгулыны гужагына алып, товланып асман сары гитди,дүнйә айланяр,асман айланяр, Түвелей айланяр,Магтымгулы айланяр.Олар ахыры асман чыкды.

--Оглум,сынла земини! Нәме гөрийәң?

--Чөл-бееваны гөрийән ата.

--Ек,оглум,сениң ол гөрийәнің габрыстан...габрыстан!
Яшайыш—дийилийән нәрсе габрыстаның депесиндәки яшылжа салгым! Индем түйкүр онуң йүзүне! Түйкүр! Оглум,яшайыш ек!Адам оглы яшанок, адам оглы гурсагында чагалыгыны жайлаяр,яшлыгыны жайлаяр, овадан-арзув хыялларыны жайлаяр,өзүни дүнйә берен эзизлерини жайлаяр,бейик максатларыны жайлаяр!..Дүнйәнің өзи хем Алла-ның пашмадык пайхасының габрыстаны! Яшап йөрен хер бир адам өз гурсагында

высал болмадык ышкының,амала ашмадык арзув-
хыялларының,дурмуша гечмедик максат- матлапларының габыры-
ны гөтерип йөр! Адамың дашы яшайыш,ичи габыр! Адам дашына
яшайын чайылан ыстыхан!Гидели оглум!

--Нирәк гидели ата?

--Яшаманы-өлмәни хер бир махлук-да оңаряр!Гидели яшайшың
ек ерине! Яшайшың ек еринде өлүмем ек!Йөр,оглум яшама бу
дүңйәде!Түф бу дүңйәнің йүзүне!

Магтымгулы ал-асмандан земине гараяр,эй-хо,бүтин дүңйә тот-
тозандан яңа гөрненок.Магтымгулы гапдалындакы Гүне хайран
галды: Гүн хайсыдыр бир хасы хелейиң тамдырда ятдан чыкарып
галдыран күлчеси ялы харасатда йитип баряр.Харасат болса барха
гудуз ачып,эйменчден эйменч оваз эдип чынына тутды:
Магтымгулы өзүнің асмандадыгынам,земиндедигинем,я арш
билен күрсүң арасындадыгынам, аклының ериндедигинем,
дәлирәндигинем биленок.Ол диңе пешмек ялы гайып йөр.Ол
атасына гыгыряр,эмма инди атасы хем сес беренок.Чөлүстан

ярадар вагшы махлук ялы элхенчден элхенч увлап,можукдан-
можук,горкунчдан-горкунч оваз эдип, сес эдип ерден-гөкден
соврулярды.Магтымгулы голларыны гөге узадып,апы-тупанлы
асмандан перишан бакян Меңлә тарап “Меңлим!Меңлим!”дийип
зарынлап учяр,жан эдип учяр,йөне еллер Меңлинем учурып
йөр.Ара дашлашмаса голайланок.

Магтымгулы энчеме гезек гара дагларың гойнунда апы-
тупана атланып часлы жалаларың гелшинем,бикенар умманда
гайың гайлап деңизде кыямат гопдуршынам гөрүпди.Эмма
Дешти-Кебириң гурсагында туран бу апы-тупан шинди гөрүлмедик
белады.Хатда өлүмден горкман, онуң гужагына учуп барян
Магтымгулы хем хедер эдйәрди,хем бегенйәрди.Ол бу евуз
харасат өлмәнкә өзүни хем габыр эдип ташлар,Меңлиниң дири
жайланан дүнийәсинде өзи хем дирилигине гөмлер өйдйәрди...
Магтымгулы өз янындан бу апы-тупаның гөчгүнли,төвекгел
өмрүне мынасып жемлеме болжакдыгына бегенди. Апы-тупан
үч-дөрт гүне чекди, харасат көшешип,дүнийә имисалалык арала-

шансоң бир кервен Магтымгулының үстүнден геләйди. Гарасай,
Магтымгулыны ажаллам алмады.

“Гөге гадам урсаң,Ерде ятар сен!”

Кервенчилер Магтымгулының чәге басып, дирилигине
жайланан жеседини даша чыкардылар.Кервениң хекими,үшүкли
дервүшлер Магтымгулыны өзүне гетирип,сув бержек,дөвүм -
дишлем чөрек ийдиржек болдылар,ерли-ерден сораг
берип,нирден гелип нирә баряныны билжек
болдылар.Магтымгулы хамана дилини йитирен ялы
геплемейәрди,хатда олар а назарам айламаярды.Кервенчилер оны
аклындан азашан жынылдыр өйтдилер.Магтымгулы:

--Агалар,маңа сувуң-да,чөрегиң-де гереги ек! Эгер бар
болса,эгер сатын болсаңыз маңа шерап бериң—Кервенчилер
онуң янык-янык додакларыны,гара өрт йүзүни, якымсыз ышыклы
гөзлерини сынлап, онуң жынылдыгына кемсиз ынандылар.
Магтымгулы гошуның арасындан бирнәче тылланы чыкарып,олара
узатды. Магтымгулы озал шерап ичип гөрмәнсоң нәче

алмалыдыгыны хем билмейәрди.Ол —Агалар, маңа үч-дөрт адамы серхош эдер ялы шерап бериң, гүйчлисинден бериң!-дийди.Кервенбашы, дервүшлер, йүреги юка кервенчилериң бирнәчеси Магтымгулының елуны йитирип,азашып баряныны айтды.Магтымгулы:

--Худаның терс ела саланыны сиз дүрс ела дүшүрип билмер-сиңиз —дийди.Кервенбашы:

--Оглум,сен гөни ажалыңа барярсың,гөни өлүме барярсың!—дийди.

--Агалар,мен гөни өлүме барян-да! Мениң гөзлегим ажал-да! --дийди. Адамларың бирнәчеси ене ялбардылар,якардылар,эмма Магтымгулы оларың сөзүне питива-да этмеди. Ахыры кервен Магтымгулының янында бир тулум шерап,бир мешик сув хем бир кесемен чөрек билен оны кысматына галдырып, Гүнүң батян ерине рована болды. Пулуң болса чөлде-де тәжир боляр,этжегиң гүнә болса чөлде-де шерап тапыляр экен! Магтымгулы пажыгалы ыкбалы билен ялңыз галды.Ол ене бирнәче йылдан: "Межнун

киби сәхрада йыглай-йыглай гездигим”, “Кувватым бардыр кырк
йыл дерс берерге Меҗнунга” -дийип язар. Ол Магтымгулының
хакыкатдан даш дүшдиги дәл-де, кичигөвүнлик билен хакыкаты
ювмарлап яздыгы болар...

Магтымгулы Меңлиден жыда дүшен гүнлери чархыпелеге
азм уруп, күкрәп-күкрәп награ дартып, агзындан аташ чабрадып бир
гошгы языпды... Бирнәче гүнден соң гүндизлер сессиз янып,
гиҗелер седасыз перят дартып, җигер-багрыны парчалап,
гөзлеринден аҗы яш, гурсагындан гырмызы ганыны акдырып ене
бир гошгы языпды... Магтымгулы Меңлисиз дүньәден доюп,
теркидүньә болуп, өлүмини бойнуна алып, үчүнҗи теркидүньә
гошгусыны хем языпды... Ынха инди ол чөлүстаның гурсагында
отурып, халтасындан кагыз-галам чыкарып, гошгуларың үчүсини
хем ядындан, бейнисинден кагыза гечирди. Инди ол шерап ичип
билер! Инди ол дәлирәп билер! Инди ол аркайын өлүп билер, чүнки
Меңли билен, ялан дүньә билен хошлашык гошгулары язылды!
Хәзир ол шерап ичер, серхош болар, шейдибем дәлирәр, өлер

гидер... Ол иңләп ятан чөл-бееванда думлы-душуна середип отуршына, Меңлиден айрылып жұмле-жаханда ялңыз галандырын өйдйәрди. Ол тулумың дыкысыны ачып, кимдир бири гөрийән болаймасын диен хедер билен асмана, соңра төверегине гарады, хич кимиң еқдугына магат гөз етирип, шераплы тулумы гөтерди, шол пурсат яңагыны бир отлы назарың якып баряндыгыны дуюп, дессине назара тарап бакды. Серетсе, ханха алкымында натуван Меңли билен кадды-каматы белент Магтымгулы дур! Магтымгулы бегенип гитди, диймек ол дәлирәпдир! Магтымгулы:

--Меңли, Дешти-Кебир нире, сен нире?—дийди.

--Магтымгулы, сен нире эңизлемек нире?—Меңли йылгырды.

--Меңлим, мен Меңлисиз яшабам билемок, өлүбем билемок.

--Диймек, сен Меңли билен бүтин өмрүңе биле яшаҗак-да, дөвран сүрҗек-дә! Диймек, сен бейик максатларыңдан йүз өвүрип, хасу-ама айланҗак-да! Ек, Магтымгулы, ек! Сен земин ышкының сүйр депесине чыкдың, инди саңа Ылахы Ышк гарашяр!

Аллахың дергәхине барян адама жебир нәмедир,жепа нәмедир!
Эйсе сен керем-кераматы чох Первердигәриң иймитиниң гам-
гусса,ахы –эфган,дады-перятдыгыны унутдыңмы! Аллатагала сени
эзизләп, өз иййән ныгматындан эчилйәркә,сен нәмеден надыл?!

Меңли Магтымгула голайлады,Магтымгулы сычырап еринден
галды,халыс идирәги, ысгын-дераматы гиден экен,гөзлери гараң-
кырап, энтиреди.Меңли Магтымгула натуван назарыны салып,
дараклыгына галып,эмай билен Магтымгулының яңагындан
огшады.

--Меңли! Меңлижан! Мен дәлирәп йөрүнми я сен
хакыкатдан=да мениң янымдамы?

Меңли:

--Мен сениң ышкың,земин ышкың!—дийип,Меңли нәз-керешме
билен йылгырды --Магтымгулы,серет!— Меңли үч кагызда айра-
айра дуран гошгулара серетди.Меңлиниң ышк билен балкылдап
дуран назарындан гошгуларың бири гүпләп янды! Магтымгулы

гөзлерини хөвлендирип,хайран галды.Меңли назарыны икинжи
гошга дикди.Икинжи гошгы бир пурсатда пагыш-пара эрәп, ган
билен сува өврүлип, чәгә сиңмән кинниван көлчә болды!
Магтымгулы хас-да хайран галды!Меңли үчүнжи гошга назарыны
айлады! Үчүнжи гошгы болса пиде-пиде болуп,Магтымгулының
гөзүнің өңүнде йитип баряр! Меңли:

--Магтымгулы,өлүм ялан! Яшайыш чын! Магтымгулы,яшайыш
чын! Ханха,сен шейдип,өз-өзүңден янып,өз-өзүңден гырмызы гана,
ажы яша өврүлип,топрак болуп тоз болуп йитип гитжәкми я Хакың
дергәхине гитжәкми? Магтымгулы,Магтымгулы,адам пакыр
дурмуш атлы уллакан умманың гойнунда толкундан толкуна
урлуп,гара гайдан гара гая улашып,шоны хем яшайышдыр өйдйәр!
Ек,яшайыш ашакда,чүм,дүнийәнің манысы ашакда,чүм умманың
ашагына,чүм,дәли умманың дүйбүне чүм! Дурмушың дүйбүне ет!
Магтымгулы,Магтымгулы,адам пакыр еди гат асманың дүйбүнде
яшап дүнийә акыл етирендирип өйдүп,алданып йөр! Хакыкы
дурмуш екарда,гаты екарда,Магтымгулы гөтерил,аршы агла

гөтерил, хакыкы яшайша гөтерил!-дийип,кадды-каматлы Меңли
голуны гапдалына узатды,ховадан--гайыпдан онуң голунда
шераплы жам пейда болды.

-- Магтымгулы,сениң земин елуң түкенди!

Магтымгулы,сениң ынсан елуң түкенди! Сен мундан буяна
айралыгың жебри-жепасыны чекип,жигер-багрыңдан ганлы
яшларыңы дөкүп,земине пәхим-
парасат,пәклик,ягшылык,ынсанперверлик,адалат тохумыны
экип,асмана гаршы,аршы-аглая гаршы,Аллаңа гаршы гидерсиң!
Сениң елларың асмана баряр,Магтымгулы!—дийди.Меңли гыз
хесерли гөзлерини сүзүп,нәз-керешме билен Магтымгула шерап-
лы жамы сунды.Магтымгулы Меңлә назар салып жамы башына
чекди.Магтымгулы энче махалдан бәри чөлүң салгымларыны
ичип, халыс тешне болан экен.Ол уллакан жамы бошадып,Меңлә
йылгырып бакды-да,эссинден гидип барян ялы ювашжадан ере
чөкди,гөзлери сүзүлип, үргүн чәгә сүйнди...

Эртеси Магтымгулы даң билен оянды.Ханха,тулумың агзы

ачылып шерабы дөкүлипдир.Бир серетсе, онуң бир гошгусы алкымында шиндем янып дур,икинжиси гошгусы сув билен гана айланып,көлче болуп ятыр,үчүнжи гошгусы хем Магтымгулының гөзлериниң өңүнде пиде-пиде болуп баряр...

Биринжи китабың соңы.

12_нҗи новелла үчин материал

Энче күлпети башдан гечирип,энче ела ажал билен йүзбе-йүз болуп,ахыры Магтымгулы сөвер ярыны алды,эмма хажыговшан-ларың бирниҗеси болса намыс астында галды,гөрха олар ериң үстүнде гарып-гасар яшаяр,ериң астында ятан хазынасыны болса алып биленоклар.Кәшгә шол хазынананы аҗдарха горап ятан болсады,онда олар я генҗи-хазынананы алардылар,я аҗдарха ав

болардылар.Кәшгә хазынаны дөвлер горап ятан болса,олар бумада я дөвлериң жаныны алардылар, я хазынаны!Гөрха,бир харвар йүки хазына Хажыговшан топрагының астында ятыр,онам Хажыговшаның мен-мен диен йигитлери алып биленок!Обаның түйкесме огрусы Вараш огры халы хас харапды:Кап дагында юмуртга басып күрк отуран Сымруг гушың юмуртгасыны огурлап гелен,Солтан Санжарың гумда букал хазынасыны,Искендер шахлының алтын тувулгасыны,гелжекки маядарларың энтэк Эйранда йөремейән пулларыны огурлап гетирен киши Хажыговшанда ятан хазынадан бинесипдигине ах чекйәрди: "Шол хазынаның кайдадыгыны чак билен билиң,үч гүнде тапып гетирмесем,ханы-манымы садака берерин"дийир ах уруп эфган дартярды. кйсе олар Чоммат аганы өлдүрсинми? Өлдүрениңде айтжак болуп дурмы кетже,кесир Чоммат чекейик?!

Улы обада иблисден сапак алып йөрөнем,иблисе сапак берип йөрөнем ек дәлди,олар Чоммат аганың хазынаның кайдадыгыны айтмажагыны билип,Түркменсәхрада,Хорасанда,Мазендеранда пылчы,билгич,жадыгөй,сейиргөй,терсоканлары гетирип,пал атдырядылар,тәлеее бакдырядылар,узын гиже болса оларың гөркезен ерини гызыл дөржүк эдип чыкярдылар.Гожук бай өзүни жуда акылдар,окумыш,көпбилмиш сайярды.Ол бирки хепде мундан өң Бүжнүрде Махынур жадыгөйүңкә гидипди,эмма ханымың энекеси оны ховла гойбермеди,эмма гөвни чыкып гиден Гожук бай окды,ол дашдан-да гайтмажакды.Онуң гохуна-галмагалына Махынур ханымың өзи даш чыкды,ол Гожук байы сынлап:

--Бир обада хей йүзлерче акмак,телбе,тентек бормы? Бир киши хазына тапыпдыр дийип,Бүжнүрде дөкүлип дурмага утанмаяңызмы? Бир киши булары ойнаяр,гөрүң-ха бу акмаклары!—дийди.Гожук бай хайран галды:

--Менден озалам гелен болдумы?

--Сен йүз биринжи тентек,дерхал гөтерил обаңа! Махынур ханым бу акмаклара хазына тапып бермелимиш!—дийип,Гожук бая бир

совук назар айлады,байың иманы өчүп тас жаны чыкыпды.Ол елбойы гахардан-газапдан хымлап гелшине Чоммат ага дэл,Махынур ханыма дэл,өзүне сөгүнйәрди.Ол,Гожук бай өзүни Түркменсәхраның иң бир акыллысы сайып йөрди,эмма ол Хажыговшаның йүз биринжи тентеги экен!

Хажыговшаның асылзада,акыл-пайхаслы адамлары болса Чоммат аганың турзан томашасының хөзүрини гөрйәрди,эмма Чоммат аганың ойны узага чекип,илиң ене бир бөлеги онуң хазына тапанына ынанып уграды.Эййәм гыш дүшүпди,гүнлериң биринде гарашылмаян вака болды.Агыр гар яган гүни Чоммат ага мүлкүнде айланып йөрди,ол өзүне тарап гелйән дөрт атлыны гөрди,атлыларың пәли-пылглының писдигини Чоммат ага ярым мензилден аңды,жүбүсинден үч-дөрт саны нәмедир бир өсүмлигиң тохумыны чыкарып агзына атды.Мейданда болса адам-гара екды.Атлылар голайлап йүзлерине никап гейдилер,оларың диңе гөзлери гөрүнйәр.ОларЧоммадың дашыны алып,атдан дүшдүлер.Олар гайры обаның адамлары экен,олар ЧОММАДЫ ОГУРЛАП уруп енжи́п хазынаның нирдедигини айтыржақдылар.Даяв-даяв дәхенек белалар гүбүрдедип мүжи ашыгы ялы Чоммат аганы басып,агзыны дыкып,эл-аягыны гүйлүп,токая алып гитжекдилер,эмма олар ялңышыпды,Чоммат ага алтмыш яшанына гарамаздан янына бараны уруп йыкяр,асыл бәш саны жахылы алжырадып баряр.Чоммадам өлжек-йитжек,бенди болжак дэл.Шәл махал аматына бири гелди,чоммат ага яңкының сыптының юмры еринден пычагы салды.Олар якалашда-басалашда.урушда юмрук ялы пыяданың өзлерине хезил бермежегини билип,кимдир бири Чоммат аганы пили билен депесине берди.Чоммат ага агдарылып гайтды,илки оны өлендир өйтдүлер,эмма өл нире,олар дессине онуң эл-аягыны гүйлдилер.Йүзүне гар чалып өзүне гетирдилер.Чоммат ага пикирбүреен,аклы сүрен-сүрен кишиди,оларың өзүни өлдүржегини билип:

--Йигитлер,эл-аягымы бошадың,мен сизе хазынаның нирдедигини гөркезейин,йөне мени өлдүрмесеңиз боля—дийди.Онуң эл-аягыны чөздүлер,ол бәш атлыны ызына

дүшүрип,млкүндөн йүз әдим алысдакы ялңыз тудуң янына барып—Газың,хазына шу ерде.

--Бәш саны даяв йигит дессине Чоммат аганың пили билен улы чукур газдылар,ахыры ериң астындан чагыл-даш чыкып башлады.Чоммат ага хешелле какып:

--Инди нәме сөмелип дупсуңыз,гапгарың халталарыңыз,Искендер шахлының байлыгыны—диййәр.Йигитлер оңа ичгин сын салса,гарачыгы улалып жыңсы үйтгән чоммат ага алнында дур. Дәли,зыр дәли! Сыртындан пычакланан болса авусына чыдама увлаяр.Йигитлер Чоммат аганы чувала салып токая алып гитдилепр,үч гүнденем дәли Чоммады гиже мүлкүне гетирип ташлап гитдилер.

Чоммат өйүне геленсоң ики гүнден дәлилигинден ачылды,ярым ай дийленинде депесинден салнан пилиң ярысындан гутулды.Чоммат аганың ойны чын билен тамамланды.Чоммат аганың чыны нәм билен тамамланжак,Алла билсин.

Доган-гарындашлары оны кимлериң сүтем эденини айтдыржак болдулар,аялы Язсолтан болса:

--Ханха,тапан хазынаң зерарлы,тас өлүпдиң.

--О нәмәнің хазынасы?—дийип Чоммат ага гең галды,асыл ол хазына тапанынам билмейән экен.Гарасай,Чоммат ага я ене бир хокга башлады,я-да пил онуң бейнисини вейран эдипдир.Хулласы бир айдан соң Чоммадың хазына барада хич зат билмейәни аян болды.Ене үч айдан соң хазына тапаны ядына дүшди,эмма ниреде хайсы ерде нәче хазна тапаны ядындан чыкыпдыр.Хажыговшанда болса Чоммадың хазына тапышы ялы ңийип тәзе сөз дүзүми пейда болды.

Есер адамлар аксакалларың бирнәчесиниң гөзүни-башыны айлап Чоммат агалара төвелла ибердилер,аксакаллар оларың гепи билен ол хазынаның байлыгына обада шарңылдап дуран мечжит салмагы айтдылар,эмма Чоммат ага:

--Гаргыш хем гөзян сиен байлыга мечжит гуруп онда намаз окуп бормы? Мечжит гуржагыңыз чын болса халкдан пул йыгналың, менем мечжидиң үчден бир бахасыны өзүмден берйән—дийди. “Гаражара көпри гуралы” дийдилер, Чоммат ага көприниң герегиниң еكدугына олара ынандырды. Бир жұма намазында бирниче адам Дөвлетмәммет ага-да арзларыны айтдылар. Дөвлетмәммет ага Чоммат аганың чакдан аша акыллыдыгыны билйәрди, рас ол хазынаның нирдедигини айтмаярмы—диймек, онуң эсасы болаймалыды, шонуң үчинем кетхуда Дөвлетмәммет ага:

--Яшулылар, Чоммат дегишйәр, эгер ол шонча байлык тапса, бумада ченли Язсолтан гелин я хазынаны аларды, я Чоммадың жаныны—дийди. Адамлар гүлүшдилер, Чоммат ага-да гүлди: диймек Чоммат чекейик обаны ойнапдыр. Хажыговшанлылар ондан гаты гөрдүлер, өйкеледилер, кәби

Чүнки өзгәниң элинден дөвлетини алдыңмы, өзге-де элинден шол дөвлети алар! Недиргулы ша гидип кесекилериң юрдуны юмурды, өзгелериң кераматлы ожагыны йыкды, инди онуң өз юрдунда йыкгынчылык башлап, эдени алнына гелип уграды. Ол юрдуны, тәжини-тагтыны ынанмак бейле-де дурсун, жаныны ынанмага ыгтыбарлы адам тапмаярды. Бүтеви улы юрт бейик дөвлетиң саясында доян халклар, тайпалар агзалалыга улашып, гелжекден сүлсады билен гелйән ачлыгы, булагайчылыгы гөрйәрдилер. Себәби хер бегден беглербегә, хер бир хандан ил ханына ченли, этрап хәкиминден велят хәкимине ченли, көшкүң майда эмелдарындан везирлере ченли патыша болмак мейли билен яшаяр, себәби огрудан огра халал болшы ялы, тагт бивепалыкдан бивепалыга халалды. Соңсуз урушлардан ядан гошундан топар-топар болуп нөкерлер, гуламлар, сербазлар гачып башлады, себәби олар юрдуң ичинде топалаң турузян ханлыклар, бегликлере жеза бермелиди, Недиргулы ша өч алып, янгыны ожақдан чыкманка өчүржек болуп, өз халкының үстүне ызлы-ызына жеза берижи гошун чекйәрди. Недиргулы шага халасгәр, акылдар, бирлешдирижи патыша дийип ягшы умыт билен онуң саясында гуллук эденлер, ягшы умыт билен гележеге гараярды, эмма рөвшен гележек гөрненокды... Диңе Дөвлетмәммет ага дәл, уллакан юрдуң хер бир дана адамы агыр ягдайда галыпды, себәби бу уллакан юрт сынайса, онуң

харабасының астында гарып халк галжақды.Гылыч билен дөредилен меселәни болса акыл-пайхас билен чөзмек акыла сыгмаярды..

Адам огуллары хайран галып отурмалы жеменде: олар ачлыга-да болмаяр,доклуга-да.Ачлықда халалдан харама ченли ерде йөрейәнден,ховадан учяндан,сувда яшаяна ченли тапан,тутан задыны иййәр.Доклукда бир-бирегинң келлесине ченли иййәр,махлукларың аңына гелмежек жәнаятларам кыляр,Бир йүз йигрими дөрт мүң пыгамбер булары ела салып билмән гыргын гетирип гөрийәр,якып яндырып ,сува гарк эдип гөрийәр,ере хопдурып гөрийәр.Эмма ...

Мавы түкениксизликде айланып дуран дүнийәде уруш тамам болмаяр.Хер кимиң өзүне махсус ярагы бар: начарың ярагы гөзяш,әжизинң ярагы хиле-ал,гүйчлиниң ярагы гылыч-гүрзи,байың ярагы тылла-теңце,ярамаз адамың ярагы дили!

Шиблан баба овадан дүнийәни,овадан сөвер ярыны гөрмежек болуп,ики гөзүне-де дуз гуюп көр эдипдир. Абдылла бин Сагды сөвер ярына ышкыны өлдүржек болуп өзүни агталаданында

Дагда ягыш ягар.дүзи сил алар.

Гейимликә гарантга,гейимсизкә,мелгун билсин.

Хакыкы мелгун болжагам болсаң илки бейик перишде болмалы.

Яз гелйәрди,Магтымгулының он секизинжи язы гелйәрди.Яз— Алланың гудратлы ышкы! Магтымгулы билен Меңли гызың апат ышкындан хейжана гелен гара ер яшыл яз болуп гөтерилди. Дал- дарагтлар ал яшыл гейип, йылдызлы асман дей гүл-чечеклере басырылды,язда жүмле-жахананың жанлы-жандарлары түйүни тәзеләп, хатда йыланларам говундан чыкды, гара дашларам гөгерип,гара гарынжаларам ганат баглап учярды.Язда гөклерем гүммүрдәп, асман зыбана гелип,дил ачып,земиниң яшыл языны сынлаярды.Ялпы яздан,йылдырымлы ышкдан миневвер болан овадан дүнийә Магтымгулының он секизинжи язының хорматына,апаты жан ышкының хорматына земине яшыл языны паяндаз язды,нәзенин дурналары пишваз чыкарды,часлы чагбалар жүмле-жахананы ювуп тәмизледи,мүшки-энверли еллер билен гүл-гунчаларың леблеринден өпүп,овадан йылгырыш ялы,лах-лах гүлки ялы эйжежик-эйжежик ләлелери, гүллери ачярды,гүллер мүшки-энверини сачярды.Жүмле-жахан ләле рейханды,бу язың диңе Меңлиси кемди.Магтымгулы хер гиже дүйшүнде Меңлини гөрйәрди,хер дүйшүнде пынханда душущаялы дийип ялбарярды. Эмма Меңли гыз гөзлерини гүлдүрип,башыны ыраярды.Ахыры Магтымгулының гахары гелди.Сыпайы гейимлерини гейип,ол обаның гайрасындакы байырлыга гаршы йөнелди.

Паслы бахар порхан боланында мес инер ялы күкрәп дуран ышкың дәлижеси Магтымгулыны, хей, башы томагалы кейикокара ялы эйжежик Меңлә душурып болармы?! Оларың ышкы жүмле-жахананы якып-яндырып гойбермезми?!Эмма кереми чох Алла Ашыгы Магшугына душурды.Демиргазыкдан айланып-товланып гелйән дәли түвелей гүнортадан гелйән әлемгошардан ярадылан түвелей билен душущды...

Шол махал яшыл язың нәзижәк еллерини мүнүп гелйән Вагт он еди яшлы хүйр жемаллы Меңли гызың кадды-каматыны гөрүп аңк болды.Вагт жәгилдәп дүнийә инели бәри бейле овадан хүйр гызы

гөрмәнди.Жадылы айдым яңланып башлады.Миллиард йыллар бәри жахана айланып йөрән Вагт шинди бейле Апат Ышкы,бейле багтлы вагтыны гөрмәнди,асыл Вагтың ышкдан яңа сери сәмеди.Меңли гызың жемалы оны эссине гетирди. Вагт ашык йигидиң,магшук гызың жадылы ышкына бендиван болуп акыл-хушдан айрылды. Сүйжүже айдым,хесерлиже оваз Вагтың гурсагына гирип яңланды дурды,яңланды дурды.Меңли гызың ышкындан мөвч урян Магтымгулы бирдемде башга бир Магтымгула өврүлип,гызың дашында первана болуп гошгы окап башлады.Гошгы Меңли гызың гулагына айдым болуп яңланярды.Меңли гыз гошгы билен Магтымгулының жогабыны берйәрди,Меңлиниң жогабы айдым болуп яңланярды.Шейлеликте,Меңли билен Магтымгулы,Ашык билен Магшук бир айдымы ики болуп айтдылар.

Дийдим: «Йүзи табана».Дийдим:»Меңзәр Меңли хан!»

Дийдим:»Гойдуң армана.»Дийдим:»Көңүлдир вейран».

Дийдим:»Өлерем имди».Дийдим:»Галар сен аман».

Дийдим:»Ок кирпичкериң».Дийдим:»Гашларым кеман»

Дийдим ки:»Пушеш геймиң».Дийдим:»Доны—зеревшан»

Бейле шыгыр шинди түрки дилли эдебиятта екды ,мегер,дүньә эдебиятында хем ек болса герек.Магтымгулы өз болшуна хайранды, салыхатлылыгың, эдеп-экрамың, гөрүм-гөрелдәниң нусгасы болан Магтымгулының пырланып айдым айдышына,дашында первана болшуна Меңлем хайран галярды, Магтымгулының овазы гөйә билбилгөйәниң сеси ялы жадылап жаныны алып барярды.

Дийдим:»Йүзде халлар бар».Дийдим:»Ройда гүллер хей».

Дийдим:»Гүмры зыбандыр».Дийдим:»Шейда диллер хей».

Дийдим:»Гел сен хабарлаш».Дийдим:»Билер иллер хей».

Дийдим:»Ол не сервидир». Дийдим:»Инче биллер хей».

Дийдим:»Тавус не кайдан?» Дийдим:»Жайы—Хидистан».

Меңли хайранлар галып:

--Магтымгулы,сениң гөр нәхили ажайып овазың бар экен,сен айдымы шейле бир овадан айдяң вели,мен өмрүмде бейле ажайып айдымы диңләп гөрмесем нәме?—дийди.Эмма ол айдымы Магтымгулы айданокды,ек,гудратлы Ышк Магтымгулы болуп,Меңли гызың дашында пелесаң какярды.Ышк Меңли болуп айдым айдялды.Ышк айдым болуп гөрүнйәрди,айдым болуп яңланярды.Түкениксиз әлемлер ярадылып,Гүн аршда тигирленип гойберилели бәри бейле кадды-каматлы, янар отлы ашык-магшугы гөрмәнди,бейле жадылы айдымы эшитмәнди.Гүн гөкде олара бакып аңалып галса,ерде яшыл еллери билен Вагт ышқдан меймирәпди.Бу махал Хажыговшаның ичинде этек алты ең еди болуп,Хейжан хейвере тазыгып,гыгырып йөрди:

--Дат-бидат,иллер-эй,гүнлер-эй,вагт түкенипдир,вагт! Гүн асманда айланмасыны гойды.Кыямат етип гелйәр,эййәм Бахры-Хазар гурап,Этреги сув алыпдыр.Дат,иллер-эй,Гүнүң товы гутарыпдыр,гиже гараңкысыны йитирипдир,гөк йылдызларындан айрылыпдыр! Сынлаң,сынлаң,Гүн бир хепде бәри депәмизде асыл-асыл болуп дур.

Бу махал меллегине хыяр экип йөрән Чоммат ага хәхими алайын дийип, шүдүгәрде отурды,бирден ызына назар айлап,хайранлар галды.Онуң ирден экен илкинжи хыяр гәмиклери эййехачан гөгерип, гола йөрәп,хасыла дурупдыр.Ол аялыны чагырып:

--Язсолтан,мен шу хыярлары хачан экдим?-- дийди.

--Мен нәбилейин,мен гелин болуп гелелим бәри сен экинден чыкмасаң нәме?—дийип,аялы йылгырды.Шол пурсат асмандан атанагыны пырлап,алагох болуп Чархыпелек баба етип гелди,ол Гүне середип:

--Ахав,Гүн гардашым,сениң эдйәнің нәме?—дийип гыгырды.

--Чүш! Чүшшшш! Жуванлара серет,Чархыпелек баба,новжуван ашыклара серет!

--Мен саңа эдйәнің нәме диййән?!

--Мен нәме эденмишим?—дийип, Гүн хайран галды.

--Нәме эдерсиң? Тутуш Хиндистан жеңцеллери билен от алды,Гималай дагларының йүз мүң йыл эремән ятан эбеди бузлары эрәп Бенгал дештлерини сүв алды.Австралия Хинди умманына чүмүп ,келлежигини чыкарып отыр.Сахара чөллери янып,Африканың зеңци халкы гара көйүк болды.Бол,бежит айланып башла!—дийип,Чархыпелек баба азм эйледі.Гүн:

--Бабам,этжек алажым ек,Вагт йөремесе,мен айланып билмейән!—дийди.Чархыпелек баба төверегине назар айлап, айдыма -саза меймирәп отуран Вагтың зәхресини ярды:

--Эй,хепбесиз Вагт,сен нәме йөремейәрсин,дессине елуңа угра!

--Бабам,сен саммыкмы? Мен шулар ялы ажайып айдымы ташлап гидеринми?

--Гитмесең,дүнійәде кыямат болар!Кы-я-мат!

--Бабам,гаты аркайын бол,жаханда бейле ажайып айдымлар айдылярка,жаханда шейле ышк барка хей кыямат болармы?

--Боляр,мен шол айдымлара Бакылык берйән,диңләңде айланың,йөне айланың,аршың-күрсүң хакына,айланың! Шол айдымлара башымызы айлап айланалың,йөне айланалың! Дүнійәни айламасак,Бирибар бизи нейләр!

--Екеже пурсат айдым диңлемегем көп гөрдүң-ов бабам бизе-- дийип,Вагт билен Гүн ышка башыны айладып, айланмага дурды.

Ынха,шол пурсат гудраты гүйчли Аллатагаланың ярадан иң ажайып пурсадыды.Магтымгулы билен Меңли болса барыбир бири-бириниң дидарындан ганып

билмедилер.Гудраты гүйчли Первердигәриң назар
эйләп,непес эйләп мәхрини берен,перишделериң сыпалан
мүбәрәк дидарындан хей ашык-магшук ганып билерми?!
Адам барыны юудып йөрән Ажал дояр,жесет барыны
юудып ятан гара ер дояр,эмма ашык-магшук бири-бириниң
дидарындан доймаз!

Магтымгулы билен Меңлиниң арасы арасы голайлаяр.
Эй-хо! Сырлы гудрат ханзада Магтымгулыны Меңлә,асылзада
Меңлини Магтымгула тарап еңсуз гүйч билен дартяр.Ара
шейле бир голайлады,хатда йүреклериң гүрсүлдиси
бирибирине урлуп башлады,ара шейле бир голайлады,зордан
эдеп ерлешере ер галды.Меңлиден жадылы мүшки-энвер
ышк кокаярды.Ләле-ләле гырмызы леблер датлы-отлы
посаларыны,учмах ялы гызың хусныжемалы ачылмадык
сырлы гөзелликлерини, галбаң гөвүслер ховсалалы хем
ховплы леззети гүжеңлейәрди...

Магтымгулы:

--Эй,Аллам,жүмле-жаханыңда ашык-магшугың душүшыгындан
гысгажык зат болмаз экен.Яңыжа душдук,эййәмем елларымыз
пырката сары!-дийди.Ашык-магшугың душүшыгы бир пурсат лебе
гойлан лебдир,лебден леби айырдыгың пыркат...

Чархыпелек бабаның диени болды,шол айдымлар үч йүз йыл
бәри Хажыговшаның байырларында,түркмениң дүзлеринде шол
яңланып йөр,яңланып йөр.

xxx

Мениң эсерими окап отуран,эй, эзиз киши!Сениң гөвнүңе

болмаса бу эсерде миневвер яз,күкрәп гелйән йылдырымлы,апы-
тупанлы чагбалар кән ялыдыр,эмма кән дәлдир,чүнки ашык-
магшук бейик ышка учранында дүңйә ялпы-яз боляндыр,себәби
ышк диймек яз диймек ахыры! Эгер-де сиз Түркменсәхраны гөрөн
болсаңыз, ол ериң тас мыдама учмах ялы яздыгыны
билйәнсиңиз,аслында Түркменсәхра аршда Бирибарың
сөйүп,эзизләп ышкындан ярадан ери,ялкап жеңнети гөзеллигини
багш эден ери! Түркменсәхра Аллатагаланың ышкы!
Түркменсәхраның язлары ялы яз екдур!Түркменсәхраның
томсунда-да,гүйзүнде-де,гышында-да язларың якымы,
яңы,ысы,тагамы,дады,мәхри бардыр!..

Хей,яланчы дүңйә,

яланчы дүңйә,

Хам гездим чын билип яланчы дүңйә,

Мунда несйе берип махлукларыңа,

Гаңрып нагт алар сен, алаңда дүңйә!

Ханы,паны сенде адалат бармы?

Хакыкат—бир заман ятырлан пулдур.
Хакыкат—авусын яшырар ялы
Йыланың дашында ялдыр-юлдурдыр.

Билмедим мен дүңйә акыл етирип,
Билмедим мен паны сениң максадың.
Өлен акылдарлаң байдак эдинип,
Нә ызына дүшүп баряң акмагың?!

Сенде агламалы кишилер гүлйә,
Той тойлаяр сенде матам тутмалы.
Ниреде,сен Алла?
Сениң ериңе
Хөкүм сүрйәр дүңйәң дири Бутлары!

Аран дей дырнамлы ийилйәр сенде,
Дабанлы,
 тойнамлы,
 пашмаклы дүңйә.

Нәмә нәз эдйәрсин, сырты ялаңач
Овадан леблери яшмаклы дүңйә!

Таңрым,гөрдүм бу яланчы дүңйәң-ә,
О дүңйә-де писинт эдемок кән бир.
Йөне маңа ниетленен гүлләң-ә
Яланчыда чындыр,
пагтабент дәлдир!..

XXX

Бир гезек Дөвлетмәммет ага:

--Адамлар,биз дүңйә гелмедик,бизи гетирдилер,биз дүңйәден
гитмек ислемайәрис,эмма барыбир экидерлер.

Бизе өмүр берен Аллатагала бизе рысгал-дөвлет,огул-гыз,ил-
улус,доган-гарындаш берйәр.Бизиң геҗегимиз,ыкбалымыз
Аллатагаладан!Шонуң үчинем биз гүндизимизи ягшы ишлере сарп
эдип, гиҗелер керемли Аллатагаладан ягшы дилеглер
эдйәрис.Кимсе өзүне мынасып яр дилесе,кимсе огул-гыз
дилейәр.Кимсе бол рысгал-дөвлет дилесе,кимсе ханлык-беглик
дилейәр.Ким о дүңйә үчин ягшы иман дилесе,кимсе шалык тагт
дилейәр.Бейик Бирибардан дилег этмейән бенде екдур! Йөне
ханы элимизи гурсагымыза гоюп растымыздан гелелиң:хей
арамызда “Аллаҗан,мени говы адам эдевери,мен говы адам
болмак ислейән” дийип Аллатагаладан дога-дилег эдйәнимиз
бармы?—дийип,ол мечҗиди долдурып отуранлара назар
айлады.—Белки бардыр,белки инди болар,чүнки биз
көпчүлиқдирис,көпүң ичинде вели-де боляндыр.Адамлар,эгер
Аллатагала әхли адамларының бай-бег болмагыны ислейән
болса,ол гара дагларыны гөвхерден,алтындан-
күмүшден,сувларыны дүрден-мерҗенден,чөллеирини лагыл-
зүмерретден эдип хем билерди.Эмма бай болуп,генҗи хазыналы
болуп говы адам болуп болмаяр!Бейик Аллатагала болса бу говы
дүңйәсинде бизиң говы адамлар
болмагымызы,пәкизе,аҗайып,овадан дүңйәсинде бизиң

пәкизе,ажайып,овадан адамлар болмагымызы ислейәр!

Эгер биз говы болсақ,бизиң огул гызларымызам.гоңшы-голамларымызам.гатнашянларымызам говы адамлар болар!

Середин,Чоммат ага,ол гиже-гүндиз экиниң ичинде.Ол гиже-гүндиз баг-бакжасының хызматында.Дүйбүни депйәр,дөкүн берйәр,гөзүнден смув берйәр.Шонуң үчинем бизиң обада Чоммат аганың нары ялы нар,хозы ялы хоз,үзүми ялы үзүм,шгавуны ялы гавун ек!Базарда Чоммат аганың мивелери иң гыммат мивелер!Себәби Чоммат ага хақыкы дайхан,хақыкы багбан!

Адамлар,унутмаң,бизиң хер биримиз өзүмизиң багбанымыздырыс!Биз говы багбан болсақ,говы чарбагымыз,говы ыкбалымыз болар!Середин Жәпбы чопаның сүрүсине! Гышда-да Жәпбы чопаның малы абатдыр!